

**THE BOOK WAS
DRENCHED**

Osmania University Library

Call No _____

Name Of Book _____

Name Of Author _____

UNIVERSAL
LIBRARY

OU_192849

UNIVERSAL
LIBRARY

OSMANIA UNIVERSITY LIBRARY

Call No. ~~100~~ 100 Accession No. 100

Author ~~100~~ 100

Title ~~100~~ 100

This book should be returned on or before the date
last marked below

खरा उद्धार

लेखक :—

रा म त न य

‘मोहित्याची मजुळा’ ह्या कादंबरीचे कर्ते

प्रस्तावनालेखक —

नारायण गोविंद चापेकर, बी. ए., एल्एल. बी.,
साहित्यसमेलन, बडोदे, १९३४ कार्याध्यक्ष, साहित्यपरिषद :

८५८]

विजयादशमी.

[सन १९३६

किंमत :—

पांधणी १॥ रु.

लापडी २ रु.

(सव हक्क ग्रथकर्त्याने आपल्या स्वाधीन ठेविले आहेत)

६९६१ पेन्स्यो

मुद्रक व प्रकाशक :— लक्ष्मण नारायण चापेकर, आर्यसंस्कृति मुद्र
१९८(१७), मदागिंव पेठ, पुणे शहर.

अर्पणपत्रिका

हा ग्रंथ

श्रीयुत शंठ परशराम रामनारायण, व्हाइस प्रेसिडेंट, जिल्हा
लोकलवार्ट, ठाणे, व माजी प्रेसिडेंट, भिवडी-निजामप
म्युनिसिपॅलिटी, याच्या अगच्या जानलालसा उद्योग-
प्रियता, गुणग्राहकता, गोरगरिवाविपर्याचा कळवळा,
सामाजिक कार्याची तळमळ, राष्ट्रीय कार्यातील
चिकाटी मत्कार्यतत्परता औदार्य, इत्यादि
सद्गुणामुळे अत्यादरपूर्वक अर्पण
केला असे

विजयाश्रम, शके १९५८

रामनरय

निवेदन.



महाराष्ट्र साहित्य संमेलन किंवा अशाच प्रकारच्या दुसऱ्या साहित्यसंस्था ह्यातून खेड्यापाड्यातील जनतेच्या जीवनावर अधिष्ठित असलेले वाङ्मय निर्माण व्हावे, असे ठराव होत असतात. म्हणून मी महाराष्ट्रातील खेड्या-मध्ये चाललेल्या सामाजिक जागृतीवर “ मोहित्याची मजुळा ” ही कादंबरी लिहिली. ह्या कादंबरीचा गौरव महाराष्ट्रातील विद्वानांनी व नियत-कालिकांनी गुणग्राहकतेने पुष्कळ केला, डेकन व्ह. ट्रा. सोसायटीने तिला चाळीस रुपयांचे बक्षीस दिले, मुंबई व मध्यप्रात सरकारच्या विद्याखात्यांनी ह्या कादंबरीस मजुरी दिली, सध्याच्या ग्रामोद्धाराच्या केंद्राकरिता अधिकृत ग्रंथ म्हणून हिचा पुरस्कार झाला, ह्या सर्व कारणांमुळे मला विशेष उत्तेजन मिळून खेड्यातील जीवनावरील माझी “ खरा उद्धार ” ही दुसरी कादंबरी महाराष्ट्रातील वाचकांच्या हाती मी नम्रपणे देत आहे.

सध्या खेड्याकडे वळा, असा ध्वनि सर्वत्र दुमदुमत आहे. ग्रामोद्धाराचे प्रयत्न जिकडे तिकडे चालू आहेत. जेथे दळणवळणाची साधने सुलभ आहेत, व जी खेडी शहरापासून नजीक आहेत, तेथील समाजस्थिति वर वर का होईना पुष्कळ शिक्षितांच्या डोळ्याखालून जाऊ शकते. परंतु जी खेडी दळणवळणाच्या साधनापासून दूर आहेत अशाचाच भरणा देशात अतिशय आहे. अशा खेड्यातील सध्याच्या समाजस्थितीच्या निरीक्षणावर ह्या कादंबरीतील कथानकाची उभारणी केलेली आहे. त्यामुळे वाचकाना खेड्याच्या खऱ्याखुऱ्या समाजस्थितीचा बोध होण्यास मदत होईल, अशा ठिकाणच्या अत्यंत जरूरीच्या विधायक कार्याची बरीचशी कल्पना येईल, सध्याच्या मतमतांतराचा परिणाम अशा ठिकाणी कोणता

होऊ शकतो, हे स्पष्ट अस्पष्ट का होईना, ध्यानीं येईल, शहरातील नव-
शिक्षिताच्या व खेड्यातील निरक्षर जनतेच्या विशिष्ट विचाराची व भाव-
नाची थोडीबहुत तुलना करिता येईल, गिवाय आबालवृद्धाची करमणूक
होऊन त्यांना सात्त्विक आनंद वाटेल, अशा प्रकारे ह्या कादंबरीची माडणी
करण्याचा प्रयत्न केला आहे. व ही साधीसुधी वाङ्मयकृति आज जनता-
रूपी जनार्दनाच्या सेवेला सादर करित आहे.

ह्या कादंबरीचे हस्तलिखित वाचून बहुमोल सूचना करण्याचे कार्य
खेड्यापाड्याचे पुष्कळ वर्षे कळकळीने निरीक्षण करित असलेले, गोखले
एज्युकेशन सोसायटीच्या बोर्डा येथील नमुनेदार हायस्कूलचे प्रिन्सिपल व
तेथील शारदाश्रमाचे आचार्य माझे वाङ्मयप्रेमी मित्र श्री. शंकर रामचंद्र
भिमे, बी. ए., यांनी निरलसपणे केलें आहे, ह्याबद्दल मी त्यांचा अत्यंत
आभारी आहे त्याचप्रमाणे आर्यभूषण प्रेसमधील माझे मित्र श्री. सीताराम
वासुदेव फडणिस, बी. ए. ह्यांनी मुद्रिते तपासण्याच्या कामी आपलेपणाने
केलेल्या मदतीबद्दल मी त्यांचाही फार आभारी आहे

महाराष्ट्रातील प्रख्यात साहित्यसेवा खेड्यातील समाजस्थितीची
शास्त्रीय पद्धतीने छाननी करणारे विख्यात निरीक्षक, महाराष्ट्र साहित्य
संमेलन व साहित्य परिषद् ह्यांतील प्रमुख कार्यकर्ते, आर्य संस्कृतीचे मूर्ति-
मंत आदर्श असे बदलापूरचे श्री. रा. रा. नानासाहेब चापेकर यांनी ह्याही
कादंबरीस दिलेल्या प्रस्तावनारूपी आशीर्वादाबद्दल मी त्यांचा अत्यंत
ऋणी आहे

शेवटीं मत्स्य सत्कृपाचा दाता जो भगवान त्याच्या चरणी शतश
प्रणाम करुन मी हे निवेदन पुरे करितो.

प्रस्तावना.



श. १८५३ सालीं रामतनयाची “मोहित्याची मजुळा” प्रसिद्ध झाली. त्यानंतर पाच वर्षांनी हे त्याचे दुसरे अत्यंत जगापुढे येत आहे. “मजुळे”ने वाङ्मयमयुराकडून प्रशसेचे मजुळ आलाप काढविले त्याप्रमाणे “खरा उद्धार” राष्ट्रमत्ताच्या आदराला पात्र होईल अशी मला आशा आहे. मोहित्याच्या मजुळेप्रमाणे प्रस्तुत कादंबरीतहि खेडेगावचे वास्तविक स्वरूप रेखाटलेले आहे. कादंबरी ज्येष्ठवादी असावी, नाही तर विद्यमान परिस्थितीचे यथार्थ स्वरूप जीत प्रतिबिंबित झाले आहे अशी तरी ती असावी. अशाच कादंबऱ्याचे वाचन बोधप्रद व हितावह होते. ज्येष्ठहीन व अवास्तव कादंबरीलेखन हे गंगास्नानाच्या ऐवजी डबक्यात अवगाहन करण्याइतकेच निष्फळ व अप्रयोजक आहे. कंगाल स्थितीत दिवस कठणाच्या लोकांचे भेसूर दृश्य पुढे असताना प्रेमकथालेखनाला जेव्हा ऊत येतो तेव्हा हे प्रेमबहादुर ह्या भूर्मीतील नसून असराळोकातून अवतीर्ण झाले असावे असे वाटू लागते. प्रेमाच्या नावाने ओळखले जाणारे स्त्रीपुरुषांचे परस्पर नैसर्गिक आकर्षण हे कोणत्याहि परिस्थितीत चित्त वेधण्यासारखे असणार हे खरे. तथापि देशाच्या सपन्नावस्थेतच ह्या पाशवी आकर्षणात रसोत्पादन होते, त्याला पालवी फुटते व ते मोहक बनते, विपन्नावस्थेत ते दबलेल्या स्वरूपात राहते, मधुर विकास होण्यास त्यास वाव मिळत नाही. प्रस्तुत कादंबरीत ह्या आकर्षणाचे चंचलत्व, त्याची धरसोड, त्याचे सात्त्विक, शुद्ध, निर्व्याज स्वरूप वगैरे सर्व प्रकार हळुवारपणाने चितारले असूनहि प्रेमाला गौण स्थान देण्यात आले आहे.

पहिल्या कादंबरीत मजुळा ही नायिका होती. ह्या कादंबरीत अरविंद

हा नायक आहे. तो एक तरुण सुशिक्षित ब्राह्मणोत्तर आहे ह्या कादंबरीत विशेष हा आहे की, ह्यातील एकहि पात्र ब्राह्मण नाही. राष्ट्रोद्धाराची तळमळ लागलेल्या तरुणाच्या कपाळीं कारागृहवास हा लिहिलेलाच अमावयाचा. त्याप्रमाणे अरविंद तुरुंगात असताना तेथे त्याच्या महत्त्वाकांक्षेने निश्चित स्वरूप धारण केले “अज्ञ जनतेच कल्याण साधून तिचा विकास करण, दारिद्र्य, दुःख, यातना याचा नाश करून सर्वांना सुखात आयुष्य घालविण्याची संधि मिळवून देण हे आपल साध्य नव्हे का ?” असा प्रश्न तो आपला मित्र मधुकर ह्यास तुरुंगात विचारतो. तुरुंगामुळे राजबंद्याचे चारित्र्य कलकित न होता राजबंद्यामुळे तुरुंगालाच थोरपणा प्राप्त झाला नादबरीकारानी तुरुंगाला जवाहिर्याने वेचक, तेजस्वी रत्ने भरून ठेवलेल्या पेटीची उपमा दिली आहे ती अत्यंत समर्पक आहे.

योगायोग असा की, कैदेतून सुटताच एका खेडेगावी जाण्याचा प्रसंग अरविंदाला प्राप्त झाला त्या खेड्यातच त्याचे मन रमले खेड्यातील जनतेची सेवा करणे, तिच्या उपयोगी पडणे, हे त्याने आपल्या भावी आयुष्याचे ज्येष्ठ ठरविले सत्यादि ग्रामोद्धार सर्वांच्या जिद्दार्थी नाचत आहे. परंतु त्यापैकी बहुतेकांचे ज्येष्ठ जनसेवा नसून कीर्ति, नावलौकिक हे असते. अरविंदाची स्थिति तशी नव्हती गोरगरिवांची तळमळ त्याला कार्यप्रवृत्त करित होती कीर्तीच्या आशेने तो ह्या फदात पडला नव्हता खरा स्वार्थत्याग केला म्हणजे कीर्तीचे भरपूर माप आपोआप पदरात पडत, त्याकरता निराळी खटपट करावी लागत नाही. परंतु प्रसिद्धीकरता आतुर झालेल्या माणसास हें समजत नाही कामातुर माणसाप्रमाणे त्याची अवस्था होते असो. निःस्पृह, परोपकारी, नीतिमान्, सौम्य अशा अरविंदा सारख्या देवमाणसाला सुद्धा आपले कार्य किती अवघड आहे ह्याची जाणीव थोड्याच काळात झाली. “खेड्यापाड्यात स्वार्थ, लबाडी, अत्याचार इत्यादि दुर्गुणानी सज्जनाना नाहक छळण्याकरता आपले साम्राज्य चालविले आहे” हे अरविंदाचा खेडी मधुकर ह्याचे उद्धार अक्षरशः

खरे आहेत. म्ळेच्छ देशात राहू नये म्हणून शास्त्रकारानी जसा नियम घालून दिला आहे तसाच आज खेडेगावात शाहण्याने राहू नये असा नियम करण्याची वेळ आली आहे. खेड्यातील लोकात माणुसकीचा रेसहि उरला नाही, त्यांना प्रथम माणूस बनवावयाचे आहे, मनुष्यपणा आल्यावर मग सुधारणेच्या गोष्टी, पशूच्या वसाहतीत गुराचा डॉक्टर पाहिजे, तेथे मनुष्याचा डॉक्टर पाठवून पशु रोगमुक्त कसे होणार ? सऱ्या चालू असलेले उपाय ह्याच मासल्याचे आहेत खेडेगावातील माणसात एकहि सद्गुण राहिला नाही, उलट सर्व दुर्गुणांचे माहेरघर खेडे बनले आहे. हा सर्व खेळ भयानक दारिद्र्याचा आहे. अहिंसातत्त्वात मुरलेला आणि अज्ञानात रुतलेला हिंदुसमाज सरकारला उपद्रव देऊ शकत नाही, तो उत्तरोत्तर दुर्गुणाच्या गर्तेत सापडून आपल्या हातानेच आपली मूठमाती घेणार अशी चिन्हे दिग् लागली आहेत. खावयास अन्न नाहि, बायकाना नेसावयास वस्त्र न ही अशा स्थितीतील माणसाना आरोग्य-शास्त्राचे, ज्ञानाचे अथवा उद्योगाचे पाठे देऊन भारीच रुचणार आहेत ! उद्योगाचे फळ त्याच्या हातात राहात नाही, आरोग्यशास्त्राचे पाठे त्याला शिकविले तरी तदनुसार वागण्याचे साधन त्याच्यापाशी नाही. बरे स्वच्छतेचे धडे देणाराना तरी स्वच्छ वागणुकीची सवय कोठे असते ? स्टेशनच्या प्लॅटफॉर्मवर स्टेशन मास्तरासमक्ष वाटेल त्याने थुकावे ! कोणी शास्ता नाही. कित्येक मोठे अधिकारी आपल्या कचेरीच्या जागीसुद्धा विनधोक थुकून घाण करीत असतात ! घरातली घाण रस्त्यावर टाकताना सुशिक्षितानाहि काही दिकत वाटत नाही ! मग विचान्या शेतकऱ्यालाच ह्या कर्माबद्दल दोष कसा लावता येईल ? इंग्रजी शिक्षणापूर्वी स्वच्छतेने वागण्याची लोकाना जितकी सवय होती तितकीहि इंग्रजी शिक्षणानंतर राहिली नाही. शाळेत स्वच्छतेचे उडे वाचले जातील परंतु अस्वच्छ वाग-णुकीकडे कोणीहि लक्ष देणार नाही. नाटकी शिक्षणाचा हा परिणाम आहे. वेश्याचीं घरे धुंडाळणारा रामाची बत्तावणी नाटकात करतोच की नाही !

आजाऱ्याची किवा बाळतिणीची खोली स्वच्छ, मोकळी, हवाशीर पाहिजे ह्याची कल्पना खेड्यातील ब्राह्मणामहि नाही, मग गरीब अन्न कुळव्यास नग्नताम त्यात आश्चर्यकारक असे काहीच नाही परंतु विशेष हे की, अजानापुढे जानाला पाय मागे काढावा लागतो पाटलिणीच्या बाळत-खोलीचे भेसूर स्वरूप पाहून विमल जेव्हा त्या जुन्यापुराण्या सुईणीवर रागावली तेव्हा ती तिला उलट काय म्हणते पाहा—“अग बया, लई जानी हैस तू वर ! इतच सात बाळातपण जाली की इर्ची ! माज्याच हातान म्या केली की ! पन् तुज्यासारखी शानी आमाला मिकवाया नवती वर बया ! ” खेड्यात शहाणपणा शिकविणाराची अर्शाच बोलवण होते बदलापुरात ग्रामपंचायतीचे काम करीत असताना मला परोपदी हाच अनुभव येत होता. ‘आम्ही आजपर्यंत ह्या घाणीतच लहानाचे मोठे झाले ना ’ हे ठगविक उत्तर स्त्री-पुरुषांचे अमावयाचे ! आम्ही मनुष्य अमृत पशु बनलो आहो. ह्या कादंबरीतले युरोपचा प्रवास करून आलेले मय्यासाहब म्हणतात त्याप्रमाणे युरोपियन समाजातील अगदी खालच्या दर्जाचा मनुष्य व आपल्यातील शेवटच्या पायरीचा माणूस यात जमीन अस्मानाचे अंतर आहे हे अंतर नाहीसे केल्याशिवाय मुधारणेच्या गोष्टी बोलणे निरूपयोगी आहे.

खेड्यातील लोक दारिद्र्यामुळे लबाड झाले आहेत ह्यात सशय नाही. त्यात आपणखी लबाड बनण्याचा मोड कोर्टांमुळे अनावर होतो. योग्य कर्जाचीहि हसेवदी आणि तीसुद्धा बिनव्याजी कोर्ट करू लागले म्हणजे सावकाराचे कर्ज आपण होऊन न फेडण्याचा मनाचा कल होतो. कर्जाची रक्कम दिली नाही म्हणजे सावकाराला फिर्याद करणे भाग आहे. कोर्टाच्या हुक्मनाम्याने आपला फायदा होईल अशा आशेने कूळ सावकाराशी बेइमानपणाने वागते. इकडे सावकारहि -कुळाला व कोर्टाला फसविण्या-करता खोटे कागद व खोटे जमाखर्च तयार करून ठेवतो. शेटजी अर-विंदाला म्हणतो — “बह्या चोख असल्या म्हणजे त्या कोर्टात टिकतात.

म्हणून आम्ही सवडीने तशा वध्या लिहून ठेवितो. आणखी पुष्कळ पुष्कळ सावधगिरी ठेवावी लागते, रावसाहेब ! न करावी तर चालाव कसं ! कोर्टात देण्याचे लहान लहान हत्ते ठरवितात. आणि इतकेहि करून ते वसूल होण्याची पुनः दगदग !”

‘ठकाला सवा ठक’ ह्या न्यायाने अप्रामाणिक खेडवळाला बुडविण्यास गावातील पाटील, तलाठी व सावकार ही ग्रामकंटक त्रयी सज्ज असते. ह्या तिघांची परस्परसाहाय्यक कपनी असते. उलट्या काळजाचे, खाटकी वृत्तीचे, भावनाहीन असे हे राक्षस लोकांच्या वित्ताचा अपहार करण्यात गर्क झालेले असतात. सरकारी अधिकाऱ्यांची सरबराई करून हे लोक आपले कार्य निर्विघ्नपणें चालवीत असतात. मुलकी अमलदाराची पाटील-तलाठ्यावर करडी नजर नसत, ह्यामुळे त्यास चांगलेच फावत. दहा पाच रुपयाच्या मिळकतीच्या लोभाने दुसऱ्याचे शेकडो रुपयाचे नुकसान करण्यास ते माघार घेणार नाहीत. ‘क’ पत्रकाला तिसऱ्याचेच नाव टाखल कर, वहिवाट अगर कवजा याची नोंद कवजा नसलेल्याच्या नावाने कर, ह्या गोष्टींत पाटील-तलाठी वाकबगार असतात. वरिष्ठ अधिकाऱ्याच्या हल-गर्जीपणामुळे अरविदासारख्या माणसालाहि त्राहि भगवान् करून सोडण्यास हे ग्रामकंटक समर्थ होतात. हल्लाच्या अधिकारी वर्गाकडून ग्रामोद्धार होईल असे मला वाटत नाही. बाळासाहेबासारखे सुशिक्षित व्येयवादी तरुण सरकारी नोकरींत शिरतील तरच खेड्यातील लोकांस काही सुख लाभेल. तलाठ्यापासून तो अगदी वरिष्ठ दर्जाच्या हिंदी अधिकाऱ्यापर्यंत पैसा मिळविणे हेच प्रत्येकाचे व्येय असते. रयतेच कल्याण ही दुय्यम बाब होय. पैसे मिळवावयास नोकरीहि केली पाहिजे. म्हणून ती टिकविण्याकरता नोकराच्या जीवाचे पाणी होत असते. नोकरी टिकविण्याकरता ग्रामोद्दारादि सत्कृत्य सहज घडेल तितकेच.

दुर्गुणाच्या आगमनाने सद्गुणाचा लोप झालाच पाहिजे. म्हणून खेड्यातील माणसात सहानुभूतीचा पूर्ण अभाव असता. त्याच्यातून कृत-

ज्ञाताबुद्धि साफ नष्ट झालेली असते. सहृदयतेला तेथे थारा मिळत नाही. अस्पृश्य बाई पाणोज्यावर कितीहि वेळ तिष्ठत बसली तरी तिची कीव कोणाला येणार नाही. “दादा, मला पानी वाडा. घरी कच्ची बर्ची पान्या-
यिन तडफडत्यात ” असे काकुळतीने त्या गरीब बाईने म्हटलें तर त्याला उत्तर काय येते ते पाहा :— “ जा, जा ! इथ कोणाला वेळ आहे !
अद्याप पोटात घास गेला नाही माझ्या. खाताची गाडी येईल परत माझी. मला तुकडा खाऊन कामाला लागल पाहिजे. ” अशी त्याची अन्तःकरणे राठ बनलेली असतात.

दारिद्र्यामुळे लोकाना कशातच उत्साह राहिला नाही. त्याचे औदा-
मीन्य विकोपाला गेले आहे आपण त्यांना शिकवावयाला तयार असलो
तरी त्यांना त्याची परवा नसते. ते येतच नाहीत. त्यांनी शिकावे असे
आपणाला वाटते, पण त्यांना शिकण्याची हौस सुळीच नाही अरविंदाला
तोच अनुभव आला. प्रथम प्रथम एक नवीन गमत म्हणून ते उत्साहाने
जमत पुढे तो उत्साह ओसरला. शिवाय गावातील गप्पाष्टकाच्या चव्हाट्या-
वरील अरविंदासबधीचे तर्ककुतर्क त्याच्या कानी पडत त्याचाहि परिणाम
त्याच्या हजेरीवर झाला. अशा रीतीने शिक्षणाच्या कामात खळ पडू
लागला. खेड्यात गैरसमज फार लवकर फैलावतो निरपेक्ष बुद्धीने कोणी
काम करीत असेल असे खेड्यातील लोकांस केव्हाहि वाटत नाही स्त्री-
पुरुषाचा संबंध व प्रेम बहिणीभावाचे असणे शक्य आहे ही कल्पनाहि
त्यांना करता येत नाही. अरविंद आणि जिजा ह्यांच्यात शुद्ध सात्त्विक
ब्रधुभगिनीचे प्रेम होते ह्यांचें आकलन त्याच्या कल्पनाशक्तीच्या पलीकडे
असल्यामुळे अरविंदाविषयी कुत्सित टीका गावात होऊं लागली. ह्यात
आणखी तो अस्पृश्यात मिसळतो ह्या गोष्टीची भर पडल्यावर मग खेड्यात
त्याची किंमत काय राहणार ! हा अनुभव घेतल्यावर अरविंदासारख्या
देवमाणसावरहि निराशेचे पटल क्षणभर पडल्यास त्यात नवल नाही.
इतके असूनहि अरविंदाचा धीर शेवटपर्यंत खचला नाही असे चित्त

कादंबरीकारानी रगविले आहे ते युक्तच होय. “अज्ञानाचा अगोदर निरास केल्याशिवाय त्यांना काही कळावयाचे नाही” हा अरविदाचा निष्कर्ष ग्रामोद्धारकाना मार्गदर्शक होण्यासारखा आहे. ह्याला सव्याच्या शाळात आमूलाग्र सुधारणा करून अगदी नवीन, धर्तीवर अरविदासारख्याच्या देखरेखीखाली नवीन व्यावहारिक शिक्षणक्रम आखणे हाच उपाय योजणे अवश्य आहे पण हे कोण करणार ह्या विचाराने मन बुचकळ्यात पडते !

निशाणीच्या आगळ्याने लोकांचा घात केला आहे लोकाना लिहिता वाचता येऊ लागले म्हणजे लोकांचा उद्धार होण्यास पुष्कळशी मदत होईल हे प्रस्तुत कादंबरीचे सार आहे. ही ह्या भानगडीच्या प्रश्नाची एक वाजू झाली रामतनय आपल्या पुढल्या कादंबरीतून दुसऱ्या उपायाचाहि ऊहापोह करतील ह्यात शका नाही. लोकाना लिहिता वाचता येत नाही ह्या गोष्टीचा फायदा सावकार पुरेपूर घेतात ह्यात सशय नाही. पूर्वी पिढीजाद खानदानीचे सावकार होते तेव्हा असा प्रकार फारसा होत नसे शेतकरी कायत्याने ही सावकारी उपटसुळाच्या हाती गेली, आणि आता शेतकरी आणि मावकार दोघेहि एकमेकांस फसवण्याचा प्रयत्न करीत असतात कुळाच्या अज्ञाना-मुळे अखेरिम ह्या कामात सावकार यशस्वी होतो एवढेच आज वस्तु-स्थिति अशी आहे की, प्रामाणिकपणे सावकारी करणे अशक्य झाले आहे. सावकारी करावयाची तर लबाडीचा व्यवहार करून ठेविल्याशिवाय गत्य-तर नाही. कोणताहि प्रामाणिक व चोख व्यवहार करणारास सावकारी करणे परवडणारच नाही. या पापाचा बराचसा वाटा न्यायपद्धतीकडे गेल्याशिवाय राहणार नाही.

“खरा उद्धार” ही एक साधी सरळ गोष्ट आहे. ह्यात अद्भुतता नाही रोमांचकारक प्रसंग नाहीत. गुंतागुतीच्या घडामोडी नाहीत. तथापि सर्व गोष्ट मनोवेधक आहे. चित्त वेधेल अशा रीतीने तिची माडणी केलेली आहे. मनुष्यस्वभावाच्या सूक्ष्म छटा सफाईदार रीतीने रेखाटल्या आहेत. सहज घडलेल्या गोष्टींनी स्त्रीपुरुषविषयक गैरसमज कसे फलावतात हे

या विषयाच्या हेतूने निर्मिलेले प्रसंग यथायुक्त आहेत. अभ्यासाहेवा-
सारखे पात्र निर्माण करून विमलसारख्या पूर्वप्रेमबद्ध व सुशिक्षित
मुन्नीहि छानछोकीला मुद्दून कशा क्षणभर चकतात ह्याचे प्रत्यंतर ग्रंथ-
कारानी कुशलतेने आणून दिले आहे. अरविद, जिजा व श्रीपती हीं
नमुनेदार पात्रे होत. वाचकाच्या मनावर त्यांच्या उदात्त व निष्कलक
चारित्र्याचा परिणाम झाल्यावाचून राहणार नाही. परमेश्वराला जे साधले
नाही ते कादंबरीकार करून दाखवितो ! असो. समाजापुढे जो सव्या प्रश्न
आहे त्याचे आशिक उत्तर ह्या कादंबरीने दिले आहे. आजकाल अशाच
कादंबऱ्याची गरज आहे. परंतु खेड्यातील निरक्षर व द्रव्यहीन माणसानी
त्या कादंबरीचा उपयोग कसा करून घ्यावयाचा हा मात्र बिकट प्रश्न
आह. याचे उत्तर कोण देईल ?

मराठी ट्रेनिंग कॉलेजात अवश्य विषयात ह्या कादंबरीचे वाचन
ट्रेनत्यास भावी शिक्षकाच्या मन्यस्थीने ग्रामोद्धार करण्याचे श्रेय मिळण्या-
सारखे आहे तसेच प्रस्तुत कादंबरीची भाषा प्रौढ, समयोचित व परिणाम-
कारक असल्याकारणाने हायस्कुलातील विद्यार्थ्यांकडून वाचून घेण्याला ही
कादंबरी सर्वथैव पात्र आहे ह्याशिवाय ग्रामोद्धाराला अभ्यासाला अत्यंत
उपयुक्त व मानसशास्त्रानुसार स्वभाववर्णनाचा नमुना म्हणून कॉलेजा-
तील वरील वर्गातहि “ खरा उद्धार ” लावण्यास हरकत नाही असे
मला वाटते.

बदलापूर, ७।२४।१८५८.

ना. गो. चापेकर.

स्वरा उद्धार.

अनुक्रमणिका.

| | प्रकरणाचे नांव | पृष्ठ. |
|--------------|---------------------------|--------|
| प्रकरण पहिले | असहाय तन्नी | १ |
| ,, दुसरे | करागृहातील भेट. | १६ |
| ,, तिसरे | लंगडा गोण्या ! .. | २२ |
| , चौथे | सखाराम कैदेत कसा पडा ? . | ३७ |
| ,, पाचवे | पाटलाचा चउफडाट | ४८ |
| ,, सहावे | किती चमत्कारिक पत्र हे ! | ६० |
| ,, सातवे | रामगुफेत केशरी पातळ ! | ६८ |
| ,, आठवे | पति पत्नी मूर्च्छित ! ... | ८१ |
| , नववे | शेटर्जींच्या घरी ! | ९२ |
| ,, दहावे | बबी बेशुद्ध झाली ... | १०४ |
| ,, अकरावे | गेड्यातील सावकारी ! ... | ११६ |
| , बारावें | गुफेतील मुताटकी ! .. | १२८ |
| ,, तेरावे | “आना कागूद करतु आगट !” | १३७ |
| ,, चौदावे | भाई भग्यामाह्न ! | १४७ |
| ,, पंधरावे | सशयाचे जाळे ... | १६३ |
| ,, सोळावें | विविध दृश्ये. .. | १७५ |
| ,, सतरावे | नवी नवरी ! .. | १८८ |
| ,, अठरावें | “तू ये माझ्याबरोबर” | १९८ |

| | | | |
|---|-------------|-------------------------|-----|
| ॥ | एकोणिसावे | कड्यावरून तोल गेला तर-! | २०६ |
| ॥ | विसावे | दुष्ट खलबर्ते. ... | २१७ |
| ॥ | एकविसावे | कडू गोळी. ... | २२६ |
| ॥ | बावीसावे | “साबाळा आपल्या जीवाला.” | २३७ |
| ॥ | तेविसावे | सर्वत्र हाहाकार ! ... | २४४ |
| ॥ | चोविसावे | अनपेक्षित ताटातूट ! .. | २५३ |
| ॥ | पचविसावे | घोटाळ्यात घोटाळा ! . | २६० |
| ॥ | सव्विसावे | प्रणयभग. . . | २६७ |
| ॥ | सत्ताविसावे | नवी नीति ! .. | २८१ |
| ॥ | अष्टाविसावे | हृदयभेदी किंकाळी. . | २९२ |
| ॥ | एकूणतिसावे | निशाणी आगठा. .. | ३०३ |
| ॥ | तिसावे | त्यागी अरविंद. . | ३११ |
| ॥ | एकतिसावे | अरविंदाचा निश्चय. . | ३२२ |
| ॥ | व्रत्तिसावे | खरा उद्धार . | ३३४ |



शेठ परशराम रामनारायण,
व्हाइस प्रेसिडेंट, जिल्हा लोकलबोर्ड, ठाणे.

स्वरा उच्चार.

प्रकरण पहिले.

असहाय तरुणी.

त्या वेळीं ठाण्याच्या कारागृहात आर्यावर्तीतील सत्याग्रही राजबंदी ठेवीत असत. तेथे असा एक विलक्षण योग जमून आला होता की, ठिक-ठिकाणचे विद्वान् व जनसेवेची कळकळ असणारे राजबंदी एका प्रशस्त खोर्लीत एके ठिकाणीच ठेवलेले होते त्यामुळे रात्रीच्या प्रशात वेळीं त्यांना एकमेकात विचारविनिमय करण्याची सवि आपोआप मिळे.

त्या राजबंद्याची कारागृहवास कंटण्याची मुदत कोणाची सहा महिने, कोणाची वर्ष, कोणाची दोन वर्षे अशी भिन्न भिन्न होती. त्यातील सहा महिन्याच्या मुदतीचा अरविद या नावाचा एक मुंबईचा राजबंदी अनेकाशीं विचारविनिमय करण्यात नेहमी गढलेला असे.

भरीव जनसेवा करावी, असे त्याच्या मनाला फार वाटे. पण हें करावे का ते करावे, अशा गोघळात नेहमी त्याचे मन हेलकावे खात असे. मुंबईस असताना त्याने त्या वावटळीत मेडिकल कॉलेजला रामराम ठोकला व तो चरखा घेऊन बसला. पुढे चरख्याचा त्याला अल्पकाळातच कटाळा आला. पुन्हा आपला अभ्यासक्रम पुरा करावा, असेही त्याच्या मनाने घेतले. पण तोही विचार बदलून मजुराच्या हिताची कामे करण्यात तो गुंतला. त्यांना शिक्षण देण्याच्या रात्रीच्या शाळा काढण्यात काही काळ त्याने घालविला. शेवटी मजुराच्या मुलामुलींच्या एका मोठ्या शाळेत तो शिरला आणि तिला आपल्या मताप्रमाणे नवीन वळण लावण्याचा तो शिकस्तीचे प्रयत्न करू लागला. अनेक संस्थांचा तो सभासद झाला होता

व त्यात मधून मधून तो झळकेही ! वर्ष सहा महिन्यांच्या काळात त्याने आपल्या मताप्रमाणे अशी अनेक कामे हातीं घेतलीं, पण एकाही कामात त्याचे मन एकसारखे गुनून राहिले नाही.

कारागृहातही ती त्याची अस्थिर वृत्ति कायम होती. संधि सापडेल त्या वेळीं तो राजवद्याग्निज इतर गुन्हेंगाराशीही बोलत असे. त्याच्या गुन्ह्याची तो विचारपूस करी. त्याच्या मूळच्या स्थितीचीही तो माहिती मिळवी. त्यापैकी काहीच्या दुखाच्या कहाणीने तर त्याला कित्येक वेळा भडभडूनही येई !

रात्रीं आपल्या खोलीत आला कीं, त्या हकिकती तो राजवद्याना मोठ्या कळवळ्याने सांगे.

त्याची ती चंचल वृत्ति तेथील एका थोर राजवद्याच्या लक्षात आली. त्याने स्वतः अनुभवलेला, मनाची अस्थिरता घालविण्याचा, प्राणायामाचा उपाय अरविदास सुचविला. त्याला तो पटून त्याने प्राणायामाचे प्राथमिक धडेही त्याच्यापासून घेण्यास सुरुवात केली.

त्याच्या शिक्षेची मुदत आता सप्त आली होती. प्राणायामाचा मार्ग त्याच्या अगवळणी पडू लागला होता. कोठे तरी एकातवासात जाऊन राहावे आणि चित्त स्थिर करावे, नंतर मनाचा पक्का निश्चय करून धडाडीने कोणत्या तरी एकाच जनमेवेच्या कार्यास जन्मभर वाहून घ्यावें, असें तो आपल्या मनार्शीं ठरवीत होता.

एके दिवशी अशाच विचारतद्रीत अमता, त्याच्या नावचें एक पत्र सखाराम बॉर्डरनें त्याच्या हातीं आणून दिलें. ते पत्र त्याने फोडलें. तो तें उत्मुक्ततेने वाचूं लागला.

मुंबई.

प्रिय अरविंद,

इतक्या दिवसांनीं मी आज तुला पत्र लिहीत आहे. खरें म्हणशील, तर ह्यापूर्वीं पत्र लिहावें, असें मला वाटत नव्हतें, असें नव्हे. माझे मन

तसें करण्यास किती पण धाव घेत होते म्हणून सागू ! पण पत्रात काय मजकूर लिहावा, हेच मला कळत नव्हते मुळी ! त्यातून तुझे पत्र येते, तर त्याचें उत्तर म्हणून मला चार ओळी लिहाव्या लागल्या असल्या, नाही का ! मी दादाला पत्र लिहीत होते, त्यामुळे आमची परगुती हाकिमत तुझ्या कानावर येत होतीच.

तुला कारागृहात नेत असल्या वेळचा तो प्रसंग माझ्या डोळ्यापुढे एकसारखा उभा राहात असतो अरविंद ! महिलासमाजाना हार तुझ्या गळ्यात घालण्याची कामगिरी मजकडेच आली होती खरी ! पण ती पार पाडताना माझ्या मनाची झालेली स्थिति, अरविंद, तुलाच जाणता आली असेल ! त्या वेळीं माझे शरीर लटलट कापत होते ! हात यरयस्त होते ! अतःकरण भरून आल्यानें तोडातून शब्दच बाहेर पडत नव्हता !

अशा स्थितीत मी तो हार तुझ्या गळ्यात घातला. डोळे भरून तुला पाहीन म्हटलें, पण मेले अश्रूनीं डबडबलेले डोळे हातरुमालानें पुसून वर पाहतें, तों तू पुढे होतास कुठे ? तुला घेऊन ती निर्घृण मोटार तेव्हाच निघून गेली देखील !

पुढे काही दिवस माझे कसे गेले, हें मी पत्रात कसे लिहू अरविंद ! मी तुला चंचल म्हणत होतें, पण खरे सागू का ! माझे मन देखील मारीच चंचल ! ते कोणत्याच कामात स्थिर होईना ! त्यानंतर मात्र मी मनाचा निश्चय केला. तुझ्याकडे धाव घेत असलेले मन तुझ्या कार्याकडे नेलें, तुझे ते गिरणीतील मुलामुलींच्या शिक्षणाचे काम महिलासमाजाला हातीं घ्यावयास लाविलें, आणि त्याची गेल्या पाच सहा महिन्यातील प्रगति तुझी सुटका झाल्यावर तूं पाहशील, तेव्हाच मी तुला डोळे भरून पाहीन म्हणतें !

नाहीं ! नाही ! आता मला पुढे जास्त लिहिता येतच नाही मुळी !

तुझीच

विमल.

त्या पन्नावर एक दोन ठिकाणीं डागही पडलेले त्याच्या नजरेस आले. ते तिच्या अश्रूचेच होत, हे तेव्हाच त्याच्या ध्यानीं आले त्यामुळे तिच्या सव्या प्रेमाची कल्पना त्याच्या मनात उभी राहिली. शिक्षेचे उरलेले पंधरा दिवस सपतात केव्हा व आपण मुबईस जातो केव्हा, असे त्याला होऊन गेलें !

त्याच्या मनातील ती खळबळ त्याच्या चेहऱ्यावर उमटलेली होती जवळच सखाराम वॉर्डर उभा होता त्याला काय वाटले कोणास ठाऊक ! सहज त्याने त्यास म्हटलें,

“ दादा, आटपदरा दिसात तुमी ममईला जानार, तरीबी कागुद आला कीं, तुमचा जीव इतका लई तुटतुया ! आमी सा वर्स हत काड-तुया, दादा ! ”

सखारामाला पुढें बोलवेना. त्याच्या त्या केविलवाण्या मुद्रेकडे पाहून अरविंदाचे मन द्रवले व तो त्याला म्हणाला,

“ तुझी वायकापोर तुझ्या गावी असतीलच की ! त्याचें पत्र तुला कधी येत नाहीं का ? ”

“ हायती तत, ” सखाराम दुःखित अतःकरणाने म्हणाला. “ पन रामराय त्येचा सवाळ करनार ! कागुद कोन लिबतोय मला ! लिवायला तरी तत कोन मिळनार त्येना ! तुमासारकी गरिबावर माया करनारी मानसं हायती कुठ तत ! ”

सखारामाला जास्त बोलवेना. त्याचे डोळे भरून आले. इतक्यात त्याला जेलरने बोलाविले. तो डोळे पुसून झटपट तेथून निघून गेला

अरविंदाने त्यानंतर सधि सापडताच सखारामाच्या घरची हक्कित त्याच्या अपराधार्ची कारणें, वगैरे माहिती त्याला विचारिली. तशाच प्रका रची हक्कित तो इतर कैद्यानाही विचारित असे. तेही त्याला ती मोकळे-पणानें सागत असत. त्यांना आपलेपणाने विचारणारे कोणी भेटतच नसत, त्यामुळें अरविंदावर ते खेड्यापाड्यातील कैदी मनापासून प्रेम करीत.

सुटकेच्या आदल्या दिवशींचीच गोष्ट. त्या खोलीतील पन्नास साठ राजबंदी झोंपी गेलेले होते. दिवसभर झालेल्या श्रमामुळे त्यांना गाढ निद्रा लागलेली होती त्यांच्यावरील देखरेख ठेवणारा वॉर्डर उभा असला, तरी त्यालाही झोपेने घेरलेले होते. बाहेरील बाजूस रक्षकाची गस्त चालू होती. पटागणातील विजेच्या दिव्याचा प्रकाश त्या खोलीतही प्रवेश करून त्या राजबंद्यांच्या हसऱ्या मुखावरील तेज विकसित करीत होता. ते वेंचक वेचक कार्यप्रेमी एकत्र पाहून असे वाटे की, एकाद्या कुशल जवाहिर्याने तेजस्वी रत्ने निवडून काढली, पण ती एका ओवडओवड पेटीतच भरून ठेवली आहेत की काय !

त्या खोलीच्या कोपऱ्यातील दोन राजबंद्यांनामात्र झोप आलेली नव्हती. त्या दोघांचे एकमेकात अथरुणावर पडून बोलणे चाललेले होते. त्यापैकी एक दुसऱ्यास म्हणाला,

“ उद्या आपली सुटका झाल्यानंतर चार महिने मुबईम विश्रांति घेऊ, पण पुढे काय करायचे ते ठरवू अरविंद ! ”

“ आपल्याला विश्रांति भरपूर मिळाली नाही का ? ” अरविंद झटकन म्हणाला. “ स्वतंत्र विचार करण्यास कारागृहासारखे योग्य स्थळ आपल्यास मिळालेलेच की मधुकर ! ”

“ मला नवल वाटत तुझ्या बोलण्याचे ! ” मधुकर आश्चर्याने म्हणाला. “ ह्या कष्टमय जीवनात स्वतंत्रपणे विचार करता येतो म्हणतोस ? ”

“ खर म्हणशील तर माझ्या विचाराला येथे खूप चालना मिळाली ! ” अरविंद म्हणाला. “ येथे न पाहिलेल्या व न ऐकलेल्या अशा अनेक चमत्कारिक गोष्टींचे निरीक्षण करावयास मला तरी सापडले, मग तू काहीही म्हण, मधुकर ! ”

“ मी काय म्हणणार ? ” मधुकर लागट स्वरात म्हणाला. “ हे आपले लोक सोडून देऊ. पण ज्याच्या हकिकती तू त्याच्या मनात शिरून

समजून घेत होतास, त्या चोर, दरोडेखोर, खुनी. भामटे याच्यापासून तुझ्या विचाराला चालना मिळाली म्हणतोस ? नवल आहे ! तुझं सारच विचित्त ! ”

“ विचित्रपणा सर्वत्र आहे. ” अरविद शातपणे म्हणाला. “ न्यायाच्या कसोटीनं हे सर्व अपराधी खरे, पण खेड्यापाड्यातील गुन्हेगार आपल्या गुन्ह्यांची जी कारण सांगतात, त्यावरून मुबई निराळी व ती खेडेगावं अगर्दीच वेगळी, अस मला तरी वाटतं मधुकर ! मुबई सोडून आपण अशा गावी राहिलो नसल्यामुळ ह्या हकिक्ती आपल्याला नवलच्या नव्हत का ? ”

“ तू मजुरात मिमळत असतोस, ” मधुकर म्हणाला “ ते तर खेड्या-पाड्यातून आलेले असतात मग त्यांच्या गावची स्थिति तुझ्या कानावर पडतच असेल नाही ? मग ह्या समाजघातकी लोकांच्या कहाणीनं तुला नवे विचार ते कसले सुचणार ? ”

“ कारागृहवासी सर्वच दुष्ट असतात अस तरी कस म्हणता येईल मधुकर ? ” अरविद म्हणाला “ त्या सखाराम वॉर्डराची कथा काय सांगते ? विचारा किती सालस व पापभीरू ! पण तो तुरुंगात खितपत पडला ना ? त्याचा अपराध तरी कोणता, याचच कोड मला उलगडता येत नाही. इतकी त्याची कथा आश्चर्यकारक दिसते ! ”

“ जाऊं दे रे ” मधुकर म्हणाला. “ असं चालायचच ! ह्याला आपण काय करणार ? आणि इतक खोलात शिरा तरी कशाला ? राज्य-घटना मनाजोगी झाली, की सर्व काही सुरळीत चालेल, असं नाही का अरविद ? ”

“ ते काहीस खर आहे, अस जरी मानल, तरी तें साध्य नव्हे, ते फक्त साधन होईल. ” अरविद अथरुणावर कोपर टेकून जोराने म्हणाला. “ अज्ञ जनतेचं कल्याण साधून तिचा विकास करण, दारिद्र्य, दुःख यातना याचा नाश करून सर्वांना सुखात आयुष्य घालविण्याची संधि मिळवून देणं, हें आपल साध्य नव्हे का ? ”

“ वा रे अरविंद ! ” मधुकरही जोराने म्हणाला. “ तुझ्या विचाराची दिशा कुणीकडे झुकू लागली आहे ? अशीं मत तुझीं केव्हापासून झालीं आहेत ! मीतर तुझे असे विचार आजच ऐकत आहे ! ”

“ मीनवीन ते काय बोलतों आहे ? ” अरविंद म्हणाला. “ जे मला पटू लागल, ते मी स्पष्ट म्हटल एवढच ! अस पाहा कीं, मुंबईचे तुमच्या-आमच्यासारखे लोक म्हणजे स्वरी जनता नव्हे. स्वरी जनता अफाट प्रदेशा-तील खेड्यापाड्यात विखुरलेली आहे. तिची उन्नति म्हणचे देशाची स्वरी उन्नति नव्हे का ! ”

“ नाही कोण म्हणतो ? ” मधुकर म्हणाला. “ आम्ही ज्या चळवळी चालवितो, त्या त्याच्या कल्याणाकरिताच. ”

“ तुम्ही ! ” अरविंद घोमडीवर मूड आपटून म्हणाला “ म्हणजेच सधन लोक आपल्याकरिता उठाटेवी करिता. गोरगरिवाकरिता तुम्ही काय केलें आहे, साग मला ! ”

“ खादीची निपज गोरगरिवाकरिताच नव्हे का ! ” मधुकराने जोराने उत्तर दिले.

“ आजपर्यंत गोरगरीब जाडेभरडेच कपडे वापरीत होते. तुम्ही लक्ष्मी-पुत्र तसले कपडे दिखाऊपणापुरते वापरता तुमच्या मोटारी, तुमचे बंगले, तुमची उधळपट्टी, चैन हीं सारी गरिवाचच हित साधित असतील नाहीं ? ” अरविंद मोठ्या आवेशाने बोलला.

अरविंदाचा तो त्या वेळचा आवेश पाहून मधुकर चकित झाला. तोही जोराने उत्तर देण्याच्या विचारात होता. पण त्या वेळी वॉर्डर डुलकीतून जागा झाला. बाहेरूनही रक्षकाचे ताफिदीचे शब्द कानी आले. त्यामुळे मधुकर बिछान्यावर डोके टेकीत टेकीत हलकेच म्हणाला,

“ स्वस्थ पड अरविंद. नाहीं तर, आपल्या सुटकेचे एक दोन दिवस लावतीलही ! तुझ्या अंगात आज ते भय्यासाहेबच शिरले आहेत असं वाटतं ! ”

दोघेही बिछान्यावर स्वस्थ पडले. थोड्या वेळात मधुकराचा डोळा लागला. अरविदास मुळी झोपच येईना. तो ह्या कुशीवरून त्या कुशीवर सारखा तळमळत पडला होता !

त्या वेळी त्याच्या मनात अनेक विचाराचे काहूर उठले होतें. त्यात मधुकराने केलेल्या भय्यासाहेबाच्या उल्लेखामुळे त्याच्या मागील आठवणी जागृत झाल्या, आणि त्या तशा जागृत का होऊ नयेत बरे !

कारण, भय्यासाहेब जहागिरदाराचे नाव तशाच एका नाजूक बाबतीत त्याच्या कानावर आले होते. त्यामुळे त्याची व अरविदाची प्रत्यक्ष गाठ पडली नसली, तरी ते नाव त्याच्या कायमचे लक्षात राहिले होते !

अरविद व मधुकर हे दोघे मराठा तरुण अगर्दी बालपणापासूनचे स्नेही होते. मधुकर गर्भश्रीमत व्यापारी होता. त्याच्या वडिलानी भरपूर संपत्ति संपादन केली होती. त्याची साक्ष मुंबईस चौपटीवर डौलाने वर तोड काढणारी सुंदरशी बगली फांगामही देत होती. अरविदाचे वडील सरकारी नोकर होते. त्याचा व मधुकराच्या वडिलाचा चांगला स्नेह होता. त्यांनी आपल्या मुलाकरिता पुरेशी पुजी राखून ठेविली होती. मधुकराचे वडील व अरविदाचे वडील ह्याची जोडी नेहमी एकत्र असावयाची. आणि गमत अशी की, ते दोघेही थोड्या दिवसाच्या अंतरानेच आपापल्या लहान मुलाबाळाना मागे ठेवून स्वर्गस्थ झाले !

अरविदाचा साभाळ करणारे दुसरे कोणीच नव्हते. मधुकराच्या आईनेच आपल्या मुलाप्रमाणे त्याला मानले. मधुकर व अरविद ह्यांच्यापेक्षा वयाने पाचसहा वर्षांनी लहान अशी मधुकराची विमल नावाची बहीण होती.

लहानपणापासूनच अरविदाचे व तिचे दिवस खेळीमेळीत जात. पुढे ती कॉलेजात जाऊ लागली, तेव्हापासून त्या खेळीमेळीचे रूपांतर प्रेमात झाले. ही गोष्ट बरेच दिवस आईसाहेबाच्या लक्षात आली नव्हती !

त्याच्या समजुतीप्रमाणे विमल मोठी होऊ लागल्यानंतर त्यांनी तिच्या-करिता थळें पाहण्यास सुरुवात केली. त्यात भय्यासाहेब जहागिरदाराचें

नाव बरेच पुढे आले. इतकेच नव्हे, तर त्याकरिता त्याचा ठाव ठिकाण शोधण्याचा त्यांनी पुष्कळ प्रयत्न केला. परंतु तो मात्र त्यांना लागला नाही. मर्यासाहेबानीतर तो कोणासच लागू दिला नव्हता ! ह्यामुळे व अरविंद व विमल यांचे प्रेम आहे, हे कळल्यामुळे आईसाहेबानी तो नाद सोडून दिला होता.

ह्या कारणाने अरविंदाच्या लक्षात ते नाव चागले होते. शिवाय भाड-वळशाहीवर हल्ला करणाऱ्या चळवळ्यातही अलीकडे मर्यासाहेब चमकू लागले होते. त्यामुळे मधुकराने अरविंदाशी बोलताना त्याचा मुद्दाम उल्लेख केला होता !

अरविंदाने झोपेचा प्रयत्न पुष्कळ केला, पण व्यर्थ. एकदा त्याने आपल्या घोगडीवरील चादर काढून ती पाघरली, पुन्हा त्या चादरीत आपले कपडे घालून त्याने तिची उशी केली व तो उघडा पडला, पण झोप येईना ! नंतर पुन्हा चादर घोगडीवर घालून उलट दिशेस ओके करून तो पडला, तरीही त्याला कसलीती झोप येईना अशा धडपडीत ठण्ण, ठण्ण, ठण्ण असे ओके पडलेले त्याने ऐकिले. ह्यापूर्वी ओके पडले होतेच व प्रत्येक अर्ध्या अर्ध्या तासाने गस्तीचे ठराविक शब्दही होत होते, परंतु त्याची त्याला दादच नव्हती ! आता मद वारा सुटू लागला होता. त्याचे मनही पुष्कळ वेळ झालेल्या विचाराचा परिणाम होऊन शांत हाऊ लागले होते. तो विछान्यावर उठून बसला त्याने आपले मस्तक पाण्याने थोडे थड केले व तो पुन्हा लवडणार, इतक्यात मधुकर त्याच्या हालचालीने जागा झाला व म्हणाला,

“ काय अरविंद ! अद्यापही तू जागाच ? ”

“ अरे, मी झोप येण्याचा पुष्कळ प्रयत्न केला, पण ती येईनाच मुळी ! मी तरी काय करूं ? ” अरविंदाने उत्तर दिले

“ वेड्या, नीज आता ! किती वेळ जागत बसणार ? मनातले विचार काढून टाक, म्हणजे तुझा डोळा लागेल, ” मधुकराने सांगितले.

“ मनातले माझे नवे विचार काढून टाकण्याची गोष्टच बोलू नकोस मधुकर ! आता तर त्याची पाळेमुळे माझ्या मनात अगदी खोल जाऊन बसली आहेत ! ” अरविंद म्हणाला.

“ काय ! तुझ्या डोक्यातील वेड अद्यापही जात नाही ? ” मधुकर कळकळीने बोलला

“ उद्या सुबईस जाऊ नये, अस माझ्या मनान घेतल आहे मधुकर ! चित्ताची स्थिरता संपादण्याकरिता मी एकातस्थळी काही काळ घालविणार व तसं स्थळ शोधण्याकरिता मी कुठ तरी गिरिकदरात भटकत फिरणार ! ” अरविंद म्हणाला

“ वा ! छान बेट चालला आहे तुझा ! ” मधुकर म्हणाला. “ उद्या आनंदानं तुला भेटण्याकरिता विमल येईल. तिला तुझ म्हणण पटवून दे, म्हणजे तुझा मार्ग तुला मोकळा होईल ”

अरविंद ह्यावर काहीतरी बोलण्याच्या बेतात होता परंतु न बोलताच तो बिछान्यावर कलडला. मधुकराला वाटले की, आपण विमलची आठवण करून दिल्यामुळे तो निरुत्तर झाला असावा. मधुकराला थोड्याच वेळात पुन्हा झोप लागली. अरविंद बिछान्यावर पडला असला. तरी विचार-तंद्रीतून त्याची सुटका झाली नव्हती. तो मनात म्हणू लागला, “ सुबईस जाऊ नये, अस आपल्यास वाटत, ह्याच तरी कारण काय ? विमलच्या प्रेमातच आपण गुरफटू, हेच की नाही ? पण आपण तिकडे न गेल्यानं तिचीही निराशा होणार नाही का ! तिची समजूत घालून मग आपण एकातस्थळी गेलो, तरीही काय हरकत आहे ! तीही सुझ आहे. तिला आपण आपले विचार पटवू. मगच काय करावयाचं तें ठरवू. ” पण पुन्हा त्याला असे वाटे की, “ तिची समति मिळाली नाही तर ? मनाची असं-तुष्टता जन्मभर जाणार नाही, आणि मग ससारसुख नाही व जनसेवा तर नाहोच नाही ! ”

असे त्याचे विचार चालले असता अरुणोदय झाला. कारागृहातील

साखळदडाचे खळखळ आवाज कानी येऊ लागले. कैद्याना सुटत असलेले हुकूम ऐकू येऊ लागले. कोठड्याची कुलपे निवाल्याचे आवाज कानी पडू लागले. थोड्याच वेळात कारागृहात जिकडे तिकडे धादलच धादल सुरू झाली.

कारागृहातून सुटका होण्याचे त्याचे सर्व विधि यथासांग पार पडले. ते बंदीखान्याच्या प्रवेशद्वारातून बाहेर आले. मधुकराच्या स्वागतार्थ प्रचंड जनसमुदाय तेथे जमला होता मुबईतून स्वयंसेवक मुद्दाम आले होते. अनेक संस्थानी त्या उभयताना सुताचे हार अर्पण करून त्याचा मोठा गौरव केला. मधुकर नको नको म्हणत असता, त्याची मिरवणूक लोकांनी काढली !

मधुकरासारख्या लक्ष्मीपुत्राचा इतका सन्मान जनतेने चालविला होता, ह्याचें कारण त्याच्या तेजस्वी वक्तृत्वाने अनेक श्रीमंत तरुण त्याना वाटणाऱ्या त्या राष्ट्रीय यज्ञात भाग घेऊ लागले होते. तो काळच असा होता की, थोड्या स्वार्थत्यागाने कीर्तीचे भरपूर माप पदरात पडे. अरविद कार्यप्रेमी होता. त्याचा मुख्य भर विधायक कार्य करण्याकडे असे. कीर्तीच्या आशेने तो ते करित नसे. त्याच्या अतःकरणातील गोरगरिवाविषयीची तळमळ त्याला कार्यप्रवृत्त करी. आपल्या मुलांना दुःखी पाहताच मातेला जसा प्रेमाचा उमाळा येतो, तशी स्थिति गोरगरिवाना पाहून त्याची होत असे.

मिरवणुकीच्या सोहळ्यात मधुकर रंगून गेला होता, पण अरविदाचें चित्त ठिकाणावर नव्हते. त्याला कोणत्यातरी कारणाने चुकल्या चुकल्यासारखे वाटत होते ! इतक्यात एका स्वयंसेवकाने एक पाक्रीट मधुकराच्या हाती दिले. त्याने त्यावरील हस्ताक्षर तेव्हाच ओळखले. सस्मित होऊन त्याने एकवार अरविदाकडे पाहिले. पाक्रीट उघडून आतील पत्र तो वाचू लागला. अरविदाची नजर त्या पत्राकडे होतीच. इतक्यात त्याने अधीरपणे त्यास विचारले,

“ पत्र कोणाचं आहे ? ”

“ अरे, जी येथे न आल्यामुळे तू दुःखी दिसतोस त्या विमलचंच हें पत्र बर ! ” मधुकर हंसत हंसत म्हणाला.

कोमेजू लागलेली मोग्याची फुले जलसिंचनाने जशी टवटवीत दिसून लागतात, तशी स्थिति अरविदाची झाली.

मधुकराने ते पत्र अरविदाच्या हाती दिलें. त्याने ते छोटे पत्र वाचून काढले. ते पत्र असे होते — मुंबई

“ प्रिय बंधु मधुकर,

सोबत एक जाहीर पत्रक पाठविले आहे तुझ्याच हस्ते आजच्या देशी वस्तूच्या प्रदर्शनाचा उद्घाटनसमारंभ करण्याचे आमच्या महिला-समाजाने ठरविले आहे निमंत्रित स्त्री-पुरुषाचे स्वागत करण्याची व सर्व व्यवस्थेवर देखरेख ठेवण्याची कामगिरी मजकडे दिलेली आहे. त्यामुळे मला टाण्यास येता आले नाही. बोरीबंदरवर साडेनऊ वाजता येणारी लोकल चुकू देऊ नका. तेथे प्रथम आमच्या मंडळातर्फे आपल्या स्वागताचा लहानसा समारंभ होईल. बरोबर अरविद येत आहेच, त्याला येवढेच सांग की, मी येथे असले, तरी माझे मन टाण्यास केव्हाच निघून गेले आहे !

तुझी नम्र भगिनी

विमल. ”

पत्र वाचल्यावर अरविद आनंदित झाला. तिच्या कार्यप्रियतेचे कौतुक त्याला जास्त वाटले. त्यामुळे मुंबईस जावे, असा त्याच्या मनाचा कल होऊ लागला !

मिरवणूक स्टेशनपर्यंत आली. बोरीबंदरवर ठरलेल्या वेळेला पोहोचल्याच्या घाईमुळे आगगाडीकडे सर्व मंडळी तडक चालली. अरविद व मधुकर पहिल्या वर्गाच्या डब्यासमोर उभे होते. गाडी सुटण्यास थोडा अवधि होता. तेवढ्या वेळात समोरील प्लॅटफॉर्मवर एक गाडी येऊन उभी

राहिली. तिकडे त्याची सहज नजर गेली. त्या गाडीतील एका डब्यातून केशरी रंगाचें पातळ परिधान केलेली एक सतरा अठरा वर्षांची तरुणी खाली उतरत होती. पण गाडीत बसलेली एक व्यक्ति तिचा पदर धरून तिला उतरू देत नव्हती. तें दृश्य अरविदानें पाहिलें. झटकन तो त्या डब्याकडे धावला त्याच्या मागोमाग मधुकरही तिकडे गेला.

अचानकपणे अरविदास पाहून ती तरुणी जरा गोंधळली, पण क्षणा-र्थात ती करुणपूर्ण स्वरात म्हणाली,

“ अरविदादा, मला याच्या हातून सोडवा हो ! मी बाबाच्या भेटीकरिता इथं उतरत आहे. पण मला उतरूच देत नाही मुळीं हा मेला ! ”

त्या स्त्रीचे सर्वांग थरथरत होते. नेत्र अश्रुनीं डबडबले होते. तिची सुंदर व करुण मुद्रा अवलोकन करून कोणाही सहृदय माणसास भडभडून येण्यासारखी ती स्थिति होती. प्रॅटफार्मवरील लोक तेथें गोळा झाले. त्यामुळे घाबरून जाऊन त्या व्यक्तीने तिचा पदर सोडला. सर्व सामान घेऊन ती व्यक्ति खाली उतरत असता तिला म्हणाली,

“ मलाही सखारामाला भेटावयाच आहे. पण आमच्यासारख्या खेडवळाना त्याची भेट कशी होणार ? म्हणून मी म्हणत होतो, आपण आपल्या गावींच जाऊ. पण तुझा हट्टच भारी ! तर मीही इथच उतरतो ! ”

भयभीत झाल्यामुळे बोलत असता ती व्यक्ति कापत होती ! ती तरुणी पुढे म्हणाली,

“ अरविदादा, माझ्या बाबाची भेट तुम्ही करून घ्याल का हो ? ”

तिचा कंठ दाटून आला व तिला पुढे बोलवेना. मधुकर अरविदाकडे पाहून आश्चर्याने उद्गारला,

“ काय ! तुला ही ओळखते आहे ? ”

“ होय, आमच्या शाळेत ही एक चलाख मुलगी होती हे खर. ”
अरविदानें उत्तर दिले.

दोघे इग्रजीत बोलत होते. त्यामुळे त्याचा बोध त्या व्यक्तीस झाला नाही.

“तुझे वडील ठाण्यास कोठ आहेत, म्हणतेस ?” मधुकराने तिला विचारले

“तो तुज्या सव्वागम ठाण्याच्या तुरुंगात खितपत पडला आहे !” ती खाली उतरलेली व्यक्ति तुज्जतने मन्धेच बोलली.

हे शब्द ऐकून त्या तरुणीने क्रुद्धतेने त्या व्यक्तीकडे पाहिले. त्या वेळी तिचा चेहरा रागाने लाल झाला होता

इतक्यात ती गाडी सुटली मुंबईची लोकलही सुटण्याच्या बेतात आली होती. त्या तरुणीचे अप्रतिम लावण्य व तिची ती करुण स्थिति पाहून मधुकराचे पाय गाडी गाठण्याकडे जाईनात त्या स्त्रीचा पिच्छा पुरविणारा तो राकट प्राणी त्यास सैतानासारखा वाटला पण ही गाडी चुकल्यास विमलने ठरविलेल्या कार्यक्रमामात गोवळ उत्पन्न होईल, ह्याची जाणीव त्याला झाली.

त्यावेळी अरविंजाच्या मनाची ओढ मुंबईस जाण्याकडे होती, परंतु ह्या अचानक उद्भवलेल्या प्रसंगाचा गभीरपणा त्याच्या लक्षात आला. तो मधुकरास काही बोलणार, इतक्यात तोच अरविंजस इग्रजीत म्हणाला,

“अरविंद, ही तरुणी तुझ्या माहितीची दिसते. हा लाडगा तर तिच्या मागे लागलेला आहे, म्हणून पूर्णपणे तपास करून तू तिला मुंबईस घेऊन ये. हिच्या केशरी साडीवरून ही विमलच्या महिलासंघापैकी कदाचित् अमेलही !”

“टीक आहे,” अरविंद उद्गारला.

इतक्यात गाडी चालू झाली.

मधुकर धादलीने गाडीत चढला व ‘अरविंद, लवकर मुंबईस ये’ असे बोलला.

अरविंद काही बोलणार, तों गाडी निघून गेली.

अरविंदाने एकवार त्या असहाय तरुणीकडे कारुण्यपूर्ण नजरेने पाहिले, व लगेच त्या राकट, चाळिशी उलटलेल्या, अगावर रेशीमकाठी उपरणें असलेल्या, डोक्यास चदेरी पगडी तिरपी घातलेल्या, काळसर वर्णाच्या व्यक्तीकडे अशा तीक्ष्ण नजरेने पाहिले कीं, त्यामुळे तिची गाळणच उडाली !

ती व्यक्ति गोघळली ! तिचा चेहरा अधिकच काळवडला ! ती कपित स्वरात बोलण्याचा प्रयत्न करू लागली ! पण तोडातून शब्दच बाहेर पडेनात !

प्रकरण दुसरे. कारागृहांतील भेट.

— ७७ —

सखाराम बदीखान्यात पडला होता खरा, परंतु दुसऱ्या कित्येक बदमाश कैद्याप्रमाणे तो नव्हता. त्याचें बदीखान्यातील वर्तन उत्तम प्रतीचे होते. त्यामुळे तेथील अधिकारीही त्याच्यावर मृष असत आपल्याला दिलेले काम तो बिनबोभाट पार पाडी. कोणतेही काम करीत असता, त्याचा तोडा-तल्या तोडात रामनामाचा जप चालू असे. पूर्वजन्मीच्या पापाचे फळ ह्या जन्मी भोगावे लागत आहे, अशी त्याची दृढ समजूत होती. त्याला वॉर्डर केल्यानंतर त्याची नेमणूक ज्या कैद्यावर होत असे, ते कैदीही बिनतक्रार आपआपली कामे करीत. तो आरभी येरवड्याच्या तुरुंगात होता. तेथे राजबद्याची गर्दी झाल्यामुळे त्याला ठाण्याच्या कारागृहात आणले होतें. तेथे तो राजबद्यावर वॉर्डर होता. त्याचे शुद्धाचरण पाहून अरविद म्हणत असे की, सखाराम म्हणजे काटेरी वनरात्रीत यदृच्छेने उत्पन्न झालेला चंदनतरुच होय !

गेल्या सहा वर्षांत कारागृहात त्याची भेट घेण्यास कोणीही आले नव्हते. येणार तरी कोण ! त्याच्या सोनगावी त्याची पत्नी व अकरा बारा वर्षांची एक कन्या एवढीच काय ती त्याच्या प्रेमाची खरी माणसे होती. कारागृहातून तीन तीन महिन्यांनी पत्र पाठविण्याची सवलत असे, पण ती कित्येक दिवस त्याला माहीतही नव्हती. पुढे ती त्याला कळल्यावरही त्याने तिचा उपयोग आजपर्यंत घेतला नव्हता. सोनगावचे पत्र त्याला येईल म्हणावें, पण अज्ञानामुळे तसेही होणे शक्य नव्हतें !

त्या दिवशीं चार वाजण्याच्या सुमारास त्याला जेलरनें बोलाविलें. तो ताबडतोब त्याच्या कचेरींत गेला. “ सखाराम, इतक्या दिवसात तुला

कोणी भेटण्यास आले नाही, पण आज तुझी मुलगी तुला भेटण्यास आली आहे, बघ. ” जेलर सहानुभूतीच्या स्वरात म्हणाला.

सखाराम आश्चर्याने थक्क झाला. आपली मुलगी आपल्यास भेटण्यास आल्याचे त्यास खरेच वाटेना. आपल्या दूरच्या सोनगावाहून ‘ आपल्याकडे ती कशी आली, तिला कोण घेऊन आलं असाव, ’ असे मनात म्हणत म्हणत, तो भेटीच्या खोर्लीत आला. समोरील जाळीच्या पलीकडे आजच सुटलेल्या अरविंदाजवळ एक सुंदर तरुणी त्याला दिसली.

तिच्याकडे तो पाहू लागला. तिचे ते केशरी रंगाचे पातळ व शहरातील पादरपेशा स्त्रियाप्रमाणे तिची ती नीटनेटकी केशरचना पाहून ती आपली मुलगी असेल, अशी त्याला प्रथम कल्पना करवेना ! अरविंदाकडे पाहून तर तो जास्तच भावावला !

आपले वडील आपणास केव्हा भेटतील, याची तीही आतुरतेने वाट पाहत होती. इतक्यात समोरील जाळीच्या आतील बाजूस एक इसम आला व तो तिच्यासमोर उभा राहिला. त्याची ती पिवळी पगडी, लाडी विजार व कमरेचा पट्टा पाहून, क्षणभर तिला मुवईच्या पोलीसची आठवण झाली. ह्या इसमाचे केस बहुतेक पाढरे झाले होते. त्यामुळे तर, ते आपले वडील असतील, असे तिलाही प्रथम वाटेना !

सखाराम एकसारखा तिच्याकडे टक लावून पाहत होता. तीसुद्धा त्याच्याकडे त्याप्रमाणेच पाहत होती. अशा स्थितीत काही वेळ गेला. पुढे तिची ती मनोहर, निर्व्याज मुद्रा व तेजस्वी नेत्र ह्यांचा त्याच्या मनावर परिणाम झाला. ती आपलीच मुलगी आहे, अशी त्याच्या मनाची खातरी पटल्याबरोबर त्याचे डोळे अश्रूंनी डबडबले. पुढे तर जसा एखादा बंधारा फुटून पाण्याचा प्रवाह वाहू लागे, तसे त्याच्या नेत्रातून घळघळ अश्रु वाहू लागले. त्यातच वरचेवर कंठ दाटून आला. त्याला उभेच राहवेना. तो मटकन् जवळच्या बाकावर बसला. त्याने आपले मस्तक गुडघ्यात खुपसलं !

त्या तरुणीचाही कठ दाटून आला. तिच्या तोंडून प्रथम शब्द निघेनात. ती त्या जाळीवर डोक्याने टेकून रडू लागली. लहानपणी कोठून तरी धावत धावत येऊन, आपल्या वडिलांच्या कटास मिठी मारून, ती त्याच्या माडीवर बसे. तसे आता करावे, अगेंही तिला त्या वेळी वाटत्याशेवाय राहिले नाही. आपल्या मुलीस पुष्कळ दिवसांनी पाहिल्यामुळे सखारामाचे अपत्य-प्रेम उच्चरळले होते. ह्या देण्याच्याने जेलरचेही अतःकरण द्रवले.

अरविंद हा सर्व प्रकार पाहत होता. त्याचीही मनःस्थिति तिचे सात्वन करण्यासारखी नव्हती. तो आपल्या डोळ्यास हातसुमाल लावून उभा होता. अशा स्थितीत काही बळ गेला.

जेलरला जास्त बळ देणे शक्य नव्हते. त्याला असे देखावे पाहण्याचा सराव पुष्कळ होता. त्यामुळे तो सखारामास अधिकारयुक्त वाणीने म्हणाला,

“सखाराम, रडून काय होणार आहे ? पुष्कळ दिवसांनी तुझी मुलगी तुला भेटायचास आली आहे तरी तिच्याबरोबर चार शब्द बोल. उगीच वेळ घालवू नकोस. ”

सखाराम चटकन मानावर आला तिनेही ते शब्द ऐकले. भेटीला फार थोडा वेळ मिळतो, असे पूर्वी अरविंदाने तिला सांगितले होते. म्हणून ती डोळे पुसून आपल्या वडिलांकडे पाहू लागली.

“जिजा, तू हकड आलीस कशी ग !” सखारामाच्या तोंडून कसेतरी शब्द बाहेर पडले.

“मी पाच सहा वर्ष मुंबईस चिमा मावशीकडे आहे. दोन तीन दिवस झाल, आपल बळी पाटील मावशीकडे आल तुमची भेट घेऊन नंत आपण सोनगावी जाऊ अस ठरवून मुंबईहून तो मला घेऊन निघाला, पण मेला ठाणे स्टेशनवर उतरेना ! मलाहि उतरू देईना ! तिथ अरविंददादा होत, म्हणून तुमची भेट तरी झाली बाबा !”

जिजा अडखळत अडखळत बोलली.

बळी पाटलाचे नाव कानी पडल्याबरोबर सखारामाचा चेहरा लाल

झाला व तो म्हणाला,

“ तो बळ्या कुट गेला ! माझ्याकड तो कसचा येतोय ! ”

सखाराम मानेला खालवर हिमके देत बोलला व थोडा थांबला,

बापाचा त्या वेळचा तो आविर्भाव व त्याची सतत मुद्रा पाहून जिजा घाबरली तिला काय बोलवे हेच मुचेना.

“ सखाराम, तुमच्या गावचे पाटील स्टेशनवरच बसले आहेत मी इकडे चलय्याम त्यांना पुष्कळ आग्रह केला, पण ते येईनातच,” अरविद मध्येच म्हणाला

अरविदाच्या या बोलण्यान जिजाला थोडा वीर आला तिने ठाणे स्टेशनवर घडलेली सर्व हकिकत त्यांना थोडक्यात मागितली व ती म्हणाली,

“ बाबा, मला हो काय ठाऊक बळिवा पाटील अने अमतीलमे ! ”

सखारामाने आता उसळ्या घेत असलेला मनातील राग आवरला व तो कविलवाण्या स्वरात म्हणाला,

“ बाळ, तुला काय ठाव असनार ! पन चिमीला संमद ठाव है ! तिन त्येच्याबराबर तुला धाडायची नाई ! अरविददादा म्हंजे तुला देवच भेटलाया म्हनायचा ! ”

“ मी यात काय केल ! ” अरविद म्हणाला. “ सहज स्टेशनवर गडबड दिसली, म्हणून मी तिकडे गेलों. जिजा आमच्या शाळेत शिकत होती. ती मोठी हुशार आहे वर सखाराम ! ”

अरविदाने मुलीची केलेली ती स्तुति ऐकून सखारामाला मूठभर मास चढल्यासारखे झाले. त्याने समाधानाचा एक सुस्कारा टाकला व तो पुढे म्हणाला,

“ आता तू कुट जानार म्हनत्येस ! ”

“ अरविददादा पोंचवतील तिकड जाणार ! मी पाच सहा वर्षांत मुंबई सोडली नाहीं. चिमा मावशी मला मोनगावीं पोचविण्यास तयारच नव्हती मुळीं ! मलाही पण शाळा बुडवू नय, असंच वाटत होत. मी शाळेंत

जाऊन पुष्कळ शिकले बाबा ! अलीकडे मात्र मला आईकडे जावं जावं असं सारख वाटतय ! ”

जिजा थाबली. तिचे डोळे मरून आले. मुलीची ती अवस्था पाहून सखारामाच्या डाळ्यापुढे त्याच्या पत्नीची मूर्ति दिसू लागली त्याचा कठ सद्गदित झाला. त्याने एक मोठा उसासा टाकला.

“ सखाराम, वेळ संपत आला आटप लवकर ! ” जेलर म्हणाला.

“ बाबा, मी घरी गेले तर आईला काय सांगू ? ” जिजाने बोलण्याची गडबड केली

“ पन, अशी एकटी कुटं जाऊ नग बाळ ! अजून तुज लगीन झालल नाई ग ! ”

सखाराम एवढे बालला व थोडा थाबला नंतर मोठ्या काकुळतीस येऊन अरविदास म्हणाला,

“ दादा, आता इला तुमी घरमाची भण माना. इला आता त्या चिमी-कड नेऊं नगा ! काय न्याम सागावा ? ती काइवी करील ! म्हनून पाया पडूनशानी सागतुया, दादा, अदुगर इला सोनगावला इच्या आईकड न्या ! ”

सखाराम थोडा थाबला. पुन्हा वेळ संपल्याची ताकीद आली, तेव्हा तो पुढे म्हणाला,

“ आमच्या सोनगावच्या जगलात सीतामाईचा डोंगर है. तत पानीबी नामी है ! लाबलाबच सादू तत येऊन राहात्याती. ततल ठिकान तुमास्नी पाहिज तसच है ! म्हनून मी पुना हात जोडून सागतुया अरविददादा, माज्या जिजीला तुमीच सोनगावला न्या. नाईतर तिची धडगत नाई बगा ! ती चिमा आन त्यो बळ्या, माज्या पोरीचं वाटुळ करत्याल दादा ! ”

जास्त बोलण्याची मुळीं सोयच नव्हती. जेलरने सखारामास आत चलण्याचा हुकूम केला. त्या वेळीं त्याने जाळीतून हात घाळून मुलीच्या तोडावरून हात फिरवला. उभयतांच्या डोळ्यातून अश्रु वाहत होते. अरविदास तो तिला घरीं पोचविण्याची विनंति आपल्या घोगऱ्या आवाजात

करीत होताच. इतक्यात जेलर सखारामावर कडाडला, त्यामुळे अरविदास पुन्हा त्याच्याबरोबर बोलण्याची संधिही मिळाली नाही. त्याने हाताच्या खुणेने सखारामास काळजी करू नको म्हणून सुचविले. जिजा एकसारखी वडिलाकडे पाहात होती. ते दिसेनासे झाल्याबरोबर तिचा मनावरील ताबा सुटला. ती तेथेच मटकन् खाली बसली व मनसुरा रडू लागली ! अरविदाचे अतःकरणही हळुवार होते. तशात जिजाच्या अश्रूंनी त्याचे मन अधिकच द्रवलें.

पुढे काय करावे, ह्या विचारात अरविद पडला कारागृहाबाहेरील एका बाजूच्या वृक्षाखाली येऊन, तो तेथील एका शिळेवर बसला. दुसऱ्या एका शिळेवर जिजाही बसली ती अद्याप रडतच होती मुबईस जाऊ नये, असा जरी सकाळी कारागृहातून सुटण्याच्या अगोदर त्याचा बेत चालला होता, तरी विमलच्या पत्रानंतर मुबईसच प्रथम जावे, असे त्याला वाटू लागले होते ! स्टेशनवरील वडलेल्या प्रकारामुळे त्याला मुबईस जाता आले नाही आता तर सखाराम वॉर्डरने कळवळून सांगितल्याप्रमाणे प्रथम जिजाला तिच्या घरी पोहोचविणे जरूर झाले. पण तिच्यासह प्रथम मुबईस जाऊन नंतर तिला तिच्या आईकडे पोहोचविण्यास काय हरकत आहे ! फार तर सखारामाने सांगितल्याप्रमाणे तिच्या मावशीकडे तिला नेऊ नये म्हणजे झाले, असा मनात विचार करून तो तिला म्हणाला,

“ जिजाताई, प्रथम आपण मुबईस जाऊ. नंतर तुला गावी नेऊन पोहोचवीन मी ! ”

ती प्रथम काही बोलचाना. पण पुन्हा अरविदाने तोच प्रश्न विचारल्यानंतर ती रडत रडत म्हणाली,

“ दादा, अस नका करू मला प्रथम घरी आईकडे नेऊन पोचवा. मुबईस मी चिमा मावशीकडे आता जाणार नाही. आणि जर का दुसरीकड राहिलें, तर माझी मावशी मला दोष लावील व माझ्या जन्माचं वाटोळं करील. म्हणून दादा, मला सोनगावालाच न्या ! ”

तिच्या बोलण्यातील मर्म त्याच्या लक्षात आलं सखारामाने सांगितलेली कामगिरी महत्वाची होती. तरी पण प्रथम काय करावे, ह्याविषयी त्याच्या मनाचा निश्चय होईना. त्याने थोडा विचार केला व तो जिजास भणाला,
 “महिलासमाजातील विमल म्हणून कोणी स्वयंसेविका तुझ्या माहितीची आहे का ? ”

तिने मानेने नकार दर्शविला

“तू केशरी रंगाचे पातळ नेसली आहेस, तेव्हा तुला महिलासमाज माहीत असेल नाही ? ”

“आपण गेल्यावर आम्हाला शिकवायला मास्तरणीच येत होत्या. त्या महिलासमाजातील होत्या खऱ्या. त्यांची केशरी रंगार्ची पातळ मला आवडली, म्हणून मावशीन मलाही तसली पातळ घेऊन दिली ! ”

“मास्तरणीपैकी कोणाचेच नाव तुला माहीत नाही ? ”

“आम्ही मास्तरणीच म्हणत असू त्या मोटारीतून येत व जात, त्यामुळे त्यांची विशेष माहिती आम्हाला हात नसे ! ”

“अशा एखाद्या मास्तरणीकडे मुबईस चलतेस ? ”

“मला आईकडे अगोदर न्या दादा मला आता मुबई नका ”

जिजा काही बोलना ती एकसारखी रडू लागली अरविदास तिची समजूत करिता येईना त्यामुळे मुबईस चलण्याविषयी तिचे मन बळविण्याचे त्याचे सर्व यत्न फोल ठरले !

त्याने ठाण्याच्या एका पेढीतून खर्चाकरिता पैसे घेतले. तात्पुरते कपडे खरेदी केले. तसेच मनुकरास घाईने एक पत्र टाकले.

नंतर त्यांनी स्टेशन गाठले. बळी पाटलास जेथे बसविले होते, तेथे त्यांनी त्याचा शोध केला, पण त्याचा पत्ता लागेना. जिजाचे सामान तिच्या-बरोबरच होते. अरविदास आता बळी पाटलाविषयी जास्तच आश्चर्य वाटू लागले ! सोनगावास जाणारी गाडी मुठण्याची वेळ येऊन ठेपली होती. जिजाला तिच्या बडिलाची भेट झाली होती. आता आपली आईही आप-

त्याला भेटेल, असे तिला वाटून तिचा आनंद द्विगुणित झाला होता.

अरविंदाने तिला बायकाच्या डब्यातील एका कोपऱ्यात बसविले. तो त्या डब्याला लागूनच असलेल्या डब्यात बसला ती मोकळेपणाने डब्याच्या बाहेर तोंड काढून म्हेशनवरील धावपळ पाहू लागली. भुरभुर उडणारे आपले केस एका हाताने ती सावरीत होती.

अस्तास जाणाऱ्या दिनराजाच्या फिरणाऱ्या तिचां मुखचंद्रमा मनोहर दिसत होता अल्लडपणाने डकडे तिकडे पाहून अमता तिची नजर दुरूनच गाडीकडे धावत येत असलेल्या दोघा व्यक्तीकडे गेली. त्यामुळे तिचा तो आनंदी चेहरा एकदम उतरला !

जिजाला आता गुपचूप पडून राहावे, असे वाटू लागले. इतक्यात वावपळ करीत डबे शोधून हिंडणाऱ्या एका स्त्रीची नजर तिच्याकडे गेली. ती स्त्री तडक तिच्या डब्याकडे धावत आली

‘मावशी, मी आईकडे चालले आहे,’ जिजा अडखळत अडखळत बोलली.

“काटे, उतर खाली ! कुनाचा हात धरून चाललीस ! सगळी लाजबीज काळून ग्यालीस वाटत ! ” मावशी कर्कश स्वरात गरजली.

इतक्यात तिच्या मागोमाग बळी पाटीलही आले. अरविंदाचे लक्ष त्या दोघाकडे गेले. बळी पाटलाना त्याच्याकडे पाहण्याचे धैर्य होईना ! ते चिमा-मावशीजवळ आले. तिच्या कानात येते कुजबुजून त्यांनी अरविंदाकडे बोट केले तिने त्याच्याकडे झटकन् पाहिले. अरविंद त्याच्याशी बोलणार, इतक्यात गाडी हालली त्या वेळी चिमाचा राग अनावर झाला होता. तिने बेफामपणे जिजाचा गालगुच्चा घेण्याकरिता हात पुढे केला. त्या वेळी बळी पाटलानी तिला मागे खेचले नमते, तर चिमाचा चेदामेदाच झाला असता !

गाडी निघून गेल्यावर तिने खाली बसून एक दीर्घ सुस्कारा टाकला व ती आपल्याशीच पुटपुटली,

“कार्टी लडू शिकली, म्हणून मलाही बदना ! पण तो गिरिस्त वगाळ

नाई. रादेकड नेईल तिला । ”

पुढे तिच्या डोळ्यात अश्रु उभे राहिले. बळी पाटील मात्र गाडीकडे तोंड करून आ पसरून उभे होते. गाडी दूर निघून गेल्यावर ते चिमाला घीर देऊन ऐटीने म्हणाले,

“ मी पोलीस पाटील आहे ! आता पोलीसना वर्दी देतो व त्या भाम-
ट्याच्यामाग भुगा लावतो बघ चिमा ! घाबरू नकोस तू ! ”

प्रकरण ३ रें लंगडा गोण्या !

दुसऱ्या दिवशी पहाटेस पाच वाजण्याच्या सुमारास आगगाडीचा प्रवास सपला. लवकरच मोटार पण मिळाली. सूर्योदयाच्या सुमारास सडक सोडून पायवाटेने अरविंद व जिजा सोनगावच्या मार्गास लागली. सोनगाव तेथून चागले चार पाच मल अतरावर होते. ज्वारीच्या पिकातून ती पाऊलवाट होती. अरविंद दोन्ही वाजूस नजर टाकीत चालला होता. ज्वारीच्या भरदार कणसातील दाणे सूर्यप्रकाशामुळे मोत्याप्रमाणे तकाकत होते व पिवळसर हिरव्या रंगाची पाने तरवारीच्या पात्याप्रमाणे चकाकत होती. हरभऱ्याच्या रोपट्यावरील दहिवराचे जलबिंदु भ्रमानेवर टिप टिप गळत होते. जणू काय जिजाच्या मनातील आनंद ते आपल्या आनंदाश्रूंनी व्यक्त करित आहेत की काय, असा भास होत होता !

जिजा पुढे व अरविंद मागे अशी ती जोडी झपाझप पावले टाकीत चालली होती. जिजाची चाल इतकी झपाट्याची होती की, अरविंदाला तिच्याबरोबर चालणे कठिण पडू लागले. उच्च उच्च वाटलेल्या ज्वारीच्या पिकातून वळणे येत जात असता, अरविंद वाट चुकेल, अशा समजुतीने मध्येच ती थोडा वेळ थांबे, त्यास पाहिल्याबरोबर प्रसन्न स्मित करी, नंतर ती झटकन तोड फिरवून चालू लागे. तिला पदर सावरण्याची देखील शुद्ध नव्हती. कुरळे केस मात्र इतस्ततः सुखावरून वागडू लागले, म्हणजे तिला त्यांना आवरणे भाग पडे.

वार्टेत मध्येच एका बोरीच्या झुडपाजवळून अरविंद चालला असता, त्याला लगटूनच त्याचे पाऊल पडले. परंतु त्या स्वाभिमानी झुडपाला असा अपमान झालेला सहन झाला नाही. त्याने आपल्या कटकरी करानी त्याचे धोतर पकडून ठेविले. आपले ठिकाण अगदी नजीक येत चाललेले

पाहून जिजाला परमावधीचा आनंद झाला होता. आपल्या मळ्याच्या सन्निध असलेल्या झोंपडीत आपण जातो केव्हा, व आपल्या आईस भेटतो केव्हा, अमे तिला होऊन गेले होते पण मन्येच तिने माग वळून पाहिले, तेव्हा तिला अरविंद दिसेना त्यामुळे ती त्याच्या शोधार्थ परत आली. त्या बोरीचा तिला फार राग आला झटकन् पुढे होऊन, अरविंदाची सुटका करण्याकरिता धोतरान गुतलेला बोरीचा एक एक काटा ती मोकळा करू लागली. तिचे शरीरसौष्ठव व अप्रतिम लावण्य याकडे त्याची मात्त्विक नजर गेली. त्याला लाजत्यासारखे वाटू लागले त्या चतुर बालिकेच्या लक्षात त्याची मनस्थिति झटकन् आली काटे सोडविण्याचे काम निर्वेध चालावे म्हणून ती म्हणाली,

“ दादा, ही बोर अशी खट्याळ आहे, पण हिची फळ मात्र अगदी मधुर असतात ! ”

जिजाचे नाम चालूच होते

‘ तुझे घर आता कितीस दूर आहे ? ’ अरविंद म्हणाला

मागे वळून बोटाने एक बकुळीचा वृक्ष दाखवीत ती म्हणाली,

“ ती बकुळी आमच्या मळ्यात आहे. तिथे जवळच आमचे घर आहे ”

त्या वेळी जोंधळ्याचे शेतातून होणारा सळसळ असा आवाज ऐकू येऊ लागला. अरविंदाचे लक्ष तिकडे गेले जिजाचे कामही संपले होते. इतक्यात त्या शेतातून मुळासह उपटून काढलेली कोवळ्या कणसाची एक ज्वारीची पेटी काखेत घेतलेला एक तरुण पुढे आला. त्याची नजर जिजाकडे जाताच ती पदर ठोक्यावरून घेऊन खाली मान घालून मद गतीने चालू लागली ! अरविंदाने त्याकडे पाहिले. तो तरुण लगोट कसलेला होता. त्याचे सर्व स्नान प्रमाणबद्ध व पीळदार होते. सर्वांगावर आरोग्याचे तेज विलसत होते. त्याची मुद्रा प्रसन्न होती.

जिजाचे लक्ष त्या तरुणाकडे असले, तरी दोघानाही तोंडातून शब्द

काढण्याचा सकोच वाटू लागला. पण त्या तरुणाची उत्सुकता अनावर होऊन त्यानेच तिला विचारले,

“ जिजा, तू आताच आलीस ? चिमा मावशी कुठ दिसत नाही ? एकटीच कशी बर आलीस ? ”

त्याला आणखीही विचारावयाचे होते, पण कसे बोलवे हे लवकर सुचेना !

“ दादा बरोबर आहेत त्यामुळ सोवतीची अडचण पडली नाही. ”

जिजा मृदु स्वरात म्हणाली

त्या तरुणाने अरविशकडे पाहिले व त्याला त्याने लवून रामराम केला.

“ आई घरात आहे ना ? ”

जिजाने उत्सुकतेने विचारले व तिने आपली गति वाढविली.

“ काकू घर सोडून कुठ जाणार जिजा ! दम, मी माळ्यावरून तिला हाक मारतो ! ”

त्या तरुणाचे नेत्र भरून आले !

“ नको. नको मी आता घरी जातेच ”

जिजा झपाट्याने पाय उचलू लागली

“ पाहुण्यांना कोवळा हुरडा आणतो. आता शेटजीही शेतात येताल. चल पुढ. मीही आलोच. ”

तो तरुण चपळाईने शेतात शिरला. अगात पेरण घालून, कमरेस धोतर गुंडाळून, पळत पळत जिजा तेथे पोहोचणापूर्वीच तो तिच्या घरापुढे म्हणजे झोपडीपुढे जाऊन पोहोचला ! त्याने झोपडीच्या दारापुढे घोगडें टाकले आणि काकूना जिजा आल्याचे सांगितले

इतक्यात जिजा व अरविद यांनी तेथे प्रवेश केला. त्या वेळीं जिजाची आई भाकरी भाजीत बसली होती. जिजा आल्याचे कळल्याबरोबर ती आश्चर्यचकित झाली ! कसेबसे हात धुऊन ती तिच्यावरून तुफडा ओवाळून टाकण्याकरिता छपराबाहेर आली. तिच्या डोळ्यातून घळघळा अश्रु वाहात होते. जणू काय, इतक्या दिवसाच्या विरहाग्नीला ते शांत करित होते !

अरविदाची कनवाळू दृष्टि तिजकडे वेधली. राधाबाईचे वस्त्र फक्त लाज-रक्षणापुरतेच होत व तेही अनेक ठिगळाचे होते. तिची गौरवर्ण व कृश अशी देहदृष्टि म्हणजे जणू काय सुकलेली केळच आहे, असे भासत होते !

झोपडीपुढील जागा मारविलेली होती. सर्व आवार अगदी स्वच्छ होते. मध्यभागी एक वृळशीवृदावन असून त्यातील तुळशी मजरीच्या माराने विनम्र झाल्या होत्या. त्याच्यासमोवती लालभडक मिरच्या, चवळीच्या पिवळ्या शेंगा, ज्वारीची पाढरी कणसे, निरनिराळे चौक करून वाळत घातलेली होती. त्यामुळे सुंदर रंगीबेरंगी रांगोळीच त्या वृदावनासमोवती घातली आहे की काय, असा भास होत होता ! समोवताली आम्रवृक्ष असून त्याचा डौलदारपणा एकाद्या राजवाड्याच्या घुमटाची आठवण करून देत होता.

झोपडीच्या आतील भाग स्वच्छ हाता भिंतीला चिकटून मडक्याच्या उतरडी ओळीने होत्या माडीकुर्डी त्या झोपडीत कितीशी असणार ! बहुतेक मरणा मातीच्या घागरी-लोटक्याचा ! भाकरी करण्याची काठवट मात्र लाकडी नाही म्हणायला जेवणाच्या पितळ्या मात्र पितळेच्या होत्या. अरविदाची नजर ब्या झोपडीतील ससाराकडे गेली, त्या वेळी त्याच्या मनात विचाराचा गोघळ माजून राहिला

दुसऱ्या एका छपरात एक कपिला गाय होती. जवळ असलेल्या बाळसेदार पाडसास ती चाटीत होती. मधून मधून हुकारून ती इकडे तिकडे नजर टाकीत होती. नवऱ्या माणसाच्या चाहुलीने ती थोडी बावरल्यासारखी दिसत होती.

त्याला लागून असलेल्या मागात एक नवजवानीचा खोड मधून मधून डरकाळ्या फोडोत उभा होता. त्या पळत आलेल्या तरुणाने कीवळे बाटूक खोडाच्या व गाईच्यापुढे टाकल्याबरोबरच अन्नदाने मुसमुसत व ताडान हुकार देत, त्यानी त्याचा फन्ना उडविण्यास सुरुवात केली. स्वच्छ चरवी घेऊन गाईचे दूध काढण्याची सुरुवात तो तरुण करू लागला.

आदल्या दिवशीं जिजाला वडिलाची भेट झाली होती. आज आई भेटली. त्यामुळे तिच्या आनदास सीमा राहिली नाही. मायलेकी छपरात जाऊन बसल्या राधावाईच्या अंतःकरणाची कालवाकालव इतकी झालेली होती की, तिच्या मुखातून लवकर शब्द उमटेना.

थोडा वेळ गेला नाही तोच, त्या छपरीवरून जाणाऱ्या वाटेवर उमट्या घोड्यावर बसलेला एक पोक्त वयाचा गृहस्थ आला. तो 'शिरण्या' 'शिरण्या' अशा हाका मारू लागला तो तरुण धार काढण्याच्या नादात होता. पाहुण्यांना दूध द्यावे, म्हणून तो आज त्या गाईचे दूध काढीत होता. ते दूध पाहुण्यांच्या पोटात जावे, अशी त्याची तीव्र इच्छा होती. मध्येच उठल्याने ती कपिला गाय पुन्हा दूध काढ देणार नाही, व एकदा वासरू सोडल्यावर ते नेहमीप्रमाणे आईच्या कासेतील सर्व दूध पिऊन टाकील, ह्या भीतीने तो तरुण तसाच धार काढीत बसला होता परंतु घोड्यावरील गृहस्थतर जोराने हाका मारू लागला पुढे पुढे तर अद्वातद्वा बडबडण्यासही त्याने सुरुवात केली.

त्या तरुणाने धार काढण्याचे काम पुरे केले "आलो हो, शेटजी," असे म्हणत, चरवी छपरीत ठेवून तो रस्त्याकडे धावला.

"शिरण्या, तू फार माजला आहेस ! किती वेळ तुला हाका मारतोय, आणि तू ओ देखील देत नाहीस ? " शेटजी तावातावाने म्हणाले.

"छपरात झाडलोट करीत होतो मी ! मला हाका ऐकू आल्या बरोबर धावलो शेटजी ! "

श्रीपती अद्वीने बोलला व घोड्याचा लगाम धरून त्यांना फाटकाच्या आत आणू लागला.

"नको, नको. मला काम आहे. फार माजला आहेस ! आज पैसे देणार होतास ना ! काल म्हैस विकून पैसे आणलेच असतील ! म्हणूनच मी आल्याबरोबर तुला माझ्या हाका ऐकू आल्या नाहीत ! बेगुमान माणस ! पैसे बुडविण्याचा विचार आहे वाटतं ? " शेटजीचा रागाचा पारा

जास्तच चटला.

श्रीपती रागाने लाल झाला, पण विशेष काही न बोलता त्याने घाड्या-सकट शेटजीना फाटकाच्या आत आणले.

“मी खाली उतरत नाही पैजाच काय केलस, ते सांग आधी ! म्हणजे पैगे आता येणार का ? ”

“पैसे काढून घेतलेत उगीच गरम होऊ नका शेटजी ! मला पैस बुडवायच नाहीत. उगाच तोट सोडवू, तर हा नावाचा शिरण्या आहे ! ”

“बर बर ! मग पैस काढून घेऊन आणून देतो म्हणतोस ? अरे श्रीपती, आम्हालाही आता माल व्यावयाचा आहे. मोसम आहे पेशाशिवाय गूल, हलद आम्ही कशी येणार ? ” शेटजी एकदर रग पाडून नरमाईने बोलले, व खाली उतरले.

श्रीपतीने चोटा बावला व त्याच्यापुढे बाटूक टाकले

ते दिवेगार बाटूक धोड्या दे जात असलेले पाहून, खोड डरकाली फोडू लागला गायही हवस लागली गरिबाच्या तोडचा घासही त्याच्या पोटात जाईपर्यंत त्याचा नमतो, हेच खरे.

“मग माय पैस देतोस ना ? काढून मागून घे पाटू ? ”

पैसे मिळतील अशा आशेने शेटजी अगदी नरमाईने बोलू लागले.

“जरा यावाळ की नाही ? आताच जिजी आली आहे व ती काकूच्या-जवळ बसली आहे. मायलेकीस्नी जरा बोलू द्या तरी ! पैस बुडविण्या-करिता भैम इकली नाही शेटजी ! शिरण्या कुणाच पैस बुडविणार नाही. आणि कोणी कमजास्त बोललेल त्याला खपणारवी नाही ! ”

श्रीपतीचा राग जरा ओसरलेला होता.

“जिजा म्हणजे सव्वारामाची मुलगीच काय रे ! मग तो बळी पाटील आलाच असल ! ”

“नाच माट नका माझ्यापुढे शेटजी, बळथा पाटलाच ! तुमचा तो पुष्कळ दास राहिल, पण आमचा दुष्मान् तोच ! ” श्रीपती रागाने बोलला.

शेटजींनी रागरग जाणला व म्हणाले,

“ बर, हो. विसरलों. तू लवकर ओ दिली नाहीस म्हणून मी थोडा रागावलो बर, ते जाऊ दे. श्रीपती तू आम्हाला पैसे मग दे पण हुरडा तर भाजशील की नाही ? ”

“ शेटजी, अस जरा बेतान घ्या हुरड्याची तयारी आहे पाहुण्याना मी तिकडेच आणतो चला, जाऊ या शेतात तिय बकुळीच्या झाडा-खाली आगटीची पेटवून आलाय मी । ”

शेटजी तेथून दुसऱ्या कुळाकडे गेले व योज्या वेळाने परत ते त्या बकुळी-खाली आले. त्या वेळीं पध्याचे थवेच्या यवे ज्वारीच्या कणसावर झडप घाटू लागले होते. राधाबाई आपली कामे आटोपून माळ्यावरून पाखरे हाकीत होत्या. श्रीपती ऊन ऊन कणसे चाळून शेटजींना ताजा हुरडा देत होता. शेटजी अगदी खुपात हाते. ते श्रीपतीस म्हणाले,

“ शिरण्या, हुरडा तर छान आहे. मग ह्यावर आता दूध रे कोठलें देणार ? ”

“ शेटजी, म्हैस तर इकली. तुमची चिकाटीच भारी ! नाही तर दुधाला हो काय तोटा होता ! ”

“ अरे, मी खोड बीक म्हणत होतो आणि तू म्हस विकलीस ! तू मट्टच भारी ! ”

“ बळ्या पाटलाच्या खोडासारखा खोड आहे माझा शेटजी ! तो इकून मी शेताची मेहनत कशी करणार ? म्हणून मी म्हैसच इकली ! काकूची फार रागावल्या पण तुम्ही पैशाचा लफडा लाविला, मग मी तरी काय करू ? ”

“ अरे, ह्या सुगीच्या दिवसातच जनावराना किंमत येते माझ व्याजच किती झाल आहे ! मागचंही व्याज थकलय. मग यदाच्या एवढ्या पिकानं माझ व्याज कस भागणार ? चावडी चोहोऱ्यासही आणखी तू उचल करणारच. मग देण कस फेडणार ! म्हणून एखादं जनावर काढून टाक म्हटलं,

तर तू म्हैसच विकलीस. मोठा शहाणा दिसतोस झाल ! ”

“ शेटजी, मागच व्याज मी दिल होत ना ! आणखी तेंबी राहिल म्हणता ! हा कर्जाचा डोंगर कसा फिटणार ! ”

“ शिरण्या, मागच व्याज दिलस, ते तू नलेंल्या रकमेच. पण, तुझ्या बापाचं कर्ज किती आहे, तुला ठाऊक आहे का ! त्याच्या लग्नापासूनच कर्ज त्याला जन्मभर फेडता आल नाही, ते नाही, आणि सखारामाकरिता त्यान पैसा किती उधळला, तुला ठाऊक आहे ! उगीच या फंदात तुझा बाप पडला. अरे, माझच कर्ज आहे, म्हणून तुझ्याकड हे शेत आहे. त्या बळी पाटलाला सखारामाची व तुझी ह्या दोघाच्याही जमिनी पाहिजे आहेत. त्याचा डाव काही निराळा आहे पण मी आहे तुझा, म्हणून तुला काळजी नको ! ”

अरविद ह्या वेळीं जवळच्या विहिरीत स्नान करून वर आला होता. तो हा सवाद ऐकत होता. इतक्यात शेटजींचे लक्ष त्याकडे गेले. तेव्हा ते म्हणाले,

“ हा रे कोण गृहस्थ ! ”

“ हेच पाहुण जिजाला पोचविण्यास आल आहेत ” श्रीपती म्हणाला.

अरविदाची मुद्रा व त्याने अगात घातलेला खादीचा स्वच्छ शर्ट पाहून शेटजींच्या मनावर चागला परिणाम झाला ते श्रीपतीस म्हणाले,

“ हे कोण आहेत, तुला माहीत आहेत का ! ”

“ मला कसं माहीत असणार ! ते आज सकाळी तुमच्यापुढ नुकतेच आलेल आहेत गिरणी बिरणीत कामगार असतील झाल ! ”

शेटजी पुढे काही बोलणार, तोच शेटजीचा घोडा जोराने खिकाळू लागला. बैलाच्याही प्रचंड डरकाळ्या ऐकू आल्या. श्रीपतीचे लक्ष छपरीकडे गेले. तां उभा राहून पाहू लागला. झोपडीच्या आवारात एक खोड शिरलेला त्याच्या नजरेस पडला. त्याबरोबर तो हातात सोटा घेऊन जोराने धावत गेला. जिजा लाबून त्या खोंडास आवरण्याचा प्रयत्न करीत

होती. दुसरा खोंड आवारात आल्याबरोबर श्रीपतीच्या खोडाने दावे तोडले. दोन्ही खोडाची झुज सुरू झाली. शेटजीचा घोडा त्या गडबडीने दावे तोडून पळाला. पहिल्या खोडास आवरणारा गडी लंगडा होता, त्याला तो खोंड आवरेना. ती बलिष्ठ बलाची झुज सोडविणे ऱ्हाणी होती ती जोडी खिलारी जातीची असल्यामुळे त्याची शिंगे 'अणकुचिदार' होती. त्यामुळे श्रीपतीसही एकदम ती झुज सोडविणे जट जाऊ लागले. सभोवतालचे चार दोन शेतकरी जमल्यानंतर श्रीपतीने आपल्या सोट्याने त्याच्या शिंगाच्यामधील मार्गी जोराने चार रट्टे दिल्याबरोबर ती जोडी फुटली व चौफेर उधळत बाहेर पडली. त्याच संधीस त्या लंगड्या गडयास एका खोडाने शिंगावर घेऊन दूर फेकून दिले त्यामुळे तो रक्तबवाळ होऊन एका बाजूम पडला !

श्रीपती आपल्या खोटाच्या मार्ग धावला. शेटजीचा घोडा धरून आणण्यास दुसरे शेतकरी गेले. अरविंद तेथे गडबडीने आला त्याचे लक्ष त्या पडलेल्या गडयाकडे वेधले. श्रीपती आपल्या खोंडास चापीत चोपीत त्याला परत घेऊन आला.

हा हा म्हणता ही बातमी सभोवतालच्या शेतकऱ्यात पसरली. जो तें तिकडे धावत आला. शेटजींनाही तो प्रकार चमत्कारिक वाटला. परंतु त्या ठिकाणी उभे राहणे बरे नाही, असे वाटून, ते दुरड्याची कणभे, भिरच्या व श्रीपतीने पूर्वीच आणून ठेविलेली ताजी भाजी, आपल्या पडशीत मरून रस्ता सुधारू लागले ! श्रीपतीचे तोंड उतरलेले होते. लंगडा गड्याची ती अवस्था पाहून त्याला भीति वाटली व मागील प्रकार आठवता शेटजींनी ती त्याची मनःस्थिति जाणली व ते म्हणाले,

“ शिरग्या ! काही काळजी करू नकोय. मी आहे म्हणून बचावशील खोड विकून टाक म्हणत होतो तें यासाठीच ! संव्याकाळी म्हशीचे रुपये घेऊन घरी ये. बळीबा पाटील गावी नाहीत हे एकपरी बर आहे ! ” असे म्हणून शेटजी निघून गेले.

दहा पाच लोक त्या लगड्याभोंवतीं जमले. पण त्याच्या मदतीस कोणी जाईना. अरविंद पुढे गेला. जिजाही आली. प्रथम कित्येक जण त्या लगड्याला शिवण्यास धजेनात, तथापि वेळ प्रसंग जाणून श्रीपतीने एक दोन शेतकऱ्यांच्या मजतीने त्यास आंब्याच्या झाडाखाली आणून निजविले.

अरविंदाने प्रयमोचारास सुरुवात केली. मिळेल तें साहित्य जमा करून, आपले धोतर फाडून, तो जखमा बांधू लागला. अरविंद मेडिकल कॉलेजातून बाहेर पडलेला तरुण होता. परंतु त्याला पाहिजेत ती आपघे तेथे कशीं मिळणार ! येथ्यात मिळू शकणाना वनस्पतींचा उपयोग कसा करावा, याची माहिती त्याला असती तर त्या टिकाणी उपयोग होता. परंतु वन्यशैली शिक्षणात अशी माहिती मिळू शकत नाही, ही शिक्षणातील उणीव त्याच्या ध्यानात आली. अनुभविक लोकांनी आणून दिलेल्या वनस्पतींचा उपयोग त्याने केला व जखमा नीट बांधल्या त्या टिकाणच्या आम्रवृक्षाच्या शीतल छायेंत पाल पाचोळ्याच्या मऊ बिछान्यावर घोंगडीची चादर घालून त्या लगड्यास त्यांनीं निजविलें. नंतर एक एक शेतकरी तथून जाऊ लागला.

जाताना एक वृद्ध शेतकरी रायबा उसासा टाकून दुसऱ्या शेतकऱ्यास म्हणाला,

“ या गोण्यामुळच सखाराम कैदेत पडला ! याचा पाय वटला पण कुनी तोडला देव जान ! सखारामावर मातर उगा आळ आला ! बिचाऱ्याच्या जल्माला उगाच डाग लागलाया ! देवाची करनी त्येला कोन काय करनार ! माग शिरण्या वळीबाच्या तावडीतून सुटलाय ! त्येचा वचपा अता पाटील काढनार ! ह्यो गोण्या कुनाकुनाला खड्यामरी टाकतुया कुनाला टाव ? ”

प्रकरण चौथें. सखाराम कैदेत कसा पडला ?

१७५

तो लंगडा गडी म्हणजे गोण्या महार हा बळी पाटलाचा नोकर होता. बळी पाटील सोनगावच्या तालमीचा पुढारी होता. त्याने आपल्या ज्वानीत अनेक मोठमोठ्या पहिलवानांना चीत केले होते. त्यामुळे आमपासच्या दहापाच गावात त्याचा वचक फार होता. शिवाय त्याच्याकडे पाटिलकी असल्यामुळे सोनगावात त्याचे वजनही चांगले होते. शेटजीचा व त्याच्या स्नेह होता. शेटजीची त्या गावी ही दुसरी पिढी चालू होती. त्याच्या बडिलानीं नम्रपणाने वागून आपले आयुष्य त्या गावी घालविले होते. ते तेथे आले त्या वेळीं निष्काचन होते, तरी अखेरीस त्याच्याजवळ चागलीच माया जमलेली होती. अर्थात् ह्या शेटजींना तिच्या जोरावर आपला पुढचा जम चागला वसविता आला. गावचा पाटील वश असला म्हणजे खेड्यातील आपले व्यवहार निर्वेध चालतात हे त्यांनी पक्के जाणिले होते. लोकांच्या अडचणीच्या वेळीं त्यांना जिकिरीस आणून पैसे द्यावयाचे व सुगीच्या वेळीं त्याचा माल विकत घेऊन ते पैसे पेढून घ्यावयाचे, असा त्याचा व्यवहार असे. या योगाने त्यांना त्याच्या कर्जाऊ दिलेल्या रकमाचे व्याज विनधोक वसूल करता येई व मालही किफायती किंमतीत पदरात पडे. असा त्याचा दुहेरी फायदा होता.

बळी पाटलाला साधारण लिहिता वाचता येत असे. पाटलाचा पगार तो कितीमा असणार ? जो पगार हातीं येई, तो खिरापतीवारीं निघून जाई. अर्थात् त्याची सामाजिक स्थिति सुधारण्यास त्याचा उपयोग यथातथाच होई. संपत्ति उत्पादनाचे नवे धंदे सध्या खेड्यात नाहींत म्हणून तरी चालेल. थंडा काय तो एक शेतीचा. पण अनेक वाटण्या होऊन एका शेताचे तुकडे

तुकडे झालेले असावयाचे ! गल्या तीस चाळीस वर्षांत लाकसख्या दुष्पट झाली अमली, तरी त्या मानाने जमिनीची वाढ होणे शक्य नव्हते फार तर एकाची जमीन दुसऱ्याच्या पदर्या पडून त्याची स्थिति सुधारावयाची, पण पहिला माा भुकेकमाल बनातयाचा असा क्रम खेड्यात चार असतो, सोनगाव तरी त्याला अपवाद कसे अमणार !

शेटजी माटे पूत होते ते शेताऱ्याची जमीन खरेदी करण्याच्या फदात फारसे पडत नसत. वाण्या उदम्याचा जमीन ते मालकीची करीत नव्हते अस नाही, पण तिला रोख पैसा असा त्यांना मोजावा लागत नसे त्याच्या वडिलानीं कर्जाऊ दिलेल्या रकमेचे एकाचे दोन, दोहोचे चार असे होत होत फिर्यादी होऊन ती जमीन जेव्हा लिलावात निघे, तेव्हा तो लिलाव घेण्यास कोणी न मिळाल्याने त्यानाच ती घ्यावी लागे ! कारण अगोदर तो रकम शताच्या हिमतीवाहेर कितीतरी असे व तवढा पैसा देण्यास दुसरा कोणी तयार नसे. दुसऱ्यांना तितकी रकम कर्जाऊ देण्याचे आमीप दाखवून, त्यांना लिलाव बोलण्यास ते उत्तेजन देण्यास कमी करीत नसत. अशा वेळी एकादा मासा गळात सापडेही. परंतु त्याच्या वर झालेल्या कर्जाच्या बोजाने त्याच्या त्या व स्वतःच्या मालकीच्या जमिनीतील उत्पन्न व्याजापार्शी शेटजीच्या घरी जाई व त्याची स्थिति पीनपाणी होई.

बळी पाटलामारख्याची गोष्ट जरा निराळी असते. त्याच्याजवळ सावकारी करण्यास पैसा नसतो पण दुसरे अनेक मार्ग मोकळे असतात. सावकार व गावकामगार याची जुट असली म्हणजे सुखाने कालक्रमणा करणाऱ्या गोरगरीबाची दैना सहज होऊ शकते ! तलाटी व शेटजी ह्यांच्या मदतीने बळी पाटलानीं गोरगरीब व सच्छील जातभाईना जाळ्यात अडकविण्यास सुखात बरेच दिवसापासून केली होती.

X

X

X

अरविदाच्या शुश्रूषेने गोण्याच्या प्रकृतीस आराम वाटूं लागला. गोण्याची

सोय सखारामाच्या झोपडीलगतच्या आवारातील एका आंब्याखाली केलेली होती. रात्रीची जेवण आटोपल्यावर शेतकरी त्या ठिकाणी शेकोटी-भोंवती गप्पा मारण्यास जमत असत. अरविंद हा तेथील परिस्थितीचें बारकाईने निरीक्षण करीत असे. कारागृहातील अन्नाची त्याला सवय झालेली होती, त्यामुळे राधाबाईने प्रेमाने राधलेला डाळभात किंवा माकरी आगटी त्याला अमृततुल्य वाट. त्याची चालचलणूक व गेल्यावर्षीची कळकळ पाहून हा कोणीतरी देवमाणूस येथे आला आहे असे त्या लोकाना वाटू लागले. ता काणाजी फारसे थोडत नसे, परंतु बोलण्याचा प्रसंग आला म्हणजे त्याच्या मधुर वाणीने त्याची कोणावरही तेव्हाच छाप पडे. त्याचा सहवास सर्वांना गोड वाटू लागला.

आठ दहा दिनांसात गोण्याची प्रकृति चांगलीच सुधारली. आपल्या अमृत्यु अरविंद व जिजा याच्या शुश्रूषेमुळेच टळला, त्याच्या उपकारांचे ऋण सात जन्म जरी त्याची सेवा केली तरी फिटणार नाही, आपल्या सांख्या हीन जातींत जन्मलेल्याची सेवाचाकरी करणारी ही माणस खरोखरच देवमाणसे आहेत, असे त्याच्या मनाला वाटे. त्यामुळे अरविंद व जिजा ही त्याच्या शुश्रूषेस आली की, तो भक्तिभावाने त्याच्या पायावर मस्तक ठेवी व त्याचे पाय आपल्या अश्रूंनी न्हाणी ह्या त्याच्या कृतीने अरविंदाच्या मृदु अंतःकरणावर जड ओझे पडल्यासारखे होई व त्याचेंही अंतःकरण भरून येई.

सखारामाच्या गेताजवळ रायबा नावाच्या शेतकऱ्याचें शेत होते. त्याच्या जमिनीच्या पट्टीला लागून वळी पाटलाची जमीन होती. तिला लागून सखारामाची जमीन व तिच्या पलीकडे श्रीपतीच्या जमिनीची पट्टी अशा त्याच्या वडिलार्जित जमिनी होत्या. सखारामाने स्वकष्टाने आपल्या जमिनींत विहीर खणलेली होती. परमेश्वरकृपेने तिला भरपूर पाणी लागले होते. रायबाने सुद्धा विहीर खणली, पण तिला पाणी बिलकूल लागले नाही. वळी पाटलाची विहीरच नव्हती श्रीपतीच्या वडिलानीं काढलेल्या

विहिरीस बेताचे पाणी असे. सखाराम व श्रीपतीचे वडील हे जीवश्च कठश्च स्नेही होते. रायबाचा मुलगा बच्चा हा शेटर्जीच्या येथे नोकर होता. तो त्याची पडतील ती कामे करीत असे. त्याच्या नोकरीमुळे रायबाला कोणाचे कर्ज नव्हत.

सखारामाविषयी सर्वांना आदर वाटत असे. तो कैदेत पडलेला पाहून लोक हळहळत सखारामाचा अस्वस्थ नव्हता ह्याची खात्री सर्वांना होती.

एके दिवशी रात्रीची जेवण आटोपून शेतकरी आपापल्या शेतात शेकोटीभोवती जिऱ्याच्या गोपा मारीत बसले होते. सखारामाच्या झोपडीवरून हा देखावा मोठा सुंदर दिसत होता. शीतल चंद्रप्रभेने सर्व वातावरण प्रसन्न झाले होते. शिवागतील शेकोट्या आपल्या सौम्य अग्नि-ज्वालानी शेतकऱ्यांच्या अगातील हुडहुडी बुडकावून लावीत होत्या, त्यामुळे त्यांना उत्साह वाटून पिकाच्या अदाजाच्या मनोराज्याने ते उत्कृष्टित झाले होते. आकाशातील लुकलुकणाऱ्या तारकांशी हास्यविनोद करण्याकरिता कां काय त्या ज्वाला मधून मधून डोलत होत्या.

सखारामाच्या झोपडीपुढील जागेत राधाबाई व जिजा ह्या मायलेकी आपल्या मुखदुःखाच्या गोऱ्या बोळत तुळशीवृंदावनाजवळ बसल्या होत्या. आंब्याखालील शेकोटीभोवती अरविद, श्रीपती, रायबा, गोण्या व रायबाचा जावई ठकोजी हे बसले होते. ठकोजी हा नुकताच तलाव्याच्या कामावरून कमी झाला होता. अरविद त्या मंडळीत समरस झालेला होता. तो त्या वेळी सहज म्हणाला,

“तुम्ही मंडळी सज्जन दिसता त्याप्रमाणे सखाराम असावा, मग विचान्याच्या देवीं तुरुंगवास का बर आला ?”

काही वेळ कोणीच बोलना.

थोड्या वेळाने ठकोजी म्हणाला,

“दादा, तुम्हांला खेड्याची माहिती बेताची दिसते. आम्ही माणसं गरीब दिसतो, पण मारीच तशी असत नाहीत. ‘दिसतं तसं नसतं’. पण

सखाराम मात्र प्रामाणिक व गरीब खरा. त्याला आमच्यासारख्यानी गोत्यात घातलं ! त्या पिचाऱ्याचा काहीही अपराध नव्हता. ”

रायचानें जावयास डोळा घातला, तेव्हा तो त्याच्याकडे पाहून म्हणाला, “मामा, आता तर माझी नोकरी गली आहेच. मग खऱ्या गोष्टी सांगण्यास काय हरकत आहे ? ही कादी कोर्टापुढील जवानी नव्हे ! मग वोट कशाला बोला ? ”

रायबाला वाटलें, जावयाला आपल्यापेक्षा पुष्कळ अधिक माहिती दिसते. पण गोण्या हा वेळी पाटलाचा नोकर. तेव्हा तो पाटलाकडे जाऊन पुन्हा वणवा पेटवील, म्हणून तो जावयास पात्रीत होता. तो मधून मधून गोण्याकडे पाहात होता. गोण्याच्या लक्षात ही स्थिति आली, तो रायबाला म्हणाला,

“पाटील, भिऊं नगा असं ! ह्यो गोण्या असा हरामजादा नाई ! माजा पाय तुटुनशान गेलाय. मी जलमाचा अदू झालोय ! माज नशीब श्वार म्हणून आताथी मरता मरता वाचलुया या दादामुळं ! आता मी कवाबी क्वाट बोलनार नाई आन् चाडीथी करनार नाई ! ”

गोण्याचे डोळे भरून आले. त्याला पुढें बोलवेना

श्रीपती त्याच्याकडे संशयी मुद्रेने पाहात होता. त्याचाही सशय गेला पुढें सर्वजण मोकळ्या मनाने बोलू लागले, त्या वेळीं ठकोजी जोराने म्हणाला,

“दादा, सखाराम कैदेत पडला, त्याला कारण त्याचा प्रामाणिकपणा व त्याचा आगठा ! ”

या वेळीं ठकोजीने आपला डाव्या हाताचा आगठा दाखविला. अरविंढाला ते जरा चमत्कारिक वाटलें. तो सशयी दृष्टीने त्याच्याकडे पाहूं लागला.

ठकोजी—दादा, मी चेष्टा करीत नाही. त्याचा आगठा त्याला पुष्कळ नडला हें अगदीं खरं आहे. मी चारदोन रुपयाच्या आशेन त्या पापाचा भागीदारही झालों ! आता वाईट वाटून काय उपयोग ? अशा एका कामात

माझी सान्यासारखी चाकरी गेली. केदेत पडलो नाई हे माझ नशीब !
पण पापान मिळविलेल धन मात्र त्या तडाख्यात ज्वलास झाल !

त्याने एक सुस्कारा टाकला.

अरविद—मघा तुम्ही आगठा दाखविला त्याचा बोध सला होत नाही.
मग खरी हकिकत सांगाना ? थोडी करमणूक होईल झाल !

ठकोजी—खेड्यातील लोकाना जीव की प्राण म्हणजे त्याची गालकीची जमीन तिच्याकरिता ते आपल्या जिवाचीही पर्वा करणार नाहीत. तीवर कर्जाचा डोंगर उगारतील, पण तिची मालकी उघड्या डोळ्यांनी दुसऱ्या-कडे गेल्याच त्यांना पाहवणार नाही. जन्मदात्या आईवरील त्याच प्रेम कमी होऊ शकेल, पण जन्माची भीठभाकरी देणाऱ्या ह्या भूमातेवरील अस्सल शेतकऱ्याच प्रेम कधीही कमी होणार नाही. तिच्यातील झाड-झाडोरा कोणी अनधिकारान तोडला की त्याचा जीव तुटू लागेल ! त्याच्या शेतातील विहिरीच्या पाण्याचा कोणी अपहार करील, तर त्याच्या जिवाच पाणी पाणी होईल !

“ माझ्या हे लक्षात आल. पण सखारामाच्या कैदेचा यात कोणता संबंध येतो हे तर तुम्ही सागतच नाही ! ” अरविद अधिरपणें म्हणाला.

रायबा—जरा ऐका दादा, ह्या सागतुया ते समद खर हे. सखारामाच्या हिरीला देव दयेन लई पानी है, म्हणून तर त्येला तरास झालाय !

अरविद—पाणी भरपूर आदे हे खर. अस जिवत य स्वच्छ पाणी पिणारे तुम्ही भाग्यवान् आहात. पाणी पाहिल्याबरोबर दृष्टीला अगदी समाधान वाटतं.

रायबा—दादा, तुमसारक्याच्या नदरला समादान वाटत असल, पण आमासारक्या शेजाऱ्यांना लई वगाळ वाटतया ना ! शेजारच्या हिरींना पाण्याचा खनखनाट, पण त्याची हीर मार तुडुंब भरल्याली. शेजाऱ्यांची पिक उनान करापल्याली, आन त्याच्या जिमिनीत हिरवंगार पीक ! आमच्या पापी नदरला वधवत नाई दादा, आमी खरीच दुष्ट मानसं ! ”

ठकोजी-ह्या दुष्टपणाला आमच्यासारखे साथीदार असल्यावर मग गोरगरिवाच्या सुखात माती पडण्यास अवकाश कोणता !

अरविंद-अशी कोणती दुष्ट वृत्ति तुमच्या हातून घडली, म्हणून तुम्हांला पश्चाताप वाटतो ? सांगण्यासारखे असल्यास सांगून टाकाना ? त्या-मुळे तुमच्या मनातील मळमळ तरी निघून जाईल !

ठकोजी-त्याच अस झाल दादा, सखारामबाबाच्या जमिनीला लागून बळिया पाटलाची जमीन आहे त्या जमिनीत आता उमाच पीक कस भरदार आहे पाहा !

अरविंद-हो ! ऊस तर जोमात आलेला दिसतो. मी श्रीपतीला म्हटल होतं, एकादा ऊस आणीनास चार पैसे द्यावे लागले तर देऊ. पण तो म्हणाला, “ मी त्या उमाकडे पाहणार नाही, दुसऱ्याच्या मळ्यातून मोळीभर आणून देतो पाहिजे तर !

रायबा-शिरण्या तकड दुकून मुठा पाहानार नाई ! त्याचा व पाटलाचा उमा दावा !

श्रीपती-तुमच नी त्याच जमतय ना ?

अरविंद-तलाठीमाहेब, तुम्ही सागा आपली हक्कित. कशाला दुसऱ्याच्या उखाळ्या पाखाळ्या काटा !

ठकोजी-सनागमबाबा भोळा, त्याच्या विहिरीच पाणी बळी पाटलानीं आपल्या शेतातील बाळत चाडलेल्या पिकाकरिता मागितलं. विहिरीला अपरपार पाणी. गावचा पाटील पाणी द्या म्हणतो, तर द्यावं एक साळ; अस वाटून त्यानं पाणी दिल !

अरविंद-दिल असेल पाणी ! पण आजही त्या शेताला ह्या विहिरीचे पाणी मिळते हें कसे ?

ठकोजी-ह्याला कारण आमची दुष्ट वृत्ति आणि सखारामान दिळळा निशाणी आगठा, दादा !

अरविंद-याची फोट करून सांगाय का !

ठकोजी-गावातील जमिनीच्या हक्कनोदणीचे कागद पाटील तला-
च्याच्या ताब्यांत असतात. त्याला क व ड पत्रक म्हणतात. त्यात बळी
पाटलानीं ही विहीर समार्टक म्हणून लावण्यास मला सांगितल. पाटलानीं
मलाही खूप केल ! मी नशी नोद करताना बळी पाटलाचा व सखाराम
बाबाचा जबाब लिहून व त्यावर सखारामबाबाचा निशाणी आगटा घेतला.
एकदोन वर्षे पीकपटणीच्या पत्रकात बळी पाटलाच बागार्त पीक
नोंदीत आले त्यामुळे त्या विहिरीत बळी पाटलाचा कुठ्ठात निम्मा
हिस्सा चालू केला.

अरविंद-सखारामबाबाना ह्याचा सुवाया काहीच लागला नाही !

ठकोजी-त्यांना लागेल तर आम्ही चित्रगुत कसले ! कोणी अधि-
कारी आला, की त्याची सरवराई मूण टेविली की झाल ! तो अशा
कागदावर सध्या करिताना विचारतो कशा या ! कोणाची तक्रार असल्यास
तो तरी चोक्रशी करणार ! पण ह्या आगटेवाच्या गोरगव्हांना ह्यातल
समजून येत कशाला ! शिवाय असे लोक त्या वेळीं शेतात असावयाचे.
आग्टी त्यांना रुजवातीकरिता चावडीत अधिकाऱ्यासमोर बोलावितो तरी
कशाला ! सारा आवळ्या कोणिमिरीचा खेळ हा दादा !

अरविंद-पण ह्यामुळे सखारामाला कैद कशी !

रायबा-दादा आमाला पाटील तलाच्याच्या हिकमती समजल्या
नाहीली, तरी आमी आपल्या जमिनीत रोज असतोय. हकडची तनसडी
तकड गेली की आमाला खपत नाई. बळिबा पाटलाच आन् सकारामाच
असच त्येढ आल दादा ! भाट सुटल्यावर सकारामाचा योक बैल
एकदा बळिबा पाटलाच्या जमिनीत धावला आन् बादावरल्या गवतावर
चरूं लागला. पण ह्या गोण्यानच रट्टा देऊनशान त्येला पिटाळल. इत-
क्यात बळिबा तत आला. त्येन सकारामावर त्वाड लई सोडलं. त्येचा
झगडा सुरू झाला. तवा दहापाच जन आमी जमलों तत. सकारा-

माझी समजूतवी घातली. पन त्यामुळ बळिबा पाटील लई फुगला. त्याचं त्वाड सुरुच होत. धन्याच्या जिवावर गोण्याची गुरगुरत म्हता तवा !

श्रीपती—पण बळ्याचा मोदळा म्या रावू कसा फेकून दिलाय तेवी सांगाना दादांना !

रायबा—शिरण्या म्हनूनच तर पाटील तुला पान्यांत पाहातुया. उगाच बडबड करू नगस. आता गोण्याची बग झालाय. आन् तो बळिबाची गत्वात नाई. नाईतर तुझामाग हात बुजून त्यागला असता त्यो. आतां त्वांड आवरून आस बर शिरण्या !

गोण्या—नगा सागू रायबा पाटील मागची कहाणी ! त्यो दिस मनाट आला कीं लई म्या वाटत मला आतांनी !

रायबा—दादांना समद मागू या कीं ! आता तुला म्या कमल ! ते बळिबा आता हाय कुठ इत !

श्रीपती—मीच सागतों दादा तुम्हाला. सखारामबाबा रागावला. दुसऱ्या दिवशीं बळ्या पाटलाची मोट त्यान बंद पाडली. बळ्या पाटील गावांतून धावत आला. तो सखारामबाबाशीं विंगामस्ती करण्याच्या दृष्ट्यागत होता. काकू जवळ हाती ती नडू लागली. मीची वावत गेलीं. मी त्याच्याच तालमीतला. तवा माझी भीती त्याला वाटत नव्हती. सखारामबाबाच मोटच बैल पिटाळून दिले होत तो वाववर बसला होता दोघाची बाचाबाची चालू होती. लोक गोळा झाल. तो बाबाच्या अगावर गेला. कोणीच त्याला आवरेना बाबांना तो धक्के देणार, इतक्यात काकू मध्ये पडल्या. त्यानीं शिव्या दिल्यामुळ बळ्या फार चिडला. त्यान एक काठी बाबांना मारली. पण झटकन काकू पुढे झाल्या. त्यामुळ ती त्यांना लागून त्या जमिनीवर पडल्या ! बळ्या पाटलापुढ कोणीच येईना जो तो लावून ' पाटील, हें बरं नव्ह ! ' एवढ ओरडून सागत होता. पण मला फार चीड आली राव ! मी मागून गेलीं व बळ्या पाटलाचा मोदळा

दिवा हिरीत फेकून ! माझ्या दुप्पट तो गडी ! पण मला चेव आलेला !

हिरीत फेकल्यावर मी राव जी धूम ठोकली तो गेलो गाव सोडून !

रायबा—अर तु पळालास म्हनूशानी त्येच्या तडाक्यातून सुटलास. नाईतर जिता गेल्या नमतस शिरण्या !

अरविंद—मग काय ! या व माडणामुळे सवारासवाचान शिक्षा झाली म्हणता ! वरा उलटा न्याय म्हणायचा !

रायबा—त्यामुळे नाई दादा. वलिवा पाटलाच्या तालमीतल्या शिरण्या पागन ताला उचटूनशान हिरीमदी फेकल्याच येले. लई वगाळ वाटले ! मीर काटोकाट मरवी वृत्ती, म्हनूशान त्यो पचवी जाला नाई पन शिरण्याचा मुंड कसा उगवीन अम त्येला होऊन गेल ! पण ह्येन तर पोवार जेलेला ! मग दातवट्ट रगत रगत त्यो गेला गावात जकड तकड पाटला बोजवारा उडाला म्हनूशानी त्येन वरवी त्या दिशी सोडले नाई दादा !

ठकाजी—काय आले बघा, शिरण्या रात्री कोठे गेला काणास ठाऊक ! नाईतर तो ठार व्हायच्या. विचारना गोण्याचा पाय मात्र त्या गडबडीत तुटला व गोण्या लगडा फोडला पनला !

गोण्या—जरा दम दादा मीच सांगतु पुढे ! त्या दिशी राती पाऊस पडत वृता म्हनूशान् शिरण्याची ख्वाप मोकळी वृती वगा. तीत मी लवडलो अक्षी काळाकुड आदार पडला वृता तवा ! माजा डोळावी लागत वृता तवा पोक हळूहळू काळ्या तवाडाचा समद आला. आन काय सांगता राव ! त्येन कुराडीवाघाव घातला माझ्या पायावर ! आयाईग, आयाई अर मी झिळतये 'तवा शिरण्या नव्हर नव्हे' म्हनूशानी समद पळाला मला मग मूद नवती दादा !

रायबा—गाण्याच्या किच्चाळीन समद रान गराजले ! मी आन सवारास वावत वावत गेलो तकड गोण्याला मूद नव्हती तवा ! आमी कसा बसा त्येचा पाय बाधला. आन पाटलाच्या गोठ्यात त्येला नेऊन टाकले दादा !

अरविंद-मग ह्याला कोणी मारलें ! त्याच्या मालकानें !

गोप्या-नव्ह वो नव्ह ! आमचा मालक अस करायचा नाई दादा-साब ! कोनी भूतच शिरप्याच्या छाताडावर बसल्याकरता आल असल, शिरप्यान पाटलाला हिरीत फेकल म्हनूनशान् ! म्हसोबाबी आला असल त्येला मारायला ! पन त्येला तथ मीच घावलो. देवार, देवा !

गोप्याला त्या वेळची आठवण होऊन त्याचें अग थारूं लागलें

अरविंद आश्चर्याने स्तमित झाला व म्हणाला,

“ काय गौडबगाल आहे हे समजत नाही काही माणसाना काळीज नसतें, हेंच खरें ! ”

टकोजी-काळीज कसल घेऊन बसला राव ! खेड्याचा कायदा न्वाराच असतो. पाण्याचा खटका चालूच होता. सखारामबाबादेखत मोट घरण्याची पंचाईत पडू लागली. तेव्हा पाटलाला हा खटला त्याचा काटा काढण्याला फार उपयोगी पडला. शिरप्या आरोपी म्हणावा तर तो परागदा झालेला ! मग सखारामबाबा आरोपी. जबाबावर आगठा बाबाचा. आम्ही लिहिणार एक, वाचणार दुसरें. त्यावर निशाणी आगठा घेतला की काम झाल ! सखारामबाबाना वाटत होत, आपण निरपराधी. देव आपल्या बाजूचा, पण कोर्टीत देव काही आला नाही. साक्षीपुरावा तयार करणारे आम्ही ! पाण्यामारखा पैसा खर्चणारे आम्ही ! सखारामबाबाच नाव घेणारा गोप्या ! झाली शिक्षा बाबाना !

गोप्या-म्हा खाट नाव घेतल दादा ! आता मागच पाप माझ्या माग हात धुनशान् लागलय !

पुढे गोप्या रडू लागला.

अरविंदाने मुस्कारा टाकला. राधाबाई व जिजा ही सर्व हकिकत ऐकत होत्या. राधाबाई-या डोळ्यातून निघणारे कढत कढत अश्रु टिपटिप गळत होते. जिजा आश्चर्यचकित होऊन गेली होती. सर्वजण काही वेळ स्तब्ध होते.

इतक्यात रायबाचा मुलगा बच्चा हा हातीं सोटा घेऊन तेथे आला
 व आपल्या वडिलाना म्हणाला,

“ चिमाआकाला घेऊनशान पाटील आलाय. समद शेटजीच्या घरात
 बसल्यातो ! तुमाला बोलावल है लवकर, तवा चला बिगी बिगी बाबा ! ”

रायबा उठला व जाताना गोण्याला म्हणाला,

“ गोण्या वजावतुया मी ! खबरदार आमच्या आत्ताच्या गोस्टी कुनाला
 सागशील नर ! याद राकून आस ! ”


चिमा मावशी व बळी पाटील याचे गार्वा आगमन झाल्याचे कळल्या-
 बरोबर जिजाला भीति वाटू लागली. अरविंदही जरा विचारात पडला.
 शिरण्या मात्र कोंवळ्या मिशाना पीळ देत म्हणाला,

“ येऊ द्या तो बळ्या ! चारी गावात मीच आता भारी गडी. केव्हा
 तरी लेकाळा हात दाखविले ! शिवाय राहणार नाही मी ! ”



प्रकरण पांचवे.

पाटलांचा चडफडाट



चिमा ही रायबाची वडील मुलगी. सखाराम व रायबा यांचा पूर्वी घरोबा फार होता त्याचप्रमाणे चिमाची व रायबाईचीही बालपणाची मैत्री होती. सखारामाच्या लग्नात रायबाईचे वय अवघे आठ वर्षांचे होते. गावातील त्याची घरे व जमिनीही जवळ जवळ असल्यामुळे दोघगोठा करिताना, शेतात भाकरी धेऊन जाताना, धुणे घुताना, पुरुष मडळी शेन-कामात गुनून गेली असता, फुगड्या किंवा सुरपाखा खेळताना ह्या बहिणी-प्रमाणे जि हाळ्याने वागत असत. हास्यविनोदात ह्या दोघी आपापलीं कामे तेव्हाच उरवून टाकीत. चिमाचें लग्न बारा तेरा वर्षांचा सुमारास झालें हाते तिचा पति सोनगावचाच होता. शेटजींचें ऋण फेडण्याकरितां तो मुबईस जाऊन गिरणीत नोकरी करू लागला. तरीपण चिमा बरीच वर्षे माहेरी होती. शेटजींचें देणे पैस पै पावतें केल्यानंतर त्यानें चिमाला मुबईस नेले. तिचा पति आपल्या कामात वाकबगार असल्यामुळें त्या वेळीं ता जोवरच्या हुद्द्यापर्यंत चढला होता. तो निर्व्यसनी होता त्यामुळें मुबईत ह्या पतिपत्नीचा काळ मोठ्या आनदात जात असे.

मुबईत चिमा होती, तरी ती आपल्या मैत्रिणीस विसरली नव्हती. वर्षांतून एक दोन महिनेतरी ती माहेरी येत असे. त्या वेळीं राधाबाईच्या प्रेमळ सहवासात तिला सुख वाटे. इतकेच नव्हे, तर त्याच्या प्रेमसागरास त्या वेळीं पूर्ण भरती येत असे !

चिमा सुंदर तर होतीच, शिवाय तिची आनंदी वृत्ति, कष्टाळू स्वभाव व सुख ने मिळणारी भीडभाळही ह्यामुळें स्वाभाविकरुपे ती आरोग्यसंपन्नही होती. तिच्या सवित्र आचरणामुळे मुबईच्या बकाली वस्तीच्या चाळी-

तही तिच्याकडे वर डोळा करून पाहण्याची कोणाची छाती होत नसे घरकाम आवरून ती पतीबरोबर गिरणीतही कामघद्यास जात असे.

पण तिचे दुर्दैव मात्र असे की, दोन तीन सुंदर मुल्ले होऊनही ती तिला लाभली नाहीत ! राधाबाईला झालेल्या संतर्भात फक्त जिजाच काय ती त्यांना लाभली. चिमा माहेरी आली की, जिजाचे कोडकौतुक ती राधाबाई-पेशाही जास्त करी. त्या वेळी छोटी जिजा मावशी मावशी करीत तिच्या-मागे मागे असे !

चिमाचा पति गिरणीतील पट्ट्यात सापडून एकाएकी इहलोक सोडून गेला व तिच्यावर दुःखाचा डोंगर कोसळला. त्यामुळे ती मुंबई सोडून माहेरीच यावयाची. परंतु त्या गिरणीच्या व्यवस्थापकाने तिला जास्त पगार देऊन कामावर ठेवून घेतले त्या व्यवस्थापकाची पापवृत्ति तिला पुढे बळू लागली. पण चिमासारखी पवित्र स्त्री म्हणजे नागीण ह्याची त्याला पुरी जाणीव झाली व त्याने तो नाद सोडला. गिरणीतील ज्या स्त्रीविभागात ती असे, त्याही विभागात बदमासगिरी करणे पुढे पुढे त्याला अशक्य होऊन गेले. तिचे काम चाख असल्यामुळे व्यर्थ दोष लावून तिला काढून टाकण्याची व्यवस्थापकाची छाती होत नसे !

सखारामबाबांना सकटातून सोडविण्यासाठी हिने आपल्या भैत्रिणी-करिता पुष्कळ पैसा खर्च केला. बळी पाटलाच्या हातूनच तो पैसा खर्च झाला ! पण गावातील डावपेच तिला माहीत नसल्यामुळे तो पैसा कसा व कोठे गेला हे तिला अद्याप माहीत नव्हते, आपल्या वडिलांचे स्नेही बळिबा पाटील याचा जीव सखारामबाबाकरिता तळमळतो अशीच तिची अद्यापिही समजूत होती.

सखारामाला केदेची शिक्षा झाल्यानंतर चिमा एकदा सोनगावास आली होती. राधाबाईची समजूत करून तिने जिजाला मुंबईस नेले होते. तिचा साभाळही तिने उत्तम प्रकारे केला होता. तिच्या शिक्षणाची काळजीही तिने घेतलेली होती. तिला वाटे की, ' आपला धाकटा भाऊ

बच्चाजीराव याच्याशीं जिजाचे लग्न लावावे, म्हणजे आपला व राधाबाईचा लोभ जन्मभर टिकेल!’

बळी पाटलाचें व रायबाचें लावचे नाते होते. त्यामुळे बळिबा कधी कधी मुंबईस येत, त्या वेळीं चिमाच्या बिल्हडीं उतरत असत. गावचा पाटील म्हणून त्याची बडदास्त ती चागली ठेवी. आठदहा दिवसापूर्वी ते मुंबईस काही निराळ्या हेतूने आले होते आणि जर ठाणें स्टेशनवरचा प्रकार घडला नसता, तर तो त्याचा हेतु कदाचित् तडीसही गेल्या असता! पण त्या ठिकाणी घडलेल्या प्रकारामुळे त्याचें तोंड आबट झाले. ते परत मुंबईस गेले आणि चिमाला घेऊन ठाणे स्टेशनवर आले. तरीही त्यांच्य हातची शिकार निसटलीच !

त्या वेळीं अरविंदाबरोबर जिजा जात आहे, हें पाहून चिमाला फार वाईट वाटले. मात्र अरविंदाची तिला जी थोडीबहुत माहिती होती, तीवरून तो गृहस्थ तिला तिच्या घरीच पोहोचवील, अशी तिची खात्री होती. परत मुंबईस येऊन रजा काढून घरी जावे, असा तिने विचार केला. बळी पाटलानाही चिमाला घेऊनच गावीं जावें, म्हणजे आपला कार्यभाग होण्याचा जास्त संभव आहे, असे वाटून ते मुंबईस राहिले. सोनगावसारख्या दूरच्या खेड्यात कोणी अधिकारी येण्याचा संभव नसल्यामुळें त्याला बिन-रजेचे दिवस मुंबईत घालविणे गैरवाजवी वाटले नाही ! चिमाला लवकर रजा मिळाली नाही, शिवाय तिचा पगार होण्यासही आठ दहा दिवसाचा अवधि होता, म्हणून तो मिळाल्याबरोबर बळिबा पाटलासह ती त्या रात्री सोनगावास येऊन पोहोचली.

दुसऱ्या दिवशी चिमा सर्वांना भेटली. जिजाला तिची भीति वाटत असली, तरी चिमा तिच्यावर रागावली नाही. तिने पूर्वीप्रमाणेच तिला कुरवाळले. चिमाला मुंबईस परत जाण्याची घाई होती. बळी पाटलाना तिच्यामार्फत आपलें कार्य साधून घ्यावयाचे होतें. म्हणून दुसऱ्या दिवशी रात्री त्यानीं रायबाला शेटजींच्या घरी बोलाविले. चिमाचा कलही

आपल्या बाजूचा आहे, अशी त्याची समजूत होती. म्हणून तिलाही तेथे बोलावून आणले. शेटजींच्या सत्त्याने आपले काम साधून घ्यावे, असा पाटलाचा मानस होता. त्यावेळीं काहीतरी बोलावे म्हणून प्रथम रायबा म्हणाला, “ पाटील ममईस तुमी लई दिस घालिवल, गावाची काळजी नवती वाटत तुमास्नी ! ”

पाटील—नव्हती कशी ! आपल्या गावच्या माणसाना भेटण्याकरिताच गेलों होतों मुंबईत ! पण गाठी लवकर पडतात कुठल्या ?

शेटजी—गावचं माणूस चिमाबाई. त्याच्या बिन्हाडीं तर तुम्ही होता ! मग आणखी कोणाच्या गाठी घेणार होता राव ! सखारामाच्या पोरीची म्हणावी, तर तिला येथे येऊन आठदहा दिवस झाले. मग कोणा माणसाची भेट घेत होता पाटील ?

शेटजी मिस्रिकलपणें हसले.

पाटील—तुरुगात गेलो होतों मी ! चिमाला चल म्हणत होतो, पण ती येते कुठली ?

शेटजी—काय पाटील ! तुम्ही तुरुगात गेला ! काय गुण उधळले तुम्हीं मुंबईत ! आठ दिवस तुरुगात पडला होता म्हणता ! बिचाऱ्या चिमाबाई तुरुगात नेण्याच्या विचारात होता ? राव, आम्हाला तरी कळवायच म्हणजे आम्ही आलो असतो तुम्हाला भेटायला !

शेटजी हसत हसत म्हणाले.

पाटील—शेटजी, मी नव्हतों तुरुगात पडलो, मी गेलो होतों सखारामाला भेटायला ठाण्याच्या तुरुंगात ! एका वर्षाच्या आत तो सुटणार म्हणतात !

रायबा—काय म्हणता पाटील ! सखारामाला भेटायला गेलो व्हतो म्हणता ! तो राव तुमाला बघितल्याबराबर वागासारखा चवताळल !

रायबानें जीभ चावली व बोलणें थांबविले.

पाटील—तुमची समजूत आहे, रायबा, खोटी. मी ठाण्याच्या तुरुंगात सखारामाची भेट घेतली. तो आनंदान बोलला. त्याच्या सुटकेकरिता मी

अपील केल्याचं त्याला ठाऊक आहे. मग तो काय म्हणून चवताळेल ? त्याला काळजी पडली आहे जिजाच्या लग्नाची ! त्याचे म्हणण जिजा आता फार मोठी झाली असेल. कैदेत पडलेल्या बापाची मुलगी कोण पत्करील, ह्याच फिकिरीत आहे तो ! मी त्याला सांगितलं ' काळजा करून नको, कोणी मिळाल नाही, तर तिला पाटलीण करीन म्हणून ! '

चिमा-कोनत्या गावाची पाटलीन करनार तुमी पाटील माज्या जिजीला ? बच्चाबराबर तिच लग्नीन कवाच ठरल हे !

शेटजी-कदेत पडलेल्याची पोरगी सून म्हणून करून घेणार, रायबा ! तुम्ही बोल्दच नका चिमाबाई ! पाटील म्हणतात, त्याप्रमाण ती पोरगी पाटलीण झाली, तर तोंडावर कोणाची बोलण्याची छाती आहे ! काय उच्चारल, त त्या पोरगीला बायको करून घेणार !

बच्चा-मी काय दिल्या दामाचा आन सांगितल्या कामाचा. चिमा-आक्का जस सागल तस मी करनार ! मग आक्यान माज्या गळ्यात घोर-पाड बादली तरीबी ती मी पत्करनार, शेटजी !

पाटील-तुझ्या गळ्यात घोरपड कोण बाधील बच्चाजीराव ? चिमाबाई का तशा वेड्या आहेत !

चिमा-मी येडी का असेना ? सकारामवावाकरता दीड हजार रुपये ओतल व्हतना, पाटील तुमच्या पदरात मी येडी म्हणून ! हायकोटातल्या सायबान शिक्षा फिरवावी म्हणूनच ना ? त्यान फिरविली नाई नशीब त्या रादेच ! म्या येडीन करायच तेवडं केल !

शेटजी-काय पाटील, चिमान तुम्हाला दीड हजार रुपये दिले अपिला करिता ? अपील तर कोटे चालल नाही. मग पैशाच काय झाल ! माझं कर्ज शिरण्याच्या बापान हजार रुपये काढल सग्वारामाच्या खटल्याकरिताच ! ते पैसे खालच्या कोर्टात मीच खर्च केले. दीड हजाराची दाद मला नव्हती !

पाटील-शेटजी, मुंबईस सालिसिटरला पाचशे, बॅरिस्टरला पाचशे व पाचशें किरकोळ खर्चाला गेले तेव्हाच निघून ! आणखी हजार असते

तर काम फुटे होत ! पण चिमा दागिने विकून पसे देईनाच ! मग अपील कम चालणार व सखाराम कसा सुटणार ?

शेटजी हसू लागले, त्यांना त्या बोलण्याची गमत वाटली ! ते काहीं बोलणार, तों पाटलानीं त्यांना डोळा घातला. चिमाच्या लक्षात तो प्रकार आला; पण त्याचा अर्थ तिला चागलासा उमजला नाही. चिमाचे दीड हजार गेल्याचें समजल्याने रायबाच्या मनाला मात्र फार वाईट वाटले.

चिमा—दागिन बच्च्याच्या बायकोकरिता हैती, जिजाच्या आगावर ते घालून शान तिला मी भावजय करून घेनार !

शेटजी—चिमाताई, तुम्हाला ठाऊक नाही खेड्यातील वागणूक ! कैदेत पडलेल्याची मुलगी रायबासारख्या मच्चा माणसान सून करून घेणं बर नाही ! मी काय बच्चाजीरावाला हजार मुली आणून देईन ! तो माझा नोकर आहे, तोपर्यंत तुम्हाला त्याच्या लग्नाची काळजी नको ! पाटलाचा विचार जिजाला पाटलीण करण्याचा आहे, तो बरा आहे !

चिमा—कोनत्या गावची पाटलीन व्हनार ती शेटजी ! मी जीव की परान तिला साबाळली, ती माजी भावजय व्हनार म्हनून !

शेटजी—पाटलीण झालो, तरी तुमची भावजयच होईल. बळी पार्ताल तुम्हाला भावासारखे नाहीत का ?

“ म्हज ! सवतीवर जिजी बळीवाना बायची व्हय ? ” चिमा चवताळली व म्हणाली, “ ममईत असच काई बडबडत व्हत श्वरं पाटील ! बाई, मला कळलाच नाइ तवा त्येंचा कावा ! ”

शेटजी—अस रागाऊं नका चिमाबाई ! पाटलाना मुलगा आहे का ? पाच पोरगे मातीत घातलेना ! एक सोन्यासारखी बघी मात्र राहिली आहे, म्हसोबानंच कौल दिलाय की, दुसऱ्या बायकोचा मुलगा जगेल. म्हणजे जिजाचा मुलगाच पुढे पाटील होणार चिमाबाई ! यात काय वाईट आहे ! फार तर त्यांची बघी, बच्चाजीरावांना पाटील देतील, म्हणजे तर झालं !

चिमा—ती काळी मुंगळी माज्या भावाला करून घेनार व्हय मी शेटजी !

म्हसोबा कायबी म्हनुया ! पन माजी जिजी माज्या वच्चायाच ! त्या दाताड्या बबीला ह्या कोनातरी टोनग्याला !

पाटील-बच्चा काय मदनाचा पुतळा लागलाय ! अवसेच्या काळोखा-पक्षा काळ्या, फोडेल तोंडयाला माझी बबी-पाटलाची मुलगी-देतो राय-बाचा खेद् म्हणून. नाहीतर काण कुत्रा विचारतो त्याला !

बच्चा काळाकभिन्न होता. पण तालीमबाज असल्यामुळे काळ्या गुळ-गुळीत फत्तरास तेल लावल्याप्रमाणे तो तेजस्वी दिसत होता. देवीमुळे त्याचा एक डोळा जरा अबु झाला होता, पण एका घड डोळ्याने तो चार डोळ्याचे काम करीत असे ! त्याच्या तोंडावर पाटलाने त्याची नालस्ती केली, त्यामुळे तोही चिडला व बेफामपणाने म्हणाला,

“ तूबी ढेरपोट्या पाटला, काळ्या जिमिनीत तुला पालता पाडला तरीबी ओलकनार नाईस ! उगाच दिमाक दावतुम कशाला ! म्हसोबान कौल दिला म्हनतुयास, चल माज्यासग ! तो कसा कौल देतुया बगू ! ”

बच्चा क्रुद्ध नजरेने पाटलाकडे पाहू लागला

शेटजींना हे प्रकरण इतकें चिघळेल असे वाटले नव्हते. ससारामाची मुलगी केल्याने तो सुट्यावर पुन्हा विहिरीचा तटा होऊ नये, व त्याची जमीनही आपल्या ताब्यात यावी, म्हणून शेटजींच्या समतीने बलीबा पाटलानीं हा डाव टाकला होता. चिमा अनुकूल झाली की, आपले काम होईल, अशी त्याची समजूत होती. पण ह्या प्रकरणास निराळेच स्वरूप येत चाललेले पाहून, शेटजींना व पाटलाना सव्याच्या प्रसंगातून सुटका कशी करवून द्यावी, ह्याचाच विचार पडला. बच्चा चिडला होता, तेव्हा तो पाटलाच्या अगावर जाईल की काय, असे शेटजींना वाटू लागलें. तो रागावला म्हणजे शेटजींना देखील धाव्यावर बसवी. त्यामुळे आताचा तटा युक्तीने मिटवावा म्हणून शेटजी म्हणाले,

“ बच्चाजीराव, जाऊ दे त्या गोष्टी ! आपण म्हसोबाला कौल लावू. मी येतो तुमच्याबरोबर. उगीच तंटा कशाला ! ”

शेटजींच्या बोलण्याने वच्च्याचा राग जरा ओसरला आणि तो म्हणाला,
 “ लावू या पुन्हा कौल ! जर त्यानं उलट कौल दिला तर मातर मी
 म्हसोबालावी जाग्यावर राहू देणार नाई, शेटजी ! ”

रायबा—मुलगी कोनाची आन अस येड्यासारक भाडताय कशापाई !
 सकाराम सुटून येऊ द्या तर आर्दी ! मग ठरवा पाहिजे तस !

चिमा—मी तिला माझी भावजयच करून घेनार ! कैदेत गेले-
 त्याची पोरगी करून घेनार मी ! कोन वाळीत टाकतय ते टाकू द्या
 आमाला ! आता मोट मोटवी कैदत जातात ममईत !

पाटील—लग्नात मराठा मोळ्याच्या कोण बायका सवाणी येतात
 पाहू या तर खर ! मी पाटील आहे, तुला टाऊक नाही वाटत, चिमाबाई !

चिमा—असशील पाटील ! भिच्या भागूबाईसारका ठान्याच्या ठेसना-
 वर थरथर कापत व्हातास का मग ? तुझ्या ताब्यात दिली मी जिजाला,
 सकारामाकडे तूं चाललास म्हनून ! पन तिला सोडूनशान पळत आलास
 चोरासारखा ममईत माज्याकडे ! दिवे ओवाळा पाटलामवती !

पाटील—तोड आवरून बोल चिमा ! इथं सोनगावात आहेस तू !

शेटजी—इतक भाडण कशाला ? जिजा आता मोठी आहे. तिला
 पसत पडेल त्याच्याशी तिन लग्न कराव.

चिमा—अशी रीत नाई आमच्यात आजून ! आईवाप जिथ देत्याल,
 तथ मुलगी नादायची ! शहरात अस चालत असत शेटजी.

शेटजी—जिजा चागली शिकलेली आहे व शहरात राहिलेली आहे. ती
 वाटेल त्याला पसत करील !

चिमा—माज्या मनाबाहेर ती जायची नाई ! सकारामबाबा पन
 जायचं नाहीती ! रादा तर जायची नाईच मुळी !

रायबा—चिमे, चुकतेस तू ! रादाबाईला सबाळली है शिरण्यान !
 तो व जिजी रातदिस गोस्टी करीत बसत्याती !

पाटील—शिरण्या सुटलाय माझ्या तावडींतून अजून ! बर पाहून घेईन

त्याला ! माझ्या वार्टेत आडवा आला, तर उभा चिरीन त्याला उभा !

पाटलाचे डोळे लाल झाले.

बच्चा-दातव्हाट खातुया आता ! परसग पडला म्हजे दाडेल
आमास्नी देउनशान आपन नामानिराळा !

पाटील-बच्चा, तुला वाचविलाय मी ! नाहीतर तुरुगात दळत
वसला असतास ! बडबड करू नको फार ! शेटर्जोना सगळ ठाऊक आहे.
कागदी घोडे नाचविले, खिसा मोकळा केला, तेव्हा निभावल !

शेटजी-मागच्या गोष्टी काट नका, पाटील ! जिजा शिकलेली आहे.
तुम्हीही शिकलेले आहात. तुमचेच जमेल. बच्चा काय किंवा शिरण्या
काय, सारे निशाणी अगटेवाले !

चिमा-बच्चा, मी नेते तुला ममईला ! तत आता मोठ्या मान-
सालाबी शिकवित्याती ! गिरनीत काम कर व रातीं शीक तत !

शेटजी-चरक्यात ऊस घालून जस चिपाड निघत, तसा होशील
बच्चा गिरणीच्या चरकातून पिळून निघून ! मनगटात जोर आहे, तो
सारा जाईल मुंबईत ! निवळ चिपाड होशील चिपाड !

बच्चा-नको र, बाबा मला ममई ! माजा मेवणा असाच मेला
गिरनीच्या चरकात सांपडूनशान !

रायबा-खुळा र खुळा ! सार असच मरल्याती का ? चिमी गिरनीत
हायच की नाई ? तुला ममई नग असल, तर हतच शीक. तो देवमानूस
आपल्या राम-सीतामाईच्या धरमशाळत राहानार है. तो रामाची सेवा
करूनशान अडान्याना शिकवनार हे. तूही तत शीक. अर, गोण्याबी शिक-
नार है त्येच्याजवळ !

पाटील-मी आल्यापासून माझ्यापुढ गोण्या आला नाहीं लेकाचा.
आहे तरी कुठं ?

रायबा-तो मरता मरता वाचलाय. शिरण्याच्या खोंडानं कुपात फेकलं
त्येला. त्या देवमानसानच वाचविल त्येला, पाटील ! मोटा चागला वैदू

हाय तो ! त्याची वानी पन साकरवानी ग्वाड !

पाटील—शिरण्याच्या खोंडान फेकल म्हणता गोप्याला ! मग तुम्ही काय केल ? मला नाही कळविल ? शिरण्या फारच माजला आहे. चारी गावात तो वाढ असेल, पण माझ्याशी गाठ आहे; साभाळ म्हणावं ! गोण्याकडून फिर्याद द्यायला लावतो आता ! बरा तावडीत सापडला शिरण्या माझ्या !

शेटजी—आता नका भानगडी करू पाटील तुम्ही ! त्याला बरेच दिवस झाले व तो आता बराही झालेला आहे. डॉक्टरच सर्टिफिकेट आता मिळणारही नाही व शिरणाला दुखवून आपल काम आता जमणारही नाही !

रायबा—पन, गोप्या आता असल्या नादात पडनार नाही म्हणतुया ! तो आता त्या देवमानसाजवळ राहनार व लिवायला शिकनार !

पाटील—कसला देवमाणूस घेऊन बसलात, रायबा ! पोटाची खळगी भरण्याची काही सोय करतोय का तो ? गोप्याला शिवून तरी कोण घेतो ? आमचा गडी म्हणून त्याला काही किंमत आहे झाल ! लेकाला गाठतो व दोन रट्टे देऊन आणतो कामावर बघा उद्या !

इतक्यात एक पोस्टमन धापा टाकीत शेटजीच्या घरी पाटलाचा शोध करीत आला. मलत्या वेळी पोस्टमन आलेला पाहून शेटजीना नवल वाटलें. तो कोणाची तरी तार घेऊन आला असावा, असे त्यांना वाटले. पण त्याच्याजवळ तारेचा लखोटा नव्हता. सोनगावची पत्रे देण्यास तो कधीच तेथे येत नसे. अगोदर त्या गावी पत्रे फार थोडी येत असत सोनगावापासून तीन चार कोसावर असलेल्या डोंबगावच्या बाजारास शेटजी किंवा पाटील जात असत, त्या वेळी त्याच्याजवळ पत्रे देण्याची व गावी आल्याबद्दल आपल्या बुकात सही करून घेण्याची, त्याची वहिवाट असे. एकाद्या बाजारास ह्या दोघापैकी कोणी न भेटल्यास तेथे येणाऱ्या कोणाजवळही पत्रे देऊन, तो सवडीने पाटलाच्या सहा घेत असे, पण पत्राकरिता गावी येत नसे. दररोज पधरा सोळा मैलाचा प्रवास कायद्याने त्याच्या मार्थी

मारलेला होता, पण बिचारा एका डोंबगावच्या बाजारात कोणाचीही पत्रे, कोणाजवळही देऊन प्रवासाचे श्रम वाचवीत असे. कोणत्या गावची व कोणाची तक्रार होण्याचा सभन आहे, हे तो बरोबर जाणत असे. इंग्रजीत पत्ता असलेली पत्रे किंवा वर्तमानपत्रे ज्याची असत, तेच तक्रार करणारे लोक होत, असे त्याने ठरवून टाकले होते ! सोनगावी इंग्रजी पत्र्याचे पत्र घेण्याचा सभन नसे पण सोनगावच्या पत्र्यावर एक पाकीट व काही इंग्रजी वर्तमानपत्रे नुकतीच आली होती. डोंबगावच्या बाजारास बळिबा पाटील गेले असते, तर त्याच्याजवळ ती पत्रे त्याने दिलीही असती ! कारण, ती पत्रे त्याच्याजवळ दोन दिवस पडून होती ! सोनगावचा पत्रे वाटण्याचा वार त्याच्याजवळ पत्रे आली तोच होता. त्याच्यावर अलीकडे लोकांच्या तक्रारीही बऱ्याच झाल्या होत्या. त्यामुळे बाजार उलगडेपर्यंत वाट पाहून नाहलाजास्तव तो त्या रात्री ती पत्रे घेऊन धावत आला होता ! बिचाऱ्याचा इन्स्पेक्टरही पोस्टाच्या गावी तपासणीकरिता दुसऱ्या दिवशीच येणार असल्यामुळे त्याला रात्रीचा दिवस करावा लागला !

पाटलापुढे पत्रे टाकून पोस्टमन म्हणाला,

“ हे कोण तुमच्या गावात आलेत मरायला व आम्हाला मारायला ! ”

वर खाली पत्रे चाळून त्रासाने पाटील म्हणाले,

“ हा इसम आमच्या गावी नाही. रात्रीच्या वेळी कसली पत्रे वाटतोस ! तुला घरदार नाही वाटत, असा रात्री बेरात्री भटकतोस तो ! ”

“ पोट जाळल पाहिजे ना, पाटील ! त्याचं नावही चागल समजत नाही. लेकाचे विग्रजी लिहितात पत्र्यावर. मराठी लिहिल तर त्याचा हात मोडतो वाटत ! मास्तरनी मराठी लिहिलय तेही मला समजेना, पाटील ! कशाला शिकतात हे लोक ! चागलं लिहिता येत नाही, आणि पगार खातात मात्र ओझ्यावरी ! ” पोस्टमन चरफडत बोलला.

पाटलाना इंग्रजी समजत नव्हतेच; पण पोटमास्तरनी लिहिलेले मराठीही लागत नव्हते ! म्हणून त्यानी ती पत्रे शेटजीपुढे टाकली. शेटजीनी

वर्तमानपत्राच्या पत्त्यावरील इंग्रजी नाव ए. आर. ए. व्ही. असे वाचत वाचत पोष्टमनला म्हटले,

“तुला नाव समजत नाही, तर नोकरी करतोस कशाला ?”

“मला मराठी वाचता येतं, शेटजी. पण इंग्रजी शिकलेल्याना मराठी लिहिता आल नसतं का ? जास्त शाहाणपण असेल, तर पत्र लिहाव इंग्रजीत पण पत्ता मराठीत लिहावा. तो लिहिण्यास त्याचे हात मोडतात वाटत ? आम्हाला तर त्रास होतो व त्याना पत्रं वेळेवर मिळत नाहीत तीं नाहीतच ! पुन्हा हे लोक आमच्यावर तक्रार करण्यास तयार !”

“अरे, आता इंग्रजी शिकलेले पोस्टमन होणार आहेत ! तुझ्यासारखे नकोत आता पोस्टखात्याला !” शेटजी त्याला चिडविण्याकरिता म्हणाले.

“सोळा मैलाचा दररोज टिपिरा इंग्रजी शिकलेल्याना निभतोय वाटत ! आमचं काम आम्हीच करू जाणं !” पोस्टमनने स्वाभिमान-दर्शक स्वरात उत्तर दिले.

“अरे, नोकऱ्या मिळत नाहीतच, म्हणून थोड्याच दिवसात इंग्रजी शिकलेले पोस्टमन येतील.” शेटजी पुन्हा टोचून बोलले.

“येऊन्यात शेटजी ! पण पत्रावरचीं नावं तर सागा आता ! ह्या गावीं तो माणूस असला, तर द्या त्याला हीं पत्रं, नाहीतर जातो परत मालक मिळत नाही म्हणून ! कोणी तक्रार केली, तर तुम्ही सागा तसंच म्हणजे झाल. उद्या साहेब यायचा आहे, म्हणून तर आलो रात्रीचा !”

शेटजींनी एकेक अक्षर वाचीत वाचीत नाव वाचण्याचा आव आणला, आणि पोस्टमास्तरनीं मराठीत खरडलेले नाव लावून ते म्हणाले,

“पाटील, ‘अरविंद’ ह्या नावाचा मनुष्य आपल्या गावीं दिसत नाही मग कोणाचीं बर ही पत्र असावीत ?”

“जिजाला घेऊन आलेला मानूस अजून हतं हाय का ?” चिमा मध्येच म्हणाली.

रायबा- तो देवमानूस हत हाय, मगापासून म्हनतुया भी. पन त्येचं

नाब आमालात्री ठाव नाई ! जिजा त्येला दादा म्हनत्ये. असल गिरनी-
तला कुनीतरी !

अरविंदाला जिजाने ठाणे स्टेशनवर पाहिल्यामुळेच बळी पाटलाचे
सारे मनचे मनोरे दासळले होते नाही तर तिला एकाद्या पाटण्याचेच
गावी नेऊन, तो तिचे लग्न आपणाशी लावूनही मोकळा झाला असता !
तोच दुष्ट अरविद अद्याप येथे आहे, हें कळल्यामुळे बळी पाटलाचे पित्त
फारच खवळले व तो कावराबावरा होऊन म्हणाला,

“ तो फार दुष्ट माणूस आहे, रायबा. तो मुवईचा भामटा जिजीला
पळवून नेत होता ! पण मी पोलिसना बंदी देऊन त्याच्यामागे पोलीस
लावून जिजाला मीच घरी पाठवले ! ”

“ भामटा असेलसा दिसत नाई, पाटील ! गोण्याला त्यानेच बर केलं,
मी सागतुयाना मगापासन ! ” रायबा अतःकरणपूर्वक बोलला.

“ मुवईचे भामटे कसे असतात तुम्हांला ठाऊक नाहींत रायबा ! ”
पाटील मान हालवीत तुच्छतेने म्हणाले.

चिमाला पाटलाच्या बाष्कळ बडबडीची चीड आली व ती म्हणाली,
“ मग का भागूबाईसारका त्याच म्या वाहून माझ्याकडे पळत ममईस
आलात पाटील ! ”

बळिबाच्या मर्मा हे शब्द लागले व तो सतापला व चिडून म्हणाला,

“ अस बरळू नको बरं चिमा ! आणि बोळू नको खोट नाट ! पाटलाचा
इगा आता त्याला दाखवीन तरच मी बळी पाटील ! ”

प्रकरण सहावे.

किती चमत्कारिक पत्र हें !



ती मुंबईची चौपाटी म्हणजे शहरातील कोंडऱ्या चाळीत गुदमरून गेलेल्या लोकांचे सायकाळचे आनंदाने विश्रांति घेण्याचे ठिकाण होय. त्या ठिकाणचे प्रासादतुल्य बगले ज्याचे असतील त्या श्रीमंताच्या सुखाचा हेवा चौपाटीवरून भटकणाऱ्या गोरगरिवांना वाटल्याशिवाय राहात नाही. पण बगल्यात राहणारे सर्वच सुखी, आनंदी असतात असेच काही म्हणता. यावयाचे नाही आजच पाहाना, अशाच एका सुंदरशा बगलीत एका दिवाणखान्यातील पलंगावर एक तरुणी तळमळत पडली होती. तिची आई तिला चार वाजल्यापासून हाका मारून उठवीत होती. पण ती उठली नाही. शेवटी तिने जोराने म्हटलें,

“ विमा, हें ग काय ! पाच वाजायला झाले तरी तू अद्याप उठत नाहीस ! आज रविवार असला म्हणून काय इतका वेळ झोपायचं ! उठ लवकर ! चहा निवून चाललाय ! ”

“ आई, ” विमल मृदु स्वरात म्हणाली, “ नाही ग बाई मला उठवत आता ! मला चहा नको नी काही नको ”

“ अस आज झाल आहे तरी काय विमा ! ” आईसाहेब म्हणाल्या, “ उठ. आता मधू येईल. आज महालक्ष्मीला जायचं ना ? ”

तरीही ती काही बोलेना म्हणून त्या दिवाणखान्यात आल्या. त्यावेळी विमल म्हणाली,

“ आई, मला काही तू उठवू नकोस ! मी आज कुठं येणार नाही. तू अन् दादा महालक्ष्मीला जा आपली ! ”

विमलच्या बोलण्याचा स्वर आईसाहेबाना नेहमीचा वाटला नाही. त्या पलंगावर बसल्या. त्यांनी चादरीतून तिच्या मस्तकावर हात ठेवला.

“ विमल, तुझं डोकं दुखतंय का ? ” आईसाहेब प्रेमाने तिचें मस्तक चाचपीत म्हणाल्या. तरीही विमल बोलली नाही. आईसाहेबांनी तिच्या केसावरून हात फिरवीत पुन्हा म्हटलें,

“ आज तुला झालंय तरी काय ? मला माग ना ? ”

“ आई, मला काऽही होत नाही नी काही नाही ! ”

त्या वेळीं विमलचा कंठ दाटून आला. तिने आपल्या आईचा हात हलक्या हातानें धरून ठेविला. तेव्हा त्या काहीं वेळ आपल्याशींच विचार करीत स्वस्थ होत्या. पुन्हा त्या अगदीं प्रेमळपणाने म्हणाल्या,

“ विमल, उगीच कशाला बाई वाईट वाटून घेतस ? आज ना उग्रा लवकरच अरविंद इकडे आल्याशिवाय राहणार नाही, वेडे ! ”

“ आई, मला पाहिजे तर वेडी म्हण. पण दादाही म्हणतो, अरविंद बंदीखान्यातून सुटताना वेड्यासारखे बोलत होता म्हणून ! ”

“ तुझा दादा फार शहाणा आहे ! मला अरविंदाचा स्वभाव लहानपणापासून माहीत आहे. कुठ आठ नऊ मर्ने झाले, मला सोडून तो दूर गेला. निदान माझ्याकडे आल्यावाचून तो कमा राहील ? चार दिवस कुठं गेला असेल दरीखोरी पाहायला ! येईल आता परत ! ”

“ मलाही काहीं त्याचा स्वभाव नाही वाटतं ठाऊक ? मी बी. ए. होईन म्हटलं, पण मला त्यानच तस करू दिलं नाही. त्याच्या म्हणण्याप्रमाणं मी नर्सिंगचा कोर्स घेतला. आई, एकाचाच हट्ट असा चालवावयाचा वाटतं जन्मभर ! मी म्हणत होते, मेडिकल कॉलेजची शेवटची परीक्षा आली आहे, तेवढी दे आणि मग पड पाहिजे तर त्या चळवळीत ! पण हट्टानच ना कॉलेज सोडून दिल ? गरिबाची कळकळ म्हणे फार ! मग घायचे होते दहा पाच हजार रुपये एकाद्या गरिबाच्या संस्थेला ! ”

“ पण पैसे देणार तो कोण ? त्याच्या वडिलांनी आपल्या सर्व घन-

दौलतीसह त्याला माझ्या स्वाधीन केला ना ! मी सागेन त्याच्याबाहेर तो जाईल कसा, विमल ! तूही त्याच्या मर्जीबाहेर जात नाहीस. लहानपणापासून तुम्ही हंमलात खेळलात आणि आता तर तुमची मनें जमली आहेत अस म्हणता, तेव्हा आज ना उद्या तुमच्यावर माझ्या डोळ्या-देखत अक्षता पडल्या म्हणजे मी कृतार्थ झाले, विमल ! ऊठ. काहीतरी वेड घेऊन बसली आहेस. तुझ लग्न झाल्याशिवाय मधूही लग्न करीत नाही. तेव्हा मला वेडीलाच जास्त काळजी ! ”

विमल उठली नाहीच व उठण्याचे चिन्हही दिसेना, तेव्हा आई-साहेब म्हणाल्या,

“ विमल, आज अस काय झालं आहे तुला ! कधी कधी असा इट्टू केला नाहीस ! ”

“ आई, मी इट्टू करीत नाही, पण मला आज उठवतच नाही, काय सांगू तुला ! ”

तिच्या आईला वाटलं, आज काही तरी विशेष प्रकार घडून आला असावा. तिच्या अंतःकरणात शिरण्याशिवाय खऱ्या प्रकाराचा उलगाडा व्हावयाचा नाही, म्हणून त्या म्हणाल्या,

“ मला सगळ कळतय, विमा ! मी आहे ना खरी ! तुझ्या मनासारखं झाल्याशिवाय राहणार नाही. ”

“ आई, लहानपणाचा स्वभाव तरुणपणीं जशाचा तसाच राहतो, अस का तुला वाटतं ? ”

“ समजले मी ! पण अरविंद माझ्या गंडाबाहेर नाहीच मुळी जायचा ! ”

“ आई, कसला तुझा शब्द घेऊन बसलीस अन् काय ! अग मला तरी तमंच वाटत होत ना ? ”

विमलचा कंठ दाटून आला व तिच्या तोंडातून शब्द उमटेना.

“ उगीच मनाला ताप करून घेऊ नकोस. मीच काय करायचं तें

करते. तू आपली स्वस्थ राहा. पण आज तसं काय झालय हे साग तर आधी मला ! ”

“ आई, तू जा कशी आपली ! त्याच्याकरिता मी कॉलेज सोडल. त्याच्या गैरहजेरीत त्याच कार्य चालविल. त्याच्या प्रेमाखातर मी देश-सेविका बनले. पण ह्याच कातुक करण्याकरिता तरी दादाबरोबर त्यानं मुबईस आधी यावयास नको होत का ! तो असे चाळे करील अशी मला कल्पनाही नव्हती, आई ! ”

तू काहीही म्हण, पण अरविद अतर्बाह्य स्फटिकाप्रमाण स्वच्छ मनाचा आहे. त्याच आत एक आणि बाहेर एक अस काही नाही. ”

“ आणि मी मात्र आतल्या गाठीची, असचना तुझ म्हणण, आई ! ”

“ अग, माझ्या म्हणण्याचा असा का अर्थ व्यायचा ! मघापासून मी विचारते, आज अस काय झाल ते साग म्हणून ! पण तें तर तू लपवून ठेवतेस ! ”

“ आई, तुझ्यापासून मी काय लपवून ठेवणार ! पण माझ दुःख मी सागू तरी कशी ! माझ्या व्यानीमनीं नाही असा प्रसंग आज आलाय खरा. ” त्या वेळीं विमलचा कंठ दाटून आला.

आईसाहेबाचें मन फार अधीर झाले. त्याचेही डोळे भरून आले. त्या गद्गदित स्वरात म्हणाल्या,

“ विमल, अशी कष्टी होऊ नकोस वर ! तूं आपलं दुःख एकदा ओकून टाक कशी ! ”

“ काय ओकून टाकायच आई ! दुःख एवढं मोठ आहे कीं, तें माझ्या जन्मास पुरून उरणार आहे. दादा म्हणत होता कीं, कोणा एका सुंदर मुलीबरोबर अरविद गेला आहे आई, तोच पाश मला नडतोय झाल ! नाहीतर दोनतीन महिन्यात अशा थरावर गोष्टी कशा जात्या ! ”

“ काय म्हणतेस हें विमल ! अशी सशयी तूं कशी ! माझ्या सान्नि-
यात आजपर्यंतचं आयुष्य घालविणारा अरविद कसल्याही पाशात अडक-

णार नाही. आणि माझ्या विमलला असा संशय येतो तरी कसा ! ”

“ उगीच असं बोलू नकोस आई ! मीच ना संशयी तुला वाटत ! मग हें वे नुझ्या अरविंदाच आजच पत्र ! मग काय म्हणावयाच तें म्हण ! ”

तें पत्र त्या वाचू लागणार. तोंच ‘ आई ’ ‘ आई ’ असे मधुकराचे शब्द त्याच्या कानीं आले. त्यामुळे त्या तेथून उठून गेल्या. आपण दिलेलें पत्र आई आणि दादा वाचणार व आपणाम वेडी ठरविणार, असे विमलला वाटल व अस्वस्थ मनानेंच ती पलंगावरून उठली व समोरच्या खिडकींत जाऊन उभी राहिली

ती सायंकाळची वेळ होती विमलचे लक्ष अथाग सागराकडे गेलें. त्या दिवशीं ती भरतीची वेळ होती. एकामागून एक येणाऱ्या लाटा चौपाटीच्या एका बाजूच्या खडकावर आदळत होत्या विमलच्या मनातही आशेच्या अशा लाटा वर उमळत होत्या व त्या निगशेच्या खडकावर फुटून जात होत्या. समोरच्या भरतीप्रमाणें तिचे अत करणही वरचे वर भरून येत होते.

थोड्या वेळाने तिने आपले डोळे पुसले. ती चौपाटीकडे निश्चल दृष्टीने पाहू लागली तिच्या वगल्याच्या तिसऱ्या मजऱ्यावरून चौपाटीवरील देखावा मुदर दिसत होता हातात हात घालून बाबुलनाथचा रस्ता उतरूं लागणाऱ्या प्रणयी युगुलाचा तिला हेवा वाटू लागला समुद्रकाठीं एका बाजस गुजगोष्टीत रगून गेल्याचा जोडप्याकडे तिला पाहवेना. वाळवटातून आपल्या तान्हुल्यास कडेलाद्यावर घेऊन आपल्या पतीसमवेत फिरणाऱ्या जोडप्याचा हंसतमुख आविर्भाव तिच्या दृष्टींत भरेना. दिनराज पश्चिम दिशेचीं हार्म्यविनोदात दग होऊन गेला होता. त्या दिशेच्या आनंदी मुखकमलावरील रक्तिमा मोठी आल्हाददायक दिसत होती. पण विल्लच्या नेत्राना हें दृश्य पाहवेना, म्हणून तिने आकाशाकडे वर पाहिले, तों तिला अस्पष्ट अशी दिसणारी चंद्रकोर मेघाशीं खेळत असलेली दिसली. काय असेल ते असो, तिने थोडा समाधानाचा सुस्कारा टाकला.

पण चमत्कार असा की, त्याचा चाललेला खेळ पाहण्याचें भाग्य तिला मिळूं देऊं नये म्हणूनच की काय, मेघरूपी काळा पडदा मध्ये आला. वास्तविक तशा दिवसात असे मेघ फार क्वचितच येत असतात. पण आपल्या मनाला त्रास देण्याचा त्याचाही मानस होता. म्हणून ते त्या वेळीं अवतीर्ण झाले, असें तिला वाटले. त्या वेळीं तो चौपाटीवरील जनसंमर्द आपापल्या निवासस्थानाकडे परतू लागला होता. इतक्यात त्या मेघराजानें चौपाटीवर सडा घालण्याचे काम सुरू केले. त्या वेळीं प्रणयी युग्माची उडालेली वादल तिला मनाहर दिसू लागली. निवाऱ्याच्या जागीं पतिपत्नींना लग्नून उभे राहण्याचा प्रसंग आला असताना त्याची होणारी त्रेधा पाहून तिला तशाही स्थितीत गमत वाटली ! थोड्या वेळाने चौपाटी निर्मनुष्य झाली. तेव्हा तिचे लक्ष बगत्याच्या समोवतालच्या बागेकडे वेधलें.

सुंदर सुंदर फुले जलसिंचनाने टवटवीत होऊन ती हसत आहेत, लहान लहान वृक्षावरील वेली आनंदाने बेहोष होऊन आनंदाश्रु गाळीत आहेत की काय, असे तिला वाटू लागले ! थडगार वायुलहरीमुळे तिचे मस्तक शांत होऊ लागले.

अरविंदाचे पत्र वाचून मधुकराला विशेष आश्चर्य वाटले नाहीं. पण आईसाहेब मात्र त्या पत्रातील मजकूराने घाटाळ्यात पडल्या. अरविंदाने इतकें तुसडेपणाने लिहिले कसे ह्याचे आश्चर्य वाटून त्या म्हणाल्या,

“मधू, अरविंदाच डोक अस केव्हापासून बहकल आहे ?”

“आई, तू म्हणतेस तस त्याचें डोकं बहकल नाहीं.”

“मग असा चमत्कारिक मजकूर त्यानं का बरं लिहावा ?”

“ताईन लिहिलेल्या पत्राच हे उत्तर आहे. तिन आपल्या पत्रात काय लिहिलं, हें तरी आपल्याला कुठ माहीत आहे ? तिनं तुसडेपणानं लिहिल असेल म्हणून अरविंद असे लिहीत असावा.

“पण तो एका सुंदर मुलीबरोबर गेला आहे, अस विमल म्हणते, त्यानंतर तर तसं झाल नाहीं ना !”

“ छट् ! आई, अशी कशी तुला शका येते ? तो अरविंद आहे. त्याच मन कालवरीही वाममार्गाकडे जाणार नाही. ”

“ मग ह्यावर आता काय उपाय करावा ? आपण त्याच्याकडे जाऊ व त्याची समजूत घालून त्याला परत आणू ”

“ आपण गेल्यानंतर तो परत येईलच अस मला तरी सांगता येत नाही. त्याला एकातवास पाहिजे. प्राणायाम करून चित्त स्थिर करून तो घेणार आहे म्हणे ! विमलच्या पत्रानी त्याच्या चित्तात अस्थिरता उत्पन्न झाली, म्हणून तो असे निर्वाणीचे लिहीत असावा. अंतरिक्ष कोसळले तरी तो आपल्या वचनापासून दळणार नाही, अशा निर्धाराचा तो आहे. ”

“ मग तिच्या मनाला भयकर यातना होतील, अस पत्र त्यान का लिहाव ? हळुवार मनाला ह्या पत्रान किती त्रास झाला आहे, हे पाहा तर मधू ! ”

“ आई, पत्राचा अर्थ विमलन भलताच घेतला, म्हणून अस झालं. ”

“ मग तूच तें पुन्हा वाचून पाहा. मला वाटत तूच घाईन वाचलस माझ्या समजुतीकरिता अस बोलतोस झाल ! ” आईसाहेब म्हणाल्या.

“ आई, मी पत्रच तुला वाचून दाखवितो, मग तूच माग, मनोमग होण्यासारखा त्यात काय आहे ते ? ”

रामगुफा, ता. ५ जानेवारी

प्रिय विमल,

तुझी पत्रे पावली. आरोग्यीवर बजावणी करणारी ती वारटेच होत. मी बदिखान्यातून सुटताना विचारपूर्वक जो मार्ग ठरविला आहे, तो बरोबर असो किंवा चुकीचा असा, त्याप्रमाणे वागण्याचा मी निश्चय केला आहे. यापासून मला दळविण्याचा प्रयत्न करण्यापेक्षा तू जहागिरदारीण होण्याचे ठरवावेस, हे मला उचित दिसते. म्हणूनच मी तुला दिलेल्या वचनातून आजपासून मुक्त मी होत आहे व तुझाही मार्ग मोकळा करून देत आहे.

तुझा,

अरविंद

“ वाचलसना मधू कम स्पष्ट लिहलय त्यान ! किती चमत्कारिक पत्र हें ! ” आईसाहेब दुःखपूर्ण स्वरात उद्गारत्या.

“ आई, तू चुकतेस. विमलच्या पत्रांनीं चित्त स्थिर करू पाहणारा हा मुनि अस्थिर होऊन काहींतरीच लिहीत सुटला. त्याला पक्क माहीत आहे, कीं विमलचा निश्चय बदलणार नाही, म्हणून जहागिरदारीण हो असे तिला टोचून तो लिहितोय. बदिखान्यातून सुटताना ह्या मुनीच स्वागत करण्यास विमल आली नाही, तेव्हाची त्याची मुद्रा अजूनही मला दिसत आहे. स्वारी जरा चचल आहे, चित्त स्थिर करून गोरगरिवाची सेवा करणार आहे, असे तो म्हणतो. हे वेड काही दिवस चालेल, मग मूळपदावर येईल. मला आश्चर्य वाटत, की विमल इतकी वेडी कशी ? ”

“ मधू, विमलला वेडी कशी म्हणतोस ? स्त्रियाची मनःस्थिति स्त्रियाच जाणू शकतात. आणि मी तर तिची आई ! मला तर आता सगळा वेडेपणा अरविदाचाच दिसतो. तो इतका बहकेल, असं मला स्वप्नात देखील वाटल नव्हत. ”

“ आई, जरा दमान घे. त्या स्वारीला ताळ्यावर आणण्याच काम माझं. पण मी जे काय करीन, त्याला तुमची समति पाहिजे. माझं करण तुम्हाला चमत्कारिक वाटेल, तरी पण ते परिणामीं हितकारक होईल अरविदाची त्रेधा उडेल तेव्हाची गमत पटा तर तुम्ही ! ”

“ मधू, काही वेडवाकड होईल अस माग करू नकोस बर ! माझ्या गळ्याची शपथ आहे तुला ! विमलची समजूत तूच बाबा घाल. मला प्हातारीला काहीं समजत नाही त्यात ! ”

आईसाहेबांच्या डोळ्यास पडकून पाणी पाले

प्रकरण सातवे.

रामगुंफेत केशरी पातळ !



सोनगावच्या रामसीतेचा डोंगर हे एक रम्य स्थान होतं पायथ्या पासून थोड्या उंचीवर राम आणि सीता ह्या देवतांची ल्हान ल्हान मंदिरे होती. कोणत्याही रामाच्या देवळात रामाच्या मूर्तीजवळ सीतामाई असावयाच्याच. परंतु ह्या ठिकाणी मात्र त्याची मंदिरे पृथक् पृथक् होती. भाविक लोकांची अशी समजूत होती, की एकदा रामचंद्र कदमुळे मिळविण्याकरिता दडकारण्यातील गिरीकदरातून हिंडत असता ते ह्या ठिकाणी आले. येथील रम्य वनश्रीने आनंदित होऊन एका स्वच्छ निर्झराजवळील पाषाणावर विश्रांति घेण्यासाठी बसले तो त्याची समाधि लागली. पुष्कळ वेळ झाल्यामुळे त्याचा शोध करित सीतामाई आल्या. रामचंद्राना समाधिस्थितीत पाहून त्याही समोरील एका भव्य शिलेवर आसनस्थ झाल्या. रामचंद्रांना ध्यानस्थ पाहून सीतामाईची मनःस्थिति प्रसन्न झाली व त्याचीही समाधि लागली, त्यामुळे त्या उभयतांची मंदिरे त्या ठिकाणी वेगळी वेगळी आहेत.

हैं कसेही असो, पण तें ठिकाण अद्यापि नितातरम्य आहे. मदिराच्या मागील बाजूस आकाशास भिडणारे सह्य पर्वताचे शिखर तर पुढील बाजूस पातालापर्यंत पोचणारी खोल दरी, वृक्षवेलींच्या समुदायामुळे आपला अत न लागूं देणारी ती दरी, त्या दरीचा अत शोधण्याकरिताच की काय मोठमोठ्या कड्यावरून उड्या टाकीत असलेले जलप्रवाह, हा सर्व देखावा कोणाचेही मन आकर्षील असाच आहे.

त्या डोंगराच्या पायथ्यापासून अर्धा पाऊण कोसावर सोनगाव आहे. पायथ्याशी मोकळे मैदान असून त्यापैकी काही भाग त्या गावच्या गाय-रानाकरिता खुला व काही भाग सरकारी मालकीचा आहे. डोंगरातील सर्व जंगल सरक्षित आहे.

त्या जंगलात भरपूर चारा असला तरी सोनगावच्या जनावराना त्याचा उपयोग होत नसे. एकादे खट्याळ जनावर त्या भागात मनसुराद चरू लागले तर ते गावच्या कोंडवाड्यात केव्हा पडेल याचा नेम नसे. म्हणून गुराखी गावच्या गुरामाठी ठेवलेल्या गवतावर गुराना चारून त्यांना लक्ष्मण कुडातील पाणी पाजण्यास अगदी जपून नेत असत. त्या जंगलात क्रूर श्वापदाची वस्ति नव्हती असे नाही पण ती सर्व त्या दरीच्या आतील भागात असे. दरीतून वाहणाऱ्या मोहिनी नदीचे पाणी पिण्यास त्यांना भरपूर मिळत असल्यामुळे तिचा उगम राममंदिराजवळील ज्या रामकुडात झाला, तिकडे ती श्वापदे फिरकत नमत. भाविकाची अशी समजूत होती, की रामचंद्राच्या धनुष्याच्या भीतीने ती तिकडे येत नमत. देवळाकडे याव-याच्या वाटेवर आरभी लक्ष्मणकुड लागे व त्या ठिकाणी हातपाय धुवून तेथून एका फर्लागावर अमलेल्या देवळाकडे लोक जात असत.

अरविदाला ते स्थळ अगदी पसंत पडले तेथे जवळच झार्डोत एक दगडी बाधणीची जुनी धर्मशाळा होती तिचे नाव त्याने रामगुफा ठेविले. त्या ठिकाणी त्याने प्राणायामाचा अभ्यास सुरू केला. श्रीपती हा त्याला कपिला गाईचे दूध आणून देत असे. गोग्या सभोवतालचे पटागण स्वच्छ करी. त्या ठिकाणापासून बऱ्याच दूर अंतरावर गोग्या रहात असे.

अशा प्रकारे अरविदाचा काळ तेथे आनंदात जाऊ लागला. प्राणायामात त्याची प्रगति होऊ लागली त्यामुळे त्याचा आत्मविश्वास वाढला. मुंबईच्या कोदट वातावरणातून निर्माण होणाऱ्या आकुचित विचाराचा निरास होऊ लागला. अशा स्थितीत दोन तीन महिने गेल्यावर गोरगरिबा-करिता काहीतरी विधायक कार्य सुरू करावे, अमे त्याच्या मनाने घेतले.

त्या वेळीं ज्वारीच्या मळण्या होऊन गेल्या होत्या. तूर, हरभरा, इत्यादि पिकें शेतकऱ्याच्या पदरात पडली होती. मळेवाल्याच्या शेतातील गूळ, हळद याची विक्री झाली होती. सरकारी धारा भरण्याचे तगाद्यावर तगादे चालू होते. वर्षाची वेगमी करून धान्य विकारें म्हुटले, तर त्याने सरकार-देणें भागत नव्हते. कित्येक दूरदर्शी शेतकरी वर्षाच्या वेगमीचे धान्यधुन्य वरीं ठेवून, सगरी असलेले किडूक मिडूक शेटर्जीकडे गहाण ठेवून किंवा त्याची विक्री करून शेतसाग भागवीत होते बळी पाटील गावच्या वसुलीच्या धादलीत होते. मालाची खरेदीविक्री व कुळाकडील वसुली ह्या कामात शेटर्जी चूर होऊन गेले होते. शेतकऱ्याच्या घरातील कर्त्या माणसाना चिंतेने ग्रासले असले, तरी मुलाबाळाना ते दिवस मोठे आनंदाचे होते

त्या मुलांनीं सकाळीं उटावें, जनावराचा शेणगोठा करावा, न्याहारी उरकावी, चटणीभाकरीची शिदोरी घेऊन आपापल्या गुराढोरांना दामटीत गायरानाचा मार्ग धरावा गायरानात गेल्यावर तर काय मजाच मजा ! खूप बागडावे, शिष्ट्या वाजवाध्या, गाणीं गुणगुणावी, दुपार झाली, कीं लक्ष्मणकुडात यथेच्छ डुबावे, शिदोऱ्या सोडाव्या, त्यावर भरपूर ताव मारावा, जनावराना पाणी पाजावें, तीं विसावा घेण्याकरिता वटवृक्षाच्या छायेत बसली, कीं सुरपारव्याचा खेळ मनसुराद खेळावा, करवदाच्या जाळ्या धुडाव्या, अशा प्रकारें ती गायरानात आलेली सोनगावची मुले त्या ठिकाणीं मोठ्या आनंदात आपला वेळ घालवीत असत.

त्या आनंदी मुलामुलींचा समुदाय पाहून अरविंदाला हर्ष होई. त्याचीं वस्त्रें फाटकींतुटकीं असली तरी त्या मोकळ्या हवेत ती मनसुराद बागडत असल्याने त्याचे चेहेरे उमलत असलेल्या कळीप्रमाणे मनोहर दिसत. तो बालबालिकाचा समुदाय व त्याच्या सवत्स धेनु पाहून हे गोपबालकच ह्या ठिकाणीं मूर्तिमत अवतरले आहेत, असें त्याला वाटे !

सायकाळच्या वेळीं राममदिराजवळील धर्मशाळेत श्रीपती व त्याच्या तालमर्तीतील संवगडी जमत. उन्हाळ्यात त्या तरुणाना विशेष कामधदा

नसल्याने कोठेतरी चकाट्या पिठण्यापेक्षा अरविद ज्या मनोहर कथा सांगे व नंतर काळजीपूर्वक लिहण्यावाचण्यास शिकवी, त्यात त्यांना गोडी वाटू लागली. अद्यापि हे तरुण लोभादि मोहाच्या तावडीत सापडले नसल्याने गावातील कटकटीपासून अलिप्त होते.

ह्या तरुणांप्रमाणे दिवसा जमणाऱ्या मुलामुलींनाही विद्येची गोडी टावावी, असे अरविदाने श्रीपतीच्या अनुमतीने ठरविले. मुली लाजून पुरुषाजवळ शिकण्यास कचरतील, म्हणून जिजाने त्याचा शिक्षणक्रम आपल्या गिरावर घेतला. त्या गायरानात जुनाट मध्य वटवृक्ष होते. त्याच्या शीतल छायेत अरविदाने आपले विद्यालय एका गुमुहूर्तावर सुरू केले. सकाळचा त्याचा वेळ ध्यानधारणेत जाई. दुपारी तो मुलांना शिक्षण देई व सायंकाळी तरुणांना लिहण्यावाचण्यास शिकवी.

शेटजी व बळी पाटील हे गेले तीन चार महिने आपापल्या कामात पूर्णपणे गुंतून गेलेले होते. गावची पैस पै वसूल झाली, म्हणजे अधिकारी खूष होत, हे पाटलाना पक्के माहीत असल्यामुळे ते सारावसुलीच्या कामात कसूर करीत नसत. त्यांनी लोकाना धाकदपटशा पुष्कळ दाखविला. जतीची दहशत घालून वसूल करण्याचा प्रयत्न केला. पण इतके उपाय करूनही सगळा वसूल झाला नव्हता. कुळाची गरज शेटजी ऐनवेळीं भागवीत असत, परंतु सोनेनाणे हातीं पडल्याशिवाय ते रोग्य रक्कम त्यावर्षी देईनात. माल घेण्याचा त्यांनी सपाटा चालविला असला, तरी नाण्यांच्या रूपात त्यांना नफा कमी राहू लागल्यामुळे, तेही सतुष्ट नव्हते.

पाडव्याच्या दिवशी वर्षफल ऐकण्याच्या वेळीं मारुतीच्या देवळात श्रीपतीच्या तालमींतील तरुण व गुराखी मुले पाटलाना दिसलीं नाहींत. कामाच्या गर्दीमुळे अरविदाच्या चळवळीकडे पाटलांचे फारसे लक्ष गेले नसले, तरी त्या दिवशीं श्रीपती, व त्याचे मित्र तेथें न आल्यामुळे त्यांना श्रीपती व अरविद याचा फार राग आला. गोप्यावर त्याची गैरमर्जी होतीच. पण पोटाला चिमटा बसल्यावर तो परत येईल, असे त्यांना वाटत होते.

एके दिवशी शेटजींच्या घरी रात्रीची जेवण आटोपून पाटील व रायबा नेहमीप्रमाणे आले. आदले दिवशी पाटील तालुक्याच्या गावी जाऊन आले होते, त्यामुळे त्यांना शेटजी सहज म्हणाले, “ काय खबरबात आहे, पाटील ! नवे रावसाहेब कसे काय आहेत ! ”

“ रावसाहेब जरा तापट आहेत. साऱ्या पाटील तलाठ्यांना त्यांनी ताणलं. सरकारधारा पुष्कळ गावचा फार थकलाय. कामच करायला नको त्यांना. मग वसुली कशी होणार ! ” पाटील म्हणाले.

शेटजी— तुमच्यावर तर ते खूप आहेत ना ! तुम्ही गावचा वसूल तर आटोपत आणलात !

पाटील— माझ्यावर त्याची पहिल्या रावसाहेबासारखीच मर्ज आहे. माणूस तरणावाड आहे. त्याला शिकारीची हौस आहे फार ! मी म्हटला या एकदा आमच्या डोंगरात शिकारीला ! मी रिपोर्ट केला आहे, तो खरा की खोटा हेही समक्ष बघा पण ते म्हणाले, ‘ सध्या सबड नाही मला ! ’

शेटजी— कसला रिपोर्ट केला तुम्हीं ! आम्हाला तर त्याची दादही नाही !

पाटील— तुमचा ओढा जरा त्या भामट्याकडे. गावच्या पोरांना ता देवमाणूस दिसतो. रायबालाही तसच वाटत. पण खरा प्रकार निराळा आहे. तो मुबईचा भामट्या आहे गाव त्यानंच नासल. जिजासारख्या तरण्याताळ्या पोरीला आमच्या हातावर तुरी देऊन तो केव्हा घेऊन जाईल याचा नेम नाही, शेटजी ! फौजदारसाहेबही असच म्हणत होते !

शेटजी— फौजदारसाहेबांना याची काय माहिती ! आणि तो असं करतोय तरी काय ! देवाच नाव घेतो व चार पोरावाळाना शिकवितो. काटीं गाय रानात भाडत व शिंद्या देत हिडायचीं ती चागली शिकत आहेत त्यानं त्यांना बुकबुकिं, पाठ्यापेन्सिली फुकट आणून दिल्या आहेत !

रायबा— शिरप्याबी आता वाचू लागला है. मी म्हनत व्हतो बच्चाळा तूबी लिवण शीक. पन शेटजींच्या कामात येळच मिळतुया कुठ त्याला !

बच्चा—मला शिकूनश्यान काय करायच है ! शिकावं शेटजींनीं व पाट-
लानीं ! आपल्याला चार गोनी हकडच्या तकड टाकायला सागा. नाईतर
एकाद्याची हड्डी नरम करायला सागा !

शेटजी—पण जिजाही तेथें शिकवीत असते, पाटील. तुमच्या बबीला
तुम्ही शिकविणार नाहीं का !

पाटील—जिजाला त्या भामट्यान चवचाल बनविली आहे. एवढ्या मोठ्या
पोरी रानात भटकतात वाटत ! तिच्या आईला असं कसं खपत कोण जाण !

रायबा—पाटील, तुमी कायबी म्हना, जिजा अक्षी चागली पोर है.
तुमच्या बबीलाबी पाटी आनली है तिनं !

पाटील—रायबा, तुलाही त्या भामट्याचं कसब कळल नाहीं. त्यानं
साऱ्या गावचीं पोर बिघडविली. मी बबीला अस बिघडू नाहीं देणार !
देवही वाटवला त्यान. गोण्या म्हार रामाला शिवतो म्हणतात ! काय भ्रष्टा-
कार माडलाय त्यानं ! रायबा, तुम्हाला बंधवतं तरी कस !

रायबा—गोण्या मातर तत नग हें खर !

पाटील—मी गोण्याला आपल्या कामावर ये म्हटल, पण तो येत नाहीं
म्हणतो लेकाचा !

शेटजी—त्याचीं बायका पोर नाहीत इय वाटत ? तुमच्या कामावर
आल्याशिवाय त्याच्या पोटाला कस मिळणार !

पाटील—उपाशी मरायला लागला, म्हणजे झकत येईल कामावर !
त्याची बायको ओरडत आलीच आहे, माझ्याकड म्हणा !

शेटजी—शिरप्याच्या घरच मण दोन मण धान्य सपल कीं तोही नरम
येईल, पाटील ! पावसाळ्यात सार रडत येतील माझ्याकड. त्यानं म्हैस
विकलीच. आता खोड वीक म्हणावं. शेताची चावडी मीं दिली नसती
तर त्याचा लिलावच झाला अमता !

पाटील—तुम्हीं चावडी का भरली शेटजी ! नाहीतर कळला असता
माझा इंगा त्याला !

शेटजी- त्याचं शेत माझ्याकडे आहे ना ?

पाटील- सगळी घाण तुम्हीच करता, शेटजी ! तुमच्यावर रागावून आम्ही सोसायटी काढली. सरकारदेण्याला पैसे लागले, की देतो काढून कुळाला सोसायटीतील ! पण आता सोसायटीचा वसूल होतोय कुठे ?

शेटजी- माझाही वसूल येदा होत नाही, पाटील ! सोसायटीचे हत्ते भरण्याकरिता कुळ मागतात पैसे ! सावकार नको म्हणून सोसायटी काढता मग आता कशाला आमचे उबरटे झिजविता ? सोननाण असल तर आणा, मग करतो गरज, अस मी सागतो त्याना ! काय रायवा असच का नाही ?

रायवा- सरकारदेण्यासाठी दानादुना इकला, सावकाराच्या येजापाई किडकमाडक मोडल ! सुसायटीपाई गुरंद्वार जात्याल ! तगाईपाई जिमीनबी नाईल ! दिस लई वंगाल आल्याती ! देवाला गरिबाची कणवबी येत नाई !

पाटील- देव तर वाटवला गोण्या म्हाराकडन ! मग त्यान काय कराव ? इतक्यात फॉरेस्ट खात्यातील एक शिपाई पाटलाकडे आला. तो त्याना रामराम करून म्हणाला,

“ चावडीवर कोणीच नाही पाटील ! बऱ्या महार कुठे गेला तुमचा ? सरकारी काम अस असत वाटतं, पाटील ! कसल पाटील तुम्ही ! ”

पाटलाना राग आला, पण तो तसाच गिळून ते चावडीवर गेले. बराच आरडाओरडा केल्यावर तेथे जवळच खेळत असलेले एक शेंबडे कळकट पोर पाटलापुढे आले व म्हणाले,

“ आई गेली है गाव झाडायला मला हत बसवूनगान ! ”

पाटील त्या पोरावर कडाडले. त्यामुळे पळत पळत एक बाई तेथे आली. तिचे वस्त्र मळकट व अगदी फाटके तुटके होते. त्यामुळे ती बावरली होती. तिच्या हातात एक खराटा, कडेवर एक पोर, पाठीमागे दोनतीन पोराचे लेंढार होते. डोक्यावरील पाटीतील शिळ्या भाकरीचा तुकडा कडे-वरच्या पोराच्या हातात देत देत ती मोठ्या काकुळतीच्या स्वरात म्हणाली,

“ कारवान्याची पाली है हा आटवडा चावडीपुड बसल्याची. पन त्ये गेल्याती रामाच्या डोंगरात एका गोसावड्याच्या नादान ! घरींबी येत न्हायिती ! तुमची चाकरी सोडली है त्येन. माहेरासन मी आल्यें, तवा-पासून पोटाला न्हाई, पाटीलसाब माज्या ! सारु गाव झाडत्ये तवा चार वाळल तुकड मिळत्याती मला ! ह्या कच्यावच्याचं ग्वाट भरतय कसंतरी ! तुमी कारमान्याना सोडलय म्हनूनशानी अस वगळ दिस आल्याती आमाला पाटीलसाब ! ”

त्या वेळीं त्या वाईचे तोंड गोरेमोरे झाले पुढे तिच्या डोळ्यातून टपाटपा अश्रु गळू लागले. ते तिच्या वक्षस्थळाशी विलगलेल्या बालकाला न्हाणीत होते. कित्येक दिवसात त्याला न्हाऊ घातले नसल्यामुळे ते उष्ण उष्ण अश्रुबिंदु त्याच्या मस्तकावर पडल्याने ते आपले मस्तक खाजवीत खाजवीत आपल्या आईच्या तोडाकडे करुणपूर्ण नजरेने पाहूं लागले. आईची ती स्थिति पाहून दुसरीं मुले तिच्याजवळ आलीं. त्यांनीं तिच्या कमरेला मिठी मारली. त्यामुळे तिच्या शरिराचा वस्त्राच्छादित नसलेला भाग झाकून गेला ! यामुळे तीं मुले जणू काय आपल्या आईच्या अब्रूरश-गार्थ धावली कीं काय, असें वाटू लागले. आईच्या तोडाकडे पाहून तीं मुलेंही रडू लागलीं !

हा देखावा कोणाही माणसाच्या हृदयास पाझर फोडणारा होता. पाटील व तो फॉरेस्टचा शिपाई ह्याना ते दृश्य पाहून वाईट वाटले. पाटलाचा गोप्यावर राग होताच, शिवाय त्याच्या बायकोची दुर्दशा पाहून त्याना त्याचा अधिक संताप आला

त्या शिपायाची जेवण्याची व्यवस्था त्यांनीं केली. त्याला जगलात तपा-सणीकरिता जावयाचे होते. पाटलांनीं गावचीं आपल्या पुढ्यातील पाच पंचवीस माणसे जमा केलीं. महारवाड्यातील पाच दहा लोकाना सरकारी कामाकरिता म्हणून बोलावून आणलें. वच्चाला मुद्दाम वरोवर घेतले. त्या वाईला गायरानात गोप्याकडे पाटवून दिले. जमलेल्या लोकाना गोप्याची

हकिमत त्यानीं तिखटमीठ लावून सांगितली. देवळाजवळील पाणी व देव बाटविण्याचे काम गोण्याकडून तो गोसावडा करीत आहे, ह्याचें त्यानीं रसभरित वर्णन केलें. जगलाच्या नासपुसीचा बोभाटा झाल्यामुळें शिपाई तपासास आल्याचे त्यानीं त्यांना पटवून दिलें. तेथील पचनाम्याकरिता व देवळाजवळ चाललेला भ्रष्टाकार बद पाडण्याकरिता रामाच्या डोंगराकडे त्या जमावाला घेऊन ते तिकडे निघाले. देवाच्या भ्रष्टाकाराचें भडक चित्र त्यानीं लोकांच्या डोंळ्यापुढे उभे केल्याने त्या लोकाना चांगलाच चैव आला होता !

इतकी जमवाजमव होण्यास बारा वाजून गेले गायरानाकडे चाललेला जमाव श्रीपतीला आपल्या शेतातून दिसत होता. कपिला गाईला घेऊन जिजा नेहमीप्रमाणे गायरानात गेली आहे, हे त्याला ठाऊक होते पाटील व बच्चा ही जाडी मागे मागे घुटमळत चाललेली त्याने पाहिली. तिकडे आज काहींतरी गडबड होईल, अशी भीति त्याला वाटली. लवकरच मोट सोडून त्याने तिकडे जाण्याचा विचार केला

गायरानात एका वडाच्या झाडाखाली मुलाना शिकविण्यास अरविंदाने सुरवात केली होती. दुसऱ्या एका वडाच्या झाडाखाली मुलींना जमवून जिजा त्यांना मनोरंजक गोष्टी सांगत होती. गोण्या रामगुफेची राखण करीत होता. त्याची बायको हळू हळू वाट चालत रामकुडापर्यंत जाऊन पोहोचली होती.

फॉरेस्टचा शिपाई प्रथम राखीव जगलाकडे वळला. गुराखी मुलें शिकण्यात दग झाल्यामुळे त्याची जनावरे त्या जगलात शिरली होती, ती आडवून त्यांना कोटवाडा दाखविण्याचा हुकूम बरोबर आणलेल्या गावच्या महाराना त्याने केला. तेव्हा जिकडे तिकडे धावपळ सुरू झाली ! जिजाची कपिला गाय कोणाच्याही हातीं न लागता कित्येकाना लाथाचा प्रसाद देऊन तडक आपल्या घराकडे धावत सुटली ! मुलाचे लक्ष तिकडे गेल्यावर तीही तेथेंच पाठ्या टाकून आपापल्या जनावराकडे धावली ! ही

धावपळ पाहून एकाद्या पिसाळलेल्या वाधाने गायरानात प्रवेश केला, कीं काय, असें एकाद्यास वाटले असतें !

पाटील व त्याच्याबरोबरचे लोक गोण्याचा शोध करीत राममंदिराकडे चालले. गोण्या त्यावेळीं धर्मशाळेच्या पायरीवर हातात लहानसे पुस्तक घेऊन र, ट, फ करीत बसला होता. त्याच्यापुढे त्याची बायको दत्त म्हणून उभी होती. मुले त्याच्याजवळ जाऊन त्याला लगटून बसली होती. त्याची आई घरी चलय्याविषयीं पतीची मनधरणी करीत होती. इतक्यात तो जनसमूह तेथे येऊन थडकला. पाटलाना कुद्ध मुद्रेने गोण्याला हटकलें, तो “ जोहार मायबाप ” करून खालीं मान घालून उभा राहिला.

“ तूं देव वाटवितोस त्या गोसावड्याच्या नारान ! बायकापोर उपाशी मारतोस ! अस ढंग चालवितोस ! सरकारी कामही मुळीच करीत नाहीस ! चाकरीवर येत नाहीस ! याच तुझा चांगला समाचार घेतो ! ” पाटील दटावणीच्या सुरात म्हणाले.

अरविंद लगवगीनें तेथे आला. जिजाही तेथे येऊन दूर उभी राहिली. अरविंदाच्या नजरेस हा सर्व प्रकार आला. गोण्याच्या बायकापोराची ती अनुकंपनीय स्थिति पाहून तो गहिवरला. पाटील व बच्चा याची टकळी चाललीच होती गोण्या निमूटपणे ती ऐकत होता. देव वाटविला म्हणून त्याच्यावर जो गहजब चालविला होता, त्यामुळे त्याच्या मनाला अत्यंत दुःख होत होते. त्याचे डोळे भरून आले होते. परंतु तो जागचा हालला नव्हता. हा त्याचा धीटपणा पाहून सर्व मटळी त्याच्यावर चवताळली. बच्चाने हातातील काठी त्याच्यावर उगारली. त्याबरोबर गोण्याची बायको पुढे झाली व रडत रडत म्हणाली,

“ नकाव मारू कारमाच्यास्नी. मी भीक मागून कच्च्याबच्च्याची प्वाट भरीन. कुटवी राहू द्या त्यांना. देवाच्या दारीं हायती. देव राकील आमास्नी. ”

तिच्या डोळ्यातून घळघळ अश्रु वाहू लागले. भयकर दारिद्र्यात होरपळणाऱ्या त्या बाईची पतिनिष्ठा पाहून अरविंदाम विस्मय वाटला व त्या जमावाला उद्देशून तो नम्रपणें म्हणाला,

“ गोपाळाला त्याच्या बायकापोरात खुशाल न्या, पण त्यान देव वाटवला अस म्हणून त्याच्या आगावर येऊ नका. या देवळाजवळ मनस्वी घाण साचली होती. कोणी देखील ती काढीत नव्हता ! ह्या गोप्यान ती सर्व काढली ! दररोजची झाडलोट हा विचारा करीत असतो, म्हणून ह्या ठिकाणची शुद्धता जास्त वाटली कुडातील शेवाळ, पालापाचोळा, गाळ व समोवतालची घाणसाण काढून ह्यान ती वाहतीं ठेविली आहेत त्यामुळं कोणीही येथे येऊन लक्ष्मणकुडात स्नान करून पाप पुवून टाकावीत, रामकुडातील जलपान करून तृप्त व्हाव, अशी स्थिति ह्या गोपाळाच्या निरलस श्रमांमुळ झाली आहे. तरी बधूनो, ह्याला ताप देऊ नका. ”

“ देवळातील झाडत्वाट तुमचा गोप्याच करीत असल नाई ! ” एक आवाज तुच्छतादर्शक स्वरात निघाला.

“ नाहीं, नाहीं. सुळींच नाहीं. श्रीपती व जिजा ही ती कामे करितात. ” अरविंद निश्चयी स्वरात म्हणाला.

“ कुडात शिरून त्यान पाणी वाटवलं की नाही बोल, भामट्या ! त्यातल पाणी देवाला घालता, मग देव नाहीं का वाटला ! लाकडही सरकारी जंगलातील तोडून आणली त्या भामट्यानं आणि ग्योली केली धर्मशाळत ! शिपाईगोवा, वधा तुमच तुम्ही ! ” पाटील विस्कारदर्शन मान हलवीत हलवीत हुकमी स्वरात बोलले.

“ वाहत पाणी आहे, ते पाटीलमहिब ! ते वाटेल कस ! शिवाय ता तरी माणूसच ना ! किती स्वच्छतेने वागतो, हें तुम्ही पाहा ! जरी तो देवळात गेला, तरी देवच शुद्ध होईल ह्याच्या पूजेअर्चें ! इतकी त्याची वागणूक पवित्र आहे. चार दिवस एकातवासात घालवावे, म्हणून मी येथे आलों. मी येथे बेकायदा वागेन कसा ! धर्मशाळेंतील लाकडे श्रीपतीचीं

आहेत. जंगलातील नाहीत. पाटीलसाहेब, मी भामट्या नाहीं. तुमच्या गावचीं मुलबाळ जमतात गायरानात. त्यांना लिहिण्यावाचण्यास शिकवितां मोकळ्या वेळात. हें काहीं वाईट करीत नाहीं ना ? तेव्हा गोपाळावर व माझ्यावर लोभ ठेवा, एवढीच हात जोडून माझी तुम्हाला प्रार्थना आहे. ”

अरविंद खरोखरच हात जोडून उभा राहिला.

सर्व समाज काही वेळ तटस्थ होता.

पाटलाने शिपायाम व बच्चास खूण केली, व ते म्हणाले,

“ बघा, कसा गोसावडा बोलतो तो ! शिरण्यानं आणिलीं असतील लाकड जंगलातलीं ! आपण मात्र नामानिराळा ! शिरण्या लुच्चा व हा सात तुच्चा ! करा शिपाईबोवा लाकडाचा पचनामा ! ” शिपायाकडे हात करीत तुसड्या स्वरात पाटील बोलले.

बच्चाने खोली मोडून लाकडे बाहेर काढण्यास आरम केला. अरविंद स्वस्थ उभा होता. पाटीलच पंचनामा लिहू लागले. आतील बाजूस इंग्रजी पुस्तके व वर्तमानपत्रे पाहून शिपाई मात्र चरकला. पण एका बाजूस धुत-ठेल्या केशरी पातळाची घडी पाटलाच्या नजरेत आली ! पाटलाना मनात तल्यत हर्ष झाला ! ते पातळ काटीने बाहेर फेकून पाटील जोराने म्हणाले,

“ बघा हा भामटा आहे कीं नाहीं ? खोलीत ह्याला लुगड कशाला ! ”

त्या वेळीं जिजा पळत पळत पिटाईने पुढे आली व म्हणाली,

“ मीं वाळवून ती घडी तिथ ठेविली आहे. ”

त्यावेळीं तिचा चेहरा रागाने लाल झाला होता. ती वाविणीसारखी रुद्र नजरेने पाटलाकडे पाहू लागली. पाटील चवताळले व ओरडले,

“ गप्प बस काटे ! आहे टाऊक मला सगळ ! ”

नंतर लोकाना उद्देशून ते म्हणाले,

“ सोनगावचो अब्रू जाते आता. गोण्या महारान देव बाटविला. ह्या भामट्यान गाव नासल. द्या पिटाकून याला ! गावची कीड तरी जाईल एकदाची ! ”

बच्चाने अरविंदावर काठी सरसावली. अरविंद शांत चित्ताने हात जोडून उभा होता. जिजा रडू लागली बच्चाची काठी आता त्याच्यावर पडणार, इतक्यात एक धिप्पाड तरुण धावत आला. त्याने ती काठी वरचेवर पकडली. ती आपल्या हातात घेऊन तो म्हणाला,

“ पुढे येण्याची कोणाची माय व्याली असेल, त्यान यावं पुढ ! ”

त्या तरुणाने क्रुद्ध नजरेनें सर्वोकडे नजर टाकली. बच्चा हातपाय गाळून मागे परतला. पाटील दात ओठ खाऊं लागले, पण तोडातून शब्द काढण्याची त्याची छाती होईना ! शिपायाला ह्या प्रकरणात आपली नोकरी जाईल, कीं काय, असे वाटून तो तडक ते ठिकाण सोडून जाऊ लागला ! असा रागरग पाहून बाकीच्या समाजाने काढता पाय घेऊन रस्ता गाठला. आकाशात गडगडाट व्हावा, वीज चमकावी, काळेकुट्ट मेघ अवतीर्ण व्हावेत, पण अशा वेळी झझावात सुटून मेघाची जिकडे तिकडे पागापाग व्हावी, अशी स्थिति तेथे जमलेल्या लोकाची झाली !

त्या तरुणाचा ती निश्चयी मुद्रा, हुकमी स्वर व मर्दानी आविर्भाव पाहिल्याबरोबर जिजाचा चेहरा खुलला. तिच्या गालावर लाली चढली व तिची दृष्टि त्या तरुणाकडे खिळून राहिली !

प्रकरण आठवें.

पतिपत्नी मूर्छिता ?

ती भर दुपारची वेळ. राधाबाई आपल्या मळ्यातील बकुळीखाली बसल्या होत्या. वृक्षाच्या बुधाजवळ एका टोपलीत श्रीपतीचे दुपारचे जेवण त्यांनी आणून ठेविले होते. श्रीपतीची मोट चालू होती. तो वृक्ष फुलाफुलांनी बहरलेला होता फुलाचा सुवास सर्वत्र दरवळलेला होता. मोट भरून वर आली, कीं तीतील पाणी कुडीत पडे, त्या वेळीं सभोंवतालीं जलतुषार उडत असत. मधून मधून इद्रधनुष्याची मनोहर छटा त्यात उमटलेली दिसे. वायुलहरींनीं ते तुषार कित्येक वेळीं बकुळीच्या वृक्षापर्यंतही पोहोचत असत. त्यामुळे त्या वृक्षाखाली बसलेल्याना जणूं काय पख्यावर पाणी शिंपडून त्याने आपण वारा घेत आहोत, असे वाटे !

सकाळपासून केलेल्या कष्टांमुळे राधाबाईंना थकवा आला होता, त्यामुळे बकुळीच्या शीतल छायेत त्या आडव्या झाल्या. त्यांच्याकरिता बकुळीने आपल्या पानाफुलाची मृदु शय्या पसरून ठेविलेली होती. श्रीपतीचे बैलाना उत्तेजनपर गाणें चालू होते. मोट भरून वर येत असता मोटेच्या चाकाची तालबद्ध घरघर त्या गाण्याची साथ करीत होती. उन्हाच्या तापानें सतत झालेले पक्षीगण बकुळीच्या आश्रयास आले होते. त्याची मधून मधून कर्णमधुर किलबिल चालू होती. अशा त्या आनंदी वातावरणात राधाबाईंचा डोळा चट्कन लागला.

गायरानाकडे चाललेला जनसमूह पाहून तिकडे जावें, असा विचार श्रीपतीच्या मनात आला. दहा पधरा वाफे भिजले, कीं मग निघावे, असे त्यानें ठरवून मोट चालविली होती. पण इतक्यात कपिला गाय छपरीच्या

रोखाने चौकुर धावत येत असलेली त्याला दिसली. त्याबरोबर त्याने मोट सोडली, अगात पैरण घातली, फेटा काखेत मारला व गायरानाकडे धूम ठोकली !

राधावाटेना हा प्रकार थळला नाही. त्यांना झोप लागलेली होती. त्या माउलीच्या शिराचा आता फक्त अस्थिपंजर शिल्लक उरला होता. तिचा पति बंदीखान्यात पडल्यापासून तिच्या डोळ्यातील अश्रूना खळ पडलेला नव्हता. त्यामुळे तिच्या दृष्टीस मदत्व आले होते. पाच महा वर्षांपूर्वीच्या अत्रूने व आनदाने गेलेल्या दिवसाची तिला क्षणोक्षणी आठवण होई.

तिचे सध्याचे दिवस मोठ्या कष्टांचे होते. मोठ्या पहाटेस उठावे, दळण दळावे, शेणगोटा करावा, भाकरी भाजाव्या, शेतात जाऊन कामधदा करावा, जनावराच्या वैरणीची तरतूद करावी, सरपणाकरिता काठ्याकुठ्या जमा करून आणाव्या व पुन्हा सायकळी स्वयंपाक करावा. पिठास मीठ नाही, दिव्यास तेल नाही, अगास वस्त्र नाही, अशा स्थितीत दिवस कंटावे, आणि हे सारे करिताना आपल्या पतीची मूर्ति डोळ्यापुढे ठेवून त्यांना होत असलेल्या यातनाची मनात कल्पना आणून एकसारखे हल-हळावे व हृदयात उच्चवळून येणाऱ्या दुःखाच्या उद्रेकाने येणारे अश्रूचे लोट आपल्या हाताच्या मनगटानी पुशीत असावे.

श्रीपती हा त्याच्या शेजाऱ्याचा मुलगा. ह्याच्या वडिलाचा व सखारामाचा अत्यंत लोभ होता. त्याच्या वडीलमातुश्रीच्या निधनानंतर गेली पाच सहा वर्ष हा राधावाटेच्याजवळ राहत असे. तो त्याच्यावर आई-वडामाणे प्रेम करीत असे. त्याच्या शेतीभातातील कोणाचा तरी आधार जरूर होताच, त्यामुळे सकटकाली उपयोगी पटणारा हा मुलगाच आपणाने त्रमेश्वराने दिला, अशी त्याची समजूत होती.

त्याला तालमीचा नाद असल्यामुळे त्याचा बहुतेक वेळ सवगड्याबरोबर जात असे. शेताची मेहनत मद्यागत तो जेव्हा करी, तेव्हा तो दोन तीन गड्यांचे काम एकटाच करून टाकी. नाहीतर कित्येक दिवस

कामाकडे दुकूनही पाहात नसे ! त्याच्या खाण्यापिण्याकरिता दोन्ही शेतातून जें काय येई तें पुरें पडत नसे, म्हणून शेटर्जीची उचल नेहमी करावी लागे. देण्याचा बोजा आपल्यावर किती वाढत चालला आहे, ह्याची फिकीर त्याला वाटत नसे. राधाबाईंच्या चिंतेत त्यामुळें भरच पडे. पण ती साधवी त्याला एका शब्दानेही दुखवीत नसे. स्वतः कष्ट करून ती खर्चास कसा तरी मेळ घाली. श्रीपतीला टोलेजग जवान बैल, दुभती भरदार म्हैस, खिलारी घष्टपुष्ट गाय, इत्यादि जे पाहिजे असेल, तें घेण्यास तिनें कधीं मनाई केली नाहीं

जिजा आल्यापासून राधाबाईंची वृत्ति थोडी आनंदी दिसू लागली. तिच्या बुद्धीची चलाखी, विद्या संपादण्याची हौस व विनय इत्यादि सद्-गुणामुळे त्याचे अतःकरण कौतुकाने उचवळत असे. खेडेगावच्या परिस्थितीत तिचे लग्नाचे वय टळून गेले असले, तरी त्यांना त्याची तितकीशी फिकीर वाटत नसे. पतीवर ओढवलेल्या आपत्तीमुळें त्याचे मन लोकापवाद सहन करण्यास पापाणाप्रमाणे कटिण झाले होतें. अरविंदाच्या आगमनापासून श्रीपतीस चागले वळण लागू लागले आहे व त्याला विद्येची गोडी लागली आहे, हे पाहून अलीकडे त्याच्या मनाला हुरूप वाटू लागला त्यामुळे आपल्या पतीची सुटका केव्हा होईल, ह्याची त्या रात्र-दिवस वाट पाहत होत्या. कारण त्याच्या सुटकेनंतर श्रीपतीला जिजा द्यावी व आपले अमेळ नमेळ ते त्याच्या स्वाधीन करावे व नंतर देवाघरी मुखाने जावे, असे त्याच्या भावळ्या मनाला वाटे.

त्या दिवशीं हेच विचार त्याच्या मनात घोळत होते वकुळीच्या शतिल द्यावेत त्यांना ओप लागलेली दिसली, तरी त्यांचें मन पतीच्या शोधार्थ पटकत होते. त्या स्वप्नस्थितीत त्यांना प्रिलक्षण आनंद होत असावा, असे त्याच्या स्मितयुक्त मुखचर्येवरून दिसत होते. त्या वेळीं त्या तापसीचे मनोरथ पूर्ण व्हावेत म्हणूनच कीं काय, पद्याच्या हालचालीने त्याच्यावर वकुळीच्या सुवासिक फुलाचा वर्षाव होत होता ! त्या रम्य स्वप्नसृष्टीत

आपले पति बदीखान्यातून सुटून वरीं आले आहेत, आपण व जिजा ह्यानीं त्याचे आग चोळून त्यांना स्नान घातले आहे, नंतर गूळ-भाताचे सुग्रास भोजन चालले आहे, जिजा व श्रीपती याची जोडी पाहून उभयतांच्याही मनात तिच्या विवाहाचा विषय आला आहे, जिजा मुंबई-तील आपल्या अनुभवाच्या गोष्टी सांगून सर्वांना आनंद देत आहे; तिच्या लग्नाचा सुहूर्तही ठरविण्याचा कारभाऱ्याचा निश्चय झाला आहे, असे तिला वाटत होते. त्यामुळे ती अत्यंत आनंदित झाली होती. पण अशा त्या आनंदी स्थितीत एक काळपुरुष झोपडीपुढे येऊन दत्त म्हणून उभा राहिला व तो श्रीपतीवर आपला पाश टाकू लागला, त्यामुळे ती दचकली व एकदम जागी झाली. इकडे तिकडे पाहते तो काय ! ती सारी स्पष्ट-सृष्टिच होती, हे तिच्या लक्षात आले. तिच्या घाबरलेल्या मनास क्षणभर बरें वाटलें. तिने सभोवतीं नजर टाकली. श्रीपती तेथे नाहीं, मोट सुटलेली आहे, बैल डरकाळ्या फोडीत ओढ्याकाठी उधळत आहेत, कपिला गाय बकुळीच्या झाडाखालीं उभी आहे व तिने श्रीपतीचे जेवण फस्त केले आहे, असें तिला दिसले.

कपिला गाय अवेळी आलेली पाहून जिजाविषयी तिला काळजी वाटू लागली. स्वप्नसृष्टीतील संकट आज तिच्यावरच कोसळलें कीं काय, असे वाटून तिचे हळवें हृदय भरून आले. इतक्यात धावत धावत जिजा तेथे आली. तिचें आनंदी मुखकमल पाहून राधावाईंना बरें वाटले. त्यानीं इडा पिडा टळो म्हणून आपली दोन्ही हाताचीं बोटे कानशिलावर मोडलीं. तिला जवळ घेतलें व प्रेमानें कुरवाळीत त्या म्हणाल्या.

“जिजे, अग्नी धावात का म्हन आलीस ! गाय पळूनशान आली म्हनून व्हय ! शिरण्या कुट है ! उनातानाच कुटं जाऊं नगस बरं !”

“आई, मला काहीं झाल नाहीं बरं ! उगीच काळजी करूं नकोस. रामाच्या धर्मशाळेंत मात्र आज घनचक्र उडाली ! मेले जमाव करून आले होते, पण वाघाची नजर गेल्याबरोबर जशा शेळ्या मेळ्या उधळतात, तशी

त्याना पळता भुई थोडी झाली ! ” जिजा आनंदाने बेहोष होऊन बोलली.

“ जिजे, तूं काय म्हनतेस ? मला कायबी कळत नाही. साग तरी संमद रामाच्या धर्मशाळेंत काय झालं त्ये ! शिरण्या कुटं है ! कुटं दाडगावा केला काय त्येन ? पोरी बोल कीं लग्नकर ! ”

राधाबाई घाबरेपणाने विचारूं लागल्या. जिजाला त्याच्या शब्दाचे कौतुकच वाटत होते. श्रीपतीच्या धैर्याचा तिच्या मनावर आज विलक्षण परिणाम झाला होता. रामचद्रांनीं धनुर्भंग केल्यावेळीं सीतेला जसा आनंद झाला होता, तशा प्रकारच्या आनंदाचा स्वाद ती आज चाखीत होती. त्यामुळे रामाच्या धर्मशाळेजवळ घडलेली हकिकत तिने आपल्या आईस मोठ्या उल्हासाने सांगितली.

ती सर्व हकिकत ऐकून राधाबाई म्हणाऱ्या,

“ मंग शिरण्या आला नाही अजून ? ”

“ तो धर्मशाळेतली खोली दुरुस्त करतो आहे. मी पण मदत करीत होते त्याला. पण अरविंददादा मला म्हणाले, ‘ जिजा, तूं घरीं जा. तुझी आई काळजी करील. म्हातारी अगोदरच दुःखाने होरपळून गेली आहे. ’ ”

“ बाळ, त्या परक्या मानसाला माज्यासारक्या गरिबाची केवडी कणव बर ! त्येला देवमानूस म्हनत्याती त्येच खर ! ”

“ आई, काय सागूं तुला ! कोणाही माणसाला दुःखीकष्टी पाहून दादा गर्हिवरतात. गोप्याची बायको व त्याचीं उघडीं नागडी पोरं पाहून त्यांना फार वाईट वाटल. आपल्या हातान त्या पोराबाळाना त्याची आई नको नको म्हणत असता, त्यानीं आघोळ घातली. त्याच अंग पुसलं. आपलं धोतर फाडून त्याचे तुकडे त्यांना पाघरायला दिले ! ”

“ अग, हे समद खरं, पन आईबाप निर्मल राहत्याल, तर पोरंबाळंबी तशी राहत्याल ! संमद्या गावची घान ती बया काडत्ये. तिच्या वस्तींत शानीबी नाही. कुटनं तिन आगावर पानी ध्यावं, जिजे ? ”

“ आई, हेही खरच आहे. तिच्या मनात अंग धुवावं, असं आलं.

लक्ष्मणकुंडातल वाहत पाणी बघून ती आनदली ! पण आग धुऊन नेसाव तरी काय तिन ? आई, तूं रागावू नकोस. मी तिला म्हटल, ' आग धू बाई. मी देते तुला नेसायला ' । ”

“ जिजे, तूं गुनाची पोर हैस. पन आपलबी दीस बर कुट हायती ! सुडक तरी कुट मिळतय आपल्याला ! चिमान दोन साडया घेतल्या म्हणून तू आगभर लेतेस तरी ! देवानं बर दीस दावलं म्हंजे कायबी दे गरिवाला ! ”

“ आई, मी आपलं पातळ दिल तिला. त्यामुळ दादाना बरं वाटलं आणि ते म्हणाले, ' चागल केलस जिजा ! ' मलाही त्या पातळाचा राग आला होता फार. म्या मेलीन वाळवून त्याची घडी ठेविली होती धर्म-शाळेत. पण त्या दावेदारान पराचा कावळा करून तो दादाना नाहीं नाहीं तें बोलला. मेल्याच्या जिभेला हाड नव्हतं बोलताना ! गावचा पाटील झाला म्हणून काय झाल आई असं वेडेवाकडं बोलाव का त्यान ? ते त्या पातळाच पाप त्या बाईला देऊन टाकून मी नाहींसं केल ! ”

“ जिजे, तू ते पाताळ पाप म्हणूनशान त्या बयाला दिलंस, हे वंगाळ झालं. पाप आपलं आपून नाहीस कराया होवं ! दुसऱ्याला देऊनशानी ते कस जानार ! ”

आईचे हे शब्द ऐकून जिजाच्या डोक्यात नवा प्रकाश पडला. आपल्या आईला लिहिता वाचता येत नाहीं, म्हणून ती अडाणी आहे, असें आपण समजत होतो, परंतु तिचे ते विचार ऐकून नुसत्या लिहिण्यावाचण्यानेच माणूस सद्गुणी होतो असे नाहीं, असें तिला पटले व ती म्हणाली,

“ आई, माझ चुकलं खरं. चार पुस्तकं मी वाचते, पण अद्याप मला काही कळत नाही. चुकलं मी ! ”

“ अग, तुझं चुकल कसल ? मी काय अडानी ! मला काय समजतया ? पन आता तुला नवं सुडक घेतल पाहिजे मला. शेटजीचं ऋन चार रुपय केलं पाहिजं आता ! ”

“आई, तूं काळजी करूं नकोस. दादा म्हणतात, ‘मी पातळ आणवून देईन लवकरच.’ ”

“वेडे पोरी, धरमाच कुनाच घेऊ नये. आपल बावट खबीर हायतीना ! कस्ट करावं. देव देईल तें खाव, प्यावं, त्यावं. तेबी असंच म्हमत असत.”

राधाबाईस पतीची आठवण झाली. त्याच्या नेत्रात अश्रु तरंगू लागले. जिजाला आपल्या आईबापाच्या मोठ्या मनाची स्पष्ट जाणीव झाली. ती आपल्या आईच्या माडीवर डोके ठेवून कलडली. काहीं वेळ दोघीही स्तब्ध होत्या. इतक्यात राधाबाईची नजर रस्त्याकडे गेली. गोण्या, त्याची बायको व पोरे गावाकडे चालली होती. जिजाने दिलेले पातळ गोण्याची बायको नेसली होती. पोरे उड्या मारीत मारीत मधून मधून रस्त्यावरील धूळ उधळीत होती. गोण्या त्याच्यामागून काठी टेकीत टेकीत चालला होता.

इतक्यात श्रीपती धावत येत असलेला त्यांना दिसला, तेव्हा त्या म्हणाल्या,

“जिजे, ऊट आता. शिरण्या येतुया. त्याला भाकर कोरड्यास केल पाहिजे. गाईन त्याच जेवन फस्त केलंय.”

“आई, माझी भाकरी मी खाल्ली नाही अजून ! ती आम्ही थोडी थोडी खाऊं. मीच आज लवकर स्वयंपाक करीन, म्हणजे झालं ! ”

इतक्यात श्रीपती तेथे येऊन पोहोचला. त्याच्या आनंदी मुखकमलाकडे पाहून जिजानेही मंदस्मित केले व आपली शिदोरी त्याच्यापुढे ठेविली. त्या दोघानी तिचा तेव्हाच फन्ना उडविला. राधाबाई मोठ्या कौतुकाने त्याची ती लीला अवलोकन करीत होत्या. जिजाने ताब्या भरून विहीरीतून ताजे पाणी आणिले. श्रीपतीने ते पिऊन समाधानाची ठेकर दिली. खरोखर आज जिजाच्ये प्रेमी मनाची धावपळ पाहून त्याचे मनच उल्हासी बनले होते. त्यामुळे एवढ्याशा जेवणानेही पोट भरल्याचा त्याला भास झाला. प्रेमापुढे तहानभूक हरून जाते असे म्हणतात, ते काहीं खोटे नव्हे.

पण त्याची खरी भूक तेवढ्याने भागणारी नव्हती. त्या वेळी पक्ष्यांनी टोंच्या मारून गाभुळलेले बकूळ त्याच्यापुढे पडले. त्याने वर पाहिले.

बकुळीच्या उंच शेड्यावर राधूंची हालचाल त्याला दिसली. त्या ठिकाणी पक्क फळें असावीत, हे त्याने ताडिलें. तो त्या झाडावर चढूं लागला. थोड्याच वेळात त्याने शेंडा गाठला. त्या ठिकाणी लालबुद झालेले जे बकुळ सापडे, ते तो खाली जिजाकुरिता टाकी. दुसरे जे हातास येई, ते आपल्या नोडात टाकी. मधून मधून तो खाली जिजाकडे नजर फेकी. दोघाची नजर एक झाली म्हणजे त्याच्या हृदयात एक अननुभूत आनंदाचा तरंग उठे. अशा प्रकारे बकुळाचा स्वाद मनमुराद चाखण्यात काही वेळ गेला.

ते प्रखर उन्हाळ्याचे दिवस असल्यामुळे दुपार उलटून गेली, कीं केव्हा केव्हा भयकर वादळ उत्पन्न होई. त्यामुळे उत्पन्न झालेला शक्का-कृति गरगर फिरणारा धुळीचा लोट आकाशास मिडे. त्या वेळीं दूर अतरा-वर तशी स्थिति असल्याचे श्रीपतीस दिसलें. त्या वायधुळीत दोन व्यक्ति सापडून त्यापैकी एकाची मोडकी तोडकी छत्री उडून गेली. पुढे त्या दोन्ही व्यक्तिही त्या धुळीत लुप्त झाल्या. रायबा परगावी गेला होता, तोच परत येत असताना वादळात सापडला असावा, असे त्याला वाटलें. पण त्याच्याबरोबर दुसरी व्यक्ति कोण असावी, हे त्याच्या लक्षात येईना.

इतक्यात त्या वादाळाचा रोंख बदलला. झाडाचा शेडा जोराने हेल-कावे खाऊ लागला, हे पाहून त्यास खाली उतरण्याबद्दल राधाबाईंनी मोठ्याने सांगितलें. त्याच वेळीं एक लालबुद बकुळीचा घोंस त्याच्या नज-रेस पडला. तो अगदीं शेंड्यावर होता. तो झट्टिशीं काढून तीं मधुर फळे खिशात भरून खाली उतरावे, असा विचार झट्कन त्याने केला. वाऱ्याचा जोर वाढू लागला. त्या वृक्षाची फादी न फादी इतकी विलक्षण हालूं लागली, कीं तो वृक्षच मुळासकट उमळून खाली पडतो, कीं काय असें वाटूं लागले. श्रीपती अद्याप उतरला नाहीं, हे पाहून जिजाचे हृदय खालीवर होऊं लागले. इतक्यात वावटळ तेथें येऊन पोहोंचली. धुळीनें राधाबाई व जिजा ह्यांना डोळे मिटावे लागले. वृक्षाखालून उडून त्या दोघी दूर होतात, तोंच कडकड असा मोठा आवाज त्याच्या कार्नी आला

च वृक्षाची एक मोठी फादी मोडून जमिनीवर आदळली. त्या वेळीं दोघींच्या अंतःकरणात चर्रर झाले !

*

*

*

इकडे दूर अतरावर ज्या दोन व्यक्ति श्रीपतीस दिसत होत्या, त्यापैकी एक रायबा होता. तो त्या दुसऱ्या व्यक्तीस मोठ्या आर्जवाने त्या बकुळीच्या शेताकडे घेऊन येत होता. धुळीत उडालेली छत्री आणण्यास रायबा गेल्याबरोबर ती व्यक्ति गुडघ्यात मान घालून खाली बसली. रायबा आल्यानंतर मोठ्या मुष्किलीने त्या व्यक्तीस त्याने उठविलें. ते दोघे चालू लागले. उन्हामुळे व मनात होत असलेल्या कालवाकालवीने एक पाऊल उचलणेही त्या व्यक्तीच्या जिवावर आले होतें. नागरटीच्या शेतातून चालत असता पदोपदी ते ठेचाळत होते. रायबा त्या व्यक्तीचा हात धरून चालला होता. तो म्हणाला,

“ बाबा, आपल्या जल्मात अशाच ठेचा खात दिस काडाव लाग-
त्याती. दम सोडून कस भागल ! ”

“ पन, रायबा, ठेचा खात असता जीव घाबरा व्हतो रे ! म्हनून देवा-
घरीं लवकर जाव, असं माज्या मनाला लई वाटत ! ”

“ काय म्हनता, बाबा, देवान जल्म दिलाय कशाकरिता ! ”

“ आपलं पाप भोगन्याकरिता. मेल की सारं गेल ! ”

“ तस नव्ह बाबा. शेतकऱ्यांना बळीराज म्हनत्याती ना ? देवाच नाव
घेत घेत आपलं श्यात पिकवाव. आल्यागेल्याना व गोरगरिबांना मूटभर
द्याव. पृथिमीच्या पाठीवर बळीराजासारका मोठा कोन है ! बाबा,
उगाच वैताग कशापाईं करून घेता ! ”

“ रायबा, अब्रून दीस काडनारा मी. रामरायाच्या किरपेन मला काय
कमी व्हतं ? पन माजी इटबना झाली ना ? मग कसं घरीं चलाव म्हन-
तुयास ! मी जात व्हतो नरसोबाच्या वाडीला डोहात उडी टाकायला ! तू
मला उगाच धरूनशानी आनलंम. ”

“ पन सोन्यासारखी पोर तुमाला है ना ? भारी गुनाची हाय पोर ! बोलती काय, वाचती काय, लिबती काय ! जनु सारजाच दिसती मला. तिला आपल्या डोव्यादेकत उजवा, मग कुटंबी देवाच नाव घ्यायला जा ! ”

ती व्याक्त म्हणजे ठाण्याच्या तुरुंगातून सुटलेला सखारामबाबा होय. त्याची तुरुंगातील वागणूक उत्कृष्ट असल्यामुळे त्याला त्याची मुदत भरण्यापूर्वी मुक्त केले होते. सोनगावास जाता येईल अशा स्टेशनचे तिकीट काढून देण्याची व्यवस्थाही त्या दयाळू जेलरने केली होती. स्टेशनवर उतरल्यानंतर सोनगावला जाऊ नये, असे त्याला वाटू लागले. तो इकडे तिकडे भटकू लागला. त्या वेळी सोनगावी येत असलेल्या रायबाची नजर त्याकडे गेली. आपल्या शेजाऱ्यास त्याने ओळखले. त्याची समजूत घालीत घालीत तो त्याला सोनगावास घेऊन येत होता. जसजसे ते आपल्या शेताजवळ येऊ लागले, तसतसा सखारामाचा पाय जड पडू लागला. त्याच्या मनाला अत्यंत दुःख होऊ लागले. तो चार दोन पावले गेला, कीं मटकन् खाली बसे. तशात ते बायधुळीत सापडल, त्यामुळे तर त्याचें मन अत्यंत उद्विग्न झाले. रायबाच्या नेटाने तो कसा तरी पाय उचलीत होता. रायबाला सखारामाची भेट अचानक झाल्यामुळे आनंद झाला होता. जिजासारखी गुणी पोर चिमाच्या हेतूप्रमाणे जर आपली सून झाली, तर बच्चाचे नशीब चागलें उजळेल, असे त्याला वाटत होते. त्याने ओघाओघाने सखारामाला त्याच्या घरची सर्व हकिकत सांगितली. आता बोलताना तो जिजाची खूप स्तुति करीत होता. त्यामुळे सखारामाला थोडे बरे वाटलें. ते आपल्या शेताजवळ आले, त्याच वेळी बकुळीची फादी मोडली. श्रीपती त्या उंचीवरून खाली आदळता तर त्याची घडगत नव्हती. त्याने चलाखीने क्षणात खालच्या फांदीवर उडी मारली, पण तीही त्याच्या हातची निसटल्यामुळे वृक्षाखाली बसलेल्या कपिला गाईच्या आगावर तो आदळला. ती गाय ताबडतोब उठून उधळली व तो खाली पडला. तेव्हा किंचित् काल तो बेशुद्ध झाला !

वायूळ गेल्याबरोबर जिजा त्याकडे धावली. त्याला तशा स्थितीत पाहून घाबरेपणाने तिने आईला हाक मारली. दोघींच्या डोळ्यातून गंगा-यमुना वाहून लागल्या. तशात जिजाने समयसूचकतेने त्याच्या दोघात पाणी घातले. हळूहळू तो सावध होऊ लागला.

त्याच वेळीं रायबा व सखाराम मोटेच्या धावेवर येऊन पोहोचले. सखारामानें सभोवती पाहिलें. त्याने मोठ्या कष्टाने लावलेले आम्रवृक्ष कसे तरी जीव धरून आहेत, तालीतुलीकडे दुर्लक्ष झाल्यामुळे ठिकठिकाणीं जमीन वाहून गेली आहे, विहिरीच्या कड्याचा काहीं भाग ढासळलेला आहे, मात आपल्या शेजारच्या जमिनीत बळी पाटलाचा ऊस डोलाने डोलत आहे; ह्या सर्व देखाव्याने त्याचें मन अधिकच विषण्ण झाले.

इतक्यात रायबाने जिजाला हाक मारली. तिने मोटेच्या धावेकडे नजर टाकली. श्रीपती आता सावध झाला होता. त्यामुळें तिची मनस्थिति काहीशी ठिकाणावर आली होती. रायबाबरोबर एक वृद्ध गृहस्थ आहेत असे तिला दिसले. थोडी मान बळवून त्या वृद्धाकडे तिने काहीं वेळ एकसारखें पाहिले. “आई, बाबा आले ग आले !” असें म्हणत तिने धावेकडे धूम ठोकली. राधाबाईही तिकडे बळल्या. सखारामाची नजर त्याच्याकडे गेली. जिजानें पुढे जाऊन “बाबा” म्हणून त्याच्या पायावर मस्तक ठेविले. राधाबाई धावत तेथे येऊन पोहोचल्या. त्याची ती अवस्था पाहून सखारामाच्या डोळ्यापुढें अंधारी आली. त्याचा तोल गेला व तो धांपकन् धावेवर मूर्छित होऊन पडला ! राधाबाईंनीं ही स्थिति अवलोकन केल्याबरोबर त्याच्यावर दुःखाचा पडलेला ताण असह्य होऊन त्याही तेथेच मूर्छित होऊन पडल्या !

प्रकरण ९ वें.

शेट्जींच्या घरी !



रामगुंफेत घडलेल्या प्रकारामुळे अरविंदाचे मन गेले सात आठ दिवस उदास होते. सायंकाळीं तरुणाना शिक्षण देण्याच्या कामात मात्र खड पडला नव्हता. पण शिकणाऱ्या तरुणांची सख्या घटत चालली होती. ह्याचें कारण श्रीपतीला पाचसहा दिवस तिकडे जाता आले नाहीं, हे एक होते. तो झाडावरून पडला, तरी त्यास विशेषशी इजा झाली नव्हती, पण सर्वांग आदळल्यामुळे चार पाच दिवस त्याने अगदीं पडून राहावें, असें अरविदानें त्याला बजावले होते. त्याची शुश्रूषा जिजा करीत होती. त्यामुळे तिच्या गोड सहवासात त्याने आणखी दोन दिवस आजाराच्या मिषानें काढले. त्याच्या खेद्यासोबत्याचा शिक्षणाचा उत्साह मात्र ओसरूं लागला. एक नवीन गमत म्हणून प्रथम प्रथम ते जितक्या उत्साहानें जमत होते, तितका उत्साह त्याचा आता राहिला नव्हता. शिवाय गावातील गप्पाष्टकाच्या चवाठ्यावरील अरविदासबंधाचे तर्ककुतर्क त्याच्या कानीं पडत, त्याचाही परिणाम त्याच्या गैरहजेरीस थोडाबद्दत कारण झाला.

गायरानातील दुपारच्या शिक्षणक्रमातही शिथिलता आली. मोकाट भटकून मन मानेल तसे वागणाऱ्या मुलाना शिक्षणाच्या बंधनाने आपले स्वातंत्र्य थोडे कमी होतें असें वाटूं लागले, मुलींचाही शिक्षणक्रम चालू नव्हता, कारण जिजाला तिकडे जाण्यास मुळीं फुरसत नव्हती. तिच्या आईबापाची अत्यंत अनुकंपनीय स्थिति झाली होती. ते उभयता मूच्छे-तून नाना उपायानीं सावध झाल्यानंतर अगदीं गळून गेले होते. त्याची

सेवाचाकरी करण्यात तिचा सगळा वेळ जात असे. श्रीपती हिंदूं फिरुं लागल्यापासून तिची एक काळजी कमी झालेली असली, तरी आईबापाची प्रकृति सुधारण्यास काही काळ लागणार होता. वडिलांच्या आगमनाच्या झालेल्या आनदामुळे हसतमुखाने ती सर्व कामे उरकी. त्यांच्या गोड शब्दांनी तिला इतका हुरूप चढे, की ती कोणासही इकडची काडी तिकडे करण्याचे श्रम पडू देत नसे. अशा स्थितीत तिच्या आवडीचे शिक्षणाचे काम तिला करण्यास मुळी वेळच सापडत नव्हता.

तेथील नैसर्गिक निर्मल हवापाण्यामुळे व सृष्टिसौंदर्यामुळे अरविंदाला ते ठिकाण अत्यंत प्रिय झाले होते. कसलाही व्याप पाठीमार्गे लावून न घणाराला ईशचित्तनात काळ घालविण्यास ते ठिकाण अगदी योग्य होते. पण तसा काळ त्याला घालवावयाचा नव्हता. “ हे करावे का ते करावे ” असा त्याच्या मनाचा जो घोटाळा होई, तो घालवून, त्याला विचारपूर्वक जन-सेवेचा मार्ग आखावयाचा होता. मनाची स्थिरता असल्याशिवाय अंगिकारलेल्या कार्यातील अडचणीना तोड देता येत नाही, मन खंबीर बनत नाही, हे त्याला पटल्यामुळे चित्त स्थिर करण्याकरिता त्याला पटलेल्या योगाचा अभ्यास तो एकातस्थलीं प्रातःकाळीं मोठ्या नेटाने करी.

खरी जनसेवा म्हणजे खेड्यातून विखुरलेल्या जनतेची सेवा होय, हे त्याचे मत आता अगदी ठाम झाले होते. त्याच्या अपेक्षेप्रमाणे तीत यश येण्याचे चिन्ह दिसेना. म्हणून त्याचे मन थोडे उदास झाले असले, तरी अडचणीतून मार्ग निघणारच, असे त्याचे अंतर्मन त्याला ग्वाही देत होते. खेड्यातील लोकांच्या मनःस्थितीचे, त्याच्या चालीरितीचे, त्याच्या भावनाचे, त्याच्या अडीअडचणीचे सूक्ष्म निरीक्षण केल्याशिवाय तेथे कार्य करिता येणार नाही, अशी त्याच्या मनाची जास्त जास्त खातरी होत चालली. टिकाऊ कार्य थोड्या अवधीत होणार नसते. त्याला काही काळ जावा लागतो. पण चिकाटी मात्र सोडता कामा नये, हे तत्त्व त्याच्या मनावर पूर्णपणे ठसले.

खेडेगावात स्पृश्यास्पृश्यतेवर निष्कारण रण माजते, याचा त्याला अनुभव आला. गोण्याला मुद्दाम जवळ ठेवून लोकांचा गैरसमज वाढविल्याने आपल्याला येथे कार्य करणे कठिण होणार आहे, हे त्याच्या लक्षात आले. तेव्हा यापुढे कशा प्रकारे कार्य सुरू करावे, ह्याचा विचार करीत एके दिवशी दुपारच्या वेळी तो रामगुफेत बसला असता अचानक तेथे गोण्या आला. “ पाया पडतु दादासाब ” असे नम्रपणे म्हणाला. अरविदाचे लक्ष प्रथम त्याच्याकडे गेले नाही. तो विचारात गर्क होऊन गेला होता. पण पुन्हा “ दादासाब, मी गोण्या आलुया ” म्हणून तो जरा मोठ्याने बोलला. तेव्हा अरविदाने त्याच्याकडे पाहिले.

गोण्याचे सर्वांग घामाने बडबडलेले होते. त्याला दिलेले कपडे अगदी गलिच्छ होऊन गेले होते. त्याचा आनंदित दिसणारा चेहरा आता अगदी मलूल झाला होता. त्याला पाहून अरविद म्हणाला,

“ गोण्या, काय बावळटासारखा दिसतोस ? काय कपड्यांची घाण केलीस ही ? आजारीबिजारी काहेस की काय ? वर ये असा ! ”

“ नाई. दादासाब, नाई. आमच जिन असच. चार दीस व्हतो हत तवाच दिस न्यार. संमद्या गावचीं खेटरं बसल्याती आता मला. आन् दादासाबानाची तरास माज्यापाई दिला गावकऱ्यानी. म्हनूनशानी मी येत नाई. आता वरत दादासाब ! ” गोण्या गहिवरून बोलला.

“ मग आज तू इकडे कसा आलास ? कामावर जातोस की नाहीस ! ”

समद सांगतुया दादासाब. पन आता आलुया शेटजीचा सागावा घेऊनान. मालकाच्या उकिरड्यात खताच्या पाट्या भरत व्हतो. तत शेटजी जाल ! त्येन तुमारनी घेऊन ये म्हनूनशान् सांगितल मला. तवा आलां पलत पलत. ‘ जा बिगी बिगी आन् घेऊन ये त्येना ’ म्हनुनशानी मालकानबी दम दिला मला. तवा आता, दादासाब, चलाव, नाईतर पाटील उगाच शिव्या हासडील मला ! ”

गोण्या थाबला आणि अरविदाकडे कारुण्यपूर्ण नजरेने एकसारखे पाहू लागला. त्यावेळी अरविदाने आश्चर्याने विचारले, “पण माझ काय काम आहे शेटजीकडे ! माझी त्याची ओळखही नाही.”

“शेटजी वगाळ मानूस नाई, दादा ! त्येच कामच असल तुमाकड, म्हनुनशानी त्यो बोलावतोय तुम्हास्नी दादा ” गोण्या घाईने बोलला व परत जाण्याच्या वाटेकडे पाहू लागला.

शेटजीकडे जावे की जाऊ नये, ह्याचा विचार अरविद करू लागला. गावच्या लोकांचो ओळख जितकी जास्त होईल तितकी बरीच, असे त्याला वाटले. तो शिक्षित मनुष्य असेल व त्याला आपले म्हणणे पटवून दिले, तर निष्कारण आपल्यासबधी झालेला गावकऱ्याचा गैरसमज कमी होईल, असे वाटून तो म्हणाला,

“बरे, येतो तर ! तुझ्याबरोबरच येऊ की मागाहून येऊ ? ”

“दादासाब, चलावं आताच. तुम्हास्नी धानलं म्हजे मालक मला बोलनार नाईती. शेटजीच काम आमच मालक आलीकड तवाच करायती. त्यानावी बरं वाटल व शेटजीवी कोरमर भाकर देल मला.”

अरविद गोण्याबरोबर गावात जाण्यास निघाला. ते भर उन्हाळ्याचे दिवस होते. डोंगराचा पायथ्या सोडून थोडे पुढे गेल्याबरोबर उन्हाचा ताप जास्त होऊ लागला. सूर्यनारायणाने आपल्या प्रखर किरणानी भूमी तापविली होती. गोण्याच्या पायात पादत्राण नव्हते, तरी नेहमीच्या सरावामुळे त्याला त्याचे काही वाटत नव्हते.

पुढे काही अंतरावर जात्यानंतर रस्त्याच्या दोन्ही बाजूला काळी सपाट जमीन लागली. तशा उन्हाच्या तापात शेतकऱ्यांचे जमीन नागरण्याचं काम चालू होते. अगदी जवळच्या रस्त्याने नागरलेल्या शेतातून गोण्या जाऊ लागला. तो टेकळातून झमझम पाय उचलो, पण अरविद मात्र पदोपदी ठेंबाळे. शेतकऱ्यांची बायकामुले नागरटीतील टेकळे फोडीत होती. ज्वारीचे सडही वेचण्याचे काम चालू होते.

एके ठिकाणीं झुडपाखालीं पाटीत घालून ठेवलेले लहान बालक उन्हाच्या तिरपीमुळें जागे होऊन डोळे दिपल्यामुळें डोळे मिटून रडत होतें. त्या वेळीं त्याची आई धावत येऊन त्याला त्याच झुडपाखालीं बसून, थोपटू लागली. रडे न थांबल्याने तिने त्याला पदराखालीं घेतलें. त्याबरोबर ते मूल हसू खेळू लागले. “लबाडा, उगीचच रडतोस” असे म्हणून ती त्याच्या पाठीवरून हात फिरवू लागली. इतक्यात त्या ठिकाणीं दोन तीन बायका आल्या

त्या ठिकाणाजवळून अरविंद जाऊ लागल्याबरोबर त्या स्त्रियांनीं आपलीं तोंडे फिरविली. त्यांनीं डोक्यावरून पदर घेतला व त्या खालीं माना घालून बसल्या. अरविंद जरा पुढे गेल्याबरोबर त्यापैकी एक पोक्त बाई दुसरीस म्हणाली, “एवढ्या भर दुपारचा कुठ चाललाय ग तो देवमाणूस !”

“कुठ जातोय ! जात असल त्या जीजीकड !” दुसरी म्हणाली.

“अग, कसला देवमाणूस घेऊन बसलीस ! जिजीच लुगडं त्याच्या खोपटात कस ग सापडलं !” तिसरी म्हणाली.

“उगीच भल्या माणसावर कुभाड रचू नये, बाई !” पहिली मृदु स्वरात बोलली.

“अग, पाहिलेती पुष्कळ मी अस ! तरण्याताळ्या पोरीबरोबर का ग फिरावं त्यानं ! म्हाताऱ्या कोताऱ्या बायाबरोबर नाही हिंडत बरं, तुझा देवमाणूस ! अग, सगळं थोताड !”

ती जोरानें हंसली. अरविंदाचें लक्ष तिकडे होते. ते शब्द ऐकल्याबरोबर स्वाभाविक त्याने मागे वळून पाहिलें. साऱ्याची दृष्टि त्याकडे होती. त्यानें पाहिल्याबरोबर त्या बायांनीं खालीं माना घातल्या; पण तो पुढे गेल्याबरोबर हास्याचे फवारे त्याच्या कानीं आले. अरविंदाच्या मनाला मात्र ह्यामुळें वेदना झाल्या. तो हिरमुसला. गोप्या पुढें चाललाच होता. त्याला अरविंद म्हणाला,

“गोप्या, सरळ रस्त्यानें जायचें सोडून कशाला आड रस्त्यानें आलास !”

“ दादा, गाव बिगी बिगी गाटावं म्हनून ! आता गावाजवळ आलुंया. ”

अरविंदाने समोर पाहिले, तो फोफावलेला फड्या निवडुंग त्याच्या दृष्टीस पडला. जरा पुढे गेल्याबरोबर आत झोपडीवजा घरें डोकावू लागली. त्या निवडुंगातून आता त्याना जावयाचे होते. गोण्या मध्यंतरी टाकलेल्या दगडावरून झपाझप पाय टाकीत चालला. अरविंदाला त्याच्यामागून जाणें भाग होते. जर पाय चुकला, तर काटेरी फणीवर तो पडावयाचा म्हणून अगदी जपून पाय टाकीत त्यानें तो रस्ता ओलाडला. त्याला वाटलें कीं खेड्यातील कार्यकर्त्यांना त्याच्या कटकमय मार्गाची जाणीव करून देण्याकरिताच ह्या निवडुगाचे येथे वास्तव्य आहे ! दिवसेंदिवस तो मार्ग अधिक कटकमय कसा होत आहे, हे दाखविण्याकरिताच कीं काय त्याची बेसुमार वाढही होत आहे !

अरविंद थोडा पुढे गेला, तेव्हा त्याला हायसे वाटले. जवळच त्याला एक विहीर दिसली. तिच्या समोवती मोठा वटवृक्ष असल्याने त्याच्या शीतल छायेत तो थाबला. त्यामुळे त्याच्या मनास थोडी हुशारी वाटली. गोण्या झटकन् त्या विहीरीजवळ बसलेल्या बाईकडे गेला. विहीर पाहण्याच्या उद्देशाने अरविंदही तिकडे गेला. त्या बाईस त्यानें ओळखिलें. ती गोण्याची बायको होती. जिजाने दिलेले पातळ ती नेसली होती पण तें इतके मळून गेले होते, की त्याचा रंगही चागला ओळखूं येत नव्हता. अरविंद जवळ गेल्याबरोबर ती उठून उभी राहिली. तिला गोण्या म्हणाला,

“ किती येळ हतं हैस ! आता भाकरी कवा भाजनार ? ”

“ गाव झाडला; पाटलाचा घान पान्याचा खड्डा उपसला आन् घागर घेऊनशानी पान्याला आलय मी. दुपार टळून गेली, तरी पानी कुनीवी वाडीना. संमद्या मानसानीं सकाळीं पानी भरलं. आता हिरीवर मानूसवी फारसं येत नाई. कवा पानी मिलल, तवा बिगी बिगी घरीं जाल्यें आन् झुनका करत्यें. शिळा तुकडा टोपल्यामंदी लई है. ”

तिच्यापुढे खापरी घागर होती. त्या बाईच्या डोक्यावर चुबळ होती. एका बाजूच्या गलिच्छ जागेत ती उभी होती. हे दृश्य पाहून अरविंद काहीं बोलणार, इतक्यात पाटलाचा एक गडी आपली भली थोरली लोखंडी घागर घेऊन आला. तो उकीरड्यातील खत भरीत असल्यामुळे त्याचे हातपाय घाणीने बरबटले होते. त्याने गोण्यास पाहिल्याबरोबर त्याच्यावरच तो उसळला व दरडावणीच्या स्वरात बोलला,

“गोप्या, किती वेळ झाला तुला ! कामाची चुकवाचुकव करून असा भटकतोस इकडे तिकडे ! घरी तरी जा म्हणजे पाटील समाचार घेतात तुझा चागला ! तिवल्याशिवाय कणीक मऊ येत नाही.”

गोप्या काहीं बोलणार तोच त्याची बायको त्या गड्यास म्हणाली,
“दादा, मला पानी वाडा. घरी कच्चीवच्ची पान्यायिन तडफडत्यात !”

“जा, जा ! इथं कोणाचा वेळ आहे ! अद्याप पोटात घास गेला नाही माझ्या. खाताची गाडी येईल परत माझी. मला तुकडा खाऊन कामाला लागलं पाहिजे. गोप्यासारखी उनाडकी करून आमच चालणार नाही.”

तो गडी त्या पडक्या विहिरीत पायऱ्यावरून उतरत असता बोलला.

त्याने विहिरीतच हात पाय स्वच्छ धुतले. खाकरून विहिरीतच घाण टाकली. पाणी ढवळून त्याने घागर भरली व तो जलदीने पायऱ्या चढू लागला.

अरविंद हे सर्व पाहात होता. त्याच्या मनात अनेक विचार आले. लोकाना स्वच्छतेची जाणीव नाही, भूतदया नाही, दलित वर्गाच्या अडचणी लक्षात येत नाहीत, अशा समाजास कोणत्या उपायाने जागृत करावे, ह्याच विचाराने त्याच्या मनात गोधळ उडवून दिला होता. ह्या बाईस आपण पाणी आणून द्यावे, असा एक विचार त्याच्या मनात आला. पण त्याच्या जवळ पाणी आणण्यास काहीं साधन नव्हते. त्या गड्याकडून घागर मागून घ्यावी, असे त्याला वाटले. इतक्यात तो गडी घागर भरून झपझप पायऱ्या चढून वर आला. त्याच वेळी गोप्याची बायको दीनवणीने पुनः म्हणाली,

“ दादा, लई येळ झालाय मला. कोरड पडली माझ्या तोंडाला. गरिबाला पानी वाडा ! ”

त्या गड्याने ते केविलवाणे शब्द ऐकले व तो तिच्या घागरीत पाणी ओतू लागला. घागर भरल्याबरोबर ती खाली वाकली तो तिच्या डोक्यावरील चुबळ खाली घसरली. ती त्या गड्याच्या पायावर पडली. मग काय विचारावे ? स्वारी अत्यंत सतापली. कारण त्याला विटाळ झाला. त्या सतापाच्या भरात कदाचित् त्याने त्या बाईची घागरही फोडली असती. परंतु अरविंदाला जवळ पाहून तो चपापला. तडक विहिरीत जाऊन त्याने त्याच पाण्यात बुडी मारली व घागर भरून तो निघाला. अरविंद त्या गड्याच्या अज्ञानाचे, त्याच्या स्वच्छास्वच्छतेच्या कल्पनेचे व त्याच्या विटाळाच्या भावनेचे आश्चर्य करीत गोण्याच्या मागून पाय उचलू लागला.

अरविंद एकदाचा शेटर्जींच्या घरी पोहोचला. गोण्याने ‘ जोहार माय-बाप ’ करून त्यांना तो आल्याची वर्दी दिली. शेटर्जी वाणसवदा विक्रीत दुकानात बसले होते. दुकानाच्या पुढे बायावापड्याचे गिऱ्हाईक होते. दुकानाची पुढील बाजू तंबाखूच्या पिचकाऱ्यानीं चित्रविचित्र झालेली होती. शेटर्जी दुकानातून उठले. त्यांनी डोकीवरील रुमाल जरा सावरला. शारापुढे येऊन अरविंदास नमस्कार करून ते नम्रतेने म्हणाले,

“ रावसाहेब, तुम्हाला उन्हातून येण्याची तसदी पडली. माफ करा. ”

शेटर्जींनी अरविंदास आतील खोलीत नेले, त्याने घाम पुसला व हुश्र करीत तो तक्र्यास टेकून गादीवर बसला. शेटर्जींनी बच्च्यास हाक मारली. तो शेटर्जीपुढे येऊन नम्रतेने उभा राहिला. शेटर्जी त्याला म्हणाले,

“ साहेबाना विहिरीचे स्वच्छ पाणी आणून दे लवकर ! ”

बच्चा कामाला निघाला. त्याला अरविंदाने पूर्वी पाहिले होते त्या वेळी तो धर्मशाळेत त्याच्यावर काठीचा प्रहार करण्याच्या बेतात होता. त्या वेळचा त्याचा उद्धटपणा व आताचा नम्रपणा पाहून त्याला आश्चर्य वाटले.

विहिरीच्या घाण पाण्याची त्याला कल्पना आली होती. तेव्हा तसलेंच

पाणी आपणास मिळेल कीं काय, अशी त्याला शका आली व तो शेटजींना म्हणाला,

“शेटजी, विहीर कितीशी लाब आहे ! तिचे पाणी स्वच्छ आहे ना ! ”

शेटजींनीं अरविदाच्या बोलण्याचा हेतु जाणला व ते म्हणाले,

“रावसाहेब, विहीर आपल्या मागील दारीच आहे. येता का तिकडे ! पहा तर मागील चौक कसा स्वच्छ आहे तो ! ”

अरविंद व शेटजी मागील दारी गेले. चौक प्रशस्त होता. मागील रस्त्याकडील दार बंद होते. विहिरीला लोखंडी रहाट होता. मोकळ्या जागीं फुलझाडे लाविलेली होती. जिकडे तिकडे स्वच्छता व टापटीप पाहून अरविंदास प्रसन्नता वाटली. त्याने हातपाय धुतले, त्याबरोबर शेटजींनीं त्याच्यापुढे स्वच्छ टॉवेल केला. त्याचा विनय व तेथील एकंदर व्यवस्था पाहून अरविदाचा त्या वेळीं चागला ग्रह झाला व तो म्हणाला,

“शेटजी, पाणी तर स्वच्छ व गोड आहे. गावातील लोक हे पाणी पिण्यास नेत असतील नाहीं ! ”

“सकाळीं दहा पाच घरातील माणसें नेतात पाणी ! पण सारा गाव वडाखालच्या विहिरिचेच पाणी भरतो ! ”

“ह्या विहिरिचे पाणी पिण्याकरिता लोकांनी नेण्यास हरकत काय आहे ! ”

“हरकत कसली आहे म्हणा, पण नेतात कुठं लोक पाणी ! ”

“स्वच्छ व मधुर पाणी त्यांनीं का बरे नेऊ नये ! चागला जिन्नस कोणाला नको असतो, शेटजी ! ”

“काय सागावं रावसाहेब ! खेड्यातील लोकांची तऱ्हा थोडीबद्दत माहीत आहेच तुम्हाला. गावाला विहीर एक. तिला पाणीही भरपूर. पण सगळ्या गावाने तेच पाणी भरायचं, घागरी त्यातच घासावयाच्या, हातपाय त्यातच धुवायचे. त्या पाण्यानं गावात भारी नारू होतात. मीही तीन वर्षांपूर्वी नारूनं मरता मरता वाचलों; म्हणून मनाचा हिश्या केला

आणि घरातच विहीर खणली. देवाच्या दयेने पाणीही चागलं लागलं. दोन वर्षे झाली त्याला. रहाटाने पाणी काढावं म्हणून दोन रहाटही लावले. एक आम्हाला व एक गावाला. पण रहाटावर लोकांच्या मारामाऱ्या फार होऊ लागल्या. पायऱ्याच्या विहिरीत दहा पाच जणाना एकदम पाणी भरता येते, तसे इथे येईना. रोज तटा तोडता तोडता आमच्या नाकी नऊ आले. पण देवानेच हा तटा थांबविला, रावसाहेब.”

“ देवाने हा त्रास वाचविला म्हणता ! ते काय झाले सागता का !

“ ती गोष्ट वाईट झाली खरी. पण तेव्हापासून फारसे कोणी पाण्याला येत नाही. म्हणून तर चार फुलझाडे दिसतात येथे, नाहीतर काय ! लोकांच्या वर्दळीत कसल झाला लावताय इथे ! कुणी फुल तोडली आणि बोललं, की भाडणाला कायहो उशीर ! भाडण झालं, की घरावरचीं कौल तरी धड राहातात कशाला ? ”

“ पण शेटजी, मूळ गोष्ट राहिलीच सागावयाची ! ”

“ त्याच अस झालं. घागर ओढता ओढता दमून गेलेली एक बाई घागर घेण्यास वाकली. हातचा रहाट सुटला आणि विहिरीत पडून मेली ! ”

“ मग काय ! असा अपघात झाला हे वाईट झालं खरं ! ”

“ वाईट झालं खरं. पण माझं बरं झालं, रावसाहेब ! ”

“ काय, शेटजी, काही तरीच बोलता ! थडा करता झालं माझी ! ”

“ थडा कसली, रावसाहेब ! लोक म्हणतात ती भूत झाली. आम्ही ही जागा घेतली ती सुताटकीची होती ! पण आम्हाला मिळाली स्वस्तात ! आम्ही देश डोक्यावर घेऊन आलो, तो सुताला भितो थोडेच !

“ शेटजी, भूत ख्वाट है वाटत ! राती बागड्या वाजत्याती हतं ! मला ऐकूं येत्याती ! पण मी सुताला भिनारा नाई म्हणूनशानी तगलोय हतं ! नाई तर तो भिड्या ! ” बच्च्या मध्येच बोलला.

“ हो खरंच. भिड्यानं नोकरी सोडली भूताच्या भीतीने. आमचा बच्च्या म्हणजे जिवंत भूतच आहे, झालं ! ”

शेटजी खो खो हसले. बच्च्याही हसू लागला. इतक्यात पाटलाची बबी ओच्यात ज्वारी घेऊन शेटजींना हाका मारीत आली. ती म्हणाली,

“आईला ‘चा साकार’ व मला ‘दाळ चुरमुर’ पाहिजेत, शेटजी !”

बबीला पाहून शेटजी म्हणाले, “अग बबे, ओरडू नको. बच्चाजीराव दिसत नाहीत वाटत तुला ? तू कारभारीण होणार त्याची. पाटील म्हणत होते मजजवळ अस !”

“मी नाही बाई ह्या भुताशी लगीन करायची.” बबी लाजून बोलली

“ह्या हडळीला पण कोन लेकाचा बायकु करून घेतोया ?” बच्च्याने उत्तर दिले.

शेटजी व अरविद हसू लागले.

“आज बघ, देवरिसिणीकडून डाकीण सोडते तुझ्यावर ! आमच्या घरी देवस्त्रीणबाई आली आहे, आता आईला बघायला ! तिलाच ‘चा’ पाहिजे आहे, शेटजी !”

बच्चा एवढा शूर गडी, पण तोही जरा चरकला.

“शेटजी, देवकृष्णीण कसली ? हा काय प्रकार आहे ?” अरविदाने विचारले.

“अहो, भुतखेत अगात आल्यास ती काढणाऱ्या बाईला देवकृष्णीण म्हणतात ! अडाणी लोक काही आजार झाला, की त्या बाईकडे जातात. ती सांगते भुताने पछाडले म्हणून ! पाटलीणबाईंना फिट येते. पण ही बाई म्हणते, तिला भूत लागल आहे म्हणून. काय सागाव ह्या लोकाना ?”

“मग तुमच्यासारख्यांनो ह्याची वेडी समजूत घालवावी.”

“कसली समजूत घालवता याची ? पाटलीणबाईंचीं मुले जगत नाहीत, तीही भुतामुळच, अशीही ह्याची समजूत ! काय बबे, भूत काढल का त्या बाईने ?” शेटजी बोलले.

“आवसेला आईच्या आगात भूत येणार आहे शेटजी. मग ती काढणार आहे पण शेटजी, मला ‘चा’ द्या लवकर.”

“ बच्च्या, जारे पैशाचा चहा आणि साखर दे हिला ! हिचं धान्य ओतून घे. ”

“ तुम्हीच या शेटजी ! ” बबी लाजून बोलली.

“ जा, जा. देईल तुला तो डाळे चुरमुरे ! ” शेटजी बोलले.

“ काय चेष्टा करता तुम्ही शेटजी ! जणू काय तुम्ही ह्याना माकडंच समजता की काय ? ” अरविद हसत म्हणाला.

“ कोण माला माकाड म्हणतुया ? माकडाचा इगा ठाव नाई वाटतं ? ”

बच्चा डोळे गरगर फिरवीत पुटपुटला

“ बच्च्या, चल. सांगितलेले काम कर. फाजीलपणा करूं नको. ” शेटजी रागाने बोलले.

“ मालाबी माकाड म्हणत्याती काय, शेटजी ? मीबी आईला जाऊन सांगते. मला ‘चा’ लवकर देत नाई आन् माकाड म्हणता व्हय ? ” बबी डोळे फिरवीत मानेला वळसे देत शेटर्जीकडे पाहून हलक्या स्वरात बोलली.

“ तसं नव्ह बबे. चल, तुला मीच चहा देतो. ”

शेटजी चटकन दुकानात गेले. त्यानी चहा साखर त्या मुलीला दिली आणि डाळे चुरमुरे तिच्या पदरात घातले. तिचे धान्य तिला परत नेण्यास सांगितले व ते तिला म्हणाले, “ पाटलाना अस काही सागू नकोस हो ! ” तिने डाळ्या चुरमुऱ्याचा बोकणा भरला व धावतच घर गाठलें.

बच्च्या मात्र अद्याप गुरगुरतच होता. त्याला अरविदाच्या म्हणण्याचा रोखच कळला नव्हता. अडाणी व मगरूर अशाची समजूत तरी कोण घालणार ? शेटजीकडे तो मात्र गरीब गाईप्रमाणे वागे, कारण, ते त्याचे अन्नदाते होते.

अरविद गादीवर स्वस्थ विचार करित पडला. ‘ मी येतोच ’ म्हणून शेटजी दुकानात गेले. मध्येच बच्चा त्या खोलीवरून जाताना उद्गारला,

“ माकडचेष्टा दावीन तरच मी नावाचा बच्चा ! ”

प्रकरण १० वे.

बत्री बेशुद्ध झाली !



अरविदाचे मन ह्या घडलेल्या क्षुल्लक प्रत्यारामुळे अस्वस्थ झाले. क्षुल्लक कारणावरून खेडवळाचा गैरसमज कसा होतो, ह्याचा दुसरा अनुभव त्याला आला. तो विचार करीत लोडाला टेकून पडलेला होता. तेथून वाणसामानाच्या दुकानातील हालचाल स्पष्ट दिसत होती. गोरगरिबार्ची बायकामुळे ओटीतून आणलेले धान्य शेटजींच्या दुकानीं ओतीत आणि शेटजी ते मोजून, त्यांना तेल, मीठ, हिंग, लसूण असले जिनस देत असत. धान्याचा दर कोणता होता व शेटजी किती किमतीचा माल गिऱ्हाइकाच्या पदरात टाकीत होते, ह्याची पूर्ण कल्पना त्याला येत नव्हती. तथापि, शेटजींच्या बोलण्यावरून व गिऱ्हाइकाच्या खळखळीवरून दिलेल्या जिनसाच्या किमतीच्या दिठी दुपटी किमतीचें धान्य शेटजींच्या पदरात पडत असावें, असा त्याचा तर्क होता. रोख पैसा मात्र कोणीच देत नसत. ह्यावरून उत्पन्न होणाऱ्या धान्याचा बराच मोठा भाग लोकाना दुकानदाराना द्यावा लागतो, हे त्याच्या चागलें लक्षात आले.

लोकांच्या फाटक्या तुटक्या कपड्यावरून त्याची आर्थिक हलाखी किती असली पाहिजे, ह्या विचारात तो मग्न असता, सखाराम काठी टेकीत टेकीत जिजाला बरोबर घेऊन शेटजींच्या दुकानीं आला. त्याने शेटजींना लवून रामराम केला. शेटजी दुकानातून उठून पुढें आले व त्याला म्हणाले, “ बाबा, किती वर्षांनीं आलात तुम्ही आपल्या घरीं ? ”

सखारामाच्या डोळ्यात दुःखपूर्ण अश्रु तरंगूं लागले. त्याची मनःस्थिति शेटजींनीं जाणली व ते म्हणाले, “ गमाला नाही का चौदा वर्षे

वनवासात काढावी लागली ! अहो, देवादिकाची ही गत, तर आपल्या-सारख्याची काय कथा ! आपण कोणाचे वाईट केले, नाहीना ! मागच भोगणं कोणाला सुटलय ! ”

शेटजीचा चेहरा गंभीर होता. त्याचा प्रत्येक शब्द अंतःकरणास जाऊन पोहोचेल असा होता. त्यानी सखारामाचा हात धरला. ते त्याला कापडाच्या खोलीत घेऊन गेले. तेथे त्याला आदराने बसविले. शेटजीही तेथेच बसले. त्याच ठिकाणी अरविद विचार करीत बसला होता. त्याला पाहून जिजा एकदम उदगारली,

“ अगबाई ! बाबा, दादाही इथच आले आहेत. मला नव्हत वाटल इथं त्याची भेट होईलशी ! ”

सखारामाने अरविंदाकडे पाहिले. त्याने नम्रतापूर्वक रामराम केला. त्याच्याजवळ गादीवर शेटजी त्याला बसवून लागले. पण सखाराम तेथे बसेना.

शेटजींनी थोडी विचारपूस केली. त्यानंतर सखाराम शेटजींना म्हणाला,

“ शेटजी, जिजीला लुगड घ्यायच है. ”

“ तुमचंच दुकान आहे. चागलं लुगडं घ्या वरं जिजीला ! सुताचा बाडबिड शोभायचा नाही तिला. ”

शेटजींनी दहापाच लुगडी काढली. तीं सखारामापुढे टाकली. जिजाही तीं पाहून लागली. तिच्या मनासारखे त्यात दिसेना. त्यामुळे कपाटातील दोन चार नवीन पद्धतीचीं पातळे त्यांनी काढली. पातळ घ्यावे की लुगडे घ्यावे ह्या विचारात ती पडली. तिने वडिलाकडे पाहिले.

“ जिजे, जाडंभरड पन टिकाऊच सनंग पाइजे. ” त्यातील एक लुगडे बाजूस काढून सखाराम म्हणाला. त्या लुगड्याची किंमत कमी असावी, अशीही त्याची समजूत होती. जिजाने ते ताडलं व ती वडिलांना म्हणाली, “ पातळालाही फार किंमत पडत नाही, बाबा. आईला जरा हलकं लुगटच वरं. तिला आता जाडं लुगडं घ्यायचं होईल. ”

“तुला लुगडं घेन्याकरता आलोयना आपून ! मग घेऊं पुड तिला. आताच कशाला ध्यायच ? पैसं आपल्याजवळ हायती कुट ! शेटजीनी मेह्र-
बानीन उदार दिलं, तर एक लुगड ध्यायचं है.”

“आईला नाही तर म्हाही नको, बाबा. मी आपली एका पातळा-
वर काढीन दिवस आणखी. आता उन्हाळाच आहे.” जिजा असंमति-
दर्शक लाडिक स्वरात मान वेळावीत म्हणाली.

अरविद त्याचा संवाद ऐकत होता. त्याला त्याच्या दारिद्र्याची कल्पना
होती. त्यामुळे तो झटकन् म्हणाला, “बाबा, जिजाच्या मनाप्रमाणे दोन दोन
लुगडीं घ्या. मी त्याची किमत देईन. तुम्हाला नको काळजी !”

“तुमच मन फार मोट है, दादा. पन घरमाचं कस ध्याव आमी ?
आपल्या कस्टाच तेंच खर आपल, दादा.” सखाराम गभीर पण निश्चयी
स्वरात बोलला.

अरविद पुढे बोलण्याच्या विचारात होता, तोच शेटजी मध्येच म्हणाले,

“बाबा, नका काळजी करू पैशाची. राधाबाईंनी पुष्कळ हाल काढले
आहेत. त्यांना व जिजाला दोन दोन सणगं घ्या आता. माझे पैसे केव्हाही
वसूल होतील. मला नाही त्याच काही वाटत. रावसाहेबाच पैसे ध्यायच
नसल तर नका घेऊं. पण घरचे हाल कशाला करता !”

शेटजीच्या ह्या बोलण्याचा अरविदाच्या मनावर चांगला परिणाम
झाला. सखारामाला अडीअडचणीच्या वेळी मदत करणे आपले कर्तव्य
आहे, असे त्याला वाटत होते. शेटजींची बाकी आपणच देऊन टाकू,
अशा निश्चयाने त्याने शेटजीकडेही पाहिले. त्यामुळे शेटजीच्याही बोलण्यास
जोर चढला. त्याचा अंतस्थ हेतु मात्र अरविदाच्या त्यानात येणे त्या वेळीं
शक्य नव्हते. कारण खेड्यातील सावकारीचा व्यवहार त्याला माहीत नव्हता.

जिजाच्या आवडीनिवडीप्रमाणे सणगे एका बाजूस काढून प्रत्येक लुग-
ड्यावर चोळीचा खणही शेटजींनी आणून ठेविला. इतक्यात त्या ठिकाणीं
श्रीपती आला. त्याकडे पाहून सखाराम म्हणाला, “ऐंशी तत पचायशी !

शिरण्या, तुलाबी पैरनीला कापड घेऊं का र ? ”

श्रीपतीला त्याची जरूरच होती. अरविदानें पुन्हा शेटजींकडे पाहिले. त्याच्या पाहण्यातील आशय त्यानीं जाणला. श्रीपतीच्या मर्जीप्रमाणे धोतरे व पैरणीचे कापड शेटजींनीं काढले त्यावेळीं बावानाही पैरण, पागोटं पाहिजे, असे श्रीपती बोलला. सखाराम काकू करीत असला, तरी सर्वांच्या आग्रहापुढे त्याचे काही चालले नाही. अद्याप प्रत्येक नगाची किंमत शेटजी बोलले नव्हते. श्रीपतीने विचारल्यानंतर त्यानी किमती सांगितल्या. त्या भरमसाट किंमती ऐकून अरविदालाही आश्चर्य वाटलें. सर्व कापडाची किंमत त्याच्या दृष्टीने अगदींच झुलक होती. परंतु कापडाचे दर मात्र अव्वाचे सव्वा शेटजी गभीरपणे सांगत होते, उधारीच्या मालाची जास्त चिकित्सा करून भागत नसते, हे सखाराम जाणत होता. परंतु सर्व कापडाची किंमत कळल्याबरोबर त्याची छातीच ढडपून गेली. गेवटीं सखाराम शेटजींना काकुळतीने म्हणाला, “ शेटजी लगीनाच बोचकच झाल हे ! इतक कापाड मी जल्मात एकदम घेतल नवत. किमतीबी लई दिसत्याती. चोपडीत बघुनशानी गरिबाना किंमत सागा. मागच देणवी तुमच राहिलच है. येवडा बोजा मला फिटला तर पाइजे ! ”

“ बाबा, किमती जास्त नाहीत. अगदी बरोबर आहेत. तुम्ही सागाल ते लिहितो, म्हणजे झाल ! आमच जुन कूळ तुम्ही. तुमच ऐकल पाहिजे. आणखी दोन चार सणग घेऊन लग्नाच बोचकच त्या ना, बाबा ! जिजाच लग्न आता उरकून टाका तिच्या पसतीनच. ”

शेटजी हसू लागले. जिजाला ही गोष्ट आवडली नाही. सखाराम काहीच बोलना. श्रीपतीचा चेहरा मात्र खुलला. थोड्या वेळाने सखाराम शातपणे म्हणाला, “ बगूं आता तिच्या नशिबाची पारक ! आज काय त्येच ! ”

ह्यावर शेटजींचा जास्त बोलण्याचा बेत होता. पण आजचे मुख्य काम त्यांना अगोदर साधावयाचे होते. त्यानीं गभीरपणे वहीत लिहिण्यास आरंभ केला. अगदी मुदलामुदली कारभार, असे म्हणत म्हणत प्रत्येक नगाची

किंमत थोडथोडी कमी करून ती वर्हीत माडली. त्या वहीवर बाबांची निशाणी घेण्याची तयारी केली. अर्थात्, सखारामाने मुकाट्याने त्यावर आपला निशाणी आगठा उठविला. दस्तुर लिहिण्यास शेटजींनी अरविंदास विनंति केली. हा सर्व कारभार त्यास चमत्कारिक वाटला. तो जरा विचार करू लागला, इतक्यात मध्येच श्रीपती जरा अभिमानाने म्हणाला, 'मी लिहितो शेटजी, मला लिहिता येतय.'

शेटजींना आश्चर्य वाटले. त्यांनी जरा काकू केले. तथापि बालबोधीत श्रीपतीने शेटजींनी सांगित्याप्रमाणे लिहून त्याने त्याच लिपीत सही केली. त्या वेळी आपण आज केवढा मोठा पराक्रम गाजविला, अशा अभिमानाने तो उल्हसून गेला !

शेटजींनी दाखविलेल्या उदारपणातील हेतु काही निराळा होता, हे तेथे कोणाच्याही लक्षात येण्यासारखे नव्हते. मागील सहा वर्षांपूर्वीची जुनी बाकी ह्या व्यवहाराने तरती झाली, ही कायद्यातील पकड कोणालाच तेथे कळली नाही. शिवाय अरविंदाकडून परस्पर पैसे वसूल करण्याचा शेटजींचा मानस त्या भोळ्या सखारामाच्या लक्षात आला नाही. साळसूदपणे एक एक पाश घट्ट घट्ट आवळण्याची कला सावकारीचा पिढीजाद धदा करणाराना चागली अवगत असावयाची, इतराना तींतील मखली सहजासहजी कळावयाची नाही.

ती मडळी उठली. अरविंदही निघण्याच्या वेतात होता, पण शेटजींनी त्याला मुद्दाम अत्यंत आग्रहाने ठेवून घेतले. त्यांनी कोणत्या कामाकरिता बोलावले ह्याचा थागपत्ताही अरविंदाला अद्यापि नव्हता. आता त्याचे बोलणे सुरू होणार, इतक्यात दहापाच माणसांचा घोळका दुकानात शिरला. शेटजींनी त्या मडळीचे मोठ्या अदबीने स्वागत केले. त्यातील पोक्त गृहस्थास मोठ्या आग्रहाने त्यानी लोडाशी टेकवून बसविले. पाच चार पोक्त बायका व तेवढेच पोक्त पुरुष यांचा कलकलाट तेथे सुरू झाला. ते लोक जवळच्या दोनतीन कोसावरील एका लहानशा खेड्यातून

आलेले होते. इतक्यात रायबाही तेथे येऊन दाखल झाला. शेटजी हंसत हंसत रायबाकडे व त्या मंडळीकडे पाहात म्हणाले,

“ काय, रायबा, पावण्याच्या घरीं लगीन ठरलय, वाटतं ? लग्नाचा बस्ता घ्यायचा विचार दिसतोय तुमच्या पावण्याचा. पण सध्या उधारी बद केली आहे आम्ही ! ”

“ तुमी गरज केली नाई तर आमा गरिबाच चालायच कसं शेट ? ” गादीवर बसलेला गृहस्थ काकुळतीने म्हणाला.

“ दिवस फार वाईट आलेत. आमच्या घरीं का कापड होतं ? आम्हांला रोख दाम मोजावा लागतो, व्याजाच्या पायी आमचा सर्व धदा बसलाय, म्हणून तर आम्ही उधारी बद केली. ” शेटजी निश्चयाच्या स्वरात बोलले.

“ आम्ही काय हात हालवीत मोकळं नाई आलोय शेट. पन लगीनाचं काम है. दोन पैसं जादा लागल, तर येत्या सुगीपर्यंत दम धरा. पन कापाड मातार अक्षी चागल द्या. मागपुढं बगू नगा. ” एक पोक बाई आपल्याजवळील पैशाच्या पिशवीस हात लावीत बोलली.

“ कापड तर चागलंच देत असलो आम्ही. चार वर्षींचं पोर आलं तरी ते फसणार नाहीं आमच्या दुकानात. रायबाला विचारा पाहिजे तर ! काय रायबा ! ” शेटजी रायबाकडे पाहून बोलले.

रायबाला शेटजीचे सारे कसब माहीत होते. आपल्या बोलण्याचा फायदा शेटजींना मिळणार, हे जरी त्याला कळत असले, तरी प्रसंगोचित बोलल्या-शिवाय त्याला गत्यंतर नव्हते. म्हणून तो म्हणाला, “ आमचं शेटजी हायती चोक. ते कुनालाबी फसवनार नाहिती. म्हनून तर मी तुमासग आलोय. ”

सर्व वातावरण अनुकूल झाले. किती रुपयाचा बस्ता घ्यायचा ह्याची विचारपूस शेटजींनी केली. वाटाघाटी होऊन पन्नास रुपयापर्यंतचा अंदाज ठरला. शेटजींनी तेवढ्यात बस्ता बसणार नाही अशी कुरकूर चालविली. पाच चार रुपये आग विंवा माग लीगनाच्या बस्त्यामदी व्हायचं ! असे रायबांनी

सांगितलें. शेटजी कापड काटण्याच्या तयारीस लागले. त्यांनी अनेक जुनी पुराणी पण नवीन वासनात बांधलेली सणगे दाखविण्यास सुरुवात केली. जो तो कापड पाहण्यात गर्क होऊन गेला. अद्याप कोणाचेंच समाधान झालें नव्हते. “शेटजी चागली सणग दावा कीं ! पैशा दोन पैशा-कडे नगा वगू ” एक पोक्त बार्ड उद्गारली.

शेटजींची धावपळ पुन्हा सुरू झाली. त्यांनी आतील भागचे कपाट उघडले. वासनात बांधलेली व पातळ रंगीवेरंगी कागदाचे आच्छादन असलेली सणगे त्यांनी त्याच्यापुढे टाकलीं वास्तविक अगोदर दाखविलेल्या नमुन्यांचीं पण जरा कमी किंमतीचीच ती सणगे होती. परंतु शेटजींनी केलेली मोहक भाषेतील नावाजणी ऐकून त्यातील एक सणग पसत झाले.

आता किंमतीचा प्रश्न सुरू झाला. शेटजींनी त्याची किंमत बारा रुपये सांगितली. सर्वांना आश्चर्य वाटले. एवढे महाग सणग घेऊन कसे भागणार ह्याचा प्रत्येकजण विचार करू लागला. पण त्यातील एक बार्ड म्हणाली, “ शेट, तीन चार रुपये असल याची किंमत. सिरीमताची बारा रुपयाची साडी नव्ह ही ! ”

शेटजींनी खूप आकाडताडव चालविलें. त्यांनी पुष्कळ ओढून धरले एकादा दुसरा माणूस रागाने उठून जाऊ लागला. दिवसही मावळण्याच्या वेतात आला. सर्वांची जुळबूळ सुरू झाली. शेवटीं सर्वांच्या आग्रहाने व रायबाच्या मध्यस्थीने त्या सणगाची किंमत सहा रुपये ठरली. शेटजींनी ते सणग फार तोट्याने विकले. त्याचा चेहरा अत्यंत कष्टी झाला. इत राच्या मुखावर उत्सास चमकू लागला. पण अंदरकी बात अशी कीं, त्या किंमतीतही शेटजीचा एक रुपया फायद्याचाच होता !

इतर सणगाची ह्या पद्धतीने चिकित्सा झाली नाही. रायबाच्या समीने भराभर एक एक सणग पसत होत गेले. जपानी स्वस्त कापड शेटजी त्या बस्त्यात दाखल करीत होते. तरीही बस्त्याची किंमत साठ रुपये झाली. सायंकाळ झाल्याने सर्वांची निघण्याची गडबड सुरू झाली. शेटजींनी ताणून

ताणून मुद्दाम ती वेळ आणली होती. एका सणगावर सपाटून घासाघास झाली, म्हणजे पुढे आपोआपच आपण दाखवूंगे ते, सणंग व म्हणूंगे ती किंमत ह्या लोकांच्या पदरी बाधण्यास अडचण पडत नाही, हा त्याचा अनुभव होता !

त्या पोक्त बाईने पाच पाच रुपयाचे पाच टींग शेटजीपुढे ठेविले. नाकीचे उधार ठेवण्याबद्दल याचना सुरू झाली. शेटजीची जिकीर कमी होईना. शेवटी कोणाजवळील रुपया, कोणाजवळील आठ आणे असे करीत करीत पाच रुपयाची आणखी भरती झाली

शेटजींनी वहीत साठ रुपयाचा माल रायबाच्या पाहुण्याच्या नावे खर्च लिहिला. जमा वजा करून बाकी सांगितली, पण वहीत जमा केली नाही. नोदीखाली त्या पाहुण्याचाच रायबा काकू करीत असताही, त्याचा आगठा वेण्यास शेटजी चुकले नाहीत.

सर्वजण निघून गेले. दुकानात समई तेवू लागली. शेटजी माल आवरीत मोठ्या मिनतवारीने बोलले, “रावसाहेब, तुम्हाला फार तसदी पडली. अस्मा त्रास असतो आमच्या धंद्यात !”

“बरे तर, उद्या आपण पुष्कळ बोलू शेटजी. आता मी येतो. राम-गुफेत कोणी नाही. तेथे मुले जमतील. आता परवानगी द्या मला.” अरविद उठू लागला. पण शेटजींनी आग्रह करून त्याला बसविले.

“आमच्या घरची मीठ भाकरी तरी खाल्ल्याशिवाय मी जाऊं द्यायचा नाही. आपल्यासारखे मोठे लोक माझ्या घरी येणार तरी केव्हा ! मला आपल्याबरोबर पुष्कळ बोलावयाचं आहे. आता वेळ निवात सापडेल. माझ्या घरातून पाहुणा कधीही विन्मुख जात नसतो !”

शेटजींच्या मिष्टास वाणीचा अरविंदावर परिणाम झाला. जेवण आटोपल्यावर ते दोघे मागील दारी तुळशीवृंदावनाजवळ बोलत बसले. त्या शांत जागी फुलाचा सुवास दरवळलेला होता. जलसिंचनाने सर्व आवार गारेगार झाले होते.

शेटर्जीची दुपारपासून चाललेली उलाढाल अरविंदाच्या नजरेपुढे होती. शहरातील व्यापाऱ्याची धावपळ त्याला ठाऊक होती. खेड्यातील काहीसा प्रकार आज त्याच्या नजरेस आला. व्यापारातील खुब्या सामान्य माणसाच्या माहितीच्या नसतात. पण सारा खटाटोप पैसा मिळविण्याकरिताच असतो. हा पैसा कसा मिळतो ? नवीन सपत्तीचे उत्पादन होतं काय ? पैसा मिळतो तो कोणापासून मिळतो ? गोरगरिबाजवळचा पैसा नाना खटाटोपाने दुसरा आपलासा करितो काय ? त्या करण्यात वाजवी भाग किती व गैरवाजवी किती आहे ? इत्यादि विचार त्या वेळी त्याच्या मनात घोळत होते.

थोड्या वेळाने अरविंद म्हणला, “ शेटजी, तुमचा धदा आज मी पाहिला. बहुतेक व्यवहार उधारीचा. नेहमी रोखीचा व्यवहार ठेवावा. फायदा थोडा कमी घ्यावा आणि चांगला माल लोकांच्या हाती द्यावा. स्वार्थ व परमार्थ व्यापारात साधता येणार नाही का ? ” अरविंद किंचित् खिन्नतेने म्हणाला.

शेटजी आपला मुद्दा सोडून देण्यास तयार नव्हते. अरविंद भोळा देशभक्त आहे, हें त्यांनी पूर्वीच ताडले होते. त्याच्याकडून थोडेबहुत कामही त्यांना करवून घ्यावयाचे होतं. म्हणून त्याचे मन न दुखविता ते मृदु स्वरात म्हणाले, “ रावसाहेब, तुम्ही म्हणता तस करून पाहूं. पण आमचा धदा मात्र बसेल त्यामुळं. रोख पैसा लोकाजवळ नसणार, मग आमच्याकडे तरी कोण येणार ? आजची उधारी तुम्हाला दिसली खरी, पण सखारामाची उधारी तुमच्याच जिवावरची ! लग्नाच्या बस्त्याची उधारी वसूल होईल तेव्हा होईल. त्यांनी दिलेल्या तीस रुपयाच्या रोकडीत माझं मुद्दल निघाल आहे. आता नफा मिळेल तसा घेत जाणार ! समजल का रावसाहेब ? असा आमचा खेड्यापाड्यातला व्यापार असतो. कोठही जा पळसाला पानं तीनच ! ”

शेटजी हंसू लागले. परंतु अरविंदाचा चेहरा खुलला नाही. सखारामाच्या

कापडाची किंमत त्याला द्यावी लागणार, याची जाणीव त्याला मुद्दाम शेटजींनी युक्तीने करून दिली होती. पण त्याचा निश्चय पूर्वीच तसा झाला होता, त्यामुळे त्यास त्याच्या बोलण्याचे विशेष नवल वाटलें नाहीं. पण शेटजींची गोड भाषा खऱ्या प्रेमाची द्योतक नसून, ती व्यवहाराची भाषा आहे, हे त्याच्या लक्षात आले. आपल्याला येथें आणण्यात व रावसाहेब, रावसाहेब म्हणून नसता मोठेपणा देण्यात शेटजींचा काहीं विशिष्ट हेतु असेल, असे वाटून तो त्यांना म्हणाला,

“ बरें शेटजी, तुमच्या व्यापारातील अडचणी आम्हाला ठाऊक तरी झाल्या, तुमच्या घरीं येण्याने ! पण आज मला आपण कशाकरिता बोलावलेत हे अद्याप तुम्हीं सांगितलेच नाहीं. काही कमजास्त तर नाही ना ? ”

शेटजींना अशी संधि पाहिजेच होती. त्यामुळे ते उत्सुकतेने म्हणाले, “ रावसाहेब, तुमच्यासारख्यांना उगीच का मी तसदी देणार आहे ! आमच्यापेक्षा तुमच ज्ञान मोठें. अहो, तुमच्यासारख्याचे आमच्या घरीं पाय लागले हेच आमचे नशीब ! माझ काम काहीं मोठेंसं नाहीं. आपण आतील खोलींत जाऊं या. तेथेच बोलत बसू.”

“पण शेटजी मला रावसाहेब म्हणू नका. मी काहीं तसा कोणी मोठा माणूस नाहीं. एक गरीब माणूस तुमच्या गावीं आलो आहे. त्याला आपणांसारख्याची मदत मात्र पाहिजे हो ! ”

“ रावसाहेब, मला कोण माणूस कसा, हे कळत नाहीं वाटत ? आपली योग्यता फार मोठी. आमच्यासारख्या खेडवळाना कळतंय कुठें ? नाहीं तर नसता त्रास देईल होय कोणी आपल्यासारख्यांना ! अहो, मी आपल्याला रावसाहेब म्हणतो, ते उगीच नाही ! खेडवळांनीं ते ऐकलं म्हणजे तुमच्याविषयीं त्यांना भीति वाटेल व तुमच्या कामात फाटे फोडण्याला ते धजणार नाहीत ! रावसाहेब म्हणण्यात अशी जादू आहे, साहेब ! ”

शेटजी मोठ्याने हसूं लागले. त्यांनी अरविंदाचा हात धरला व ते त्याला दुकानाच्या दुसऱ्या बाजूच्या खोलींत घेऊन गेले.

त्या खोलीत अरविंदाकरिता गादी पसरली होती. तीवर पादरी शुभ्र चादर घातलेली होती. पलीकडच्या बाजूस लहानशीच पण भक्कम तिजोरी भिंतीत बसविलेली होती. वरील बाजूस कागदपत्राचे सालवार रुमाल फळ्यावर व्यवस्थेने ठेवले होते. वारा येण्यास एकच खिडकी होती, ती बऱ्याच उचीवर होती. खोलीत कुलदेवतेची तसवीर असून तिच्यापुढे निराजन होते. त्या खोलीत उदबऱ्याचा सुवास दरवळलेला होता.

अरविंदाच्या मनाला प्रसन्नता वाटून तो गादीवर आडवा झाला. शेट-जींनी कपाट उघडून त्यातून कागदपत्राचे रुमाल बाहेर काढले. त्यांनी एक रुमाल सोडला. त्यातून एक कागदाचे पुडके बाहेर काढले. ते त्याला दाखविले. त्यातील शेवटची दोन तीन पाने एका हुकूमनाम्याची होती. ती इंग्रजीत लिहिलेली होती. ती दाखवून शेटजी म्हणाले, “साहेब, याची एवढी इंग्रजीत नकल करून द्या मला. ती मुंबईच्या वकिलाकडे पाठवावयाची आहे. तेथे हायकोर्टात आमचा दावा चालला आहे. एका कागदावर मराठीतही तर्जुमा केला म्हणजे मलाही कळेल.”

शेटजींनी कागद, दौत, टाक वगैरे लिहिण्याचे सामान त्याला तानड-तोब दिले. अरविंद वाचू लागला. नंतर भराभर लिहू लागला. शेटजी त्याच्याकडे पाहात होते. अरविंदाच्या लिहिण्याची सफाई पाहून त्यांना योडें आश्चर्य वाटले. त्यांना त्याच्या विद्वत्तेची थोडी कल्पना असली तरी इतके भराभर इंग्रजी लिहिणारा हा इसम असेल, असे त्यांना वाटले नव्हते. थोड्या वेळात इंग्रजी लिहिणे खलास झाले.

पुढे दुसरा कागद घेऊन अरविंदाने भाषांतर करण्यास सुरुवात केली. इतक्यात शेटजींच्या दरवाजाबाहेर रडण्याचा आवाज ऐकू येऊ लागला. त्या आवाजाकडे अरविंदाचे प्रथम लक्ष गेले नाही. शेटजींचे लक्ष गेले होते, परंतु ते मुद्दामच हालचाल करित नव्हते. शेवटी जास्तच ओरड झाल्यानंतर शेटजींनी बघाला हाक मारण्यास सुरुवात केली, पण त्याचा पत्ता नव्हता. तेच स्वतः उठले, त्यांनी दार उघडले. एक दहा बारा

वर्षाची मुलगी एकसारखी मोठ्याने रडत होती. एक गृहस्थ तिची सम-
जुत घालीत होता. परंतु त्या मुलीचे रडे थांबेना. ती ययथय नाचतच
होती. तिला भयंकर वेदना होत असाव्या, असे वाटत होते. इतक्यात
अरविदही बाहेर आला.

त्याने तो देखावा पाहिला. जे तो बच्च्याचा शोध करू लागला. ता
तेथे नाही, असे कळल्यानंतर दुसरा मात्रिक शोधण्यास सुरुवात झाली.

अरविंद त्या मुलीजवळ गेला. इतराजवळ थोडी विचारपूस केली. एका
भयंकर इगळीने त्या मुलीला दश केला असल्याचे त्यास कळले. वेदना
पूर्णपणे चढल्या होत्या. फिरकोळ उपायापेक्षा जालीम उपायाची त्या वेळी
जरूरी होती. अरविंदाने पुष्कळ विचार केला, पण झटकन् त्या ठिकाणी
उपलब्ध होणारे औषध त्याला दिसेना.

बच्चा विंचू उतरवणारा मोठा मात्रिक आहे, ह्या समजुतीने तिला तेथे
आणले होते. तो न भेटल्याने दुसरा मात्रिक लोक पाहू लागले. त्या मुलीची
स्थिति असहाय झाली होती. तिला वेदना सहन होत नव्हत्या. लोकांची
धावपळ चालली होती. इतक्यात दुसरा मात्रिक सुदैवाने आला.

त्याने उच्चार सुरू केले. त्या मुलीच्या हातास दंश झाल्यामुळे त्याने
त्यावर पाण्याचे हक्के दिले. हात झाडण्यास सांगितले. “विंचू उतरला का ?
उतरला का ? ” असे म्हणू लागला. त्या वेळी विंचू उतरू लागला
आहे, असें समोवतालच्या मंडळींना वाटले. पण खरोखर त्या असह्य
वेदनामुळे ती मुलगी बेशुद्ध होऊ लागली होती.

थोड्या वेळाने ती धक्कन् जमिनीवर पडली व बेशुद्ध झाली. कोणी
तरी झपाटले आहे असे म्हणून जो तो काढता पाय घेऊं लागला. इत-
क्यात पडदणी पाघरलेली तिची आई तेथे दाखल झाली. “बबे ! बबे ! ”
म्हणून तिने हंबरडा फोडला !

प्रकरण ११ वे खेड्यांतील सावकारी !



ती दुसऱ्या दिवशीची प्रातःकाळची वेळ. दिनराजाची कोवळी किरणे पाटलाच्या मागील सोप्यात डोकावू लागली. गोठ्यातील बैल, गाई, म्हशी यांची धडपड चालू झाली. मागील बाजूचा खातेरा आपल्या पायानी उकरीत उकरीत कोवडी आपले मध्य शोधीत होती व ती त्याचे धडेही आपल्या चिल्यापिलाना देत होती. शोभिवत डौलदार तुऱ्याचा कुक्कुट मधून मधून अद्यापही आरवत होता. पाणी आणून भला मोठा राजण भरण्याचे काम एक गडी करीत होता. तो राजण त्या सोप्याच्या पुढील बाजूस होता. त्या सोप्याच्या भिंतीला लागून धान्याची भरलेली पोती अस्ताव्यस्त पडली होती. त्या सोप्याच्या मध्यभागी खाटेवर बबीला निजवले होते. तिच्या उशाशी पाटलीणबाई सचित्त बसल्या होत्या.

शेटर्जीच्या दारी बबी बेशुद्ध झाल्यापासून ती शुद्धीवर यावी, म्हणून अरविदाचे नानाप्रकारचे उपचार चालू होते. पाटलाच्या घरी मोकळ्या जागी तिला आणवून त्याने तिला एका खाटेवर निजविले होते. बबीला लवकर बरे वाटावे, म्हणून लोकानी सुचविलेले बाह्योपचारही गड्यामाणसानी केले. कोणी तिच्यावरून कोवडी उतरून टाकली, कोणी म्हसोबास नवस केला, कोणी अगारा आणून लावला, हे सर्व प्रकार अरविद पाहत होताच. त्याच्या उपाययोजनेस अडथळा येणार नाही, असे तोडगे करण्यास त्याने कोणास मनाई केली नाही. गोप्याला ह्याच देव माणसाने बरे केले, तेव्हा अशा प्रसर्गी हा बबीला उठवील, असे पाटलीणबाईस मनापासून वाटत होते. त्यामुळे त्याच्यावर श्रद्धा ठेवून त्या बबीच्या उशाशी सचित्त बसल्या होत्या.

त्याचे लक्ष बबीकडे होते. रात्रीच्या जागरणाने त्याचे डोळे लाल झाले होते. मधून मधून दुःखाचा कड आल्याने त्याच्या डोळ्यातून अद्यापही ऊष्ण ऊष्ण अश्रु बाहेर पडत होते.

त्याची ती स्थिति पाहून अरविदास फार वाईट वाटले. इतक्यात बबीची थोडीशी हालचाल त्याच्या लक्षात आली. तो झटकन् खाटेजवळ गेला. बबी हलके हलके सावध होऊ लागली. काही वेळाने तिने आपले डोळे साफ उघडले. ती कण्हत कण्हत म्हणाली,

“आई हात दुखतुया ग ! ”

ती सावध झाल्याचे पाहून पाटलीणबाईंना अत्यंत आनंद झाला. तिच्या तोंडावरून हात फिरवीत त्या म्हणाल्या, “बाळ, हात दुखायचा राहिल वर आता लवकर ! देवमाणसानंच तुला वर केल आहे. त्याचं आपल्या-वर जन्माच उपकार झालेत ! ”

त्यांनी आपले डोळे पुसले. त्या लगेच उठल्या व अरविदासाच्या पाया-वर त्यांनी डोकें ठेवले. पडद्यातील स्त्रिया परंपुराच्या नजरेम पडावयाच्या नाहींत, हे सरे असले, तरी उपकारकर्त्या पवित्र माणसाच्या दर्शनाला तो पडदा आड येत नाही !

हा सर्व प्रकार पाहून अरविद आश्चर्यचकितच झाला व म्हणाला, “ह्यात मी काय केल ? इगळीच्या विषाचा परिणाम जबर असतो, पण घाबरण्याच इतके कारण नसते. सुलगी लहान असल्यान तिच्यावर तो परिणाम जास्त झाला. आता सायकाळपर्यंत ती कालच्याप्रमाणं गेल्लेखील लागेल. काही काळजी करायला नको तिची. ”

“येवढीच ल्येक माझी जगलेली. तिला काळाच्या दाढेतून काढलीत तुम्ही ! ते नाहींत घरी. कालच तालुक्याच्या कचेरीला गेलेत. तुम्ही खरो-खर आम्हाला देव भेटलात.” पाटलीणबाई अडखळत अडखळत बोलल्या. अंतःकरणात उचंबळून आलेली कृतज्ञता त्याच्या नेत्रात दृग्गोचर होत होती.

बबी शुद्धीवर आल्याचें लोकाना कळण्यास फार वेळ लागला नाहीं.

तिला पाहण्यास माणसाचा रीघ लागून गेली. शेटजीही तेथे आले. योग्य ती व्यवस्था करून अरविद शेटजींबरोबर त्याच्या घरी गेला.

अरविदाला स्वस्थता पाहिजे होती. शेटजींनाही त्याची आणखी जरूरी होती. त्याच्याजवळ इग्रजी निकालपत्रे बरीच होती. तेव्हा ती त्याच्याकडून वाचून घ्यावी, असा त्याचा मानस होता. पण दुपारपर्यंत शेटजीची काहीना काही धादल चालूच होती. अरविदाला विश्रांतीची जरूरी असल्यामुळे तो शेटजींच्या खोलीत स्वस्थ पडून होता.

दुपारच्या वेळी शेटजींकडे एक कूळ आले. ते त्याचे जुने कूळ होते. पण बऱ्याच दिवसापूर्वी शेटजींचे व त्याचे बिनसले होते. त्यामुळे त्याचे देणे न देता बळी पाटलानी काढलेल्या सोसायटीत ते कूळ गेले होते. घरच्या ओढगस्तपणामुळे सोसायटीचे देणेंही त्याच्या हातून भागले नव्हते त्या देण्यामुळे ते अगदी जिकिरीस आले होते थोड्या दिवसात ते देणें न दिल्यास त्याची जमीन लिलावात निघणार होती. शिवाय त्याच्या मुलाच्या लग्नाकरिताही त्याला पैशाची जरूरी होती ते शेटजींना अत्यंत काकुळतीने म्हणाले.

“ शेटजी, तुमच्या दाराशी मी आलोय. मागचं सगळं पोटात घाला आताची तेवढी माझी गरज भागवा. ”

“ जा आता सोसायटीकडे. ” शेटजी खेकसून म्हणाले, “ माझं देण बुडविण्याकरिता तुम्ही सोसायटी काढलीत ना ? आता कशाला माझ्या दाराचा उबरठा झिजविता ? ”

शेटजींनी रुद्रावतार धारण केला होता. ते एकसारखे गरगर डोळे फिरवीत होते. ते कूळ अगदी हताश होऊन गेले होते, म्हणून तर शेटजींकडे आले होते. त्याने पूर्वी शेटजींचे तोडही न पाहण्याची चारचौघात शपथ घेतलेली होती. शेटजींच्या प्रामाणिक कुळानाही त्याने फितविले होते. त्यामुळे शेटजींच्या रागाचा पारा बेसुमार चढला. त्याला तर पैशाची अत्यंत जरूरी होती म्हणून तो काकुळतीने म्हणाला,

“शेटजी, चुकलो. तुमाइण आमचा कुणी वाली नाही. कसलाबी कागद करून घ्या. पन माझी येळ काडा. तुमच्या पायावर डोकं ठेवतो.”

आणि खरोखरच उठून तो गृहस्थ शेटजींच्या पायावर डोकें ठेवूं लागला. अरविदास शेटजींचा तो आविर्भाव, त्याच्या तोंडून निघणारे कटु शब्द, वेपवाईची वृत्ति ही पाहून मोठे नवल वाटले. इतक्यात शेटजी या कुळास म्हणाले, “जा रे ! गरज लागली म्हणजे तुम्ही गोगलगाय बनता. पैसा हातात पडला, म्हणजे मग तुम्ही वाघासारखे गुरगुरता ! माझ्याकडून आता तुला एक दमडीदेखील मिळणार नाही, समजलास ? मागच्या बाकीची तुला कधी आठवण झाली का ! आम्ही तर त्याच्यावर पाणीच सोडल. कोर्टातील तुझ्या जबाबानं चागला कानाला खडा लावून घेतलाय मी !”

अरविदाला वाटत होते, कीं इतक्या स्पष्टोक्तीने तो गृहस्थ उठून जाईल, पण तसे काहीं घडून येईना. तो लग्न ठरवून बसला होता. निदान मुलीच्या बापास द्यावयाची रक्कम तरी त्याला रोख पाहिजे होती. बळी पाटलानीं सोसायटीतून पैसे देतो, असे सागून त्याला नादीं लावले होते. पण पूर्वीची बाकी वसूल झाल्याशिवाय त्याचे नवे कर्ज मजूर होत नव्हते. अशी त्याची अनुकपनीय स्थिति झाली होती. त्यामुळे तो सारा अपमान गिळून पुन्हा अत्यंत नम्रतेनें म्हणाला,

“शेटजी, कोडतात वकिलान सांगितल तसं बोललों मी. माला कायदा काय ठावा ? तुमच्या वहीत बाकीबी लई निघाली. देवाला स्मरून खोट कस बोलाव मी ! पन ते सार इसरून जा, शेटजी. पोराच लगीन नाही व्हायच आताची येळ गेली म्हजे ! मी नाही तर पोरगा तरी तुमच देण फेडील, शेटजी. मी नाही का बापाचं पैन् पैच देण दिल तुमच ! आम्ही तुमच्या पायाच चाकूर आहो !”

ह्या दीनवाण्या शब्दांनीं शेटजींच्या अतःकरणाला पाझर फुटेल, असें अरविदाला वाटले. परंतु खरोखर शेटजींचा राग अद्याप शांत झाला नव्हता. ते उसळून म्हणाले,

“ कोर्टीत खोटं बोलतोस ! वकील काय वाटेल ते सागेल म्हणून तू आम्हास लबाड म्हणतोस ! आणि येतोस पुन्हा तोड वेगाडीत आमच्याकडे ! आम्ही अगोदर जातच नसतो कोर्टीत वकिलाची भर करायला ! भर कोर्टीत आम्ही वह्या खेऱ्या लिहिल्या म्हणतोस ! चागला निशाणी आगठा दिलास वहीवर, कोर्टीत खोट बोलायला गरम नाही वाटली तुला ! हे रावसाहेब वकिलापेक्षा हुशार आदेत. ह्याना दाखवितो तुझा खोटपणा ! ”

शेटजींनी खरोखरच वह्या उलथ्या पालथ्या करण्यास सुरुवात केली. त्याची धादल सुरू झाली. काही वह्या त्यानी अरविदापुढे टाकल्या. एकींतील नोद त्याला दाखवली. नोदीखाली खरोखरच रुजवातीचा निशाणी आगठा होता. शेटजीच्या मान्याने ते कूळ अगोदरच हतबुद्ध होऊन गेलें होते. ती नोंद वाचून अरविदाला शेटजीच्या वाजूने मान हलवावी लागली. त्यामुळे ते कूळ अगदीच चीत झाले.

“ चुकलों शेटजी, मला सध नवती तवाची. आता तुमची सारी बाकी काढून, नवा कागद घ्या लिवून ! पन आताची नड काढा. पुना म्हनून कुड कुड जानार नाई मी ! ” कूळ विनवणीच्या स्वरात म्हणाले.

शेटजी विजयाच्या आनदात होते. ते त्याचे जुने कूळ होते. त्याची जमीन बरी होती. त्याने शेटजींना सोडल्यापासून त्याचा राग त्या कुळावर होता. केव्हा तरी जाड सुट्या कागदावर त्यानी त्याचा निशाणी आगठा घेऊन ठेविला होता ! कुळाची खोड मोडण्याकरिता तो कागद पक्क्या कीर्दीत गेला व तो आगठा एका नोदीखाली आला !

“ पाटील नाहीत येथे. ते आल्याशिवाय मी बोलत नाहीं तुझ्याशी. आपल्याजवळच घालवून कोणी कटकटी कराव्या तुमच्याबरोबर ! आता पैसा भारी महाग झालाय. ध्याजाचा भुर्दड आम्हाला द्यावा लागतो आमच्या सावकाराना वेळेवर ! तुमचं काम झाल, कीं फिरून तोंड दाखविता कोठें आम्हाला ! ” शेटजी मुद्दाम ओढून धरून बोलत होते.

“ पाटील आल्याती आताच आपल्या घरी. त्याना घेऊन येतो मी.

माग झालं ते झाल. शेतातला माल आला, की भरतो तुमच्या दुकानात. आता अक्षी कानाला खडा लावून घेतलाय मी. मारनार किंवा तारनार आता तुमीच, शेटजी.” येवढे बोलून तें कुळ उठून गेलें.

अरविंद हा सर्व सवाद ऐकत होताच. तो शेटजीकडे पाहून त्याच्या अंतःकरणाचा ठाव शोधीत होता. पेशाच्या जरूरीने माणसाची स्थिति किती केविलवाणी होते, ह्याचे चित्र त्याच्या डोळ्यापुढे होते. खेड्यातील सावकार व कुळे ह्याचे परस्परसंबंध कशा प्रकारचे असतात ह्याची काहीशी कल्पना त्याला आली. तो विचारात पडल्याचे पाहून शेटजी म्हणाले,

“अक्षी सावकारी असते आमची, रावसाहेब ! लग्नाच काम आहे त्याच, म्हणून जरा मऊ बोललो ! नाही तर घरात उमे राहू देण्याची सुद्धा योग्यता नाही ह्याची. मागची बाकी थकली म्हणून कोर्टात जाव लागल मला. खरी बाकी दे म्हणत होतो त्याला, म्हणजे राहिलेली सारी सूट घालतो तुला. पण ऐकतोय कुठें ? वळिवाच्या नादान आला कोर्टात. सोसायटीतले रुपये धेऊन दिले वकिलाला आणि माझा जमाखर्च खोटा ठरवू लागला ! पण मी काही कच्च्या गुरूचा चेला नव्हतो.

शेटजीचे बोलणें ऐकून अरविंदास एक शका आली. ती शेटजींना विचारावी किंवा न विचारावी, ह्या विचारात प्रथम तो पडला, पण शेवटी मनाचा हिऱ्या करून तो त्यांना म्हणाला,

“शेटजी, खरी बाकी दिली म्हणजे राहिलेल्या बाकीची सूट तुम्ही देणार होता, ह्याचा अर्थ मला समजत नाही. खरी बाकी दिली, म्हणजे दुसरी बाकीच राहणार नाही. मग काय खरी नसणारी बाकी तुम्हाला वहीत दाखवावी लागते की काय ? ”

शेटजी थोडे हंसले व म्हणाले, “माफ करा. उगीच गैरसमज मात्र करून घेऊं नका, रावसाहेब ! अडाणी लोकांशी आमचा व्यवहार. तेव्हा कागदी घालमेल थोडी करावी लागतेच आम्हाला ! नाटाळ कुळाना वठणीवर आणण्यास आम्हाला दुसरा मार्ग तरी कुठे असतो ?

“ अशी घालमेल करण्यान तुमच्या अगावर बाजू येऊन तुम्ही पेचात नाही का सापडणार ? सरळ रस्ता सोडून आडमार्गाला लागण, केव्हाही धोक्याचच असणार ! ”

“ तुम्ही म्हणता ते सारं खर, रावसाहेब. पण करणार काय आम्ही ? गोरगरीब कुळं देतात वेतावेताने आमची बाकी. त्याकरिता कोर्टात जावं लागत नाही. पण बिलंदर कुळाकरिता मात्र असेच तोडगे करावे लागतात. वकील लोक कायदा शिकवितात ना त्यांना ? गोड बोलून मुदत टळली की मग गुरकावूं लागतात असली कुळ आमच्यावर ! पण आम्हीही जेवढी खबरदारी घ्यावयाची तेवढी घेतोच आधी ! ”

“ म्हणजे काय ? कायद्याच्या पेचातून तुम्ही कसे सुटता ? अशाने लोकांचा तुमच्यावरील विश्वास उडणार नाही का शेटजी ? ”

“ लोकांच्या विश्वासावर व त्याच्या निरक्षरपणावरच तर आमच्या सावकारीचा सगळा डोलारा ! आम्ही काय किंवा खेड्यापाड्यात सावकारीचा धदा करणारा दुसरा कोणीही काय कागदी मेळ बरोबर करून ठेवितोच. कायद्यात बाकी आणण्याकरिता आम्ही त्या कुळाच्या नावावर जमेचे व खर्चाचे कागदी व्यवहार करीत असतोच. वह्या चोख असल्या म्हणजे त्या कोर्टात टिकतात. म्हणून आम्ही सवडीने तशा वह्या लिहून ठेवितो. आणखी पुष्कळ पुष्कळ सावधगिरी ठेवावी लागते, रावसाहेब ! न करावी तर चालाव कस ! कोर्टात देण्याचे लहान लहान हप्त उरवितात. आणि इतकेंही करून ते वसूल होण्याची पुन्हा दगदग ! ”

शेटजींचे हे वाक्य संपते न सपते इतक्यात बळी पाटलाना घेऊन ते कुळ त्याच्या घरी आले. त्या वेळी अरबिंदालाही तेथे पाहून पाटलानी शेटजींबरोबर त्यालाही नम्रपणे रामराम केला.

पाटलाच्या पूर्वीच्या व आताच्या वागणूकीतील अंतर पाहून अरबिंदाला नवल वाटले.

तालुक्याच्या गावाहून घरी आल्यानंतर पाटलाना बबीची हाकिकत

समजली. ती त्याची अगदी आवडती मुलगी होती. ऐन वेळेला अर-
विंदाने निरलसपणाने केलेल्या मदतीचा परिणाम त्याच्या मनावर चागला
झाला होता, म्हणून त्यांनी नम्रपणे अरविंदाला रामराम केला. अरविंदानेही
है जाणलें व औपचारिक दोन शब्द बोलावे म्हणून तो म्हणाला,

“ पाटील, आता मुलीची प्रकृति बरी आहे ना ? ”

“ अद्याप थोडा हात दुखतो आहे तिचा. काल रात्रभर आपल्याला
तसदी पडली. मला आल्याबरोबर कळली सारी हकिकत. ”

पुढे पाटील काहीं बोलणार इतक्यात मध्येच ते कूळ शेटजीना म्हणाले,

“ पाटलाना घेऊन आलोय, शेटजी. आता माझं काम करा. कागूद
करायला जाण्यास आवशीस गाडी घेऊन येतो मी ! ”

“ तुला घाई झाली आहे फार. पण आम्हाला अगोदर पाटलाचा
विचार घेतला पाहिजे. पैसे जमविले पाहिजेत. पैशाचे काम आहे हे !
अस घाईन होत असत का ? ” शेटजी अगदी शातपणें म्हणाले. जितकी
त्या कुळाची घाई होती, तिच्या अगदी उलट शेटजीची शातता होती.

हे शेटजींचें बोलणे ऐकून पाटील म्हणाले,

“ बर, पण सोसायटीच्या बाकीच कस करायच ! आमच्या गळ्याला
तात लावून ठेविली आहेस तू ! देण फेडायचं नव्हत, तर कशाला आम्हाला
गुतविलस ? करू नये ते करून बसलो मी. शेटजी, बघा तुमचं तुम्ही !
सोसायटीच्या पैशाची वाट लावल्याशिवाय मी नाहीं तुम्हाबरोबर काग-
दाला येणार ! मग दुसरा बघा रजिस्टरच्या ओळखीला कुणीही ! ”

“ तुम्ही येणार नाही ना ! बर ! ” शेटजी तुच्छतेनें म्हणाले. “ कोणी
उठाटेवी कराव्या असल्या कुळाबरोबर ! चोहोकडेच खाका वर करणार
असले लोक ! ”

कुळाचा जीव खालीवर होऊ लागला. ते पाटलाकडे व शेटजींकडे
आळीपाळीनें कारुण्यपूर्ण नजरेने पाहू लागले. कोणासच पांझर फुटण्याचें
चिन्ह दिसेना. दोघेही सावकारच ! पाटील सोसायटीचे चेअरमन म्हणून

प शेटजी तर बोल्न चालून सावकार म्हणून. त्या उभयतानाही सावकारीचा कैफ स्वाभाविकपणे चढला होता.

“ मग काय ! ” कूळ काकुळतीने बोल्न लागले, “ माझ्या कुळाचा येल राखणार नाई तुम्ही पाटील ? पोराच लगीन झाल, तर येल राहील. पन तुमोच आडवून धरता पाटील ! ”

“ लगिनात चार पाण्याच्या घागरी आणण्याच काम साग आम्हाला. पण पैशाच नाही जमणार. पैशाच का झाड लागलाय माझ्या घरी ? दोन त्रैसे काढ शेटजीचे जादा व सोसायटीचे देणही दे व लगीनही कर. ”

पाटील सहानुभूतीचा आव आणून म्हणाले.

“ पण मी त्रैसे कुठले देणार पाटील ? आणि कशाचे जिवावर ह्याला द्यावयाचे ? मागच्या बाकीचा हुकूमनामा हप्त्याहप्त्याचा आहे तयार. तो तरी वसूल होऊ द्या आमचा ! सारे त्रैसे मातीत घालून आमचा व्यवहार चालणार कसा ? ” शेटजी पाटलाकडे पाहात म्हणाले.

कुळाचा जीव मात्र अर्धमेला होऊन गेला. त्याने पाटलाना एका बाजूस बोलावून फार गथावया केले. काहीं कानगोष्टीही केल्या. त्याचा परिणाम होऊन म्हणा किवा कसेही म्हणा, पाटील शेटजींशीं हळू हळू बोल्न लागले. अरविंद गादीवर आडवा झालेला होता. त्याचे बोलणें पूर्णपणे त्याला समजलें नसले, तरी एकदरीत साराश मात्र त्याच्या लक्षात आला.

पाटलाचें म्हणणे असे होतें, की सोसायटीच्या बाकीसुद्धा शेटजीनी त्या कुळाला रकम द्यावी व काही दिवसानी सोसायटीचे कर्ज मंजूर करून शेटजींची रकम फेडावी. शेटजींचे म्हणणे असे की, मागील बाकी व आता द्यावी लागणारी रकम ह्याच्या दुप्पट रकमेचा दस्तऐवज कुळाने करून द्यावा व सोसायटीचे मिळेल तेवढे जास्तीच जास्त कर्ज घेऊन आपली सर्व बाकी फेडावी. अखेरीस होय, नाही, करिता करिता पाटलाना शेटजींचे म्हणणे कबूल करावें लागलें.

पाटलाच्या सोसायटीची दुर्दशा झाली होती. सेक्रेटरीने कागदी व्यवहार

बरोबर ठेविलेले असले, तरी सर्व व्यवहार अडाणी लोकांचे निशाणी-आगटे घेऊन केले असल्यामुळे त्यात घोटाळे फारच झाले होते. तशात तो सेक्रेटरीही काम सोडून गेला होता. त्यामुळे नाईलाजस्तव पाटील शेटजींच्या तत्रानेच कसा तरी सोसायटीची कारभार पहात होते. वसुली करून बँकेत थोडाबहुत तरी भरणा करण्याचें प्रकरण त्याच्या अगदीं गळ्याशीं आले होते, त्यामुळे शेटजींचा कावा कळत असतांही पाटलाना त्याचे म्हणणे कबूल करावे लागले. कूळ तर अडचणीतच सापडले असल्यामुळे, त्याला नाइलाजाने हे सर्व मान्य करावें लागलें.

नंतर शेटजींनीं अरविदास आणखी एक दोन निकालपत्राचे भाषांतर करण्याची विनंति केली, त्याकरिता आपल्या कागदपत्राचे रुमाल त्यांनीं काढले. त्यातील दस्तऐवजावर ठिकठिकाणी निशाणी आगटेच अरविदासाच्या नजरेस पडले. तेव्हा शेटजींना त्याने सहज म्हटले,

“ काय शेटजी ! तुमचा बहुतेक व्यवहार निशाणी आगटेवाल्याशींच दिसतो. ह्याना आपण काय लिहून दिल आहे, हें तरी समजतं का ? ”

“तसं चागलं समजत हो त्यांना ! ” शेटजी म्हणाले. “ शिवाय न समजलं, तरी आम्ही त्याच्याशीं फार सवलतीने वागत असतो. ”

शेटजींना आपली सचोटी अरविदास पटवावयाची होती. त्यांना वाटत होते, की ह्या परक्या माणसासमक्ष जो व्यवहार झाला, त्यावरून कुळाशीं आपण फार जिकीरीने वागतों, अशी त्याची समजूत होईल म्हणून त्यांनीं असें उत्तर त्यास दिलें.

“ इतके दस्तऐवज तुमच्याकडे असले, तरी जमिनी काहीं तुमच्या ताब्यात नसतात ना ? ह्याचे पोट जर जमीनजुमल्यावर भरत नसेल, तर तुमचें देणे कसे फेडावे ह्यानीं ? पुढें मागे ह्याच्या जमिनीही तुम्हाला आपल्या ताब्यात घेण्याचा प्रसंग येईल, नाहीं का ? ”

“ बरोबर ओळखलेत, रावसाहेब. ” शेटजी म्हणाले, “ पण आम्हाला जमिनीची जरूरी नसते. कारण जमिनीची मशागत त्याचे तेच करूं जाणें !

कितीतरी जमिनींची खरेदीखते माझ्या नावची आहेत. पण जमिनी मात्र कुळाच्याच ताब्यात आहेत ! ”

इतकें बोलून आपल्या म्हणण्याच्या समर्थनार्थ शेटजींनी पुष्कळ जमिनींची खरेदीखतें अरविंदास दाखविली. तीं पाहात असता एका खरेदीपत्रावर अरविंदाची नजर जास्त खिळून राहिली. थोड्या वेळाने अरविंद म्हणाला,

“ मग काय, गावचा बराच भाग तुमच्या मालकीचाच दिसतो.”

“ सर्व दिसतो तो नावाचाच. ” शेटजींनी उत्तर दिले “ प्रत्यक्ष आम्ही जर ताबा चालवू लागलों, तर येथे आम्हाला कोणी राहूच देणार नाही, रावसाहेब. हा देश आहे. मुंबईच्या आसपासची वस्ती नव्हे ही ! तिकडे काय बहुतेक गावचे मालक सावकारच ! ”

“पण समजा,” अरविंद म्हणाला, “ सावकाराच देण इकडच्या लोकानी जमिनीची विक्री करून द्यावयाचं म्हटलं, तर गावच्या जमिनीचा कितवा हिस्सा विकावा लागेल ह्या लोकाना ? ”

“ रावसाहेब,” शेटजी म्हणाले, “ निम्यापेक्षा जास्त जमिनी विकाव्या लागतील ! आमच्याच गावची ही स्थिति आहे, अम नव्हे. कोणतही खेड्या, तेथे अशीच स्थिति ! ”

इतक्यात श्रीपती त्या ठिकाणी पोस्टमनला घेऊन आला. त्या वेळी पाच वाजून गेले होते. अरविंदाच्या नावचे इन्शुर्ड व इतर काहीं पत्रे होती, तीं त्याने घेतली. शेटजींची काहीं पत्रे आलेली होती. तीं फोडून ते वाचू लागले. त्यातील एक पत्र त्याच्या मुंबईच्या वकिलाचे होते. त्या पत्रात अरविंदासंबंधाने काहीं मजकूर होता. तो वाचून शेटजींना आश्चर्य जाटत होते. अरविंद इन्शुर्डचे पाकीट फोडून त्यातील नोटा मोजून पाहात होता. ताबडतोब त्यापैकी सखारामाच्या कापडाचे तीस रुपये त्याने शेटजींच्या हवाली केले. ते हातात घेत असता शेटजी म्हणाले,

“ इतकी घाई कशाला ! माझे रुपये बुडतात थोडेच ! तुम्ही मोठे

आहात, हँ मी जाणलंच होत. आमच्या नकिलाच पत्र आल आहे आताच. त्यात तुमची माहिती विचारली आहे. त्यानी काहीतरी लिहिलय झालं ! मी आता चागलं खरपूस उत्तर लिहितो त्याना. वकिलाला सारीच माणसं वाईट दिसतात. हा धद्याचा गुण बरं, रावसाहेब ! ”

“ अस लिहिलंय तरी काय तुमच्या वकिलान ! का विनोद करता, शेटजी ! ” अरविंद उतावीळपणाने बोलला.

“ रावसाहेब, मी का थोरामोठ्याची थट्टा करतो म्हणता ! बधा तुम्ही दे पत्र ! मग मी काय म्हणतो ते कळेल तुम्हाला ! ”

आपली पत्रे वाचून पाहण्याचे काम तसेच ठेवून अरविदाने शेटजीच्या हातचे पत्र घेतले ते त्याने वाचले. त्याचा चेहरा गमीर झाला. त्याच्या अंतःकरणास वेदना होऊं लागल्या. तेथे बसणेमुद्धा त्यास दुःसह झाले. ताबडतोब तो तेथून उठला. शेटजीकडे पाहून “ येतों मी ” असें म्हणून तो श्रीपतीबरोबर झपाट्याने बाहेर पडला. शेटजी तोडातून शब्द काढणार तोच तो दाराबाहेर पडला देखील ! कागदपत्राचा पसारा तेथेच मोकळा ठेवून शेटजीना खोली सोडता येईना. त्याच्या वकिलाचें पत्र अरविंदाच्या हातातच राहून गेले.

अरविंद तडक निघाला, तो सखारामाच्या मळ्यावरून त्याची विचार-पूस न करिताच पुढें चालला. वाटेत जिजाने त्याला हाक मारली, परंतु त्याने तिकडे यकींचित्ही लक्ष दिले नाही. एवढेच नव्हे, तर श्रीपतीस घरी जाण्यास सांगून आपण थेट रामसीतेच्या डोंगराजवळील जगलान शिरला व तेथे एका वृक्षाखालील शिळेवर बसला. त्याचा उद्विग्न चेहरा त्याच्या मनातील दुःख स्पष्ट करित होता. सुंदर रोपट्याचें मूळ दुखावले तर त्याचा परिणाम पानाकुलावर होतोच ~ नाही ?

प्रकरण बारावे. मुंफेंतील मुताटकी !

अरविंद त्या शिळेवर बराच वेळ बसला होता. त्याचे मन फार हळवे होते. हळव्या मनाच्या माणसावर जगाच्या बऱ्या वाईट बोलाचा परिणाम तेव्हाच होतो. असे लोक जगाचे टक्के दोणपे खात खात नंतर खत्रीर मनाचे बनतात. अरविंदाला असा जगाचा अनुभव अद्याप फारसा आलेला नव्हता.

तो एक सरळ मनाचा व्येयवादी तरुण होता खेड्यापाड्यातील अज्ञ जनतेचा उद्धार झाल्याशिवाय राष्ट्राचे पाऊल पुढे पडणार नाही, शहरातील व्यासपीठावरून केलेल्या गभीर वक्तृत्वाने खेड्याचा उद्धार होणार नाही, खेड्यापाड्यातूनच प्रत्यक्ष कार्य केले पाहिजे, असे जे योर लोक म्हणत असत, त्याचे महत्त्व त्याला आता पटले होते. अकल्पित योगायोगाने शहरापासून दूर अतरावरच्या खेड्यात येऊन तो पडला होता आणि तेथील परिस्थितीचे निरीक्षण करण्याची संधि त्याला मिळाली होती. माळावरील प्रदेशातून अनवाणी चालणाराना जसे पदोपदी सराटे बोचतात, तसाच त्रास खेड्यापाड्यात कार्य करणाराना ग्रामकटकापासून होतो, ह्याचा थोडा-बहुत अनुभव सोनगावातच त्याला मिळाला होता.

पण मुंबईच्या आपल्या चांगल्या परिचयाच्या एका मोठ्या वकिलाचाही आपल्यासंबंधाने गैरसमज कसा व्हावा, त्याने आपल्यावर अनैतिक असाही आरोप का करावा, ह्याचे कारण त्याने कितीही विचार केला तरी त्याच्या लक्षात येत नव्हते. ते त्या वकिलाचे पत्र त्याने पुन्हा पुन्हा वाचले, त्यातील एक दोन वाक्यांची तर त्याला अत्यंत चीड आली. तो मनात म्हणू लागला, 'त्या वकिलाला पत्र लिहावयाचे होते, तर त्याने मलाच

का लिहू नये ! त्याचा गैरसमज मी दूर केला नसता का ? शेटजी त्याचे पक्षकार असतील, पण त्याच्यावर इतका विश्वास टाकण्यात आपण मोठी चूक करित आहोत, असे त्याला का वाटलें नाहीं ?”

एकाद्या आकस्मिक प्रकारानें प्रथम मनाला उद्वेगाचा झटका बसला, तरी थोडा वेळ गेल्यानंतर त्याचा जोर कमी कमी होऊं लागतो, तसाच प्रकार अरविदाचा होऊं लागला. त्यानें पुन्हा एकदा वाचण्याकरितां तें पत्र हातीं घेतलें.

जो मजकूर शेटजींना शुल्लक स्वरूपाचा वाटला, त्याचें मजकूरानें त्याच्या अतःकरणास घेरें पडत होती. लोकापवाद सहन करण्याच्या मनाला सवय झाली नव्हती.

त्यानें त्या पत्रावरून पुन्हा नजर फिरविली. तो मनार्शी विचार करू लागला. त्यावेळी त्याच्या मनात विचाराचे काहूर उठलें. इतक्यांत ज्या आस-वृक्षाखाली तो बसला होता, त्यावरील पक्ष्यानीं टोचा मारलेलें एक फळ त्याच्यासमोर पडले. पक्कदशेस येऊं लागलेलें तें फळ आता पालापाचोळ्यात विलीन होऊन जाईल आणि त्याचा गोड आस्वाद चाखण्याचें भाग्य त्या पक्ष्याला नाहीं व दुसऱ्या कोणालाही नाहीं, ह्याचें त्याला वाईट वाटलें. त्याने वर त्या पक्ष्याकडे पाहिले. त्या पक्ष्याची नेहमींची किलबिल चालू होती. पण अरविदाला त्या वेळीं वाटले, कीं तो पक्षी हेटाळणीच्या स्वराने आपल्याला हसतच आहे !

त्या पक्ष्यावरील आपली नजर फिरवून तो समोर पाहू लागला. अगदीं समोरच फळाच्या भारानें लवलेली कवठीची फादी त्याच्या नजरेस पडली. काहीं पक्षी तीवरील फळावर टोंच्या मारीत होते, पण त्या फळाचें भर-भक्कम कवच त्या टोचाना दाद देत नव्हते. हा प्रकार पाहून त्याला वाटलें, कीं ह्या फळासारखें आपलें मन भक्कम असलें म्हणजे आपणालाही असल्या लोकापवादाची पर्वा वाटणार नाहीं.

वाकिलाच्या पत्रातील जो मजकूर त्याच्या मनाला जास्त लागला होता,

तो असा होता —

“ अरविंद नावाच्या आमच्या मित्राचे वास्तव्य तुमच्या गावी बरेच दिवस आहे तो एका सुंदर तरुणीला तुमच्या गावी पोहोचविण्याकरिता टाणगावून गेला वास्तविक तो तबडतोब परत यावयाच्या. परंतु तो अद्याप आला नाही तो त्या तरुणीच्या पायातही अडकलेल्या असावा, असा आम्हांत बळकट समज येता. तव्हा खरी हकिकत कळवावी आणि आमच्या मित्राची कानउघाडणी करून त्याचा नैतिक अव'पात थांबवावा व त्याला मुंबईस परत पाठवून द्यावे..... ”

त्या पत्रावरील ओळींवरून त्याने पुन्हा नजर फिरविली व तो मनात म्हणू लागला,

“ काय आचरटपणा हा ! माझा अध.पात होत आहे, हे त्याला मुंबईत बसून कसे समजलें ? कल्पनेचे डोलारे उभारण्यास त्याला कोणता आधार मिळाला ? जिजा कोणत्या परिस्थितीत सापडलेली होती ही गोष्ट मजुरास माहीत होतीच. अशा अप्रसिद्ध माणसाकडे त्यानें अशी चौकशी करणें मित्र म्हणविणारास शोभते का ? जिजा सुंदर आहे. रोय. ती तशी आहे, पण माझा नैतिक अव.पात होत आहे, असें लिहून मजवरच नव्हे, तर त्या निष्पाप तरुणीवर कुत्सित हल्ला करून तो आपला स्वतःचाच नैतिक अध.पात करून घेत नाही का ? किंवा ह्याच्या बुडाशीं काहीं कारस्थान आहे ? विमलला तुसडेपणाने मी जे पत्र लिहिलें, त्याची प्रतिक्रिया अशा स्वरूपात होते कीं काय ? पण, छे ! मी कसेही लिहिलें असलें, तरी विमल असें कारस्थान रचण्यात सामील होणार नाही. तिचें मजवरील प्रेम असें लेचेंपेचें नाही. माझ्या पत्राने तिला राग आला असेल, पण मलताच सगळ्या घेऊन अशा कपटनाटकात ती मुळींच सामील होणार नाही. मग ह्या वकील मित्रानें असे का लिहावे ! ”

अरविंदानें आपला मस्तकाला पुष्कळ शीण दिला; परंतु ह्या घडलेल्या गोष्टीची कारणपरपरा त्याला नीट जुळविता येईना. ‘ असेल त्या मित्राची

एक चमत्कारिक लहर झाले ! ' असे मनात म्हणून त्यान एक सुस्कारा टाकला.

त्यावेळी त्याचा हात सहज खिशात गेला. गेट्जर्जीच्या घरी जे इन्शुअर्ड पत्र आले होते, ते परस्पर बॅकनेच केलें होते मित्राय दुसरे एक पत्र होते, ते त्यान अद्याप फोडणेच नव्हत ! हात खिशात गेल्याबरोबर त्याच्या हाताला ते पत्र लागल त्याने ते चटकन् बाहेर काढले व फोडले. त्यातील मजकूर तो वाचू लागला. त्याबरोबर त्याच्या मन क्षम वाढू लागला पत्राचे वाचन त्यान कसेचम पुर्ण केले त्या पत्रान त्याचे डोकें अधिकच मगणले ! एकाच्या मुन्गाचा स्फोट झाल्याबरोबर कातळाच्या जशा ठिकच्या ठिकच्या उडून जातात, तशी आपल्या मस्तकाची स्थिति होते, की काय असे त्याला वाटू लागले

ज्या दुसऱ्या पत्राने अरविदाचे मस्तक इतके भटकले, ते पत्र मधुकराचे होत ! त्यातील मजकुराने त्याचा मनाम अत्यंत वेदना होऊ लागल्या वकिलाच्या पत्राने अगोदरच त्याच्या मनास धक्का बसला होता, त्यात ह्या पत्रामुळे भर पडून तो अगदी वेड्यामारखा झाला !

“तुझ्या पत्रानंतर विमलने व आम्ही पुष्कळ विचार केला कसलीच तोड निघेना. शेवटी तू लिहिल्याप्रमाणे जहागीरदारीण होण्याचें तिनें पमत केले आहे.”

वरील मजकूर त्या दुसऱ्या पत्रात होता. आपल्या पत्रातील खरा हेतु कोणालाच कळला नाहीं, ह्याबद्दल त्याला अत्यंत दुःख झाले व नकळत त्याच्या डोळ्यात अश्रु उभे राहिले.

त्या वेळी रातकिड्याची फिर फिर सुरू झाली. वृक्षलताची हालचाल बंद होऊन त्यानी स्तब्धता स्वीकारली. दाट काळोखामुळे त्या अरण्यातील नीपणतेने उग्र स्वरूप धारण केलें. पण अरविदाची मनःस्थिति इतकी बेभान झाली होती, की त्या भीषणतेचा परिणाम त्याच्या मनावर मुळी सुद्धा होत नव्हता !

पण थोड्या वेळाने अरविद ज्या शिळेवर बसला होता, तिच्या पुढून एक प्राणी मोठी गर्जना करित आडवा निघून गेला त्यामुळे त्याचे चित्त एकदम ठिकाणावर आले. मर जगलात काळोख पडेपर्यंत तो कधी बसत नसे. त्यामुळे त्या ठिकाणची रात्रीची भीषणता त्याच्या मनाला जास्त भासू लागली. तो उठला. जगलातून एक एक पाय तो जपून टाकू लागला. वृक्षाच्या दाटीमुळे काळोखाच्या काळेकुट्टपणास भरती आली होती. त्यामुळे त्याला मार्ग शोधणे कठिण पडू लागले. पाच पचवीस पावले टाकरीपर्यंत त्याचे अतःकरण एकसारखे धडधड करित होते. 'परतु पुढे हळू हळू धीर येऊ लागला त्याला सरळ मार्ग सापडेना. वाराच नेळता त्या जगलातून भटकत होता, तरी त्याला त्यातून बाहेर पडता आले नाही. इतकेच नव्हे, तर तो पुन्हा पहिल्या जागीच आला

मनात गोघळ उडालेला असता माणसाने कितीही धडपड केली, तरी इष्ट प्रगति होत नाही, असा एक विचार त्या वेळी त्याच्या मनात झटकन येऊन गेला. पुन्हा जास्त सावधपणे तो मार्ग शोधू लागला. शेवटी एकदाचा ठेचाळत ठेचाळत तो जगलाच्या बाहेर आला !

इतक्यात त्या रस्त्याने श्रीपती येत असलेला त्याला दिसला. त्या य हाती कदील होता. तो त्याची वाट पाहात तेथेच उभा राहिला.

श्रीपती झपाट्याने येत होता. आता वाराही जोराने वाहू लागला होता त्यामुळे त्याच्या हातचा तो चौकोनी जुनाट कदील विझला. अगदी जवळ आताबरोबर अरविद त्याला म्हणाला,

“श्रीपती, पुष्कळ उशीर झाला तुला. कसत्या कामात होतास ?”

ते शब्द ऐकताच श्रीपतीस फार आश्चर्य वाटले व तो म्हणाला,

“इतक्या काळोखात तुम्ही इथे कस ? का परत आमच्याकडेच चालला होता दादा !”

अरविद काहीच बोलला नाही. ते दोघे वाट चालू लागले. थोड्या वेळाने श्रीपती म्हणाला,

“ दादा, अस काय झाला तुम्हाला आज ! जिजीने कितीतरी हाका मारल्या तुम्हाला घरावरून जाताना. पण तुम्ही तोडही फिरवले नाही ! ”

“ काही नाही रे, श्रीपती ! ” अरविंद खिन्नतेने म्हणाला.

काहीतरी आकस्मिक कारणांमुळे आज दादाची मनःस्थिति ठिकाणावर नाही हे त्याने ताडले व म्हणाला,

“ पण दादा, इतका वेळ कशापाईं जगलात बसला तुम्ही ! एकाद वारू यायच उड्या मारीत ! मलाही येळ झाला निघायला ! जिजा म्हणाली, दादाना आज घरीच घेऊन ये चालता का परत घरी ! ”

‘आता घरी कशाला ? ’ अरविंद म्हणाला “चल, आपण रामगुफेकडेच जाऊ. आज तुला नव्या गोष्टी सांगणार आहे मी. तुझे सवंगडी केव्हापासून येऊ लागणार आता पुन्हा ! ”

‘ दादा, चार दिवस त्यांना शिकण्यात गममत वाटत होती ” श्रीपती बोलू लागला, “ म्हणून हैसेन येत होते ते ! पण ते आता अळंढळ करू लागले आहेत. चार अक्षर येतात त्यांना, पण रोज वाचल नाही तर विमळून जातील, म्हणून मी त्यांना बोलावतो. पण अजून मेळच बसत नाही. तुम्ही सरकारी हुकूम आणा, म्हणजे आपोआप येतील ते ! ”

श्रीपतीने खरी स्थिति वर्णन केली. लोकांची हौस सतत टिकविण्यासारखी आकर्षकता तरी कार्यक्रमात पाहिजे, किंवा सरकारी दडपण तरी पाहिजे, ही गोष्ट अरविंदाच्या मनाला पटली.

ते पुढे चालले झपाझप पावले टाकीत त्यांनी रामगुफा गाठली. श्रीपती दारास कुलूप लावून गेला हाता, म्हणून तो ते उघडण्यास गेला. परंतु त्या वेळी दार उघडेच होणे आपणच कुलूप लावण्यास विसरलों, असे त्याला वाटून तो न बोलता आत शिरला त्याला कदील सापडेना. मूळच्या ठिकाणी कदील नव्हताच, तर सापडणार कसा ? काड्याच्या पेटीचा त्याने शोध केला, पण तीही सापडेना. तो फार बुचकळ्यात पडला. अशा वेळी आपल्या शिक्षात चकमक अमती, तर तिचा

कितीतरी उपयोग झाला असता, असे त्याला वाटले

श्रीपती कदील शोधित होता त्या वेळी अरविंद तेथे न थांबता राम कुडावर गेला. त्याने हातपाय स्वच्छ धुतले मस्तकावर पाणी थापटले व शातपर्णे नेहमीच्या शिळेवर आसनस्थ झाला आज त्याच्या मनाला अत्यंत त्रास झाला हाता, त्यामुळे काही वेळ ध्यानधारणेत घालवावा म्हणजे मन शांत होईल अशा समजुतीने तो तेथे बसला. परंतु मन चंचलच ते ! आज मुळीच आवरेना विमलसंबंधीचे व मुंबईहून आलेल्या पत्रासंबंधीचे विचार त्याच्या मनाने गोंधळ घालीत होते. तो प्रयत्नवादी तरुण होता. निग्रहाने चित्त ठिकाणावर आणण्याचा तो प्रयत्न करीत होता. काही वेळ ती गोष्ट साध्यही होई, परंतु नेहमीची शांति त्याला त्या वेळी लाभेना. अशा प्रकारे किती वेळ गेला, हे त्याला कळले नाही !

तो वद्य सप्तमीचा दिवस होता त्या वेळी पूर्व दिशा उजळू लागली. काही वेळानंतर तिच्या मालप्रदेशी चन्द्रमा शोभा देऊ लागला तारका-रूपी तेजस्वी रत्ने त्या शोभेत अप्रतिम भर घालू लागली. शीतल वायुतंड-रीनीं अरविंदाचे मस्तक आता शांत होऊ लागले त्याने आपले नेत्र उघडले त्या वेळचा तो देखावा पाहून त्याला अवर्णनीय आनंद झाला.

पण हा आनंद फार वेळ टिकला नाही कारण अरविंदाच्या अगावर लहान लहान खडे येऊ लागले त्याने सभोवती नजर फिरविली. परंतु खडे कोठून येतात, ह्याचा त्याला अंदाज करिता येईना. थोड्या वेळाने करवदेई अगावर येऊ लागली आणखी काही वेळाने पक्ष्यानीं चाचा मारलेली आम्रफळेही त्याच्याजवळ येऊन पडू लागली. अरविंद दिड्मूढ झाला. त्याने श्रीपतीस हाक मारली, पण त्याचा पत्ता नव्हता. त्याच्या अतःकरणात थोडीशी भीतिही उत्पन्न झाली !

पुढे एका झाडाआड होत असलेली हालचाल त्याच्या नजरेस आली. एक काळीकभिन्न आकृति आपल्याकडे येत असलेली त्याला दिसली. ती हळू हळू एक एक पाऊल टाकीत येत होती. आता मात्र अरविंदाच्या

मनात फार भीति उत्पन्न झाली ती आकृति जवळ आली, तर काय उपाय करावा, ह्या विचारात तो होता पण इतक्यात “ दादा, दादा ” अशा हाका ऐकू आल्या तो श्रीपतीचा शब्द ऐकून अरविंदाम धीर आला. ती आकृतिही श्रीपतीचे ते शब्द ऐकल्याबरोबर थयकली. वळणावळणावे वाट काढीत जगलात अदृश्य झाली अरविंदाजवळून जाताना मात्र त्याला पुढील उद्गार ऐकू आले

“ माकाड म्हनतुया आमाला, तवा वध आता माकडानं काय केलय त्य ! शिरप्या नमता, तर आनिकवी माकडचेम्टा दाविली असती ! ”

हे उद्गार ऐकल्याबरोबर अरविंदाची भीति पार निघून गेली तो धिमे धिमे रामगुंफेकडे येऊ लागला. श्रीपतीने आपला कदील लावला. तो खोलीत शिरला. तेथील एकदर देखावा पाहून त्याला प्रथम आश्चर्य वाटलं नंतर त्याला भीतिही वाटू लागली ! सर्व सामान अस्ताव्यस्त फेकून दिलेले होते ! सर्व खोलीभर कोवडीचीं पिसे व हाडकें पडलेलीं होती ! कंदील ठिकाणावर नव्हता. त्याने तावडतोव आपला पाय बाहेर काढला. बरोबर आणलेली शिंदोरी तो पाहू लागला तो काय ! भाकरीचे तुकडे चोहोंकडे पसरलेले होते ! दुधाचे भाडे एका कोपऱ्यात उपडें पडलेले होते ! ह्या सर्व प्रकारा-मुळे त्याची घाबरगुडी उडाली ! तो अरविंदाम जास्त जोराने हाका मारू लागला. त्याचा स्वर कंपित झाला ! इतक्यात अरविण तेथे आला.

“ काय, श्रीपती ! इतका घाबरलास का ? इतका वेळ काय करीत होतास ? ” अरविंदाने शांतपणे विचारले.

“ दादा, दादा ! ह्य भूत आल्ल दिसतय. बघा तर तुमची खोली ! ह्य काहीं तरी पाप झाल्याशिवाय कोणी भूत यायच नाही, दादा ! ” श्रीपती घाबरट स्वरात म्हणाला.

अरविंदाने खोलीतील देखावा पाहिला त्याच्या लक्षात खरी स्थिति आली होती, म्हणून त्याला त्याचे काहीं आश्चर्य वाटले नाही.

“ इतका वेळ तू होतास तरी कुठे ? मघा तर असें झाले नव्हते ना ? ”

“कुणाला ठावं मघा काय होत ते।” श्रीपती बोलू लागला. “मला काड्याची पेटी गवसना म्हणून पुन्हा घरीं गेलो व पेटी घेऊन आलों. हथ पाहातो तों, मुताचा सारा कारभार ! बघा तरी ते माकरीच तुकड व दूधही मुतानं पिऊन टाकल कीं.”

अरविंद हसू जाले. त्यामुळे श्रीपती पुन्हा म्हणाला, “दादा, हसताय कसल ! मी तर उगदीं म्हालोय आन् तुमी तर हसताय ! तुम्ही म्हणता मुत न्हाइती. आता तर तुम्हाला दिमतोय की नाहीं त्याचा खेळ ? ”

“काय सागाव श्रीपती तुला ! आता मी रामाचा जप करून मारी मुताची भीति नाहीशी करतो तुझी ! ” अरविंद हसत मुत म्हणाला

श्रीपती काहीच बोलला नाही. तो स्वस्थ विचार करीत बसला. मुताची कल्पना त्याच्या मनातून जाईना. शेवटी अरविंदाने शेटजीच्या येथें घडलेली व आता ऐकलेली सारी हकिमत त्याला सांगितली. तेव्हा त्याची भीति कमी झाली व तो म्हणाला,

“दादा, मघाच जर सागता, तर त्याला जिताच पुरला अमता ! ”


“श्रीपती ! ” अरविंद म्हणाला, “तू आता काहीं गडबड करू नकास. तो बच्चा अगदीं आडदाड आहे. वेड्याशीं भाडून आपल्याला का वेड व्हायच आहे ? तो त्या शेटजींनाच वळतो, ह्याचे कारण शेटजीच युक्तिवान् दिसतात ! ”

“शेटजीला थरथर कापतो तो ! काय कसब शेटजीच आहे, हें कळत नाहीं आम्हाला ! ”

“कसब कसल म्हणतोस ? शेटजीचा धदा सरळ असतो का रे ? तुझ्या जमिनीची तर काहीं भानगड त्यानी केली नाहीना ? ”

श्रीपती घोटाळ्यात पडला. तो काहीं बोलणार इतक्यात अरविंदाने तो विषय बदलला. आणि आपणच साफसफाई करू लागला. त्यामुळे श्रीपतीही त्याच कामास लागला म्हणून ते बोलणे तेथेंच थांबले.

प्रकरण तेरावे आना कागूद, करतु आंगट !



दुमरे दिवशी सकाळीं अरविंदाचे व्यवहार नेहमीप्रमाणे सुरू झाले. श्रीपतीचे मन मान अस्थिर होते. अरविंदाच्या रात्रीच्या बोलण्यावरून आपल्या जमिनीसवयी शेटजींनी काय चोटाळा केलेला आहे, हे जाणण्याची उत्कठा त्याला लागलेली होती. त्यामुळे सकाळीं घरी जाण्यास त्याचा पाय तेथून निवेना. अरविंदाच्या नित्यक्रमात व्यत्यय आणून मध्येच त्याला विचारणे श्रीपतीस योग्य वाटेना. त्या दिवशीं अरविंदाचा वेळही ध्यानधारणेत बराच गेला. गाईचे दूध आणण्याची वेळही टकून गेली. शेवटीं, बऱ्याच वेळाने तो तेथून निघाला. तो जात आहे, हे अरविंदाच्या नजरेस आल्याबरोबर तो त्याला म्हणाला,

‘ श्रीपती, जावण आता सायंकाळी पुष्कळ बोलत बसू. आज आपल्या तरुण मित्राना घेऊन येण्यास तुहू नकोस हो ! ’

“ आज दादा, आणतोच मान्याना कमही करून ! बच्चाला हात दाखवायला सार जमविलच पाहिजे मला ! ”

“ तसला अविचार मात्र आता करावचा नाही, ह ! आणखी मीं तुला सांगितलेली हकिकतही कोणाला सांगू नकोस लक्षात राहील ना तुझ्या हे ! ”

श्रीपती काही न बोलताच वाट चालू लागला. त्याच्या मनात बच्चा व शेटजी हेच त्या वेळी घोळू लागले. तो एक एक पाऊल उचलीत उचलीत कसातरी आपल्या झोपडीजवळ आला व आपल्या गाईच्या गोठ्याकडे वळला. तेथे धार काढणें चालू होते. धार कारणाच्या व्यक्तीचा स्वर कानीं आल्याबरोबर त्यास आश्चर्य वाटले. जिजाचे व त्याचें बोलणे गोडींत

चाललेले ऐकून त्याच्या सतापाचा पारा चढला. तो कुडाच्या आड उभा राहून त्याचा संवाद ऐकू लागला. त्या वेळीं जिजा म्हणाली,

“ बच्चाजीराव, मला नव्हत वाटल, तुमचा स्वभाव इतका चांगला असल अस ! मला धार काढू न देता, तुम्हीच काढू लागलात. आता रामगुफेंत दूधही पोचवावयास जाणार म्हणता तुम्ही ? ”

“ कामाच काय, माज्या हातचा मळ है ! लगवग पळत जाईन घरम-शाळत अन दूद देऊनशान तवाच परतवी येईन ! मी काय, शिरण्या है वाटत ? इतका दीस आला तरीवी त्यो भटकतुया जगलामदी ! ”

“ तुम्ही काम कराल, म्हणूनच सांगतें ना तुम्हाला मी ! श्रीपतीला आह कुठें कुणाची काळजी ! तुम्ही आता आलात म्हणून दूध तरी पोचेल वेळेवर ! ”

शेटजी गावाला गेले, कीं बच्चाचा पाय घरी ठरत नसे कालच्या रात्रीची उडालेली गमत ऐकण्याकरिता सुद्धा शेटजींची बाकी मागण्याच्या मिषानें तो श्रीपतीकडे आला होता तेथें जिजाला एकटीच पाहून घुटमळला. तिचे आईबाप शेतात काम करण्याकरिता गेले होते तिलाही गोड बोलून त्याच्याकडून काम करवून घ्यायचे होतें. सुंदर तरुणीच्या गोड वाणीने कोणास भुरळ पडत नाही ? मग आडदाड बच्चाला तरी का पडू नये ?

“ दूद तर नेतुयाच मी ! पन आनकी कायबी न्यायच असल तरीबी नेईन मी ! मी आगचुकार शिरण्या नव ! ” दुधाची चरबी खाली ठेवीत बच्चा म्हणाला.

आपल्याला अगचुकार म्हटल्याबरोबर श्रीपतीच्या मनाचा भडका उडाला.

“ तुम्ही आगचुकार नाहीं, हे मला ठाऊक आहे. श्रीपतीची आणि तुमची बरोबरी कशाला ? कामाचा ढीग पडला, तरी तुम्ही तेव्हाच तो उडवून घ्याल ! येताना कालचे दुधाचे भाडें घेऊन या म्हणजे झालं ! ” जिजा बच्चाला फुगविण्याच्या हेतूने म्हणाली.

श्रीपतीला तिच्या बोलण्यातील मर्म लक्षात आले नाहीं. ती बच्चाची

स्तुतिच करीत आहे, असे त्याचा वाटले. त्यामुळे तिच्यासबर्धी त्याचे मन कलुषित झाले. बच्चासारखा दुष्ट मनुष्य आपल्या घरी यावा व जिजाशी त्याने लाडीगोडी लावावी, ह्याबद्दल त्याला अत्यंत राग आला. त्याला आता तेथे उभे राहवेना. पण बच्चा निघून गेल्याशिवाय आपण तेथून हलू नये, असा त्याने विचार केला. वायुवेगाने दुधाचे भाडे घेऊन बच्चा जो पळाला, तो दिसेनासा झाला !

थोड्या वेळाने श्रीपती घराने आला जिजाने त्याला पाहिल्याबरोबर ती एकदम म्हणाली, “ आज इतका वेळ का लागला ? दादाना दूध न्यायच नव्हत वाटत ? ”

“ तुमच बच्चाजीराव आहेतच तुमच पडल ते काम करायला ! शिरण्या आगचुकार, त्याला काळजी नाही कशाची ! ”

श्रीपतीची वक्रोक्ति लक्षात येऊन जिजा म्हणाली,

“ इशग, चोरून ऐकलेल खरच मानावयाच वाटत ? ”

“ तोंडावर खर कोण बोलत असत ! पाठीमाग माणूस खर बोलत ! ”

“ पण मी का आगचुकार म्हणत होतें, तुम्हाला ? ”

“ तू नाही म्हणालीस, पण माझ्यापेक्षा बच्चाजीराव चागला म्हणाली नाहीस वाटत ? आता वाईट माणसाने कशाला गहावा इथ ? मी बाबाना व काकूना सांगून आपला वेगळा गहतो आता ! ” श्रीपती रागाने बोलला.

“ दूध पोचवायला उशीर होईल, म्हणून मी बोलत होते काहीतरी ! मीच जाणार होतें निऊडे, पण काल दादा रागावल्यासारखे दिसले म्हणून नाही गेले मी ! ”

“ मग काय बच्चा न बोलावता आला वाटत इऊडे ? ”

“ सहज तो तुमचा शोब करीत आला व मी काम करतो म्हणाला. ”

“ लुच्चा कुठला ! काल त्याने रामगुफेत काय घेर केले, ते ठाऊक आहेत का तुला ? ”

“ काय वाई, काय केलं रामगुफेत त्याने ? तुम्ही होता ना तिथ ? ”

“ सागण्यासारख नाही ते ! दादानीं कुणाला साग नको, म्हटलय मग. पण जिजा, बच्चा चागला दिसतो ना तुला ? ”

इतक्यात सखारामबाबा झोपडीत आले. श्रीपती गोष्ट्यात जाऊन कपिलेच्या पाठीवरून हात फिरवू लागला. खोडही डरकळी फोडू लागला, म्हणून तो त्याच्याजवळ जाऊन त्याची पोळी चोळू लागला

थोड्या वेळाने बच्चा धावतच परत आला. जिजाला हाका मारीत तो झोपडीत शिरू लागला. पण सखारामबाबा तेथे असल्यामुळे तो थबकला. बाहेरूनच जिजाला उद्देशून म्हणाला, ‘ दूद पोचवूनशान आल्या मी ! ’

“ कालच भाट नाही कुठ आणल तें ! ”

बच्चा काही बोलला नाही त्याने दुधाचे माटे मीतल होते कोटे ! कालच्या प्रहारामुळे अरविदाम तोड दाखविण्याची त्याची छातीच नव्हती. रामगुफेच्या बाहेरील वाजूस दूध टवून तो परत आला होता. त्यामुळे तो जिजाच्या प्रश्नाला ‘ आय उत्तर देणार ’ तरी पण तो म्हणाला,

“ भाड आनील धिराभा ! तत पडलाय लोळत गाडवासारका ! ”

हे शब्द ऐकल्याबरोबर श्रीपती अत्यंत क्रुद्ध झाला तो बाहेर आला त्याने बच्चाचे मनगट जोराने पकडलें व तो दात ओठ खात म्हणाला,

“ काय म्हणालास ? पुन्हा गोल बघ ! तुझी जीभच तोडून टाकतो आता ! अधारातला चोर नव्ह मी ! ”

बच्चा थरथर कापू लागला. त्याच्या तोडातून शब्द उमटेना. सखाराम व जिजा श्रीपतीची समजूत करू लागले. त्यामुळें बच्चाला जोर चढला. तो मनगट सोडवून घेण्याचा प्रयत्न करू लागला. श्रीपती त्याला आता लोळविणार असे वाटू लागलें, तेव्हा सखाराम दोघाच्या मध्ये पडला. त्यामुळें श्रीपतीचा नाइलाज झाला. त्यावेळीं जिजाही म्हणाली,

“ जाऊं द्या. शहाण्या माणसान असल्याच्या नाहीं कशाला लागाव ? जर का तुम्ही लवकर आला असता, तर बच्चाजीरावाना त्रास कशाला पडला असता ? ”

जिजाच्या ह्या बोलण्याचा अर्थ श्रीपतीस चागला समजला नाही. त्याला वाटले, ती बच्चाचीच बाजू घेत आहे. त्यामुळे तो तिच्याकडे सशयी नजरेने पाहू लागला. इतक्यात सधि साधून बच्चा निसटला व त्याने घराकडे धूम ठोकली.

श्रीपतीच्या प्रयत्नाने तरुण मडळी रामगुंफेत पुन्हा जमू लागली, पण त्यांना लिहिण्यावाचण्यात विशेष गोडी वाटेना. अरविंदाला आरभी वाटत होते, की खेड्यातील लोकाना साक्षर करण्याचे कार्य आपल्याला लवकर करता येण्यासारखे आहे. लोकांच्या आरभीच्या उत्साहावरून तसे वाटणे माहजिकही होते. पण पुढे तो उत्साह टिकत नसतो ह्याची जाणीव त्याला आता जास्त जास्त स्पष्ट होऊ लागली.

चार आठ दिवसानंतर शिक्षण घेणारा एक एक तरुण गाळू लागला ह्याचे कारण मात्र आता वेगळे होते. नारूच्या साथीने सोनगाव व्यापून गेले होते. गावच्या पडक्या विहिरीतील पाण्याचा प्रताप आता मूर्तिमत दिसू लागला ! थोड्या अंतरावरून लोक जर पाणी आणते, तर ही साथच मुळी उद्भवली नसती निदान गाळून पाणी पिते, तरीही ह्या साथीचा प्रसार झाला नसता. पण अज्ञान, आळस, हट्टीपणा इत्यादि शत्रूंपुढे त्या लोकांचे काही चालतच नसे. शिवाय शरीरातील ताकद दारिद्र्यामुळे उत्तरोत्तर कमी झालेली, मग सार्थीच्या रोगास वावरण्यास सर्व रान मोकळे सापडल्याशिवाय कसे राहणार ?

अरविंदाचे लक्ष आता ह्या रोगाचा प्रतिकार करण्याकडे लागले. त्या-करिता त्याने मुवईहून औषधे मागविली. तो नित्य गावात जाऊन आजारी मडळीची शुश्रूषा करी. हरिजनवस्तीतील लोकाना अन्न मिळण्याची पंचाईत, पण त्यापेक्षा अत्यंत दुःखद गोष्ट म्हटली, म्हणजे त्यांना पिण्यास पाणी मिळण्याचीही मारामार ! ही स्थिति पाहून त्याचे अंतःकरण अत्यंत कळवळले.

ज्यांना सुखवस्तु म्हणून खेड्यात समजावयाचे, त्याचे रोजचे जेवण

म्हटले म्हणजे प्रत्येक वेळच्या दान दोन भाकरी व कसले तरी दोन दोन वाडगे कालवण, ह्यापेक्षा जास्त नसे गरिबाला एक एक भाकरी मिळाली म्हणजे मिळविली. शहरात एका वेळच्या लागणाऱ्या चहाच्या खर्चात ह्याची सबब दिवसाची गुजराण होत असली, तरी अद्याप ह्या लोकांच्या अर्गी जी शक्ति आहे तेवढी शक्ति व काटकपणा श्रीमत म्हणविणाऱ्या शहरातील व्यक्तीच्या अर्गी क्वचितच असतो, हीही गाष्ट प्रत्यक्ष निरीक्षणाने त्याच्या लक्षात आली.

गमगुंजेजवळ अरविंशने एक मंडप तयार केला त्यात अगदी गोर-गरीब आजारी लोकाना तो तेथे ठेवू लागला ह्या लोकसेवेमुळे अरविंदाच्या मनाला समाधान वाटू लागले मधुकराच्या व वकिलाच्या पत्रामुळे त्याच्या मनावर झालेला विकृत परिणाम हळू हळू लोप पावत चालला.

त्याच अवघात लोकाना गोष्टी लागेल व त लवकर वाचू लिहू शकतील अशी एक योजना त्याने आरंभली. शब्दाचे व वाक्याचे गट त्याने असे बनविले, की लोकांच्या परिचयाचे शब्द त्यात यावेत त्यांना परिपोषक अशी चित्रे बनवून हे सर्व काम मेजिक लॅटर्नने करावे असे वाटले आणि त्या वेळी त्याला एकदम आठवले, की विमलला चित्रकलेचा नाद आहे. तिने गिरणीतील गाळा चालविण्याचे कामही केलेले आहे. तेव्हा आपली योजना तिच्याकडे पाठवून ह्या योजनेस लागणारे साहित्य मुंबईस लवकर तयार करवून घ्यावे. आपल्या इकडील अनुभवाचे सुदरसे पत्र तिला लिहिले म्हणजे ती हे काम आस्थेने करील, असेहि त्याला वाटून त्याने तिला पत्र लिहिण्यास आरंभ केला.

पण त्या वेळी त्याच्या मनातील नाजूक भावना आदोलन पाऊं लागली. तो मनात म्हणू लागला, “मुंबईस न जाता इकडे येण्यात आपली चूक खरोखर झाली नाही का ! आपल्या हट्टाने तिच्या मनास वेदना झाल्या नसतील का ! तिचे खरे प्रेम होते; का आपल्याला तो भास होत होता ! जर तें प्रेम निर्व्याज व स्वर्गीय असते तर पाच सात महिन्यात त्याचा ओघ

दुसरीकडे कसा वळता ? ” त्याने खेड्दर्शक सुस्कारा टाकला. इतक्यात श्रीपती तेथे आला.

त्याला शेटजींच्या कारवाईबद्दल अरविदाशी, बोलावयाचे होते. तो म्हणाला, “ दादा, माझ्या जमिनीसमवान शेटजींनी काही भानगड केली, अस म्हणाला होता ना तुम्ही ? ”

“ वर, मग ? शेटजींवर तुझा विश्वास आहे ना ? ”

“ विश्वास आहे सगळ्याचा. पण शेटजी आहे, तो !

“ अरे, जमीन गहाण लिहून दिली आहेस, की खरेदी लिहून दिली आहेस त्याना ? ”

“ खरेदी लिहून घ्यायला इतका खुळा नाही शिरण्या ? ”

“ तुला कागद वाचता येत नव्हता ना ? मग कोणी वाचून दाखविला असेल, नाही ? ”

“ कागद वाचून दाखला तर ! माझ्या जमिनीच्या चारी बाजूंच्या जमिनी लिवल्यात त्यात ! माझा आगटा घेतलाय भर कचेरीत ! ”

“ अरे, जमीन जर खरेदी लिहून दिलेली असलीस व ती शेटजींनी विक्रीस काढली तर तू काय करशील ! ”

“ शिरण्या जिता असताना कोण त्याची जमीन इकताय बघू ! ”

शेटजींच्या घरी श्रीपतीच्या नावचे खरेदीखत प्रत्यक्ष अरविदाने पाहिले होते, त्यामुळे पुढे काय बोलावे ह्या विचारात तो पडला. इतक्यात एक ससा त्या रामगुपेजवळून धावत चालला. त्याच्या मागे दोन शिकारी कुत्रे लागले होते. साहजिकच त्याचे लक्ष तिकडे गेले. श्रीपती तेथून उठला. व ते कुत्रे शिकार कशी पकडतात हे पाहू लागला. अरविदही श्रीपतीच्या मागोमाग गेला. सशास पकडण्याच्या वेतात एक कुत्ता होता, इतक्यात ससा झपाट्याने डोंगराच्या चढणीवर अत्यंत वेगाने धावला व एका जाळीत अडकून झाला. ते शिकारी कुत्रे सतापाने मोकट त्या जाळीभोवती घिरट्या घालू लागले.

अरविंदाम वाटलें, कूळ व सावकार ह्याची अशीच स्थिति आहे. एकादे कूळ सावकाराच्या हातून निसटू शकेल, पण एकंदरीत तो अपवादच.

त्या वेळीं तिसरा प्रहर टळून गेला होता. आकाशात मोठमोठे काळे ढग येऊन दिनराजाबरोबर आधळ्या कोशिविरीचा खेळ खेळत होते पायथ्याच्या मैदानात गुराग्वी ढगाच्या मावलीमागें धावत होते. काहीं वेळाने ते काळे ढग पूर्व दिशेला एकत्र होऊन पुन्हा पुढे पुढे चाल करून येऊ लागले. आकाशात ते गर्जना करू लागले. युद्धाच्या आघाडीवर आरभी तोफाचा जमा गडगडाट होतो, त्याप्रमाणे पश्चिम दिशेस चाललेल्या दिनराजावर हे ढग चाल करून जात असता गर्जना करीत आहेत, असे त्या वेळीं वाटत होते !

आता गुराग्व्याची व गाईवासराची धावपळ सुरू झाली. वळिवाचा पाऊस केव्हा पडेल, याचा नियम नमतो. जो पडतो, तो अत्यंत जोराने पडतो समारातील आपत्तीचे अमेन आहे ती केव्हा येईल याचा नियम नमतो. एकाद्या दुर्दैवी कुटुंबाच्या मागे ती आली, की ती त्याला सळो का पळो करून सोडते

सखारामाच्या मागे अशीच सकटपरपरा लागली होती. त्याला नाहक कारागृहवास भोगावा लागला तो सुटून आला तेव्हा तो मूर्च्छित पडला. आज तर काहीं कामाकरिता भर उन्हाचा तो चावडीत जाऊन घरी परत येत असता त्याला भयंकर ताप भरला. त्याच्या तापाचा जोर इतका वाटला, कीं तो वरळू देग्रील लागला ! सखारामाच्या बरळण्याने राधाबाईची कंबरच खचली. जिजा मोठ्या धीराची खरी, परंतु तीही अत्यंत घाबरली. अलीकडे ती अरविंदाकडे जात नसे, पण ह्या वेळीं विशेष विचार न करिता जी घरातून, तडक बाहेर पडली ती रामगुंभेकडे धावली !

अर्धा अधिक मार्ग आक्रमण केला नाही, तोच भयंकर गडगडाट झाला. त्यामुळे तिच्या शरिरातून एक भीतीची चमक निघून गेली. इतक्यात गाराचा वर्षाव सुरू झाला. तिच्यावर त्याचे आघात होत होते तरी

तरी तिचें पाऊल पुढेंच पडत होते. पायथ्याशी पोहोचेपर्यंत ती नखाशिखात ओलीचिंब झाली. नेसलेलें वस्त्र पिळीत पिळीत, झाडाखाली थांबत थांबत, ती टेकडी चढू लागली. वारा इतका भयंकर सुटला होता, कीं वृक्ष उमळून पडत आहेत, की काय असे वाटत होतें. त्यामुळे पाऊस कमी होईपर्यंत तिला एकाद्या झाडाखाली थांबण्याची सोयच नव्हती.

तशा स्थितीत ती रामगुफेपर्यंत आली. तिने “दादा” अशी हाक मारली.

आतील बाजूस अरविंद व श्रीपती बसलेले होते. श्रीपतीने जमा करून आणलेल्या गाराचा ते दोघेही स्वाद चाखीत होते. अशा वेळीं तेथे कोणी येईल, अशी त्यांना कल्पनाही नव्हती.

ओळखीचा शब्द कानी पडल्याबरोबर ते दोघेही बाहेर आले. वस्त्र ओले चिंब झाल्यामुळे तिचे रेखीव अवयव स्पष्ट दिसत होते. तिचे अप्रतिम लावण्य त्यामुळे खुलले होते. निसर्गानें मुखकमल धुवून टाकल्यामुळे मुग्धावरील काति उजळली होती. जर का त्यात मधुर स्मिताची भर पडली, तर स्वर्गीय देवताच मानवरूपाने तेथे अवतरली आहे असा भास झाला असता ! पण तिचे वदन इतके म्लान झाले होते, कीं ते पाहताच कोणालाही तिची करुणा यावी. तिचे तेजस्वी नेत्र अश्रूंनीं भरून आले होते.

अरविंद बाहेर आल्याबरोबर एकदम ती त्याला म्हणाली,

“ दादा बाबांना फार ताप भरला आहे. बडबडही करूं लागले आहेत. आई फार घाबरली आहे म्हणून आले मी. पण मेल्या पावसानेही हीच वेळ साधली ! तुम्हाला आमचा किती किती त्रास होतो. देवालाही आमची दया येत नाही अजून ! ”

तिचे ते केविलवाणे शब्द ऐकताच व तिच्या नेत्रातून गळूं लागलेलें अश्रुबिंदु पाहताच अरविंदाचेही हृदय भरून आलें. झटकन तोड फिरवून तो औषधाची बॅग तपासून तींतील औषधे पाहू लागला.

श्रीपती घोगडी घेऊन झपाट्याने घराकडे चालू देखील लागला.

आता पावसाची सगही वद झाली वाऱ्याचा जोर कायमच होता. अरविद कपडे करू लागतानाचरोबर जिजान एका बाजूम जाऊन आपला पदर अगदी घट्ट पिल्लेन काढून अरविदला अग पुसण्यास तिला टांगवले आणि दिले पण ती टप्पावी,

“भा अग पुसत आता, जेदा जेदा जेतकव्याना उन्हा पावसान जाही वाटत नारा !”

इतक्यात झटकन ती रामयीतेचें दर्शन घेण्यास गेली अरविद पुढे चालला. शेवटी झोपडीत अरविद व जिजा एकदम येऊन पोहोचली श्रीपती अगोरेच तेथे आलेला होता.

सखारामबाबा आपले धागडे फक्तून देऊन झोपडीच्या एका कोपऱ्यात बसले होते. श्रीपती त्यांना तान उचवून आणून धोंगडीवर निजवीत होता.

इतक्यात अरविद आपली गिरग तांबरोबर सखाराम त्याच्याकडे पाहून ओले गरगर फिरवीत निघाला.

“हा, वा. आनकी आगट पाडजती जाय तुमास्ती ! आना कागूद फक्तु आगट ! आनता का नाई ?”

अरविदला त्या उद्दाराचे आश्चर्य वाटले. तो मुकाट्याने त्यास उपचार करण्यास तयारीस लागला.

नाई मर्यासाहेब !

[illegible]

तेथर तरे मज्झी डाव्या बाजूस चौपाटीकडे चार पाचशे लोकांच्या मुद्रावायुद एका वक्तव्याने मापण चालू होते ता वक्तव्याच्या माहितीचा हो. त. त. मापण वक्तव्य, गोरदार व हावनायक असे होते.

तो वक्ता नेहमी हॅट वापरीत असे, परंतु त्या वेळी त्याचे मस्तक उघडले होते. शेकीवरील केशकलाप भाग पाडून चापून चोपून वावस्थित राविलेला होता. त्याचे नेत्र पाणीदार होते त्याचा चेहरा व आवाज जसा होता की प्रथमदर्शनींच त्याची श्रोत्यावर छाप पडे.

“ स्वऱ्या स्वातऱ्याचा व समनेचा उदय व्हावयाचा असेल, तर समाजा-
तऱ ३ त्रिपमता व भेदभाव रसातळास नेली पाहिजेत, भाडवलशाहीचा
निःपात झाला पाहिजे; ह्याकरिता शेतकरी व कामकरी याची संघटना
झाली पाहिजे, त्याशिवाय राष्ट्राचा उद्धार होणार नाही ! ”

वक्त्याचें भाषण सपलें. टाळ्याचा कडकडाट झाला. मधुकर दूर उभा आहे, हे त्याच्या नजरेस आले होते. त्यामुळे दुसऱ्या वक्त्याचे भाषण सुरू होताच, तो जो तेथून निसटला तो मधुकराजवळ आला. उची सिगारेट पेटवीत तो म्हणाला,

“ एकूण आज तरी तुम्ही आमच्या भाषणाम हजर होता हें आमचें भाग्यच म्हणावयाचें ! ”

“ अहो, आम्ही नसलो तरी आमचे प्रतिनिधि तुमच्या वक्तृत्वाचा लाभ घेतातच की नाही ! ” मधुकर मिस्किलपणे हसला.

“ कोण प्रतिनिधि ? विमलाताईच का ? ताईसाहेब, आपण आमच्या सभास हजर असता एकूण ! हे मला नव्हत ठाऊक ? खरोखर मी आभारी आहे आपला ! ”

विमल व मधुकर हसूं लागली पण त्या वक्त्यास त्याचा बोध होईना. तो जरा घुटमळला. मधुकरानें त्याच्या पाठीवर थाप मारून तो म्हणाला,

“ भाई भय्यासाहेब, चौपटीवर जमा झालेले बहुतेक लोक आमच्या-सारखेच नाहीत का ? सायकाळचे वेळी आपापल्या व्यापातून मोकळे झाल्या-मुळे येथे हवा खाण्यास ते जमतात आणि एकाद्या वेळीं तुमच्यासारख्याच्या मोहक वक्तृत्वाचा लाभ घेतात झाले सहजासहजी ! मग त्यांना आमचेच प्रतिनिधि म्हणण्यास काय हरकत आहे ? ”

मधुकर पुन्हा हसू लागला. भय्यासाहेब मात्र थोडेसे हिरमुसले. त्याच्या-कडे एकवार दृष्टि टाकून विमल मंदस्मित करीत एक एक पाऊल ती पुढें टाकूं लागली. इतक्यात ते मोटारीजवळ आले. त्या वेळीं मधुकर म्हणाला,

“ चला, भय्यासाहेब, जरा फेरफटका मारून येऊं. ”

अर्धी सभा सोडून जाणे योग्य नाही, हे त्याच्या लक्षात आले. मे दिनानंतर अशा सभाचा धूमधडाका भय्यासाहेब व त्याचे सहकारी यांना चालू ठेविला होता. तेव्हा आरंभी त्यांनीं आढेवेढे घेतले. शेवटीं विमल-कडे पहात ते म्हणाले,

“ बरे तर, येतो मी. तुमच्यासारख्याचा गैरसमज नाहीसा करण हेही आमच कामच आहे ! ”

मोटार मलबार हिलवर वळणे घेत चहू लागली. दोन्ही बाजूच्या हिरव्यागार कुत्रेम वनश्रीची मजा विमलच्या नेत्राना आल्हादकारक वाटत होती. टेकडी चढत असलेल्या हौशी तरुण-तरुणीजवळून मोटार भरकन निघून जाई. त्या वेळी कित्येक तरुणी झटकन एका बाजूस होण्या-करिता आपल्या प्रियकराना लगटत हे दृश्य पाहून विमल गालातल्या गालात हसे !

मलबार हिलवरील बागेत ही मडळी हिंडू लागली. भय्यासाहेब व मधुकर बोलत होते. विमलही मधून मधून त्यात भाग घेत होती. तेथील विविध रंगाची विलायती हसरीं फुले प्रत्येकाचे स्वागत करीत होती. उंची उंची वस्त्रे परिधान केलेल्या तरुणी इतस्ततः फुलपाखराप्रमाणे बागडत होत्या. गोडस बालके हिंदोळ्यावर झोके घेत होती. आजूबाजूस ठेवलेल्या आसनावर बसून युवयुवतीच्या गुलगुल गोष्टी चालल्या होत्या.

वराच वेळ बागेत फिरल्यावर एका बाजूच्या बाकावर हे त्रिकुट विश्रांती-कान्ता बसले. थोडा वेळ सर्वच स्तब्ध होती. पण ह्या स्तब्धतेचा भग भय्यासाहेबाना केला. ते मधुकरास म्हणाले,

“ तुम्ही आमच्या चळवळीची चेष्टा करिता. कार्ल मार्क्सच्या ग्रंथाची आरम्भी अशीच हेटाळणी झाली. पण आता युरोपातच काय, तर सर्व जगभर त्याच्या तत्त्वज्ञानाचा जयजयकार होत आहे, मग हिंदुस्थानच जगाला अपवाद आहे वाटत ! ”

“ कार्ल मार्क्सच्या किंवा दुसऱ्या कोणाच्या तत्त्वज्ञानाबद्दल आम्ही हेटाळणी करतो, असें तुम्हाला का वाटावे ? आम्ही हसतो ते एवढ्याकरिताच की, तुम्ही आपल्या देशाच्या परिस्थितीचा, संस्कृतीचा विशेष विचार न करिता, चौपाटीवर काय किंवा आणखी कोठे काय, व्याख्यानवाजीकरिता डुबेदूब त्याच्या विचाराची नकल करिता.” मधुकर शांतपणे म्हणाला.

“ पण दादा, लोकापुढे नवीन विचारांची भाषणे करूं नयेत, असे का तुझें म्हणणे आहे ! ” विमल मध्येच म्हणाली.

त्या वेळीं कॉमरेड मय्यासाहेबाना तिच्याकडे कौतुकाने पाहिले

“ भाषणे करूं नयेत, असे कोण म्हणतो, तार्ई ? चौपट्या जमलेल्या लोकात शेतकरी किंवा कामकरी कितीसे होते ? ज्याच्याच सघटना नग-वयाची त्याच्यापुढे भाषणे नको का रायला ? ” मधुकर म्हणला

“ आम्ही काय, गिरणीकामगारापुढे आपले विचार सागतच नाही वाटते ? तुमच्यासारख्या भाडवलवाल्यांना हे समजते कशा ? ” मय्यासाहेब चिड्डून बोलले.

“ ठाऊक आहे मला पुष्कळ ! हिंदी उद्योगवदे आताच कोठे पाय धरू लागले आहेत, तों तुमच्या एकांगी चळवळीने ते मपशेल बमतील. कारखान्यातील कामकरी तरी समाजात कितीसे आहेत ? पाचपचवीस शहरें वजा केला तर इतरत्र तुमच्या समजुतीप्रमाणे कामगार आहेत कितीसे ? ”

“ पण त्याचे हक्क त्यांना समजावयास नकोत का ? त्याच्यात चळवळ झाल्याशिवाय भाडवलवाले गुद्दीवर येतील असे का तुम्हाला वाटते ? ” मय्यासाहेब जोराने म्हणाले.

“ मुवईच्या चळवळी आम्हाला ठाऊक आहेत पुष्कळ त्यात मच्चमच फार. शेतकरी का असल्या शहरात दिसतात ? कोट्यावधि शेतकरी खेड्यातच आहेत नाही का ? तेथे तुमच्यासारखे जातात कुठे ? ” विमल मय्यासाहेबाना उद्देशून म्हणाली.

मय्यासाहेब उत्तर देण्याच्या विचारात होते. पण वेळ बराच झाल्याने मधुकर उठला. त्याबरोबर सर्वत्र चालू लागले. तेथून मुंबापुरी सुंदर दिसत होती. ताच्याप्रमाणे सर्वत्र विद्युद्दीप चमकत होते. त्या वागत प्रवेशद्वारापाशी आल्यावर मुंबापुरीचा तो देखावा पाहून विमल म्हणाली,

“ मला वाटते, हे विद्युद्दीप नव्हत, तर सुंदर रत्नाचा माळाच मुंबापुरीच्या कठात शोभत आहेत ! ”

“ मला वाटते हीं रत्नें खरीं. पण भाडवलशाहीने ही मुंबापुरीत आपले वभव दाखविण्याकरिता ठिकठिकाणीं टागली आहेत ! ” भय्यासाहेब हसत हसत म्हणाले.

भय्यासाहेब जहागिरदार ही एक अजब व्यक्ति होती. त्याचे आडनाव जहागिरदार होते, पण सध्या त्याच्या जहागिरीचा कोणालाच पत्ता लागत नव्हता ! त्याचे सर्व शिक्षण मुंबईसच झालेले होते. शास्त्रीय विषयांची त्यांना अत्यंत आवड होती एम् एस्सी. झाल्यानंतर संशोवनात जन्म घालवावा असा ह्याचा प्रथम वेत होता. ह्या आवडीमुळेच अनेक कष्ट सोसून त्यांनी एकदोन वर्षे युरोपात घालविली होती. जर्मनीत त्यांनी जे ज्ञान संपादन केले, त्याचा उपयोग मायदेशी येऊन करावयाचा, असा त्याचा प्रथम विचार होता. पण रशियात प्रवास करून आल्यावर त्याच्या विचारांची दिशा पालटू लागली.

तथापि मुंबईस आल्यानंतर जर्मन पद्धतीने निरनिराळीं औषधे बनवावी व तीं अगदीं स्वस्त दरात हिंदुस्थानातील डॉक्टरांना पुरवावीं, असा त्याचा हेतु होता. गेलीं एक दोन वर्षे ह्याविषयीं त्यांची धडपड चालली होती. परंतु त्याची कल्पना यशस्वी करण्याला ज्या भाडवलाची जरूरी होती, ते भाडवल अनेक खटपटी करूनही त्यांना मिळेना. कित्येक भाडवलवाल्यांनीं आरंभी आशा दाखवून पुढे त्यांना तोडघशी पाडले. अगोदरच सधन वर्गाचा ते तिरस्कार करीत असत, त्यात ही अधिक भर पडून अलीकडे पाच सहा महिने भाडवलशाहीचे त द्वेष्टे बनू लागले होते !

मोटारीत बसताना विमलचं जवळ भय्यासाहेब बसले. विमलनेही आपली अनिच्छा दर्शविली नाही. शेवटीं ती मंडळी मधुकराच्या बंगल्यापर्यंत पोहोचली. भय्यासाहेबांनीं मधुकराशीं हस्तादोलन केले. साहजिकच त्यांनीं विमलपुढे हात केल्यावर तिला आपला हात पुढे करावा लागला. तो स्पर्श तिला आकर्षक वाटला !

भय्यासाहेबास पोचविण्यासाठी मोटार सरदारगृहाकडे गेली. विमलची

दृष्टि ती दिसेनाशी होईपर्यंत तिकडे होती. त्यामुळे मधुकर बंगल्यात अगो-
दर केव्हा शिरला, हे तिच्या लक्षात आले नाही.

मधुकर बंगल्यात येताच त्याला त्याचे स्नेही गोडाबे वकील याची
आलेली एक चिठी मिळाली. 'सोनगावच्या शेटजींचे आलेले पत्र पाह-
ण्याकीरता तुम्ही इकडेच याल तर बरे,' असे तीत लिहिले होते.

मधुकराने गोडाबे वकिलाकडून अरविद मुंबईस परत यावा ह्या हेतूने
सोनगावच्या शेटजींना एक पत्र लिहविले होते त्याचेच उत्तर आले असेल
हे जाणून मधुकर घाईने तिकडे निघून गेला.

विमल येऊन कोचावर बसली. आज काय असेल तें असो, तिचे चित्त
मात्र त्या वेळी अस्वस्थ झाले होते ! ती आपल्याशीच विचार करू लागली,
“मोटारीत मय्यासाहेबाना चिकटून बसण्याने आपले शरीर पुलकित
का व्हावे ? त्याच्या मोहक वाणीकडे आपलें चित्त का वेधावे ? त्याच्या
हस्तादोलनाने आपणास आनंद का वाटावा ? त्याचे व आपले विचार
पटून आपल्या मनात हा स्नेहभाव उत्पन्न झाला, का त्याचे सौंदर्य, मोहक
वाणी किंवा भरदार शरीरयष्टी याचा आपल्या मनावर परिणाम झाला ?

अरविदाचा व आपला लहानपणापासून सहवास आहे म्हणून तर आपला
प्रेमविवाह ठरला ना ? असे असता असे वाटणें म्हणजे आपल्या मनाचा
कमकुवतपणा नव्हे का ? अशा कमकुवतपणानें आपण त्याचा विश्वासघात
करीत नाही का ?

पण अरविदाचे वर्तनही विश्वासघाताचे घडले नाही का ? काय म्हणे,
'तू जहागीरदारीण खुशाल हो.' काय हे उद्दाम लिहिणे ? मी कोणीकडे
वाहवत चालले ? जनताजनार्दनाची मनोभावे सेवा करणे, हे त्याचें ध्येय
नाहीं का ? त्याने आपले विचार मला पटवून दिले नव्हते का ? मग मीच
का त्याचा पिच्छा पुरवावा ? जर पिच्छा पुरवला तर त्याने तुसडेपणानें का
लिहू नये ?

आपण आपल्या दृष्टीने विचार करितो. ज्याच्याबरोबर जन्म घालवा-

वयाचा त्याच्या दृष्टीनेही विचार करावयास नको का ! त्याला मी चंचल म्हणते, पण आज तरी माझेही मन चंचल झाले नाही का ! आज आपले चुकले खरे. मनावरचा आपला ताबा आज ढिला झाला खरा.

मग त्याची निवृत्त कशी करावी ! भय्यासाहेबापासून दूर राहावे किंवा त्याच्या सहवासास न भिता मनाने खबीर रहावे. मनाची खरी कसोटी दुसऱ्याच मार्गात नाही का ! ”

इतक्यात आईसाहेबाची हाक तिला ऐकू आली. त्या दार उघडून आत आल्या व म्हणाल्या, “ विमल, काय करीत बसली आहेस ! किती तरी वेळ झाला, आज जेवायच नाही वाटत ! मधुकर पुन्हा बाहेर जाऊन आला तरी तू आपल्या खोलीतच ! तो पाटावर जाऊन बसला देखील ! ”

“ आई, आले ह मी ! ”

तोपर्यंत आईसाहेब भोजनाच्या खोलीत गेल्या देखील. त्या खोलीत तिने पाय टाकताच मधुकर एकदम म्हणाला,

“ या ताईसाहेब, कसल्या विचारात होता तुम्ही ! ” विमलला लाजल्यासारखे झाले, पण पुढे कोणीच काही बोलले नाही.

अरविंदाच्या पूर्वीच्या पत्राने विमलची निराशा झाली असली, तरी तिने धीर सोडला नव्हता. पुन्हा मात्र तिने त्याला पत्र पाठविले नव्हते. तिचे मन तिला सागत होते, की काहीं काळाने तो शुद्धीवर येईल. त्याची मधुकरास जी पत्रे येत, त्यावरून तो आपल्या इच्छित कार्यात गडून गेला आहे, हे तिला कळत असे.

माणसाला उद्योग नसला, म्हणजे त्याच्या मनात अनेक बरेवाईट विचार धुमाकूळ घालीत असतात, ह्याची तिला पुरी जाणीव असे. त्यामुळे ती कोणत्याना कोणत्या कार्यात स्वतःला गुंतवून घेई. महिला मडळाचे कार्य जरी मंदावले असले, तरी ती त्यात चैतन्य आणण्याचा प्रयत्न करी. व्याख्यानवाजीची तिला हौस नसे. प्रत्यक्ष कार्य करणे तिला आवडे.

तिला चित्रकलेचा नाद लहानपणापासूनचा होता. वेळ सापडेल तेव्हा

ती आपल्या खोलीत चित्रे काढीत बसे तिच्या काही चित्रांना चित्रकला-प्रदर्शनात वक्षिमेही मिळाली होती. तिच्या खोलीत तिची चित्रे शोभिवंत चौकटीत बसविलेली, पिवडे नजर टाकावी, तिकडे दिसत असत

आज ती अमाच एक देग्यावा रेखाटण्यात रंगून गेली होती. इनमगत अ ईसाहेबानी तिच्या नावने एक पाक्रीट आणून दिले तिने कुचली बाज प ठेविली. पाकिटावरील अक्षर नजरेन पडल्याबरोबर ती उल्हासित झाली

ते पत्र वाचीत असता तिच्या मनात विस्मय व आनंद याच्या लहरींवर लहरी उठू लागल्या. आईसाहेब हा सर्व प्रकार पाहत होता, त्या म्हणाल्या

“कुणाच ग पत्र आलय विमल ?”

“आई, अरविदाचच आहे ! इतके दिवस स्वागी केल्या कार्यात गुंतली होती, हे बघ किती छान लिहिल आहे ते !”

नंतर ती आपल्याशीच विचार करीत बसली. त्या वेळी आईसाहेब पुन्हा म्हणाल्या,

“अरविदावरचा तुझा राग गेला वाटत सगळा ! मी म्हणत नव्हो की तो तसा नाही म्हणून ?”

“आई, तुला वाटत तमल पत्र नाही हे ! लोकाना साक्षर करण्याच्या कामातील अडचणी त्यान ह्या पत्रात लिहिल्या आहेत ! आणि त्याला पाहिजेत ती चित्रे तयार करण्याबद्दल तो मला लिहीत आहे ”

इतक्यात आईसाहेबाकडे कोणी आल्याची वरी मिळाल्यामुळे त्या आपल्या खोलीत निघून गेल्या. विमलने पुन्हा ते पत्र वाचले. नंतर अरविदाने सुचिवलेल्या योजनेत कोणती भर घालावी, मोठमोठ्या अक्षराचे लहान लहान तक्ते व पुस्तके ही कशी तयार करावी, त्यात विविध गोष्टी व व्यवहारातील प्रसंग कसे आणावेत अशा प्रकारचा चिंतनात ती असता तिच्या खोलीत मधुकर आला.

तिला अरविदाचे पत्र आले असेल ह्याची त्याला कल्पना नव्हती.

त्याला आलेल्या पत्रातही अरविदाने आपली योजना दिली होती. ती

विमलच्या मदतीने लवकर तयार करवावी आणि उत्कृष्ट प्रकारचा मॅजिक-लॅटर्नही खरेदी करून पाठवावा वगैरे मजकूर त्याचे पत्रात होता.

मधुकराने ते पत्र विमलला दिले व तो आराखुर्चीवर स्वस्थ पडला. तिने तें पत्र समग्र वाचले. तिच्या पत्रातीलच योजना त्यात होती, परंतु तिच्या पत्रात प्रौढ लोकांना साक्षर करण्याच्या कामी आलेल्या अडचणीचे जे सुंदर वर्णन केले होते, ते त्यात नव्हते हे पाहून अरविदाने आपल्यावर जास्त विश्वास ठेविल्याबद्दल तिला अभिमान पाटला आपल्या पत्राचा सुगावा लागू न देता, दादा काय म्हणतो ते ऐकावे म्हणून पत्र वाचून ती स्वस्थ बसली.

“काय, ताई, अरविदाचे पत्र समजलेना तुला, तुझ्या मदतीची याचना करू लागला ह! स्वारी वळणावर येऊ लागली, अभ नाही का वाटत तुला?”

“काही तरी दादा म्हणतोस ! ताकापुढे दिसतंय रामायण मला ह्यात. ”

“ताई, जरा दम धर. तो धावतच सुत्रई गाठतो कीं नाही ते पाहा ! ”

“मला तसं वाटत नाही, दादा ! आपण जाऊ या एकदा त्या खेड्यात ! ”

“पण तशी वेळ तर येऊ द ! ”

“वेळ कसली यायची ? मी कितीतरी दिवस म्हणते, जाऊ या आपण, पण तुझाच बेत होतोय कुठे ? ”

“ताई, मग अस करू या. त्याला काहीं न कळविताच आपण जाऊ. त्याच्या योजनेची तयारी मात्र करू लवकर. जायच ठरलं, म्हणून तूं मनात मोहक चित्र काढीत बसू नकोस हो ! ” मधुकर हसत बोलला.

दुसऱ्या दिवसापासून विमलची धादल सुरू गेली. अरविदाने लिहिलेल्या योजनेप्रमाणे चित्रे काढण्याचे काम तिला करावयाचे होते ही चित्रे मोठी कठिण होती असे नाही. एक चित्र काढावयाचे, त्याच्याखाली त्या चित्राच्या नावाचा शब्द मोठ्या अक्षरांनी लिहावयाचा, असे कितीतरी प्रकार तयार करावयाचे होते.

पहिलेच चित्र रामाचे असून त्याच्याखाली 'राम' हा शब्द लिहावयाचा होता. दुसरे चित्र सीतेचे असून त्याखाली 'सीता' हा शब्द लिहावयाचा होता. अरविंदाची ही आपली सरळ कल्पना होती. पण चित्र रामाचें आहे, हे पटकन कसे ओळखावे याचा विचार ती करू लागली. त्याचा पोशाक, त्याचे धनुष्य, त्याचा सुकुट हीं कशीं काढावीं, हें ठरविल्यानंतर सीतेसबर्धीचा तिचा विचार सुरू झाला. श्रीराम सन्निध असले तर सीता ओळखता येईल. रामाशिवाय सीता रेखाटावी तरी कशी ह्या विचारात ती असता तिला असे वाटले, की पहिलेंच चित्र राम आणि सीता याचें असावे व त्याखाली 'श्री राम सीता' असे शब्द लिहावें. एकदा राम व एकटी सीता आरभी रेखाटण्याची कल्पना तिला पटेनाच.

तिने चित्र तयार करण्यास सुरुवात केली. ह्या चितनात आपला किती काळ गेला हेही तिला समजलें नाहीं. तबबल दोन तास विचार केल्यानंतर तिने कामास सुरुवात केली. इतक्यात मधुकर तिच्या खोलीत आला. तो हसत हसत म्हणाला,

“ताई, कामाला सुरुवात झाली का ? कोणतें चित्र काढले आहेस दाखीव तरी आम्हाला ! ”

“दादा, पी हळद कीं हो गोरी ! असच का तुला वाटतं चित्राविषयीं ? ”

“मग ताई, सकाळपासून तूं करीत होतीस तरी काय ? ”

तिने प्राजलपणे श्रीराम सीता याच्या चित्रासबधानें कोणच्या अडचणीं उत्पन्न झाल्या, सीतेचे किंवा रामाचे पृथक् चित्र आरंभी काढणे कसे योग्य नाहीं, अरविंदाची कल्पना कशी चुकली, आपण काय करावयाचे ठरविले आहे, इत्यादि विचार मोठ्या रसभरित रीतीने त्याला सांगितले.

तें ऐकून मधुकर मोठ्याने हसूं लागला. त्या वेळी विमल म्हणाली,

“दादा, हसण्यासारखें रे काय मी म्हटलं ? ”

“ताई, तुझे विचार चुकीचे वाटले म्हणून मी हंसलों असें का वाटले तुला ? निरक्षर लोकाना साक्षर करण्याकरिता त्याचे चित्त वेधावें, म्हणून ना

अरविंदाची ही योजना ! ही चार आठ दिवसात तयार करून आपणाला त्याच्याकडे जावयाचें आहे ना ! कलेच्या दृष्टीने चित्रे तयार करावयाचीं म्हटलें, तर किती तरी दिवस लागतील ह्या कामाला ! आणि जर चित्रें तूच तयार करूं लागलीस तर केव्हा काम उरकेल कोण जाणे ! मला हसूं का आलें, हें आलें का तुझ्या ध्यानात आता ? ”

“ हो, दादा, तुझं म्हणण खरं दिसतं. काम लवकर झाल पाहिजे हें खरं. मग काय कराव म्हणतोस तूं ? ”

“ एकादा धंदेवाईक चित्रकार हें काम आठ दिवसात पुरें करून देईल. जरूर तर तो ह्या कामाला वाटेल तितकीं माणसे लावील ! ”

मधुकराची योजना तिला पसत पडली, मात्र श्रीराम सीता, राम व सीता तीन चित्रें तयार करण्याचे काम तिने आपल्याचकडे घेतले.

दुसऱ्या दिवशीं ती चित्र काढीत बसली असता सध्याकाळीं पाच वाजता खोलींतील घंटा वाजू लागली. आपल्या चित्रावर पडदा टाकून ती दाराकडे वळली. तिने दार उघडले, तो डोकीवरची हॅट हातात घेऊन भय्यासाहेबानीं “ गुड ईव्हनिंग, ताईसाहेब ” म्हणत खोलींत प्रवेश केला

विमलने स्मित करून त्याचें स्वागत केले.

“ पुरा झाला का एकादा नमुना तुमचा ताईसाहेब ? फोटो काढून त्याची स्लाईड बनवावयाची आहे ना ! काम तर लवकर आटोपले पाहिजे. मधुकराचा तगादा आहे माझ्यामागे. ” भय्यासाहेब म्हणाले.

तुम्ही स्लाईड बनविणार का ! मला नव्हतं ठाऊक हे ! तुम्ही ही कला केव्हा शिकलात ? ”

“ ही कसली कला ! खरी कला चित्रें काढण्याची. चित्रकार आपल्या चित्रात जिवंत जीवन ओतीत असतो. फोटो काढणारे काय, नकल करीत असतात पुढें असणाऱ्या देखाव्याची ! ”

“ पण फोटो काढण्याला वेळ फर थोडा पुरतो. पण चित्राचं काम असं झटपट उरकत कुठ ! ”

ह्या बोलण्यावरून एकही चित्र पुरे झाले नाही, हे भय्यासाहेबाच्या लक्षात आले तरीही ते हसत हसत म्हणाले,

“ कोणत चित्र तयार झाल आहे, हे दाखविता का आम्हाला ? ”

तिने नाइलाजाने चित्रावरील पडदा दूर केला. ते चित्र अपुरे होते. फक्त श्रीरामाचे मुलमंडल तिने रेखाटले होते. चित्रातील कौशल्य पाहून भय्यासाहेबाना फार आनंद झाला. ते चित्र पाहण्याकरिता ते विमलच्या अगदी सन्निध गेले. तिने तो पडदा आपल्या हातानेच वर धरला होता त्यामुळे तेवून तिच्या हलता येत नव्हते. गिवाय बारीक सारीक भाग पाहून त्यासंबंधाने भय्यासाहेब तिच्या कलेची तारीफ करीत होते. चित्राकडील दृष्टि वळवून कुतूहलाने तिच्याकडे ते मधून मधून नजर टाकीत होते.

इतक्यात आईसाहेब खोलीत आल्या त्याचीही नजर चित्राकडे गेली. त्या वेळी त्या कौतुकाने म्हणाल्या,

“ विमल, अरविदाच चित्र काढतेस वास्त ? चेहरा अगदी हुबेहूब साधलाय वर ! ” विमलच्या लाजल्या मुखावर भिंत झळकू लागले.

खरोखरच श्रीरामाचे चित्र ती अरविदाच्या फोटोवरून काढीत होती कोणत्याही देवतेचे चित्र काढताना चित्रकाराच्या डोळ्यापुढे जो नमुना असेल, तोच कुंचलीतून निर्माण व्हावयाचा. श्रीरामाच्या चित्राला अरविदाच्या नमुन्यापेक्षा दुसरा नमुना तिच्या डोळ्यापुढे येतच नव्हता आईसाहेबाना काही तरी उत्तर द्यावे म्हणून ती म्हणाली,

“ इश्ह काही तरी म्हणतेस आई ! ”

त्यानंतर आईसाहेब भय्यासाहेबाना म्हणाल्या,

“ भय्यासाहेब, पाहिलेत का विमलचा ओढा अरविदाकडे किती आहे तो ! पण तो कुठं भिकार खेड्यात जाऊन बसलाय, इकडे येतच नाही म्हणतो ! ”

“ येईल हो ! त्यानें तेथे चागली जनसेवा चालविली आहे. मला देखील त्याची योजना ठीक दिसते. ” भय्यासाहेब म्हणाले.

आईसाहेबाना भय्यासाहेबाचे हे म्हणणे सचले नाही त्या म्हणाल्या,
“ अरविद काय आणि तुम्ही काय एकाच माळेचे मणी ! कमळी जनसेवा
करिता कुणाला ठाऊक ? देवाच्या दयेन सुखान राहण्यासारखी स्थिति
असता रानावनात माणसान भटकाव, हे आम्हाला बरे नाही दिसत ! ”

आईसाहेबाचा कल जाणून भय्यासाहेब म्हणाले, “ आईसाहेब,
नका करू काळजी अरविदाची ! आम्ही सारे तिकडे जाणार आहोत,
तेव्हा आणू त्याला खेचून इकडे ! ”

“ मरा, बायानो, तुम्ही म्हणता तस. पण मला नव्हत वाटल, अर-
विद असा वागेळ अस ! ”

आईसाहेबाच्या डोळ्याला पाणी आले. त्या तेथून उठून गेल्या त्या
वेळीं विमल म्हणाली, “ खरच का येणार भय्यासाहेब तुम्ही आमच्या-
बरोबर ! आलात तर तुमच शेतकरी कशा स्थितीत आहेत ते तुम्हाला
दिसतील तरी ! ”

विमलच्या म्हणण्यातील खोच भय्यासाहेबाच्या लक्षात आली. तिच्या
महत्वासात त्यांना गोटीही वाटू लागली होती. पण तावडतोब होकारार्थी
उत्तर देणे शहाणपणाचे नाही, हे लक्षात घेऊन ते म्हणाले,

“ आपण पुन्हा याचा विचार करू. मला आता एका मीटिंगला जायचे
आहे बरे, येतो मी. चित्रे मात्र लवकर पुरी करा हो ! ”

भय्यासाहेब विमलकडे पाहात हसत बोलले व झटकन निघून गेले.

अरविदाच्या योजनेप्रमाणे चित्रे, अक्षरे, वाक्ये तयार होत होती.
भय्यासाहेब त्याच्या स्लाइड्स बनवीत होते. काही शिक्षणशास्त्रज्ञांची
वेळोवेळीं सल्ला घेऊन त्याच्या सूचना अमलात आणल्या जात होत्या.

मजुरांच्या चाळीत भय्यासाहेब मॅजिक लॅटर्न घेऊन जात व त्या निर-
क्षर लोकाना ह्या साधनानी कितपत अक्षरओळख होते ह्याचा पडताळा
पाहात. सदीप शिकविण्याने प्रौढ लोकांना अक्षरओळख तेव्हाच होते,
ह्याचा त्यांना अनुभव आला.

लोकांच्या परिचयातील गोष्टी तयार करून त्या त्यांना बोलपटाच्या रूपाने दाखवून जर शिक्षण दिले तर त्याचा अत्यंत उपयोग होईल, असे त्यांना वाटले. मुंबईच्या गिरणीमालकांनी मजुराकरिता अशी योजना करावी, म्हणून त्याने लेखही लिहिले, पण गिरणीमालकाचे लक्ष तिकडे जाते कशाला ?

त्याने मजुरात मिसळून त्याच्या भाषेत पाच दहा गोष्टी तयार केल्या, मधुकराच्या मदतीने त्याने मोठ्या टाईपात त्याची पुस्तके छापून घेतली. आदले दिवशी लॅटर्नच्या साहाय्याने शिक्षण द्यावे व वाचण्याकरिता समजलेल्या अक्षराचा उपयोग ज्यात आहे अशी गोष्टीची पुस्तके त्यांना द्यावी, ह्या रीतीने अगदीं निरक्षर लोकानाही वाचनाची गोडी वाटू लागली.

मधुकराच्या सल्ल्याने खेड्यातील लोकाना साक्षर करिताना उपयोगी पडेल अशी साधी फिल्मही त्याने तयार करविली. मधुकराने सढळ हाताने ह्या कार्मी खर्च केला.

विमलची चित्रे शेवटी एकदाची पुरी होऊन त्याच्याही स्लाईड्स भय्यासाहेबानी बनविल्या. मजुराच्या चाळीतील अनुभव भय्यासाहेबानी तिला सांगितल्यामुळे प्रौढ स्त्रियांनाही याचा उपयोग किती होतो, हे पाहण्याचे तिने ठरविले. भय्यासाहेब व विमल यांनी तोही प्रयोग करून पाहिला. त्यात चागले यश येत असल्याचे पाहून विमलला अरविदाच्या योजनेची उपयुक्तता पटली आणि त्याच्या कार्याविषयी तिला कौतुक वाटू लागले. ”

आता अरविदाकडे जाण्याची त्याची पूर्ण तयारी झाली. भय्यासाहेबही विमलच्या आग्रहावरून सोनगावी जाण्यास तयार झाले.

विमलच्या सहवासाचा परिणाम भय्यासाहेबावर निराळाच झाला होता. मधुकराची सापत्तिक भरभराट उघड उघड दिसत होती. तिचे प्रेम सपादन झाले, तर आपले इच्छित मनोरथ साध्य होतील व सापत्तिक अडचणी नाहीशा होतील, असे त्यांना जास्त जास्त वाटू लागले !

आईसाहेब भोळ्या भावाने त्याच्याजवळ बोलत बसत. मधुकरावरही त्याच्या गोड वाणीचा परिणाम झाला होता. सोनगावच्या शेटजींनी गोडाबे वकिलाना अरविंदाविषयी पाठविलेले पत्र मधुकराने भय्यासाहेबाना दाखविले होते. अरविंदाची चेष्टा करण्याला ते पत्र उपयोगी पडेल; असे मधुकराला वाटत होते.

पण भय्यासाहेबाना त्या पत्राने गोड आशा उत्पन्न केली. विमलच्या नजरेस ते पत्र गुपचूप पडले, तर अरविंदाविषयी तिचे मन कलुषित होईल आणि मग आपल्याकडे तिचे मन वळेल असे त्यांना वाटले. त्यांनी ते पत्र युक्तीने आपल्या ताब्यात घेतले. त्या पत्रातील मजकूर विमलला कळू नये अशी मधुकराची इच्छा होती.

आता दुसरे दिवशींच निघावयाचे होते. विमलने आपले सामान व्यवस्थित बांधून घेण्याची तजवीज केली. मधुकराच्या खोर्लीत जाऊन ती त्याचेही कपडे, पुस्तके, टूक्रात भरू लागली.

मधुकर काही कामासाठी बाहेर गेला होता. ही सवि साधून भय्यासाहेबानी ते पत्र विमलच्या नजरेस येईल, अशा रितीने मधुकराच्या टेबलावर ठेवून दिले. विमल कामाच्या धादलीत होती. त्या पत्राकडे तिची नजर जाईपर्यंत, तेथे जवळच कमल्यातरी कामाच्या निमित्ताने भय्यासाहेब घुटमळत होते. शेवटी तिची नजर त्या पत्राकडे गेली.

त्या पाकिटावरील पत्ता गोडाबे वकिलाचा होता. पण त्यावर ठळक अक्षरांनी ' सोनगावचे आलेले पत्र ' असे भय्यासाहेबांनी लिहून ठेविले होते. पाकिटातील पत्र वाचावे, असा तिला मोह झाला. ती पत्र वाचीत आहे, हे दिसल्याबरोबर भय्यासाहेब हास्य मुखाने तेथून बाहेर पडले.

ते मोडीतील पत्र अडखळत अडखळत ती वाचू लागली. तो मजकूर वाचीत असता तिचे हृदयाचे ठोके जोगने पडू लागले. चेहरा मल्लू झाला. हतबुद्ध होऊन तिने टेबलावर डोकें टेकलें. तें पत्र असें होतें—

सोनगाव, वैशाख वा। १०

जयगोपाळ वि. वि.

तुमचें पत्र पावलें. तुमच्या पत्राचे उत्तर कसे लिहावें, ह्याचा विचार आम्हाला पडला होता. पण तुम्हाला खोटें कसे लिहावे ! जें आहे ते लिहितों. त्याचा राग मानू नका.

अरविंद नावाचे रावसाहेब आमच्या गावीं आहेत. माणूस फार चांगला आहे. आम्हाला त्याचा फार उपयोग होतो. आमच्या गावच्या जिजा नावाच्या तरण्याबाड पोरीला ते एकटेच वेऊन आले. परक्या माणसाशीं खेड्यातील पोरी बोलतही नसतात. पण त्याच्याबरोबर ती नेहमी असते. एकदा तिचें लुगडेही याच्या मठीत गावच्या लोकाना सापडले. तेव्हा ह्याना लोक मारायला उठले. पण आमच्या वजनामुळे ह्याना मार बसला नाही. आम्ही रावसाहेबाना पुष्कळ सागतो, नाद सोडा पण साहेब ऐकत नाहीत. पण आपण काळजी करू नये. आम्ही येथे आहोत, म्हणून त्याच्या केसाला धक्का लागणार नाही. खरा मजकूर लिहित्याबद्दल राग मानू नये. कळावें हा जयगोपाळ.

आपला,
वीरचंदशेट

प्रकरण पंधरावें.

संशयांचें जाळें.

इकडे सोनगावीं अरविंदाला सखारामाच्या प्रकृतीकडे चार पाच दिवस चागलेच लक्ष द्यावे लागले. मोठ्या शहरात जरूर तीं औषधे मिळण्याची जगां सोय असते, तशी अशा खेड्यात कोठून असणार व वयक्रीय मदत अशा गरिबांना कशी मिळणार ? एकाद्या मोठ्या शहरातून रोगी तपासण्या-करिता जरी फाटका तुटका डॉक्टर अशा गावीं आणावयाचा म्हटला तरी दहावीस रुपये खर्च करावे लागतात. सखारामासारख्या माणसाला अना खर्च करणे शक्य कसे होणार ? ह्या सर्व गोष्टींची जाणीव अरविंदाला चागलीच झाली. गोरगरिबांच्या उपयोगी पडण्यातच आपले आयुष्य घालवावे, असे त्याचें व्येय होते. अशा कामीं पदराला चट्टा लावून घेण्याची त्याची ऐपत व इच्छाही होती, म्हणून शक्य त्या उपायानीं त्याने सखारामाची शुश्रूषा चालविली.

सखारामाला थोडें बरें वाटू लागल्यानंतर 'आना कागूद, करतु आगट' असे जें तो आजारात बरळत होता, त्याचें कारण काय असावे ह्याचा तपास अरविंदाने चालविला. तेव्हा त्यास असे कळलें, कीं त्या दिवशीं भर दुपारीं पाटलानीं सखारामास चावडीवर बोलावून नेऊन एकदोन कागदावर त्याला आगटे करण्यास सांगितले. त्या वेळीं तो म्हणाला,

“ मला कागूद वाचून जिजा दावील, तवाच मी आगटं करीन. ”

“ सखारामबाबा, तुम्हाला म्हातारचळ तर नाहींना लागल ! ” पाटील हेटाळणीच्या स्वरात बोलूं लागले. “ पोरीला विचारून तुम्ही आगटे करणार ! सरकारदरबारीं आपल्या पोरीला तुम्ही नेणार ! काय बघा !

चार माणसानी भराभर आगळे दिले. पुढे सारासूट मिळाली, तर आम्हाला देणार वाटन त्यातली कुणी ! ”

पाटलाच्या ह्या बोलण्याने सखारामाला आपला अपमान झालासा वाटला. त्याने कपाळाला आठ्ठा घालीत त्या रागाच्या भरात कागदावर आगळे दिले व तो तडक उन्हातून आपल्या मळ्याकडे वळला.

अपमानाने भडकलेले मस्तक व उन्हाचा तीव्र ताप ह्याचा परिणाम आर्घीच खंगलेल्या त्या म्हातान्यावर फार वाईट झाला त्याला फणफणून ताप भरला. त्या तापातच तो चावडींतील गोष्टी बडबडू लागला.

सखाराम आजारी असता त्याच्या मळ्यातील कामधद्याची आवाळ होऊ लागली. लहर धेईल तेव्हा श्रीपती मोट धरी. त्या वेळीं सगळीं कामें बाजूम सारून जिजा पिकास पाणी पाजण्यास जाई. त्याच्या मर्जीस आले तर तो जनावराना चारापाणी करी, नाहीतर तें काम जिजालाच उरकावे लागे

एके दिवशीं श्रीपतीने सकाळींच मोट धरली. जिजा रताळ्यास पाणी पाजीत होती. दहा वाजण्याच्या सुमाराम काम आटोपत आले विहिरीच्या पाटालगतच्या वाफ्याना पाणी लाविले होते.

त्या वेळीं तिने काचा घातला होता. कबरेस पदर ग्योविला होता तिचे काळेभोर केस भुरभुर उडत होते. मध्येच ती आपल्या मनगटाने ते मागे सारीत होती. त्या वेळीं श्रीपतीची नजर तिच्याकडे गेली. ती ओणवी होऊन बाध फोडीत होती व तोंडानें ‘ ही एक आस मनिं उरली, कन्हय्या बजाव बजाव मुरली ’ हें पद गुणगुणत होती. तिच्या मधुर आवाजाने श्रीपती मोहित होऊन गेला.

त्याने नुकतीच मोट सोडली होती. कुंडीतील पाण्याने तो हात धूत होता. त्याची नजर तिच्याकडे खिळली होती. तिची नजर कामाकडे होती शिवाय ती गाणे गुणगुणण्यात रंगून गेली होती. त्या वेळी तिचे शरीर, आवाज हीं सारींच आकर्षक होती. बोलण्यापेक्षा काहीं तरी कृति करून तिची नजर आपल्याकडे वळवावी, असें त्याच्या मनानें घेतले.

त्यानें कुडींतील पाणी तिच्या अगावर शिपडण्यास सुरुवात केली. तिला त्या थंडगार तुषारानी बरे वाटलें. पण आपल्या कामातून मात्र तिनें दृष्टि चळविली नाहीं. पुन्हा तिच्या अगावर एकसारखे पाण्याचे तुषार येऊ लागले. त्या वेळीं तिने चोरट्या नजरेने त्याजकडे पाहिले. ती खुदकन् हसली. तिच्या मुखावर पडलेले तुषार मोत्याप्रमाणे चमकत होते. जणूं काय, मोत्याच्या मुडावळ्याच त्या !

तिनें बोलावे अशी श्रीपतीची फार इच्छा होती. ती अत्यंत चतुर होती. त्या वेळच्या भोलण्याने त्याला अतिप्रसंग करण्याचा मोह होईल असें तिला वाटले, म्हणून ती स्तब्ध राहिली. त्याला ते आवडलें नाहीं तो टोचक स्वरात तिला म्हणाला,

‘जिजे, माझ्याकडे बघतेस तरी कशाला ? बच्चाजीरावाची राणी होणार तू ! शिरण्या आपला हमाल रावतोय झालें !’

तरीही ती बोलली नाहीं. पण तिने असा एक वक्र कटाक्ष त्याजवर फेकला, कीं त्यामुळे त्याला पुढें बोलणें अशक्य झाले. तो रागावून तेथून निघाला. इतक्यात तिला आठवण झाली, कीं दोनतीन वाफे पाणी न पाजता ठेविले आहेत, त्यातील रताळीं उकरण्यास त्याला सागावे. म्हणून ती हसत हसत म्हणाली,

“पाटील, चाललात कुठ ? रताळ्याचे दोन तीन वाफे उकरा कीं ! टोपलीभर रताळीं शेटजींच्या येथे नेऊन मला तेल, मीठ आणल पाहिजे !”

“आता तोड उघडलं वाटत ? साग आता बच्चाजीरावाला तड्या !”

श्रीपतीने तिला टोमणा मारला व तो पुढें चालूं लागला. आणखी एकादी हाक ती मारील नंतर आपण परत जाऊं, असे त्यानें मनाशी ठरविले होते. श्रीपतीचे शब्द जिजाच्या वर्मी लागले होते. त्यामुळे पुन्हा हाक मारावी किंवा न मारावी ह्या विचारात ती धुटमळली. इतक्यात रायबा व बच्चाजीराव त्या विहिरीवर आले. त्यानीं श्रीपतीचे शब्द ऐकले होते.

सखाराम आजारी पडल्यापासून रायबाची ये, जा, त्याच्या घरीं वाढली

होती. शेटजींच्या दुकानातील किरकोळ मामान आणून देण्याचे काम त्यांनीं बच्चाला सांगितलें होते. बच्चा आडमुठा खरा, परंतु जिजाने सांगितलेलें काम तो अगदीं तत्परतेने करी.

जिजाच्या तोंडून शब्द बाहेर पडण्यापूर्वीच बच्चाने तेथे असलेली कुदळ हातीं घेतली. कोरडे वाफे पाहून तो ते उकरू देखील लागला. श्रीपती हळू हळू पाय उचल्लीत होता. थोड्या वेळाने त्याला असे वाटूं लागलें, कीं परत जाऊन वाफे उकरावे म्हणून त्याने मागे वळून पाहिले त्या वेळीं वाफा उकरण्याकरिता कुदळ हातीं घेतलेली बच्चाची धिपाड मूर्ति त्याच्या नजरेस पडली त्याबरोबर त्याची तळपायाची आग मस्तकास गेली. परत जाऊन बच्चाला हात दाखवावा व जिजाची फजिती करावी, असेही त्याला वाटले. परंतु रायबा तेथे आहे, हे पाहून तो पुढेच चालू लागला त्या वेळीं त्याचें मस्तक भडकले होते. कोठे जात आहोत, हे त्याच्या लक्षात येत नव्हते. उन्हाचा ताप वाढू लागला. त्याच्या नसानमातून मतापही भडकू लागला. वेडा विचारा ! अडाणीच तो ! प्रसंग किती धुल्लक ! आणि त्याने मनःसंताप तो किती करून घेतला ! पण त्याचे विचार, त्याचे आचार, त्याच्या भावना हीं त्याच्या शिक्षणाच्या व संस्कृतीच्या दृष्टीने पारखल्यास तो वेडा कसा म्हणावा !

उन्हाळपावसाने कित्येक ठिकाणीं पाण्याचीं डबकीं साचलीं होती. चालता चालता चुकून त्यातील एकात त्याचा पाय घसरला व तो पडला. तेव्हा तो जरा भानावर आला. तरीही तो तसाच पुढे चालू लागला. थोड्या अंतरावर गेला नाहीं, तोच त्याला माळावरून एक मोटार येत असलेली दिसली. तिचे त्याला आश्चर्य वाटलें व त्या रोखानेंच तो चालू लागला.

ती मोटार मद गतीने चालली होती. वाटाड्या वाट दाखवीत होता. वाटेतील खाचखळग्यांनीं व दगडाधोंड्यांनीं ती एकसारखी खालीवर होत होती, त्यामुळे तिचे धक्के आतील माणसाना जाणवत होते. तीं माणसें

घामाघूम झाली होती. 'हुश्' 'हुश्' करून हातरमालाने ती घाम पुसीत होती. मोटारीत बसण्यापेक्षा पायी चालणेच बरे, असे त्यांना वाटत होते. पण पुढे सपाट माळरान दिसल्यामुळे मोटारीचा वेग जरा वाढला. थोड्या अंतरावर ती मोटार गेली नाही, तोच चिखलाच्या एका डबक्यावरून त्या मोटारीची चाकें गेली. त्यामुळे त्यातील घाण त्या डबक्याजवळ एका झाडाखाली बसलेल्या बाईच्या अंगावर उडाली. ती बाई एकदम ओरडली, "अयाई, मेलग बाई मी !"

शहरच्या रस्त्यावरून अशी मोटार भर वेगाने जाती, तर ती केव्हाच दृष्टिआड झाली असती ! परंतु ती वाट आडवळणी होती. त्या बाईच्या ओरडण्याने आतील माणसेही हादरल्यासारखी झाली. अपघात झाला की काय, अशी त्यांना भीति वाटली. मोटारीतील साहेबी टोपीवाला गृहस्थ खाली उतरून चौकशी करू लागला. त्यामुळे त्या बाईस जास्तच जोर चढला. ती मोठमोठ्याने ओरडू लागली. तिच्या ओरडण्याचा आवाज ऐकून श्रीपती तिकडे धावत गेला ती चिमाच होती. त्याला पाहून ती म्हणाली,

"या धटिगनान मोटार माज्या आगावर घातली बघ, शिरण्या ! मोटा आलाय तालेवार !"

मोटारीतील सुंदर पोशाक केलेल्या स्त्रीकडे व साहेबी पेहराव केलेल्या गृहस्थाकडे पाहून श्रीपती चिमास म्हणाला.

"चिमा मावशे, साहेब हायती ते ! तुला लागल बिगलं नाही ना ! साहेबासंगं कशाला भाडा !"

"हैत माहिती असल गावटी साहेब मला ! म्हमईत गळोगल्ली हिंडत्याती ! मी भिते व्हय त्येना !" चिमा क्रुद्ध नजरेने त्याच्याकडे पाहात बोलली.

"आम्हाला वाट कळली नाही म्हणून ह्यांना त्रास झाला. माफ करा." मोटारीतील एक गृहस्थ म्हणाला व तो मोटारीतून खाली उतरला. त्याने चिमाच्या हातावर दोन रुपये व श्रीपतीच्या हातावर एक रुपया ठेविला.

“ साहेब, मला कशाला रुपया ! मी तुमचं काय काम केल्य ? माझी चाकरी घ्या काही तरी, मग मला वाटल्यास पोटाला द्या. तसा रुपया नको मला ! ” श्रीपती म्हणाला.

त्याच्या सौजन्याने मोटारीतील मडळीना समाधान वाटलें. चिमाला त्याचे म्हणणें रुचत नव्हते. ह्या लोकाची भली खोड मोडली, असे तिला वाटत होतें. ती मुबईचे पाणी ग्यालेली बाई होती. तिला तेथील श्रीमंत लोकाचा बेगुमानपणा माहीत होता. ह्या ठिकाणीं हे लोक नम्र का झाले हे ती जाणत होती.

पण श्रीपती हा सरळ मनाचा खेडवळ तरुण होता. त्याला शहरचें वांग लागलेले नव्हते. श्रमाशिवाय कोणाचा पैसा घेणे त्याला पसंत नव्हते. शिवाय हे साहेब लोक दिसतात, त्यात एकादा मोठा अधिकारीही असेल असे त्याला वाटत होते. अधिकाऱ्याच्या उपयोगी पडणे हे आपले काम आहे असें खेड्यातील भोळसर लोकाना वाटतें, त्यापैकींच तो एक होता. म्हणून तो म्हणाला,

“ साहेब, आपल्याला कुठ जायच आहे ! चावडीत जायच असेल तर दुसऱ्या वाटेन गेलं पाहिजे. ”

“ तुमच्या डोंगरात रामाच देऊळ आहे ना ? तेथे आम्हास जावयाच आहे. आमचा वाटाड्या आहे, पण त्याला सरळ रस्ता माहीत नाही. तुम्ही आम्हाला दाखवता का वाट ? ” मोटारीतील साहेब म्हणाला.

“ हो, हो ! मी दाखवितों तुम्हाला चागली वाट. तो बघा, झाडी दिसते तिथं जायचं आहे. ”

“ तेथें आता कोणी असेल का ? ” मोटारीतील स्त्रीने प्रश्न केला.

“ अरविंददादा तिथ आहेत. आज मी कसा पागल झालों ! तिकडे जायच सोडून कुठ तरी चाललो होतो. ” श्रीपती पश्चात्तापपूर्वक बोलला.

“ बर झाल, तुम्ही आलात म्हणून आम्ही संकटांतून निभावलों ! ” मोटारीतील स्त्री म्हणाली,

नंतर त्या स्त्रीकडे नजर टाकीत चिमा म्हणाली,

“ बाईसाब, मीबी म्हमईहून आताच आले. दमून गेले म्हनून झाडा-
खालीं योडी टेकेले. चिखलान आग भरलं, म्हनून मला राग आला.
जळ्ळी माजी जीबच लई वगाळ ! ”

चिमाची टकळी आणखी पुढे चालणार होती. परंतु श्रीपतीने ‘ चालवा
मोटार माझ्यामागून ’ असें म्हणून तो पळूं लागला.

त्या वेळीं उन्हाचा ताप अधिकच वाढला होता. डोंगरातील झाडी
मनोहर दिसत असली, तरी माळावरील ताप कमी करण्यास ती समर्थ
नव्हती. त्या झाडीकडे सर्वांचे लक्ष लागले होते. माटारींतील स्त्रीला तो
उष्मा असह्य झाला होता. तिला उद्देशून तिच्याजवळील तरुण म्हणाला,

“ ताई, दुःखाचा चटका बसल्याशिवाय सुखाच्या झुळुकेची किंमत
कळत नाही, म्हणून मला वाटते, ह्या डोंगरावरील थंडगार हवेचे मोल
कळावे, ह्याकरिताच पायथ्याशी उष्मा अधिक मासत असावा ! ”

“ दादा, तू म्हणतोस ते काही खोटे नाही. थंडगार वाऱ्याची झुळूक
शरिराला सुखद होईल, पण भडका उडालेल्या मनाला ती सुखदायक
वाटेले की नाही, ह्याचा काय नियम सागावा ! ”

विमलच्या ह्या बोलण्याने तिच्या मनात उडालेली खळबळ मधुकराच्या
लक्षात आली. तिला समाधान वाटवे, म्हणून तो बोलूं लागला.

“ ताई, मुंबईहून आणण निघालो, ती वेळ किती मजदार होती !
रात्रीचा आपला डाक बंगल्यातील मुकाम किती आनंदात गेला ! सकाळीं
देखील सडक सुटेपर्यंत मुळसुद्धा त्रास झाला नाही. हे आडवळणी ठिकाण.
सरळ सडक तर राहोच, पण धड वाटही नाही. मध्येच त्या बाईचा त्रास,
तशात उन्हाचा कहर, म्हणून तुझे मन त्रासलेले दिसते. टेकडीवर गेल्या-
वर तुझे मन अगदी शांत होईल. ”

योड्या वेळानें मोटार थांबली. ह्यापुढें ती जाऊ शकणार नाही, असे
श्रीपतीनें त्यांना सांगितले. गायरानात आलेले बाळगोपाळ मोटारीभोंवतीं

जमा झाले. ते आनंदाने नाचू लागले. श्रीपतीने सर्व मामान बाहेर काढले व गुराखी मुलाजवळ एक एक डाग दिला. त्यानेही स्वतः भले मोठे दोन बोजे डोक्यावर घेतले

सर्वांनी टेकडीवर चढण्यास आरंभ केला. त्या मंडळीना एक एक पाऊल उचलणे जड जात होते. पुढे जेव्हा गर्द शीतल छाया लागली, तेव्हा त्याचा श्रमपरिहार होऊ लागला. श्रीपतीच्या सांगण्यावरून काही मुलांनी तार्जी तार्जी करवेंदे त्यांना दिली. हे लोक मोठे श्रीमत आहेत, ही कल्पना त्यांना तेव्हाच आली. माहेवी पोशाकावरून त्याच्या मोठेपणात फारच भर पडली त्यामुळे त्यांना खूष करण्यासाठी त्या मुलाची अहमहमिका लागून राहिली.

टेकडी चढून जाताच थडगार वाऱ्याने सर्वांचा थकवा निघून गेला. त्यांनी स्वच्छ पाण्याने हातपाय धुतले यानंतर मधुकर श्रीपतीस म्हणाला,
 “ अरविद या नावाचा इसम येथे आहे म्हणून तुम्ही म्हणत होता ना ? ”
 “ साहेब, ” श्रीपती म्हणाला, “ त्यांना बोलावून आणू का इकडे ? किंवा चलता त्याच्याकडे ? ”

“ आपणच जाऊ तिकडे. ” मधुकर म्हणाला.

विमलने आपले पातळ साफसूफ केले. केशरचना ठाकठीक केली. मधुकर, विमल व श्रीपती ही रामगुफेकडे निघाली. भय्यासाहेब गादी पसरून तेथेच एका वृक्षखाली कलंडले.

रामगुफेजवळ येई तो सर्वत्र शांत वातावरण होतें. तेथे आत अरविदाबरोबर कोणीतरी बोलत आहे, हें श्रीपतीने ताडले. म्हणून खोर्लीत एकदम न शिरता श्रीपतीने बाहेरूनच म्हटले,

“ दादा, तुमच्याकडे पाहुण आल्याती. ”

ते शब्द ऐकल्याबरोबर अरविद झटकन् बाहेर आला. त्याने कमरे-भोवती पचा गुंडाळलेला होता. खाद्यावर टॉवेल टाकला होता. त्याची मुद्रा प्रसन्न होती. शरिरावर तपस्येचे तेज विलसत होतें.

त्याने मधुकराकडे पाहिले. त्याचा हात आपल्या हातात घेतला. विमल-
कडे पाहून त्याने अत्यंत मधुर स्मित केले. ते दृश्य पाहिल्यावर विमलचे
शरीरही पुलकित झाले. ती तोडातून शब्द काढणाना, इतक्यात त्या गुंफेतून
पदर व्यवस्थेने घेऊन एक तरुणी बाहेर पडली.

तिच्या टपोऱ्या डोळ्यातील तेज अप्रतिम होते ओघळलेले अश्रु पुसून
काढल्यामुळे तिच्या कपोलावर उत्पन्न झालेली लाली अत्यंत आकर्षक दिमत
होती. तिला त्या खोर्लीतून बाहेर पडताना पाहून मधुकराला अत्यंत आश्चर्य
वाटले. विमल त्या स्त्रीकडे कठोर दृष्टीने पाहू लागली. त्या तरुणीची
स्थितिही मोठी केविलवाणी झाली. ती तर पाहुण्यांना पाहून फार चाकत
होऊन गेली !

विमलचे शरीर कंपायमान होऊं लागले. तिने त्या तरुणीवरून आपली
दृष्टि अरविंदाकडे वळविली. तिची सतत मुद्रा पाहून त्यालाही अत्यंत
आश्चर्य वाटले तिचे ओठ एकसारखे थरथरू लागले. आत्मसंयमन कर-
ण्याची तिने अगदी शिकस्त केली तथापि मनात भरून आलेल्या क्रोधाचा
आवेग तिला आवरता येईना. तिचे नेत्र लाल झाले. त्यातील अग्नीला
शात करण्याकरिताच की काय, ते अश्रूंनी भरून गेले. तिच्या तोडातून
एकही शब्द बाहेर पडेना

शेवटी ' विमल ' एवढेच शब्द अरविंदाच्या तोडून बाहेर पडले, त्या
वेळी तिच्या क्रोधाचा पारा प्रमाणाबाहेर चढून ती चवताळली व ती
अरविंदाकडे पाहात क्रोधाने म्हणाली,

“ ग्रामसेवेच्या बुरख्याखालीं अस्से ढग चालविलेस इथं ? मला मात्र
सपशेल फसविलंस अं ! ”

पुढे तिचा कंठ भरून आला. तिच्या तोंडातून शब्दच उमटेना. ती
मटकन् खाली बसली. तिने डोळ्यास पदर लाविला !

*

*

*

काय चमत्कार पहा ! एकाद्र्या हरिणीने स्वसंरक्षणार्थ धावत धावत

जाऊन एकाद्या गुहेचा आश्रय करावा व थोडा समाधानीचा सुस्कारा टाकावा, तोच तिच्या कानावर वाघिणीची डरकाळी ऐकू यावी. एकाद्याने उन्हाच्या तापाने त्रासूनू शीतल छायेचा आश्रय करावा, पण ताबडतोब तेथे त्याला विचू डसावा. उन्हातान्हातून दमून भागून आलल्या एकाद्या वेनूला सुंदर जलनिर्झर दिसावा व तिने आतुरतेने त्या पाण्यास तोंड लावावे, तोच त्या उष्णोदकाच्या निर्झराचा तिच्या तोंडास चटका बसावा.

तशीच स्थिति जिजाची झाली. ती सकाळपासून काम करून थकली होती. श्रीपतीच्या टोचक शब्दांनी तिच्या मनाला अत्यंत त्रास झाला होता.

बच्चाने राताळी उकरल्याबरोबर तिने त्याच्याबरोबर एक टोपलीभर राताळी शेटजीच्या दुकानी पाठविली व दुसरी टोपलीभर ती घरी घेऊन आली. घरी येताच श्रीपतीने न्याहारीदेखील केली नाही, हे तिच्या लक्षात आले. दूध घेऊन तो अरविदाकडे गला असेल, असे तिला प्रथम वाटले. पण दुधाचे भाडे घरीच असल्याचे तिच्या नजरेस पडल्याबरोबर रागासुळे अरविदाकडे दूध नेण्याचेही त्याला भान राहिले नाही, हे तिच्या लक्षात आले.

त्यामुळे ती श्रीपतीची व अरविदाची शिंदोरी घेऊन भर उन्हात राम-गुफेकडे निघाली. त्या वेळी तिच्या पायास व मनासही चटके बसत होते. ती मनात म्हणू लागली, “ श्रीपतीच्या अशा वागणुकीचा काय अर्थ समजावा ? आईबाप आजारी असता बच्चाने मदत केली, त्याबद्दल त्याचे उपकारच मानावयास पाहिजेत. श्रीपतीला जर कामाचा इतका उरक असता, तर बच्चाची मदत तरी कशाला घ्यावी लागली असती ? एकाद्याबरोबर बोलले, की पापबुद्धि उत्पन्न झाली, असे श्रीपतीसारख्याना का वाटावे ? शिक्षणाने मन सुसंस्कृत झाले नाही, हे त्याचे कारण, की आपल्या हाडीमासीं खिळलेल्या चालीरीतींचा हा परिणाम ? अशा माथेफिरूपणाने प्रेमाच्या माणसाच्या मनास किती त्रास होतो, ह्याची कल्पना त्याला का येऊं नये ? ”

आपल्या आईबापाची स्थिति किती करुणास्पद झाली आहे, ते दारिद्र्याने कसे गाजून गेले आहेत, त्याच्या जमीनजुमल्यावर नजर ठेवून कोण

कसे व्यूह रचीत आहेत, ह्या विचारानीं तिच्या अंगावर शहारेच आले. श्रीपतीवर आपली सर्व भिस्त, परंतु त्याचेंही अमें वर्तन पाहून आता आपणास आधार तरी कोणाचा आहे, ह्या विचारांत ती असतां तिच्या डोळ्यापुढे एक मूर्ति दिसूं लागली.

ती मूर्ति शांत, तेजस्वी, करुणपूर्ण दृष्टीची, सयमी अशी होती. ती कोणा एकाद्या देवतेची नसून ती ज्याला खऱ्या भ्रातृभावाने 'दादा' म्हणून संबोधित होती, त्या अरविदाचीच होती. त्या पुरुषाच्याच सहवासानें श्रीपतीला अश्वरओळख झाली, त्याच्या स्वभावाम थोडे बहुत योग्य वळण लागले, त्याच्यापुढे आपल्या दुःखाचा पाटा वाचावा, असे तिच्या भाविक मनाला वाटले. म्हणून ती श्रीपती व अरविद याची शिदोरी घेऊन रामगुफेकडे निघाली. तेथे गेल्यावर श्रीपती तिला दिसला नाहीं. म्हणून ती जास्तच उदास झाली. जड पावलाने ती रामगुफेत शिरली व ती अरविदाची शिदोरी तेथें ठेवूं लागली.

जिजा शिदोरी ठेवीत असता अरविद कळकळीने तिला म्हणाला, " श्रीपती आज नाहीं वाटतं घरीं ! ताई, तूं उन्हातान्हाचा किती त्रास घेतलास हा ! सखी बहीणदेखील इतकी काळजी घेणार नाही. दमलीस फार तूं ताई, बस जरा. थोडा विसावा घे आधीं ! "

हे कळकळीचे शब्द त्याच्या तोडून बाहेर पडताच जिजाचे अतःकरण भरून आले. आपले दुःख त्याच्यापुढें ओकावें, असे जरी तिला वाटत असलें, तरी संकोचामुळे तिच्या तोडातून काहीं केल्या शब्द बाहेर पडेनात. ते पाहून अरविदाला जास्तच करुणा आली व तो प्रेमळपणें म्हणाला,

" ताई, आपल्या वडील भावाला एकादी गोष्ट सागायला इतका संकोच का बरं ! तुझ्या बाबाची व आईची प्रकृति बरी आहे ना ! मग तुला इतक वाईट कशाबद्दल वाटतं ? "

अरविदाच्या ह्या प्रेमळ शब्दांनीं तिच्या डोळ्यातून अश्रु मात्र झपाट्याने वाहूं लागले. शेवटी ती बोलूं लागणार तोंच श्रीपतीने हाक मारली.

तीही अरविंदामागून खिन्न मनानें रामगुफेतून बाहेर आलो. त्या वेळींच विमलने सतापानें काढलेल्या उद्धाराचा रोख आपल्यावरच आहे, हें चटकन् तिच्या लक्षात आलें. व्यामुळे ती अत्यंत क्रुद्ध झाली. तिचा म्लान चेहरा लाल झाला. एकाद्या अपरिचित श्रीमंत स्त्रीने एकदम असे बोलावे, ह्याचें तिला राहून राहून आश्चर्य वाटले. विमल खालीं मान घालूनच बसली होती. तिनें जर त्या वेळीं जिजाकडे पाहिले असते, तर आपल्या शब्दाचा परिणाम एका निष्पाप तरुणीवर किती झाला, हे तिच्या ताबडतोब लक्षात आलें असत. त्या स्त्रीस सणसणीत उत्तर द्यावे, म्हणून तिचे ओठ हाळू लागले. थोडेसे आत्मसंयमन करून ती गभीरवाणीने म्हणाली,

“ तुम्ही थोरामोठ्याच्या असाल आणि आम्ही अत्यंत गरीब असू, तरी पण तुमच्यासारख आमच मन हलक नाहीं, वाईसाहेब ! दादासारख्या देवमाणसाशीं बोलताना असले वागेरडे शब्द तुमच्या तोडून निघतात तरी कसे ? तुम्हाला भाऊबहिणी नाहींत वाटत ? ”

मधुकर जिजाकडे पाहू लागला. हा सर्वच प्रकार त्याला चमत्कारिक वाटला. विमल एकदम असें बोलेल, ही त्याला कल्पनाही नव्हती. तो काहींतरी बोलण्याच्या विचारात आहे, इतक्यात भय्यासाहेब तेथें आले. त्या वेळीं विमल उठली. त्यामुळें शिष्टाचाराच्या दृष्टीनें सर्वच वातावरण शांत झालेलें दिसलें, तरी पण संशयाच्या जाळ्यात जो तो गुरफटला होताच !

प्रकरण सोळावे.

विविध दृश्ये !



दुसऱ्या दिवशीं सर्वच मडळी अत्यंत गडबडीत होती. सुबईहून रवाना झालेले सामान येऊन पोहोचले होते. ते पाहण्यात अरविंदाचे चित्त मग्न होऊन गेले होते. मॅजिक लॅटर्नची व्यवस्था व इतर साहित्याची योजना त्याच्या मनाप्रमाणे झाली होती. प्रत्येक वस्तु किती काळजीपूर्वक बनविली आहे हे भय्यासाहेब सागत होते. लहानसा डायनॅमो व त्याला लागणाऱ्या सर्व वस्तु पाहून अरविंद थक्कच झाला !

विमल काय किंवा अरविंद काय, ह्या दोघानाही संशयपिशाचानें पळाडले असल्यामुळे ती पूर्वाप्रमाणे मोकळपणानें बोलत नव्हती. मधुकराने विमलचीं श्रीराम, सोता यांचीं चित्रे अरविंदाला दाखविलीं व तो म्हणाला, “विमलच्या निघण्याच्या वेळच्या घाईवरून मला वाटलें, रामाच्या पुनर्भेटीस जाणाऱ्या सीतेचीदेखील इतकी धादल उडाली नसेल ! ” मधुकर स्वतःच हसू लागला.

त्यावेळीं त्याच्याकडे रागानें पहात विमल म्हणाली,

“कसली रे, दादा, चेष्टा तुझी ! सीता काय आणि तिची भेट काय, काहीं तरी म्हणतोस झाल. खरं काय ते ज्याच त्यालाच समजतं.”

“हें मात्र खोट नव्हे, विमल,” अरविंद म्हणाला, “अगदीं शातपणाने मनार्थी विचार केला, म्हणजे ज्याचें त्याला खरें काय ते कळतें. पण विचार न करिता बोलणाराला खरें कसे समजेल ? ”

त्याच्या बोलण्याचें मर्म तिच्या लक्षात आलें व ती थोडी विरमली. भय्यासाहेबाची सामान सोडण्याची धादल चालूच होती. मजुराच्या

चाळीत शिक्षणाचा प्रयोग यशस्वी झाल्याचे त्यांनी अरविंदास सांगितले व येथेही आज तो प्रयोग करण्याचा आपला हेतु त्यांनी त्यास कळविला. श्रीपती तेथे हजर होत'च. रामसीतेच्या पटागणातील मडपात रात्री साहेब चित्राची मजा दाखविणार आहेत, अशी वर्दी त्याने गुराख्याना दिली. ते ही बातमी ऐकून उड्या मारीत परतले गावात गेल्याबरोबर ती बोलकी जाहिरात गावभर पसरण्यास वेळ लागला नाही. रामसीतेचा डोंगर गावातील लोकाना अगदी जवळ वाटत असे. स्त्रीपुरुषांची गर्दी रात्री आठ वाजल्यापासून तेथे लोटू लागली.

त्या जमावात लगोठ्याचाच भरणा मुख्य होता. स्त्रियांचा भरणाही काहीं कमी नव्हता. त्याच्या अगावरील फाटकींतुटकी वस्त्रे पाहून निमलला त्याची फार दया आली. गरिबी कशास म्हणतात, ह्याची कल्पना सुबईत गाद्यागिरद्यावर लोळणाराना येणे शक्य नाही. प्रत्यक्ष खेड्यापाड्यातून हिंडले पाहिजे, हे तिला पटू लागले.

अरविंदाच्या योजनेप्रमाणे भग्यासाहेबांनी श्रीरामाचीच सोप्या भाषेत कथा सांगून मॅजिक लॅटर्नच्या सय्याहाने चित्रे दाखविण्यास सुरुवात केली. श्रीरामाचे चित्र पाहिल्याबरोबर सर्वांनी हात जोडले. लगेच त्यांनी सीतेचे व नंतर श्रीरामसीतेचे चित्र दाखविले. हात जोडण्याचा प्रकार चाललाच होता. मधुकर व भग्यासाहेब यांना ह्या भाविकपणाचे हसू येत होते.

चित्राच्या साहाय्याने शब्द दाखविणे व नंतर नुसता शब्दच दाखवून त्याचा उच्चार करवून घेणे हे काम चालू झाले. ते लोक देवाच्या नावाचा उच्चार आनंदाने करीत होते. त्या त्याच्या वृत्तीचा फायदा पुढे निरानिराळ्या शब्दाचा उच्चार करण्याकरिता झाला. लोकांचा उत्साह कमी होऊं लागल्याबरोबर ते काम अरविंदाने हातीं घेतले आणि आपल्या गोड व प्रेमळ वाणीने पुन्हा सर्वांचे लक्ष वेधून टाकले.

त्या दिवशीचा कार्यक्रम संपला. पाटील व शेटजी हे गंमत पाहण्याच्या हेतूने आले होते. शेवटी, शेटजी आपल्या गोड वाणीने अरविंदास म्हणाले,

“ साहेब, फार छान शिकविलं तुम्हीं ह्या अडप्याना. गावातच हे चागलं जमेल. तेथें तेव्हाच लोक गोळा होतील. अजून आठ पंधरा दिवस पाऊस काहीं पडत नाही, तेवढ्यात चार अक्षरं तऱ्हे येतील लोकाना ! ”

“ हरकत नाही; आम्हाला गावातच काम करावयाचं आहे. पाहुणे काय, चार आठ दिवस राहतील. पण पुढें मी आहेंच ना ! ” अरविंद म्हणाला.

“ असले पाहुणे आमच्या गावाला येतात कशाला ! आता हुरडाही नाही. पण रताळ्याची हडी मात्र मोठी गोड असते. पाहुण्याना आपल्या घरी बोलवा, शेटजी ! ” पाटील हलकेच शेटजीना म्हणाले.

“ उद्या आपले पाय लागू द्या आमच्या घराला, ” शेटजी पाहुण्याना उद्देशून बोलू लागले, “ आमचं गाव तर बघा ! असले पाटील आमच्या गावाला आहेत, म्हणून आमचा निभाव तरी लागतो ह्या गावात. ”

शेटजींच्या आग्रहावरून त्याच्या निमंत्रणाचा स्वीकार करण्यात आला. जवळच श्रीपती होता. त्याला एका बाजूस बोलावून रताळीं आणून देण्याचा शेटजींनीं हुकूम केला. सर्व निघून गेले; नंतर श्रीपती म्हणाला,

“ रताळीं आमचीं आणि तीं शेटजी पाहुण्याना देणार ! मग दादा येथंच हंडी करूं या की; शेटजींकड कशाला ? ”

“ तुझा सावकार आहे ना तो ! ” अरविंद म्हणाला, “ तेव्हा जाऊं या उद्या त्याच्याकडेच ! मग करूं एकादे दिवशीं बकुळीखालीं दुसरी हंडी ! पण काय रे, श्रीपती, आज जिजा आली नव्हती इकडे ! सखारामाची प्रकृति बरी आहे ना ! ”

“ हा सखाराम कोण रे ! ” काहीं आठवलेंसैं वाटून मधुकर म्हणाला.

“ आपला वॉर्डर सखाराम, आणि त्याचीच मुलगी ही जिजा. ” अरविंद गंभीर स्वरात म्हणाला.

“ तो सखाराम याच गावचा का ? ” मधुकर म्हणाला; “ ठाण्याच्या स्टेशनवर भेटली तीच मुलगी जिजा होय ! आणि तो तिचा पदर ओढणारा

मनुष्य ह्या गावचा पाटील ! सखाराम केव्हा सुटला कैदेतून ! फारच गरीब ! पण तो कैदेत पडला ह्यात त्याचा काही अपराध होता का रे, अरविंद ! तू आता ह्या गावातच राह्येस, तेव्हा कळली असेल तुला खरी हकिकत ! ”

“ ते एक मोठे पुराणच आहे, मधुकर. खेड्यातले ग्रामकटक अशा गरीब माणसाना चैन पडू देतात का ! तेच वाद उत्पन्न करितात, कोणाकडून तरी गुन्हे घडवून आणतात, व तेच आपल्या स्वार्थाच्या आड येणाराना तुरंग दाखवितात. पण आपल्यासारख्याना तेच सभ्य वाटतात व गावचे पुढारी म्हणूनही तेच मिरवितात. फार काय सागाव ! खेड्यापाड्यात प्रति-सृष्टि निर्माण करणारे प्रतिब्रह्मदेव तेच असतात. थोडे दिवस जर येथे तुम्ही राहिलात, तर दिसेल तुम्हाला मी म्हणतो हे खर की खोट ! ”

शहरातील श्रीमंत गृहस्थ खेडेगावी आला, म्हणजे त्या गावातील लोकाना विशेष कुतूहल वाटते. त्यालाही खेड्याच्या मोकळ्या हवेचे व लोकांच्या गरीब स्वभावाचे प्रथम प्रथम कौतुक वाटत असते. आमच्या मुंबईहून आलेल्या मडळींची मोटार, त्याचे शहरी पेहेराव व त्याचा इतमाम त्या गावातील लोकाना चकित करून टाकण्यासारखा होता. ते कोणी तरी फार मोठे लोक आहेत अशी शेटजींची व पाटलाची खात्री होण्यास फार वेळ लागला नाही.

अरविंदाला मॅजिक् लॅटर्नच्या साहाय्याने लोकाना शिक्षणाची गोडी लावण्याचे काम साधावयाचे होते. त्यामुळे दुसऱ्या दिवशी गावातच सदीप व्याख्यान देण्याचे त्याने ठरविले. त्याप्रमाणे आता पाटलाकडून लोकाना वर्दी मिळाली.

रात्री आठ वाजण्याच्या सुमारास पाहुणे मडळी गावात जाण्यास पायीच निघाली. अरविंद अगोदरच पुढे गेला होता. रजनीनाथ तुरळक तुरळक मेघपक्तीतून मार्ग काढीत धावत चालला होता. मद मद वायु वाहात होता. त्यामुळे मडळीना मार्ग आक्रमण करणे मोठ्या आनंदाचे वाटत होते. मधुकर व श्रीपती हे बोलत बोलत पुढे चालले होते. विमलचे पाऊल

मंद गतीनें पडत होतें. भय्यासाहेब तिच्याहीपेक्षा हळूहळू चालले होते. चंद्राकडे पाहून त्याच्या मनात एक सुंदरशी कल्पना आली व त्यानीं आपली गति वाढवून विमलला गाठले व ते हसत हसत तित् म्हाणाले,

“ विमल, ह्या चंद्राला कोणाची ओढ लागली आहे म्हणून हा असा सारखा धावत आहे बरं ? ”

“ त्याच्या हेतु मला कसा समजणार, भय्यासाहेब ? ” विमलनेंही हसत हसतच उत्तर दिलें.

भय्यासाहेबाना अपेक्षित उत्तर मिळाले नाही, तरीही ते पुढे म्हणाले,

“ विमल, ती चित्रा तारका पाहा. तिच्या ओढीमुळेच ह्याची धावपळ चालली आहे, असे नाहीं का तुझा वाटत ? ”

भय्यासाहेब झपाझप पावले टाकीत आहेत ह्याचे कारण आपले आकर्षण होय हा त्याच्या बोलण्यातील अतस्थ हेतु जाणून विमल म्हणाली,

“ पळत असेल आकाशात त्या तारकेच्या ओढीन रजनीनाथ विचारा ! पण मला वाटतं, कीं जर तो ह्या लोकी असता, तर कदाचित् तारकाच त्याच्यामाग आपण होऊन धावती ! ”

आणि खरोखरच विमल झपाझप पावले उचलूं लागली. आपल्या मनाची अरविदाकडे असलेली ओढ त्यांना कळावी, म्हणूनही तिने आपला वेग कदाचित् वाढविला असेल. ह्या वेळी भय्यासाहेबाना काही तरी सुंदर व मधुर बोलवे, आणि आपला आशय जास्त स्पष्ट करावा, असे वाटत होते. मनातील विचार कसे प्रकट करावे ह्या चिंतनात ते गर्क झाले असता, पूर्वेस विजा चमकू लागल्या. विमलही त्या वेळीं झपाट्याने पुढें गेली व तिने मधुकरास गाठले. तेथे सखारामाच्या मळ्याजवळ शेटजी व बच्चा गावातून आलेले त्यांना भेटले. श्रीपतीस पाहिल्याबरोबर शेटजी एकदम त्यावर उसळले,

“ शिरण्या ! रताळीं आमच्या घरीं नेऊन दिलीं नाहीस ? इतकं नेगुमान वागून चालणार नाही, समजलास ! ”

“मी मोकळा नव्हतो, शेटजी ! कामातच होतो. बच्चा मोकळा होता तुमचा. त्याला उकरायला सागायची की नाही ? ” श्रीपती म्हणाला.

“मी चाकुर लाडल्या तुजा व्हय, शिरण्या ! तुजा सावकार त्यो. तू कर काम त्येच. माजं खेटर अडलया तुजं काम करायला ! ” बच्चा मध्येच खेकसून बोलला.

श्रीपतीला ह्यामुळे राग आला. तो दोन पावले पुढे टाकून जोराने म्हणाला, “मी कुणाचा पण चाकर नाही. तूच शेटजीचा गुलाम आहेस.”

“शिरण्या, तोंड आवरून बोल. तुला मी काम सांगितल होत. तूच करायला पाहिजे होत ते ! चल जा आता. रताळी उकरून आण आधी.”

शेटजी जोराने बोलले. श्रीपती नाइलाजाने परतला. त्या वेळी शेटजी पाहुण्यांना म्हणाले,

“चला आपण पुढ जाऊ. चावडीपुढ तमाम लोक जमा झाले आहेत. रावसाहेबांनी चित्रे दाखविण्यास सुरुवातही केली आहे. मी येणार नव्हतो, पण ही आडमुठी माणस वेळेवर काम करतील तर शपथ ! ”

गेल्या रात्री शेटजी परत गेल्यानंतर श्रीपतीने सांगितलेले भय्यासाहेबाना आठवले, म्हणून त्याची शहानिशा करून घेण्याकरिता ते म्हणाले,

“जर तुमचच ते शेत असेल, शेटजी, तर मात्र त्याचा आडमुठेपणा दिसतो खरा ! ”

“हे लोक आडमुठे ह्यात काय सशय ? ” शेटजी बोलू लागले, “श्रीपतीला जमीन आहे कुठ ! सारी जमीन माझी. उगीच उपाशी मरेल तो म्हणून त्याच्याकडे ठेवली आहे झाल ! मग सागा, मालकान सांगितलेल काम कुळांनी करायला नको का ! ”

“त्याच्या तरी हार्ती काय लागत असेल, शेटजी ! ” शेतकऱ्याची कड घेऊन भय्यासाहेब म्हणाले. “त्यांनी रात्रंदिवस शेतात खपाव आणि आयता माल तुमच्या पदरात टाकावा. ह्यात खरा फायदा तुमचाच.”

“पण पैसा ओतावा लागतो ना आम्हाला ? फुकट कोणी कोणाला

देत नाही, साहेब ! आणि गेलेला पैसा काढण्यास कोण जीव तोडावा लागतो ! तालुक्याच्या, जिल्ह्याच्या आणि मुंबईच्या वकिलाच्या पदरात किती पैसा ओतावा लागतो, हे ठाऊक आहे का तुम्हाला, साहेब ! मुंबईच्या गोडावे वकीलसाहेबाना विचारा, मीच त्याची धन किती केली ती !” शेटजी जोराने म्हणाले.

विमलला गोडावे वकिलाचे नाव ऐकल्याबरोबर एकदम सोनगावच्या पत्राची आठवण झाली. ते पत्र पाठविणारे शेटजी हेच असावेत अशी तिने अटकळ बाधली. नंतर ती मधुकराला म्हणाली,

“ तुझे स्नेही गोडावे वकील ह्या शेटजींच्या माहितीचे दिसतात, दादा !”

हे विमलचे शब्द ऐकून शेटजींना जास्त हुरूप आला व ते म्हणाले,

“ आमच्या माहितीचे आहेत ते चागले. आम्हाला त्याची नेहमी पत्र येतात, बाईसाहेब ! ”

विमलचा चेहरा खिन्न झाला. मधुकरालाही ह्या विषयावर बोलणे नको होतं. थोड्याच वेळात ते गावात आले. लॅटर्नचा उपयोग केल्याने लोकांची करमणूक होऊन अक्षरओळख चागली होते, असा अनुभव अरविदास आला. मात्र जास्त वेळ शिक्षण दिल्यास ते कटाळवाणे होईल, असे त्याला वाटले. म्हणून तो फिल्म दाखविण्याकरिता भग्यासाहेबाची वाट पाहत होता.

इतक्यात भग्यासाहेब आलेच. त्यांनी ताबडतोब आपले काम सुरू केलं. फिल्मकरिता सुंदरशी गोष्ट निवडली होती. त्या गोष्टीच्या सारांशातील काही शब्द अगोदर झालेल्या शिक्षणक्रमाला धरून होते. ते शब्द काही वेळ पडद्यावर राहावे, अशी योजना फिल्ममध्ये केली होती. त्यामुळे ते लोक भराभर शब्द वाचू लागले. त्या वेळी अरविदाला आपल्या तयार केलेल्या योजनेचा अभिमान वाटला.

शक्य तितक्या लवकर अक्षरओळख व्हावी, म्हणून कापडावर अक्षरे व शब्द काढलेले भरपूर साहित्य मुंबईहून आणविले होतं. ते दुसरे

दिवशीं देवळात व चावडीत लावावयाचे आहे, कोणीही येऊन तें वाचावे, अशी अरविंदानें लोकाना विनंति केली. थोड्या दिवसात पुस्तके वाचून दाखविणारास सुवर्ण पाहुणे निदान एक एक रुपया बक्षीस देणार आहेत, असेंही अरविंदाने लोकाना जाहीर केले. त्यामुळे तरुण मंडळींना आनंद झाला. अशा रीतीने त्या रात्रीचा कार्यक्रम संपला.

नंतर शेटजीच्या अत्यंत आग्रहामुळे ही मंडळी त्याच्या घरी रात्री दहाच्या सुमारास आली. तेथे श्रीपती व जिजा ह्यांनी उकडहडीची तयारी केली होती. गावातील नमुनेदार रुचकर आवेही शेटजींनी पैदा केले होते. परत जाण्याची वाई त्या मंडळींनी पुष्कळ दाखविली, परंतु शेटजीच्या लाघवी भाषणामुळे व पाटलाच्याही आग्रहामुळे त्या मंडळींस उठता येईना. पाटलाचे वडील पोवाडे रचणारे चांगले शाहीर होते. त्यांनी आपल्या कवनाचीं बाडेच्या बाडे लिहून ठेविलेली होती. वडिलांनी केलेले पोवाडे पाटील उत्तम रितीने म्हणत असत. रात्रीच्या वेळेखेरीज पोवाडे म्हणण्यास रंग येत नाही अशी त्याची समजूत होती.

त्या वेळीं पाटलांनी आपला उत्तम प्रकारचा डफ आणविला व त्यावर एक दणकेबाज थाप दिली. पाटील आपल्या गावी चारचौघात पोवाडे म्हणत नसत, कारण आपली कला जाणणारे लोक त्या गावीं नाहीत अशी त्याची समजूत होती. त्यामुळे पाटलाचे पोवाडे ऐकण्याचे प्रसंग गावातील लोकाना फार थोडे येत असत.

पाटलांनी वीरासन ठोकले व ते शेटजीच्या माडीवरील मंडळीपुढें पोवाडे म्हणू लागले; त्या वेळीं शेटजीच्या घराबाहेरील बाजूस तुफान गर्दी लोटली होती. पाटलाचा आवाज पहाडी होता. त्यामुळे दूर अतरावरील लोकानाही तो स्पष्ट ऐकू येत असे.

आपल्या घराण्यातील पूर्वजानी मराठ्यांचे काळीं कोणकोणते पराक्रम गाजविले ह्या वर्णनाचा पोवाडा त्यांनी प्रथम म्हटला. त्यातील आरंभीचे चरण पुढीलप्रमाणे होते—

आम्ही राव मोठे शिलदार । होतो सरदार । हातीं तरवार ।

दाविला हो हात आम्हीं गनिमांस । घेतला सूड त्यांचा खास ।

राखिलें मराठ्यांच्या नांवास । जीऽऽ जीऽ जीऽ जी ॥

पोवाडा म्हणत असता त्याच्या नसानसातून वीरश्री उचंबळून येत होती. योग्य प्रसंगीचे आविर्भाव त्यानीं इतके उठावदार केले, कीं त्यामुळे आमच्या मंडळींच्या अंगीं देखील स्फुरण चढल्यासारखें झालें. आजच्या पोवाड्यानीं त्याच्या मनात ज्या भावना उसळल्या व त्यामुळे त्याना जो आनंद वाटला, तसला आनंद मुंबईत नाटकेंसिनेमा पाहून देखील त्याना यापूर्वी वाटला नव्हता !

एक पोवाडा संपल्यानंतर आपल्या घराण्याच्या झालेल्या दुर्दशेचा जो दुसरा पोवाडा पाटलांनीं म्हटला, त्यातील पहिले चरण पुढीलप्रमाणे होते. —

आतां आम्ही चटाणि भाकरी । खातों भलिबुरी । धरितों हातीं कुरी ।

जाहलो हो महाग दमडीस । घेतले हो हातीं कलमास ।

आतां आमुचा जाच गरिबास । जीऽऽ जीऽ जीऽ जी ॥

ह्या पोवाड्यानें आमच्या मंडळींचीं अंतःकरणे पिळवटून निघालीं. तरवार गेली. पराक्रम संपला. वैभव नाहीसें झाले. हातीं नागर आला व चार रुपयाची पाटीलकी घेऊन — पराक्रमानें नव्हे — कलमबहादुरीने लोकांच्या माना कापण्याचा दुर्धर प्रसंग आला, वगैरे त्याच्या वडिलांनीं पोवाड्यात जें वर्णन केलें होते, तेंही त्यानीं तन्मय होऊन म्हणून दाखविले.

त्यानंतर त्या भागातील वीर स्त्रियांनीं केलेल्या पराक्रमाचे पोवाडे त्यानीं म्हटले. त्यामुळे अज्ञात इतिहास ठिकठिकाणीं कसा विखुरलेला आहे, ह्याची मंडळींना चागली कल्पना आली. शिवाय अशा पोवाड्यांचा उपयोग साक्षरताप्रसाराच्या कामीं करून घेतल्यास लोकांचें लक्ष वेधण्यास त्याचा फार उपयोग होईल, असेही अरविंदास वाटलें.

एक वाजण्याची वेळ येऊन ठेपली. सर्वांचे डोळे झोपेकरिता चुरचुरूं लागले. कार्यक्रम संपवावा असें अरविंदानें शेटजींना सुचविलें. पाटील तर

ऐन रंगात आले होते. श्रीपती त्या पोवाड्यानीं तह्मीन होऊन गेला होता. बच्चा एका बाजूच्या कोपऱ्यांत घोरत पडला होता. स्त्रियांच्या पराक्रमाच्या वर्णनानें जिजाला नवचैतन्य प्राप्त झालें होतें. तिनें हळूच श्रीपतीकडे पाहिलें. त्या वेळीं आपणा उभयताच्या मनात भाव एकच आहे, असें तिला पूर्णपणें पटले.

पाटलाचे पोवाडे चालू होतेच. परंतु त्या वेळीं विजा चमकूं लागल्या. भयंकर गडगडाट होऊं लागला. जोराचें वादळ सुटलें. घरावरचीं कौलें उडून जातात कीं काय असे वाटूं लागलें. वृक्ष इतक्या जोरानें हेलकावे खाऊं लागले, कीं वाऱ्याच्या सोसाऱ्याबरोबर त्याच्या हेलकाव्याचा येणारा आवाज मंडळींच्या मनात भीति उत्पन्न करू लागला. वृक्ष मोडून पडल्याचे कडाडू असे आवाजही मंडळींच्या कानीं येऊं लागले.

त्या वेळीं पाटलाना पोवाडे म्हणण्याचें काम बंदच करावे लागले. त्यानीं थाटात मुजरा केला. शेटजी व मधुकर आदिकरून मंडळी एका बाजूस गेली व शेटजीनीं आणून दिलेले चादीचे कडें मधुकरानें पाटलाच्या हातात घातले. थोड्या वेळानें इतका भयंकर गडगडाट झाला, कीं क्षणभर सर्वांचे कान बधिर झाले. कोठेतरी वीज पडली, असें जो तो म्हणू लागला. पर्जन्य इतका जोराचा पडत होता, कीं त्या वेळीं आकाशच फाटलें कीं काय, असें वाटू लागले ! ह्या आकस्मिक प्रकाराचे सर्वांना आश्चर्य वाटले. अरविदाचें मन मात्र अत्यंत अस्वस्थ झाले. त्याला गोरगरिवाची त्या ठिकाणची राहणी माहीत होती. लोकांचे फार हाल होतील, हे तो जाणत होता.

अशा स्थितीत काहीं वेळ गेला. तो पाऊस काहीं पावसाळ्याचा झिमझिम पडणारा नव्हता. अद्याप मृग लागण्यास थोडा अवधि होता. देशावरच्या भागात असा वळवाचा पाऊस रात्रीच्या वेळीं क्वचित् पडतो. पण त्या रात्रीं मात्र त्यानें थोड्या वेळात कहर उडवून दिला. एका तासानें मेघनादही बंद झाला. इतका वेळ चंद्रमा आकाशात दडलेला होता, परंतु आता त्यानें आपल्यावरील मेघाचा बुरखा झुगारून दिला. ठिकठिकाणच्या पाण्याच्या

डबक्यात त्याचें प्रतिबिंब पडलेलें होते. जणू काय, लोकांचे हाल पाहण्या-करिताच तो पृथ्वीवर अवतरला होता !

ह्या थोड्या वेळात गोरगरिबांची किती दैना उडाली हें काहीं विचारूच नका. गोप्याच्या कुटुंबावर तर आकाशच कोसळलें होते. तो त्या वेळीं धावत धावत शेटजींच्या घरी आला व पाटलाना रडव्या स्वराने हाका मारू लागला. त्याचा शब्द ऐकून पाटील माडीवरून म्हणाले,

“गोप्या, आमच्या घरून आलास काय रे ! घरात जिकड तिकड गळलें असेल. गुर पण काकडली असतील. धान्य तर भिजल नाहीं ना ! ”

“जोहार मायबाप, पाटीलसाब. इकड खाली या. माझी बायकु आता जगत नाई. माजं नसीब फुटलं आता !” गोप्या रडव्या स्वरात म्हणाला.

अरविंदाने हे बोलणे ऐकले. तो गोप्याकडे धावत गेला. गोप्याने रडत रडत सांगितलेली हकिकत त्याने ऐकली. तो झटकन् वर आला. त्याने आपली औषधाची बॅग हातात घेतली. त्याची चाललेली हालचाल श्रीपती व जिजा पाहात होती. अरविंदाबरोबर निघण्याची श्रीपतीनेही तयारी केली.

त्या वेळीं अरविंद विमलला म्हणाला,

“चलतेस का मजबरोबर ! गरीब बायामाणसावर आपत्तींचा कडेलोट झालेला दिसत आहे. ”

“नको,नको,” शेटजी म्हणाले, “त्यांना कशाला नेता अशा वेळीं ! काहीं नाहीं होत अशाना ! सकाळीं पाहता येईल. तुम्ही तरी कशाला जाता आता !”

“तूच फार तर जाऊन ये, अरविंद, ” मधुकर म्हणाला, “ आतां ताईला अशा भयकर वेळीं कशाला नेतोस बरोबर ! ”

“बायामाणसाची जरूरी दिसते मला, दादा ! ” जिजा बोलू लागली, “मी येतें तुमच्याबरोबर. अशा वेळी बाईसाहेबाना नका देऊं तसदी. जाताना खाचखळगे फार आहेत. खेड्याच जिण त्यांना कस ठाऊक असणार ! ”

तिचे ते शब्द ऐकून व तिने निघण्याकरिता काचा मारून पदर

खोवलेला पाहून, काय असेल ते असो, विमलला जावेसे वाटू लागले.

“ चल तर, येतें मीही ! ” विमल म्हणाली.

तिच्या शब्दात नाखुपीची छटा दिसत होती. तथापि अरविंद काहीं बोलला नाही. ती निघाल्याबरोबर शेटर्जीखेरीज सर्वच मडळी बाहेर पडली. पाटील सर्वांच्या पुढें झाले. गोण्या आपल्या घराकडे लंगडत लंगडत धावला.

रस्त्यावरील डबक्यातून मार्ग काढीत काढीत ही मडळी गावाबाहेर पडली. जिजाच्या सुटसुटीत साडीमुळे तिला पाऊल उचलण्यास जड जात नव्हते. विमलला मात्र आपली साडी आवरता आवरता पुरेवाट झाली.

गावाबाहेर पडल्यावर अधिक झोंपड्या दिसू लागल्या. अगदीं टोंकाला गोण्याचे घर होते. त्यामुळे त्या झोंपड्याजवळून जाणे सर्वांना भाग होते. सर्वत्र चिखल झालेला व घाणीचा दर्प सुटलेला होता. त्यामुळे त्या शहरी मंडळींना पाऊलही पुढे टाकवेना.

तेथे सर्वत्र पोरावाळाची रडारड चालली होती. कोणत्याही झोपडीत औषधालाही कोरडी जागा दिसत नव्हती. पुरुषाच्या अंगावरील वस्त्र म्हणजे अव्रूरक्षणार्थ त्यानी घातलेली लगोटी. तसलीच स्त्रियाची अवस्था. हे श्रीमत लोक अशा भयंकर वेळीं आपल्या बाजूस आलेले पाहून आश्चर्याने ज्यानी त्यानी तोडात बोटें घातली. काही झोपड्यात मिणमिण प्रकाश देणारी राकेलची चिमणी तेवत होती. तिच्या शेजारीच फाटकीं तुटकीं लकतरे, फुटकीं मडकीं, झोपडीतून टिपटिप ठिबकणाऱ्या थेंबापासून संरक्षण करून घेण्याकरिता त्या दिवलीभोवतीं फेर घालून बसलीं होती.

ही सारी स्थिति पाहात पाहात मंडळींचे एक एक पाऊल पुढें पडत होतें. त्या वेळीं प्रत्येकाच्या तोडातून च् च् असा दुःखदायक शब्द बाहेर पडल्याशिवाय राहात नव्हता !

अखेर गोण्याच्या घरकुलापुढे मंडळी आली. तेथील अवस्था तर काय वर्णावी ! पोरांनीं रडून रडून आकात माडला होता. घरात पाचचार वाय-कांनीं गर्दी करून पोराना बाहेर काढल्यामुळे तीं चिखलात लोळत होती.

त्याचीं जनावरे जवळच्या झाडाखाली बाघलेलीं होती. तें झाड मोडून पडल्यामुळे तीं त्याखाली चेंगरून गेलीं होती. हा सर्व प्रकार पाहिल्याबरोबर पाटील म्हणाले,

“ साहेब ! मघा वीज कडाडली ती येथेच पडली बर का ? जनावर मेलीं, आता पंचनामा केला पाहिजे मला ! ”

आणि खरोखरच भयकर गडगडाट होऊन त्या झाडावर वीज पडली होती. तें झाड तर मोडून पडलेच, पण त्याखाली एका छपरात बाघलेल्या बकऱ्या मेळ्याही मरून गेल्या. त्या भयकर आवाजानें गोप्याच्या बायकोचा गर्भपात होऊन ती त्या झोपडीत पावसानें चिंब झालेल्या रकट्यावर मूर्च्छितावस्थेत पडली होती. त्यामुळेच आयाबाया तेथें गोळा झाल्या होत्या.

गोप्या पुढे सरकला. मागून अरविंद व त्याच्या मागोमाग जिजा मडतीकरिता धावली. विमललाही आता राहवेना. तीही पण पुढे झाली. परिचारिकेच्या शिक्षणाचा उपयोग तेथे कसा करावा, हे तिला समजेना !

+

+

+

गोप्याच्या घरात निजण्यास जागा नसल्यामुळे बाजूच्या जनावराच्या छपरात त्याचें एक आठ दहा वर्षांचें पोर निजले होते. घरातील घोटाळ्यामुळे तिकडे अद्याप कोणाचेंच लक्ष गेले नव्हते. पाटलांनी पाच दहा लोकाना बोलावून त्या झाडाच्या फाद्या दूर कराविण्याचें काम सुरू केले. मृत जनावरें ते लोक बाहेर काढू लागले. त्या वेळीं त्या मंडळींच्या मनास एकदम धक्का बसला. गोप्याचे तें पोर तेथें त्यांना मेलेले आढळलें. सर्वांचीं अंतःकरणे दुःखानें पिळवटून निघालीं.

गोप्याच्या काढावर ही हकिकत जाताच तो धावत येऊन आपल्या पोरास मिठी मारून आकात करूं लागला. त्या वेळची ती त्याची करुण स्थिति पाहून सर्वांचे डोळे भरून आले.

थोड्याच वेळात नजरेस आलेल्या विविध दृश्यांनी त्या मंडळींच्या मनात खळबळ उडून गेली असल्यास त्यात नवल तें कोणतें ?

प्रकरण सतरावें.

नवी नवरी !



आमची मंडळी शेटर्जींच्या घरीं परत आल्यानंतर बच्च्याला सर्व हकि-
कत कळली. त्याबरोबर तो तडक आपल्या घरीं आला. चिमाला त्याने
जागें केलें. तिला सर्व हकिकत सांगितली. गोप्याबद्दल तिला बाईट वाटलें,
पण जिजाबद्दल ती फणफणत बोलली,

“ जिजी इतक्या रातीची म्हारवाड्यात गेली व्हाती म्हनतोस ? काटींनं
अगदीं ताळतंतर सोडलेंय, रादेला खपत तरी कसं ? म्हमईत असं थेर
चालूं दिलं नमतं म्या तिचं ! ”

चिमाची बडबड आणखीही चालणार होती, पण त्या वेळीं रायबा
जागा झाला व त्रासिक स्वरात म्हणाला,

“ चिमे, काय वटवट चालविलीस एवढ्या रातीं ? ”

“ मगा कडाड झालं तवा इज पडली म्हारवाड्यात ! ” चिमा म्हणाली,
“ गोप्याची बायकु आन् प्वारबी मेल, बाबा. ”

“ अरर ! लइ वंगाळ झालं, ” रायबा हळहळत म्हणाला, “ गोप्याची
बायकु पन् बायकु. लई हाल काडलं तिनं ! एवडा तुकडा पार्टीत टाकला,
वीं सागाल ते काम करावची. रामा ! रामा ! गरिबाचा मोटा घात झाला.
पन चिमे, आता तुला सागाया कोन आलं इतक्या रातीं ? ”

“ बच्चा आलाय. जिजाबी गेली व्हाती म्हारवाड्यात म्हनतुया तो ! ”
चिमानें उत्तर दिलें.

“ इतक्या रातीं कशाला जाव तरन्याताच्या पोरीनं तकड ! ” रायबा
इण ला. “ कली मातला म्हनत्याती हेंच खरं ! ”

“चिमा अक्का,” बच्चा म्हणाला, “अग, सिरप्या म्हनत व्हता जिजी सिवली त्या म्हारनीला !”

“काय बाई म्हनावं या जिजीला !” चिमा जळफळत बोलली.
“कार्तीला घेऊन तरी ये, बच्चा.”

“अक्का, तूंच घेऊन ये तिला,” बच्चा गुरगुरत बोलला. “शिरप्या-संगं गोस्टी करीत बसलीया ती !”

चिमा शेटर्जीच्या घरी गेली. जिजाला पाहिल्याबरोबर तिने तोंडाची सरबत्ती सुरू केली,

“कार्टे, म्हारवाड्यात रातीच्या येळी कशाला गेली व्हतीस मरायला ! चल घरी, चार ताब्ये ओतते तुज्या डोसक्यावर !”

हे कर्कश शब्द ऐकून जो तो चिमाच्या तोंडाकडे पाहू लागला. जिजा मात्र शातपर्णे म्हणाली,

“मावशी, मी एकटीच नव्हते गेले तिकडे. दादा आणि ह्या बाई-साहेबही होत्या बरोबर. गोण्यावर दैवाचा केवढा घाला पडला, तुला ठाऊक तरी आहे का ! अग माणसं तितकीं सारखींच. कसला विटाळ आणि कसलं काय !”

“फार शानी दिसत्येस ! इटाळ कालव शेटर्जीच्या घरात.”

“जा, जिजे,” शेटजी म्हणाले, “तुझ्या मावशीचं बोलणं खरं आहे. आमच्या घरात विटाळ कालवू देणार नाही मी !”

त्या वेळीं कोंबडे आरवू लागले. श्रीपतीला गुरादोराची आठवण झाली. तो मळ्यात निघून गेला.

आमची मंडळी चिछान्यावर कलंडली. त्या वेळीं मंद शीतल वारा वाहू लागला. अशा वेळीं स्वामाविकपर्णे झोंप लागावयाची, पण रात्री पाहिलेल्या हृदयभेदक दृश्यामुळे कोणासही स्वस्थता वाटत नव्हती, म्हणून झोंप लागेना. त्या वेळीं भय्यासाहेब म्हणाले,

“मधुकर, काय तो भयंकर देखावा ! माझ्या डोळ्यापुढे जशाचा तसा

उभा आहे अजून ! ते लोक तरी काय ! यमयातनेच्या कल्पना काल्पनिक खऱ्या, पण असं दृश्य पाहिलं, म्हणजे यमराजाचं वास्तव्य परलोकीं नसून ह्या लोकींच आहे, असं वाटू लागतं ! ”

“ ते लोक यमयातना भोगीत आहेत, हें पटतं खरं,” मधुकर म्हणाला; “ आणि असं वाटू लागतं, कीं जर परमेश्वर असेल, तर तो अगदीं अध असावा ! ”

“ परमेश्वर अध कसा ! ” अरविंद म्हणाला. “ आपणच आधले नाहीं का ! समाजाच्या अशा खालच्या थराकडे आपली खरी दृष्टि अजून गेली आहे का ! ”

“ मी युरोपातील समाज पाहिला,” भय्यासाहेब बोलू लागले, “ त्याच्या-सारखीं श्रेष्ठ दर्जाचीं बुद्धिमान् माणसे आपल्यात आहेत, धनिकवर्गही आपल्यात नाही असें नाहीं; पण त्याच्यातील अगदी खालच्या दर्जाच मनुष्य व आपल्यातील शेवटच्या पायरीचा माणूस यात मात्र जमीन-अस्मानाचं अंतर दिसत ! ”

“ तुम्ही म्हणता ते अगदीं खरं आहे, भय्यासाहेब ! ” अरविंद शांतपणे म्हणाला. “ तिकडे जर अगदीं खालच्या दर्जाचे लोक शेकडा दहा आढळले, तर आपल्याकडे ते शेकडा पन्नास तरी आढळतील. अहो, दूर-दूरच्या खेड्यापाड्यातील बहुतेक लोक असेच. त्यांना धड अन्न ना वस्त्र ! ”

“ बायकामुलाची स्थिति पाहिली, तर अंगावर काटा येतो, बाई ! ” विमल म्हणाली.

“ आहे खरी अशी स्थिति.” अरविंदाकडे पाहून भय्यासाहेब आवेशाने म्हणाले. “ पण रडत बसून काय उपयोग ! तीत बदल होण्याचे उपाय योजले पाहिजेत ना ! ”

“ अलवत ! ” अरविंद झटकन् म्हणाला. “ तसे मार्ग आपण शोधले पाहिजेतच. तरुणांनीं शोधावयाचे नाहीत तर कोणी शोधावयाचे ! ”

“ हे सारे भाडवलशाहीचे परिणाम आहेत, अरविंद ! ” भय्यासाहेब

म्हणाले. “ तिचा नि.पात करायला कंवर कसून लागू या. ”

“ आलात तुम्ही मूळपदावर, ” मधुकर जोराने म्हणाला. “ नुसती वडवड करू नका. काय करावयाचं तें खेड्यापाड्यांत करायला लागा. शहरी वटवट आम्ही पुष्कळ ऐकली तुमची ! ”

“ यक्षिणीच्या काडीनं का होणार आहे ह्याची उन्नति, भय्यासाहेब ! ” अरविद बोलू लागला, “ तुम्ही काय म्हणता, ते धड समजेल तरी का ह्या लोकाना ! जितक कमालीच दारिद्र्य ह्या लोकात त्याहीपेक्षा जास्त भयंकर अज्ञान त्याच्यात आहे, हे प्रथम लक्षात घ्या. ”

“ त्या जहाबाज वाईच्या विटाळचाडाळासारख्या कल्पना कितीतरी असतील ह्याच्यात ! ” विमल म्हणाली. “ पिढ्यान् पिढ्या चालत आलेल्या ह्याच्या खुळ्या समजुती याच्या डोक्यातून निघणार कशा ! ”

त्या वेळीं वृक्षावरील पक्ष्याची गाणी सुरू झालीं. सूर्योदयाची वेळ नजीक येत चालल्याचें पाहून अरविद उठला, व त्याचा संवाद थाबला. ती मडळीही आपापल्या विछान्यावर आडवी झाली.

इकडे चिमाने जिजाला आपल्या घरीं आणल्यानंतर ती तिच्याशीं प्रेमळपणे बोलू लागली. जिजाने तिला रात्रीची हकिकत सविस्तर सांगितली. ती ऐकून चिमा म्हणाली,

“ जिजे, समदं खरं, पम येळीं अवेळीं जाऊ नये, अशा ठिकानीं, नाळ ! ततं भुतं खेत नाचत्यातीं रातीच्या येळीं ! ”

जिजा काहीं बोलली नाहीं. पाणी तापवीत असता चिमाच म्हणाली,

“ मला रडकीला पोर ना वाळ. तूच माजी ल्येक. सारा माजा जीव तुज्यावर. साताट मदिन झाल तुला इकड आल्याला. तकड मलावी कर-मना म्हणून दिली म्हमई सोडून तुज्याकरता ! पन जिजे, तूं मावशीला इसरलीस ! ”

चिमाला हुंदका आला. तिने प्रेमळपणाने जिजाला सांभाळले होतें, तिचे लाड पुरविले होते, तिच्या शिक्षणाची काळजी घेतली होती, म्हणूनच

जिजात व खेड्यातील खिजात मनस्वी अतर दिसून येत होते.

“असं कस ग मावशी म्हणतेस ?” जिजा बोलू लागली. “मी तुला विसरेन तरी कशी ? आई व बाबा थकलेत तरी किती बघ ? त्याची सेवा चाकरी नको का करायला मला आता ? घरचा कामधंदा आवरता दिवस तेव्हाच निघून जातो, बाई. त्यातले त्यात बच्चाजीराव बाजारहाट करून देतात म्हणून माझे हेलपाटे तरी चुकतात मावशी.”

“अग माजा भाऊच ना तो ? त्याला तुज हाल बघवतील तरी कस, जिजे ! तो काळासावळा दिसला, तरी त्याचे मन अक्षी पाक हाय बर, जिजे !”

चिमा आपल्या भावाची स्तुति करीत आहे, हे लक्षात आणून तिच्या मनाला बरें वाटावें, म्हणून जिजा म्हणाली,

“तूं म्हणतेस ते खर आहे. घोगडी काळीच असते, पण तिचा उपयोग कितीतरी होतो. अथरायला ती उपयोगी पडते. पाघरायला पण ती चांगलीच. पावसात तिची खोळ करून घेतली, की ती फोणाला भिजूं देत नाही. ती काळी म्हणून तिचा तिटकारा कोणी करतात का ग मावशी ?”

जिजाच्या बोलण्यावरून बच्चाविषयी तिचा ग्रह बरा आहे, असे वाटून चिमा खुलली. हें पाहून जिजा म्हणाली,

“मावशी, घोगडी दे ग मला. मी आता थोडी कलडतें, बाई.”

चिमानें तात्काळ तिला घोगडी दिली. ती निर्मळ मनाची जिजा घोगडीवर कलंडताच तिचा डोळा लागला.

पाण्याचा हडा कडकडीत तापला. जिजाला झोप लागलेली पाहून तिची झोपमोड करावी असें चिमाला वाटेना. नंतर ती दळण दळण्यास बसली. दळताना ती पुढील गाणें म्हणू लागली.

लगिनाचा ग वरघोडा । आला त्याला ग वाट सोडा ।

देवाच्या ग पायां पडा । भाऊराया ॥

लावीयेली ग चंद्रजोती । घेतली ग पंचारती ।

भावा बहिन ववाळती ग । लगिनामंदी ॥

तिचें गाणें चालू होतें. त्याच वेळीं तिला रायबा म्हणाला,

“चिमे, भावाच्या लग्नाचं दळन दळतीस वाटतं ! ”

चिमानें हे शब्द ऐकताच जातें बंद केलें.

“बाबा,” चिमा आनंदानें म्हणाली, “लग्नाचं दिस अजून हायती बरं का ! सोन्यासारकी सून तुला आनून दावली म्हंज झालं ना ? ”

“समजलं तुजं मला ! जिजी दिसती नवरी तुला; पन सकारामाचा इन्धार शिरप्याला घरजावई करून ध्यायचा है, चिमे. ”

“बाबा, तूं काळजी नगस करू त्याची. पोरीच्या मनाचा ठाव घेतल्या मी ! ”

त्याच वेळीं, “आई, आई, कुठ गेलीस तूं ? बाबा, बाबा,” असें जिजा ओरडूं लागली. चिमा घाबरली व तिनें विटाळ वगैरेचा विचार न मानता तिला हलवून जागें केलें. तिनें चिमाच्या गळ्यास घट्ट मिठी मारली व ती स्फुंदू लागली. तिला कसलें तरी भयंकर स्वप्न पडलें होतें.

काहीं वेळानें वच्चा गडबडीनें घरीं आला व म्हणाला,

“कुठ हायती बाबा ! शेटजी गाडी मागल्याती. पावण लइ थकल्याती म्हन ! कुटं नागूर घराया गेलेती कुनाला ठावं ! उटल्याती आत्ताच आत-रुनातनं, आन चा पानी दोसत्याती ! ”

त्या वेळीं जिजा म्हणाली,

“मावशी, मी जातें बाई घराकडे आता ! दिवस उगवला कीं ! आई वाट पाहात असेल माझी ! ”

“दम थोडीशी; आतां तुला न्हाऊं घालतें, आन आपुन दोगीबी जाऊं रादेकडे. ” चिमा म्हणाली.

तिनें शेटजीच्या दुकानातून शिकेकाई व खोबरेल आणलें. जिजाला चोळून चोळून तेल माखलें. राधाबाई थकल्यामुळें तिला इतके श्रम घेववत नसत. चिमानें कढत पाण्यानें तिला न्हाऊं घातलें, त्यामुळें जिजाचें अंग मोकळे झालें व तिला हुशारी वाटूं लागली.

चिमानें आपले भारी किंमतीचें नवें कोरें लुगडे तिला नेसण्यास दिलें. तिला तें लुगडे नेसणें पसंत नव्हतें, तथापि मावशीच्या आग्रहापुढें तिचें काहीं चालेना. ती लुगडे नेसते न नेसते तोच बच्चा तेथे आला. त्याची नजर जिजाकडे गेली.

“ बच्चा मी जात्यें रादेकडं, घर साबाळ चागलं ! ” चिमा हसत हसत म्हणाली.

“ पन आक्का, गाडीतन जा ना तुमी ! निवडुंग पडलाय जकड तकड रस्त्यामंदीं. चिकलबी झालाया लई. गाडीबी जाते तकडच्याच बाजूनं. ”

बच्चाचे बोलणे ऐकून चिमालाही मजा वाटली. त्याच्याकडे पाहून जिजाही हसली व म्हणाली,

“ मावशीचं लुगडं चिखलात न भरवूं देता जाईन बरं मी ! वाटेत काटे दिसले, तर फेकून देऊं बच्चाजीराव आम्ही ! मावशीनें आंब्याची पाटी घेतली आहे, तेवढी तुम्ही आणा म्हणजे झाले ! ”

“ नग ग त्येला असलं काम सागूं. मला जड झाली वाटतं एवडी पाटी ! ” चिमा म्हणाली.

“ मग मलाच घेतली पाहिजे ही जड पाटी, मावशी. ” जिजा लडिवाळपणानें बोलली.

“ तुला नव्या नवरीला ग कोन काम सागल, जिजे ! ” चिमा बोलली व तिच्याकडे पाहून हसली. इतक्यात बच्चा म्हणाला,

“ बाया मानसाना घेऊं देतोय व्हय मी यवडी जड पाटी ! ”

ताबडतोब त्याने ती पाटी उचलली, आणि तो पुढें निघून देखील गेला. त्याच वेळीं पाटील शेटजीच्या घरापुढें आले. पाहुणे गाडीची वाट पाहत आहेत, हे त्यांना समजलें. अरविंद पाहाटेच रामगुफेकडे गेला होता. आमच्या मंडळींना एवढा फेरफटका करण्याची ताकद नव्हती असें नाहीं, पण पावसाने रस्ते खराब झाले होते, म्हणून बाहेर पाय टाकणें त्याच्या जिवावर आलें होतें. पावसाचें पाणी जोराने वाहून गेल्यामुळे वाटेंत कित्येक

ठिकाणी खड्डेही निर्माण झाले होते. त्यामुळे त्याची मोटार गावात येण्यास मार्ग नव्हता. शिवाय 'गाडी तयार आहे' असे त्यांना सूर्योदयापूर्वीपासून शेठजी सागत होते. आठ वाजले तरी गाडीचा पत्ता नव्हता. मधुकरास कंटाळा आला. 'मोटार पाठवितो,' असे म्हणून तो एकटाच चालत निघाला.

रायबाचे बैल होते पण त्याची गाडी नव्हती, म्हणून तो गाडीसाठी गावात हिंडत होता. पण जेथे गाडी मागण्यास जावे, तेथे कोणाच्या गाडीचे शिवाळच मोडलेले, तर कोणाच्या गाडीचे चाकच निखळलेले, कोठे जुवाचा दोरच तुटलेला, तर कोठे कणाच मोडलेला, अशी स्थिति त्याला आढळली. शेवटी कशीबशी एक गाडी मिळाली.

शेठजीनीं गाडीमध्ये गादीतक्याची तजवीज करून दिली, व गाडी चालू झाली. रायबा बैलाचे दोर घेऊन गाडीपुढे चालत होता. मधले खड्डे चुकविण्याकरिता गाडी लाबून न्यावयाची होती. मैलभर अंतराकरिता त्याला दोन मैलाचा फेरा घ्यावयाचा होता. रस्त्यानें खळखळ वाहत असलेल्या ओघळी लागत होत्या व बाध फुटल्यामुळे वाहून गेलेल्या जमिनीही दिसत होत्या.

गाडी हळूहळू चालली होती. खाचखळग्यामुळे ती एकसारखी खाली वर झेपत होती. इतक्यात गाडीचे एक चाक एका मोठ्या धोड्यावरून गेले व ते दणकनू खाली आदळले. भय्यासाहेब ऐसपैस मांडी घालून बसले होते, व त्यांनीं गाडीच्या दोन्ही बाजूंना घट्ट धरले होते; त्यामुळे त्यांना फार त्रास झाला नाही. पण त्या धक्याने विमलचा तोल गेला, व ती एकदम भय्यासाहेबाच्या अगावर पडली. तेव्हा रायबाने गाडी थांबविली. भय्यासाहेबांनीं तिला हळूवारपणे सरळ बसविले. त्या वेळीं तिने त्याच्याकडे पाहिलें. त्याच्या हाताचा स्पर्श तिला आकर्षक वाटला. लगेच तिने आपला पदर सावरला व ती रायबास म्हणाली,

“रस्ता पाहून गाडी चालवा ना तुम्ही, बाबा !”

“चालवतुया, बाईसाब,” रायबा नम्रपणे म्हणाला. “पण पान्यानं रस्ता वाहून गेलाय, दगडबोड बाहेर आल्याती, मी तरी काय करूं ?”

“पण बैलाला शक्ति आहे कुठं चालण्याची ? नुसर्ती हाडं दिसताहेत त्याची ! ” भय्यासाहेब सहज विनोदानें बोलले व हसले.

रायबाला या बोलण्यानें घुस्सा आला आणि तो खोंचून म्हणाला,

“मोटारबाईनं ही गत झाली खेची, साहेब ! तुमा सिरिमंतानीं बैलाच्या तोंडचा घास आगीत कोंबला बरं ! ”

“असं कसं म्हणता ? ” विमल म्हणाली, “मोटारीन प्रवास जलद व सुखानं होतो. तुम्हीच पहा, ह्या गाडीनं मुंबई गाठावयाची म्हटलं, तर चागले महिना दोन महिने लागतील कीं ! ”

“तुमी म्हणता तेबी खरं. पन बैल मरतायतना उपाशीं आमच ? ” रायबा म्हणाला.

“पण आम्ही काय केलं तुमच्या बैलाना ? ” भय्यासाहेब म्हणाले, “तुम्ही दाणावैरण घालीत नसाल त्याना, आणि पैसे उडवीत असाल बाटलाबाईच्या नादानें ! ”

रायबाला या बोलण्याचा राग आला व तो तोड मागे वळवून बोलला,

“आमच्या गावीं न्हाई बाटलाबाई अजून, साहेब. म्हमईत तिचा परताप लई ! सिरिमंतानीं गुत्ता हतं आणला तर मातर पुरं मेलों आमी ! ”

“पाटील, रागावू नका आमच्यावर, आम्ही नावं ठेवीत नाहीं तुम्हाला. मोटारीनं तुमच्या बैलाची उपासमार केली म्हणता, ती कशी हें आम्हाला सागाल का ? ” विमल मृदु स्वरात म्हणाली.

“त्या देव मानसाला संमदं ठावं है. तुमाला सागूनशान काय उपयोग ? ” रायबा सरळपणानें बोलला.

विमलनें त्याच्या तोंडून अरविंदाची थोरवी ऐकली. तिला क्षणापूर्वी भय्यासाहेबामुळें झालेला आनंद निराळा होता, व अरविंदाची थोरवी ऐकून वाटलेलें समाधान अगदीं वेगळ्या प्रकारचें होतें.

“तुमच्या देवमाणसाला आम्ही विचारूच, पण तुम्ही सांगाल तें पटेल आम्हाला लवकर ! ” विमल म्हणाली.

“ बाईसाब, असं बगा. हातन पांचसहा कोसांवर है आगीनगाडीचं ठेसन. तंतं गाड्या नेत व्हत आमच गाडीवान. आन कुटवी गाड्या जात व्हत्या आमच्या भाडयानं. तवां बैलाला पेंड सरकीबी घालोत व्हतों आमी म्हनून नांगरूटवी चांगली होई. आतां मोटारी आल्या ! गाड्या गेल्या ! आन बैलबी मराया झाल ! म्हनूनशान म्या म्हटलं, सिरीमंतांनीं मोटार आनूनशान बैलांच्या तोंडचा घास मोटारीच्या आगींत कोंबला ! ”

त्या वेळीं विमलचें लक्ष दुसरीकडे गेलें. तेथून नजीकच्या विहिरीवर श्रीपती व बच्चा यांची लढालढी चाललेली होती. श्रीपतीनें बच्चाची मान पकडली होती. इतक्यांत रायबाचें लक्ष तिकडे गेलें. तो गाडी सोडून तिकडे गेला. इतक्यांत मोटारीचें हॉर्नही जोरांनं वाजूं लागलें. जेथपर्यंत मोटार येण्यासारखी होती, तेथपर्यंत अरविंदानें ती आणली होती. त्याला लांबून ही झुंज दिसल्याबरोबर तो मोटारींतून खाली उतरला व श्रीपतीस हाका मारूं लागला; त्यामुळें श्रीपतीनें बच्चाला सोडलें, पण तो त्याला म्हणाला,

“ आतां सोडतोंय तुला. पण पुन्हा जर का फाजीलपणा केलास, तर मानच मुरगाळीन तुझी ! ”

“ जा. जा. दावीन तुलाबी डाव. मागं सुटलास र माझ्या हातनं ! ” बच्चा जळफळत वोलला.

त्याच वेळीं जिजा व चिमा तेथें येऊन पोहोंचल्या. बच्चाची बडबड ऐकून काय झालें हें समजून घेण्याकरितां चिमा त्याच्याकडे गेली.

श्रीपतीनें जिजाकडे पाहिलें. त्या वेळीं तिच्या मुखावर स्मित झळकलें. पण तिला त्याचें मुख तितकें आनंदी दिसलें नाहीं. तो तिच्याजवळ आला. थोड्या वेळानें तिच्याकडे पाहात पाहात कायसें हळूच पुटपुटला. त्या वेळीं तिनें आपल्या मानेला हिसका दिला व तीही जोरांनं म्हणाली,

“ तर ! तर ! अस कधीं कधीं मुळीं घडणारच नाहीं, श्रीपती ! ”

प्रकरण अठरावे.

तूं ये माझ्या बरोबर.



ते श्रीपतीचे पुटपुटणे जिजाच्या मनाला लागले. त्यामुळे त्याच्याकडे पाहात काहीं वेळ ती तेथेच उभी होती. मोटारीतून ती मडळी गेल्यावर ती आपल्या घराकडे वळली व जड पावलांनी आपल्या आवारात शिरली.

घरात तिला आईची हालचाल नेहमीप्रमाणे दिसेना. ती एका कोपऱ्यात कण्हत कुथत पडली होती. तिचे वडील तिला विटकरीने शेकीत होते ते पाहून तिच्या अतःकरणात धस्स झाले. ती झटकन् धावत आई-जवळ गेली. त्या वेळी तिचे डोळे भरून आले व ती एकदम म्हणाली,

“आई, काय झाल ग तुला ? कुठ पडलीस की काय ? रात्री तूच ना मला गावात जा म्हणालीस ! कालचा दिवसच मोठा वाईट बर ! म्या वेडीन तुला सोडून जायला नको होत ! ”

त्या वेळी राधाबाईंनी डोळे उघडले. तिच्याकडे पाहताच त्यांना समाधान वाटले. आपला हात तिच्या तोंडावरून फिरवीत खोल स्वरात त्या म्हणाल्या,

“माजी गुनाची बाळ ! मला काई झाल नाई. उगाच काळजी करूं नगस. थोडा धक्का बसला कमरेला. शेकत्याती हे ! देवा, मी सेवाचाकरी करायची याची, पन त्यानाच पाहाटपासन तरास दिलाया मी ! ”

त्यांना जास्त बोलवेना. त्यांनी आपल्या पतीकडे पाहिले. शेकताना त्याचा हात थरथर कापत होता. त्याच्या पोटात कालवाकालव होत होती. ‘आपण थकलों, आपली पत्नीही थकून गेली, आता आपल्या जिजाचं कसं होईल.’ ह्याची चिंता त्याच्या मस्तकात घोळत होती. त्यामुळे

तूं ये माइया बरोबर.

त्याचें चित्त अस्वस्थ झाले. शेकण्याकरता हातात घेतलेल्या वरील त्यांचें लक्ष उडालें, व ती एके ठिकाणीं जास्त वेळ राहिली, त्यामुळे राधाबाईंना चटका बसला.

“आई, आईग.” असे त्या जोराने विव्हाळल्या.

जिजानें चटकन् ती विटकर हातीं घेतली, व लाडिकवाण्या स्वरात म्हणाली, “बाबा, मी शेकते आता. तुम्हाला पहाटेपासून फार त्रास झाला. मावशीच्या घरीं मला स्वप्न पडलं त्याचाच हा अनुभव आला.”

“कश्याची काळजी करायला नग,” सखाराम म्हणाला, “जे व्हायच ते टळतंय थोडच ! पन भल्या पहाटच सपन पुडं काय व्हनार त्ये सागत म्हनत्याती.”

“बाबा, तस काहीं वाटूं देऊं नका. कसल्या जुन्या समजुती तुमच्या ? स्वप्नान कसलं पुढच समजणार ?”

जिजा लडिवाळपणानें वडिलाच्या गळ्यात हात टाकून बोलली. सखारामाने तिच्या तोडावरून हात फिरविला. तिच्या बोलण्याचे त्याला कौतुक वाटलें. तो बोलू लागणार इतक्यात तीच म्हणाली,

“बाबा, पण आईला काय झालं रात्री ? ती कुठं पडली बिडली की काय ? मला सागा आधीं.”

“त्याच असं झालं. रातीं इज कडाडली. तवा शिरप्याचा खोंड बावरला. त्येनं दावं तोडल अन् धुमाकूळ माडला. तशा रातीं काटी टेकीत गेलों त्येला बादायाला. मागन हिनं दिवा आनला, पन तोबी इजला त्या काळोकात ! खोंडानं धक्का दिला हिला, तवा ती राजनावर आदळली, आन काय सागायचं बाळ, मरायचीच ही त्या येळीं !” सखाराम म्हणाला.

“पोरीला काय वो सांगताया अस्स ! होईन बरी मी. शिरप्याला म्हनावं, तुजा खोंड इकून टाक आता. पन जिजे, तुला सपन तरी काय पडलं ?” राधाबाई आतुरतेने तिच्याकडे पाहूं लागल्या.

“आई, तूं घाबरणार नाहीस ना माझं स्वप्न ऐकून ? आधींच तूं

खरा उद्धार.

उगीच काहीं तरी काळजी करीत बसशील. मला सागावंसं वाटत ना, बाई ! ” जिजा म्हणाली.

“ साग बाळ, कोनी भीत नाई, आन देवावर इश्वास ठेवला म्हंजे काडवी होत नाई. ” राधाबाई म्हणाल्या.

“ तुझा आग्रहच फार म्हणून सागतें मी आता, ” जिजा सागूं लागली, “ मी पहाटेला आलें मावशीकडे. मला झोंप आवरेना म्हणून आडवी झालें; तेव्हा काय झाल बघा, माझ्या स्वप्नात एक भली मोठी काळी कुळकुळीत नागीण फुस्फुस् करीत धावत आली; श्रीपतीच्या पायाला घातल वेटोळें तिनं, अन् ती त्याला आता डसणार, इतक्यात धावरून मी मोठ्यानं ओरडलें, तेव्हा ती सपाट्यानं माझ्याकडे धावली. मलाही तिनं विळखा घातला तेव्हा मी किंचाळलें. ”

तिचें शेवटचे वाक्य संपतें न सपतें तोंच चिमा व बच्चा हीं तेथे आलीं. त्या वेळीं चिमा सारखी तणतणत होती. ती म्हणाली, “ शिरप्या माजलाय किती ! मेल्याची मस्ती कशाच्या जिवावर चालली कुनाला ठावं ! चार बोटं जिमिनीची धादोटी नाई त्याला, पन दिमाक केवडा आणलाय ! त्याला वाटतं रादेचं श्यात म्हजे आपलंच ! बच्चा गेला सहज तकडं. आन् जरा चेस्टा केली त्यानं त्येची ! घरली मानगुटी की, रादे, त्येन बच्चाची ! ”

चिमाची वटवट पुढें चालणार होती, परतु मध्येच बच्चा ऐटीनें म्हणाला,

“ आक्का, लोळविला असता त्याला ततंच ! पन बाबा आलं म्हनून-शानी मानगुटी सोडली मीं त्येची ! आता बग म्हनाव, तुजा माजा उबा दावाच ! कवा सुंडी मुरगळीन पत्ताबी लागायचा नाई. ”

तशाही स्थितींत बच्चाच्या बोलण्याचे जिजाला हसूं आलें. राधाबाईंना जास्त बोलवत नव्हतें तरी त्या चिमाला म्हणाल्या,

“ चिमा, झालं तरी काय असं, शिरप्यानं दाडगावा कराया ! कुटल्या

कलागती करील याचा नेम नाही बाई त्याचा ! ”

“ व्हायचं काय रादे. जिजी आली ना आता हाकडं. पोरीला नव लुगडं सोबतंय बग किती. तवा मीं म्हटलं, नवी नवरी सोबती माजी जिजा ! ” चिमा म्हणाली.

त्या वेळीं चिमाचा स्वर मृदु झाला. ती आणखी पुढें बोलणार होती, पण इतक्यात सखाराम जिजाकडे पाहून मध्येच म्हणाला,

“ खरच, तू म्हनत्येस तें बराबर है, चिमा. जिजा नव्या नवरीसारकी सोबते खरी, पन शिरप्याला वर्दळीवर यायचं कारन काय, हें सागत नाहीस अजून ! ”

“ कारन कसल लागतय त्येला ! बच्चा त्येला म्हनाला, ‘जिजीचं लगीन ठरलंय, शिरप्या. आन अकानं तें ठरवलंय’. एवडं म्हनताच तो गुरगुरूं लागला. काय पन मगररी त्येची ! ” चिमा म्हणाली.

श्रीपती आपल्याजवळ जे बोलला, त्याचें कारण त्या वेळीं जिजाच्या लक्षात आलें. ती मनात म्हणूं लागली, “ तुझ लग्न बच्चाशीं ठरलय, कशाला आमच्याकडे बघशील आता ! ’ ह्या श्रीपतीच्या उद्गारांत मग अर्थ होता तर ! चिमामावशीनें बच्चाला तसें सांगितलें असेल, म्हणून तो तसें म्हणालाही असेल. आपल्याला नवी साडीचोळी नेसवण्यांत मावशीचा अंतस्थ हेतु हाच असावा. पण तिला काय ठाऊक की, श्रीपतीच्या केसाचीही सर बच्चाला नाही ! श्रीपतीच्या मनाचा मोठेपणा, त्याची निघडी छाती, विद्या सपादण्याची हौस. आणखी, आणखी काय ! त्याला पाहताच मनावर जो परिणाम होतो, त्यामुळंही त्यानं माझं मन चोरलेलं आहे. चिमामावशीला अद्याप वाटत असेल, कीं मी शेंबडी पोर आहें आपण नाचवूं तशी नाचेल. ”

तिचे असे आत्मगत विचार चालू होते, त्या वेळीं चिमा बोलतच होती. तिचे शब्द तिच्या कानावर पडत असले, तरी तिचे मन दुसऱ्याच विचारात गुंतल्यामुळे त्याचा बोध तिला होत नव्हता. परंतु राधाबाईचें

बोलणें सुरू झाल्याबरोबर मात्र तिचें लक्ष तिकडे गेलें.

“ चिमे, अशी तनतनूं नको वाई ! बस आता ! किती येळ उबी राहानार ! सिरप्याचा दाडगावा मला ठावा है. तो त्येच्या खोडासारका है ! अग, रातीं त्या खोडानं माझ कबरडच मोडलं बग ! तसा सिरप्या कुनाच काय करील त्येचा नेम नाई मला वाटत ! म्हणून मी इच्यार करत्यें कीं जिजा त्येला दिली तर तो तिला कस वागवील ! ” राधावाई म्हणाल्या.

राधावाईचे हे शब्द कार्नी पडताच चिमा तिच्याजवळ गेली. ती तिची विचारपूस करू लागली. राधावाईविषयीच्या तिच्या प्रेमाला त्या वेळीं भरते आलें. तिनें मोठ्या कळवळ्याने म्हटले,

“ रादा, काय ग तुझी सत झाली ही ! अशा येळी सेवाचाकरी कर-
नारा जावई लाबला तर चागल वाई ! मस्तवानाला माजी जिजीसारकी पोर द्या, असं मी कंदी सागनार नाई. ”

“ सिरप्या तसा माजुरी नाई, चिमा. दुसऱ्याच्या जिवाला जीव देनारा है तो. इला त्येच्या खोडान आदळल म्हणून राग आलाय त्येचा आज. पन मागं हीच म्हनत व्हती, की सिरप्यासारका जावाई मिळायचा नाई. त्येची जिमिनबी आमच्या मळ्याला लागून है. दोनी जिमिनी एक झाल्या म्हजे सुकान पोट भरतील दोगं नवराबायकु ! ” सखाराम म्हणाला.

सखारामबाबाचे हें चाललेले बोलणें चिमाच्या विचाराला पोषक नव्हते म्हणून ती म्हणाली,

“ पन करजाचा डोगुर हायना जिमिनीवर त्येच्या ? माज्या बच्चाला पैचबी करज नाई, आन त्येची जिमिनबी लई है. माजी मी जिती असता जिजाचा घोर कशाला होवा तुमास्नी ! ”

चिमाने आपला हेतु अशा रीतीने विशद केला. त्यावर कोणी काहीं बोलेंना, तेव्हा तीच पुढें म्हणाली,

“ आन जिमिनीचं काय एवडं घेऊन बसला तुमी ? चार पैसं असलं, म्हंजे शिरप्याची जिमिन बच्चालाबी मिळायची नाई का रादे ? ”

आता काहीं तरी बोललेच पाहिजे, असें वाटून सखारामबाबा म्हणाले,
“ जस राम करील तसं होईल, चिमा ! येळ लई जाला. जिजे, उट.
आता कामाला लाग बरं ! ”

ती उठली. पण तिचे मन आता फार अस्वस्थ झाले. ती मनात
म्हणु लागली, ‘ मावशीनें आपल्याभोवतीं पाश टाकण्यास सुरुवात केली
आहे. रात्रीच्या स्वप्नातील नागीण म्हणजे हीच. ही आपल्या व श्रीपतीच्या
पाठीस लागणार. श्रीपतीच्या शेतावर हिचा डोळा दिसतो. हिच्याजवळच्या
पशाच्या जोरावर ही श्रीपतीची जमीन गट्ट करावयास चुकणार नाहीं.
श्रीपतीच्या कानावर ह्या गोष्टी आपल्याला घातल्या पाहिजेत. ’

दुपारचा स्वयंपाक चिमाने केला. वच्चा तेथेच जेवावयास होता. ती
जिजाला आग्रहाने वाढीत होती. पण तिचे जेवणावर लक्ष होते कोठे ? श्रीपती
अद्याप आला नव्हता. त्याचे जेवण अलीकडे रामगुफेकडे होई. ह्यामुळे
तो दुपारीं घरीं लवकर येत नसे. त्याच्या वाटेकडे तिचे डोळे लागून
राहिले होते.

तिसरा प्रहर झाला तरी तो आला नाही. त्या वेळीं चिमा व वच्चा
हीं विहिरीकडे गेलीं होती. जिजा आईबापाच्या सेवेत गुतली होती. थोड्या
वेळाने गोठ्यातील जनावराची हालचाल दिसूं लागली. खोड डरकाळी
फोडूं लागला. त्यावरून श्रीपती आला असावा, असे तिला वाटलें व
ती बाहेर आली.

श्रीपतीने तिला पाहिले, पण त्याने तोडातून चकार शब्द काढला
नाहीं. त्याचेही मन सकाळपासून उदास होतें. वच्चाचा लघळपणा जिजा-
बरोबर चालल्याचें त्याने कित्येक वेळा पाहिले होते. त्यामुळे तिच्यावर तो
पुष्कळ वेळा रागावलाही होता. कित्येक वेळा भलत्याच सशयपिशाच्याने
तो बेफामही झाला होता. तथापि जिजाला आपण आवडतो व तिचे
लग्नही आपल्याशीं ठरल्यासारखें आहे, ह्यात त्याला तिळमात्र सशय वाटत
नव्हता. पण आज जेव्हा वच्चा आपणहून आपल्याशीं तिचे लग्न ठरल्याचें

बोलला, तेव्हा त्याचा राग भडकला. मोटारीकडे जाताना जिजाला पाहून त्याचा राग कमी झालेला असला, तथापि आज बच्चा सखारामबाबाकडे जेवावयास होता त्यामुळे तो जास्तच खट्टू झाला. म्हणून तो जिजाबरोबर प्रथम बोलला नाही.

रामगुंफेतून येऊन खिन्न मनाने तो सखारामाच्या घराच्या मागील बाजूच्या आम्रवृक्षाखाली घोगडीवर पडला होता. त्याला काय करावे हे सुचत नव्हते. त्या वेळी जिजा तेथे गेली, तरी त्याने तिच्याकडे लक्ष दिले नाही. तिलाच राहवेना म्हणून ती म्हणाली,

“ आज पाटील कसल्या विचारात आहेत ! मघापासून मी पाहते, बोलण्याच राहू द्या पण नुसत पाहणं देखील होत नाही.”

श्रीपतीने तिच्याकडे नजर फिरविली. तो उठून बसला व खिन्न स्वरात म्हणाला,

“ जिजे, माझ्याशी कशाला बोलतेस ? आता मी परका होणार. चिमान लगीन ठरविल्यना तुझ ? ”

“ कोण माझं लग्न ठरवितयं ? सकाळपासून उगीच संशय घेऊन काय बसलास श्रीपती ! चिमाचा काय संबंध माझ्या लग्नाशी ? बाबा तुला कांहीं बोलले का ? ” जिजा कळवळ्याने बोलली.

“ मग बच्चा काय सागत होता सकाळी ? ” श्रीपतीने आधीरपणे विचारले.

“ बच्चा सागणार आणि तू ऐकणार ! वा ! ” जिजाने हसत म्हटले.

“ मग सकाळचं त्याच बोलण सारं खोटंच म्हणायचं ? ” श्रीपतीने आतुरतेने विचारले.

“ यात काय संशय ? तुझ्या अशा संशयी वृत्तीने मला पुष्कळ त्रास होतो आहे श्रीपती. बाबा अगदी थकलेत, आई अथरुणाला खिळली आहे, आणि तू जर असा वागू लागलास तर कोणाच्या आधारावर मी दिवस काढूं ? साग, श्रीपती तूंच साग...” ती स्फुदू लागली.

त्या वेळचा तिचा प्रत्येक शब्द त्याच्या अतःकरणात जाऊन पोहोचला.

त्याच्या मनातील सशय नाहीसा झाला. त्याची खिग्ध दृष्टि तिजवर खिळून राहिली. उभयतांच्या मनात आनंदलहरी उसळू लागल्या. त्या वेळीं आम्र-वृक्षावरील कोकीलही मधुर आलाप काढूं लागले. मंदमंद वायुलहरीनीं लतावृक्ष बोलूं लागले.

काही वेळ स्तब्धतेत गेला. उभयतांच्या मुखावरील खिन्नता नाहीशी झाली व त्याच्या मुखावर स्मित झळकूं लागले. श्रीपतीनें त्या प्रशात वातावरणाचा भंग केला व म्हटलें,

“जिजे, शिरप्याचं आणि तुझं शरीर वेगळं असलं तरी प्राण दोघा-चेही एक आहेत. उगीच काळजी करूं नकोस. शिरप्या जिवंत आहे तों पर्यंत तो काळालाही दाद देणार नाही ! ”

श्रीपतीच्या ह्या बोलण्याने जिजाला अत्यानंद झाला व तिनें म्हटलें,

“आता मी कसलीच काळजी करीत नाही; पण हें बघ, श्रीपती, तुला आता लिहावाचायला येतंय, तर तूं शेटजींना लिहून दिलेला जमिनीचा कागद कसला आहे तें बघ तरी एकदा ! ”

“दादानीं वाचलाय तो कागद. मीही पण शेटजींना दाखवा म्हणतों माझा कागद. पण तूं ये बरोबर माझ्या ! माझं अक्षर चुकलं तर ते लावशील तूं ! ”

जिजाला मनातल्या मनात हसूं आलें व तिनें म्हटले,

“दादानीं आणलेलीं पुस्तकें वाच म्हणजे येईल सगळं वाचायला. तुझ्याबरोबर मी आले तर शेटजी काय म्हणेल मला ! ”

“आता अक्षताच पडायच्या राहिल्यात ना तेवढ्या ! मग काय म्हणतो तो शेटजी ! ”

पण त्याच वेळीं आईची हाक तिला ऐकूं आली, त्यामुळे ती ताबड-तोब निघाली. श्रीपतीनें तिचा हात पकडला वण, ‘अहं ! अहं !’ असें म्हणत युक्तीनें हात सोडवून तिने घर गाठलें.

प्रकरण एकोणिसावें.

कड्यावरून तोल गेला तर — ?



अरविद कोणत्याना कोणत्या तरी जनसेवेत नेहमी गुंतलेला असे. खेड्यापाड्यांतील गोरगरीब आजारी माणसे त्याच्याकडे धाव घेत; त्याना तो औषधोपचार करी. दिवसा गुराख्यात मिसळून तो ज्ञानदानाचें कार्य करी. रात्री प्रौढाना शिक्षण देई. त्या लोकात उत्पन्न झालेली शिक्षणाची गोडी कायम ठेवण्याकरिता मधून मधून तो भजन करवी, किंवा पाटलाच्या स्फूर्तिदायक पोवाड्याच्या धर्तीवर लहान लहान पोवाडे रचून श्रीपती व त्याचे संवंगडी याच्याकडून ते म्हणवून घेई. त्यानंतर थोडा वेळ प्रौढ लोकांना लिहिण्यावाचण्यास शिकवी. मोठ्या अक्षराची पुस्तकें मोफत मिळाल्यामुळे ती वाचण्याचा त्याना नाद लागला. नवीन साहित्य आणविल्यानंतरची सुमारे एका महिन्यातील ही शिक्षणाची प्रगति पाहून त्यालाही उत्साह वाटू लागला.

मधुकरानें जाहीर केल्याप्रमाणें वक्षिसाच्या दिवसाची ते मार्गप्रतीक्षा करू लागले. अरविदाच्या कार्यक्रमात व्यत्यय येऊं नये असा पावसाचाही मानस होता कीं काय न कळे; कारण जून महिना संपत आला तरी खरा पर्जन्यकाळ अद्यापि सुरू झाला नव्हता.

त्या महिन्यात रामसीतेच्या डोंगरावरील हवा फार सुंदर होती. झुळ-झुळ वाहणारा वारा सुख देत होता. करवंद, जाभूळ, आवे इत्यादि वन्य फळे तोंडाना रुचि आणीत होती. काळ्या पाषाणातून खवणाऱ्या निर्झरा-तील गोड उदक तृषा शात करीत होतें. नानाविध वनस्पतींच्या सुंदर सुंदर आभरणांनीं नटलेली वसुंधरा नेत्रांना मोह पाडीत होती. कोकिला

व शुक्रसारिका याच्या गानानें तर स्वर्गीय गान ऐकत असल्याचा तेथें भास होत होता. म्हणून भय्यासाहेब व विमल याना ते ठिकाण फारच आवडलें होतें.

निकडीच्या कामामुळे मधुकर मुंबईस निघून गेला होता. अरविंद व विमल ह्याच्या मनातील सशय उत्पन्न करण्यास तोच कारण असल्यामुळें त्याचे निरसन करण्याचे धैर्य त्याला त्या वेळेपर्यंत झाले नव्हते. शेत-कऱ्याची सघटना करण्याच्या निमित्ताने भय्यासाहेब तेथेच तळ देऊन राहिले.

अरविंद नेहमींच कामात गुतलेला असल्यामुळे साहजिकच विमलला करमणूक काय ती भय्यासाहेबाची. टेकडीवर सहूल करण्याकरिता जा, किंवा रानवेलीचीं फुले जमा करण्याकरिता फिरा, ह्या दोघाची जोडी हास्यविनोदात मग्न असावयाची.

अरविंदावरील प्रेमांमुळे विमल त्या ठिकाणीं आली होती. तेथे येता-झाणींच तिला जे दृश्य दिसले, त्यामुळे तिच्या प्रेमास जोराचा धक्का बसला. त्यानंतर सशयनिवृत्ति होऊन प्रेमाचा उज्ज्वल प्रवाह पूर्वीच्याच मार्गाने वाहूं लागण्याची अद्यापि संधिच आली नव्हती. त्यामुळें तो ओघ आपोआपच निराळ्या मार्गाकडे वळू लागला तर त्यात विशेष आश्चर्य नाहीं.

एके दिवशीं सकाळीं रामसीतेच्या उंच टेकडीवर सहलीकरिता भय्यासाहेब व विमल ही नेहमींप्रमाणें निघालीं. सरळ मार्गाने चढण्याऐवजीं सापडेल त्या मार्गाने तीं चाललीं होती. वाटेतील रानवेलींचीं रंगीबेरंगी फुलें विमल तोडीत होती. भय्यासाहेब नेहमीं कसली तरी वनस्पति शोधीत हिंडत असत. पण आज त्यानाही फुले जमविण्याची लहर लागली. फुलें जमा करीत करीत तीं गुंफण्याचें कार्यही त्यानीं हातानें चालविलें होते. योग्य रंगाचीं फुलें शोधण्याकरिता त्याची आज विशेष घडपड चालू होती. इतकेही असून त्यानीं टेकडीचा माथा अगोदर गाठला.

विमल रेंगाळत रेंगाळत सभोवतालच्या देखाव्यावर नजर टाकीत

टाकीत चालली होती. सहलीस गेली असता ती नेहमींच सापडतील त्या फुलाचे गुच्छ तयार करून नेत असे. नेहमींप्रमाणे आज तिने फुलाचे सुंदरसे गुच्छ तयार करून आपल्या ओंच्यात ठेवून दिले होते. थोड्या वेळाने तीही भय्यासाहेब होते त्या ठिकाणी येऊन पोहोचली.

त्या टेकडीवरून सभोवतालचा देखावा मोठा रम्य दिसत होता. जंगलातील गगनचुंबी वृक्ष डोलत होते. मोहना नदी कड्यावरून खाली उडी मारीत असता तिचे शुभ्र फेनरूपी पातळ आसमतात फडकत होत. करवंदीच्या जाळ्यातील करवंदाचे घोस सूर्यकिरणामुळे आलेल्या तकाकीने नीलमण्याचे घोसच आहेत असे वाटत होत.

त्या देखाव्यात मन रमून गेल्यामुळे भय्यासाहेब थोडा वेळ स्तब्ध होते. विमलने त्या स्तब्धतेचा भग करून म्हटले,

“कसला विचार करीत आहात, भय्यासाहेब ? सभोवतालच्या उंच उंच टेकड्या व खोल दऱ्या याचा तुम्हाला अचंबा वाटत आहे की, गगनभेदी वृक्ष व अवनितलाला चिकटून बसलेल्या ह्या मोहक जाळ्या तुमच्या मनाला भुरळ पाडीत आहेत ? ”

“ह्या वनराजीमुळे व दऱ्याखोऱ्यामुळेच हा भाग अनुपम सौंदर्याने नटलेला आहे.” भय्यासाहेब तिच्याकडे दृष्टिक्षेप करीत म्हणाले, “ह्याची भुरळ कोणास पडणार नाही बरं ? ”

“पण हे सौंदर्य विषमतेमुळे उत्पन्न झालेले आहे, भय्यासाहेब ! सर्वच्या सर्व भूभाग सपाट असता व सर्वचवृक्ष एकसारखे असते तर अस सौंदर्य प्रतीत होतं का व तुम्हाला अशी भुरळ पडली असती का ? ”

तिच्या बोलण्यातील मर्म त्याच्या लक्षात आले, व ते तिच्याकडे पाहू लागले. त्या वेळी तिच्या मुखावरील झळकणाऱ्या स्मिताने त्याच्या उत्साहाला भरती आली व ते म्हणाले,

“का नाही भुरळ पडणार ! सपाट प्रदेशातील मंद मंद वायुलहरींनी डोलणारी माताची रोपटी पाहून असाच नाही का आनंद होणार ! सौंदर्य

विषमतेतच दिसून येतं व समतेत दिसून येत नाहीं अस थोडच आहे ? ”

भय्यासाहेबाच्या ह्या उत्तरानें विमल थोडी बुचकळ्यात पडली. त्यावेळीं समोरच दिसत असलेला नदीचा प्रवाह पाहून तिला एक कल्पना चटकन् सुचली. त्या योगानें त्याच्या मतप्रणालीवर आपणास मात करता येईल असे तिला वाटलें. तिच्या सुखावरील नवविचाराच्या कल्पनेचें विलसणारे तेज पाहून भय्यासाहेबाना ती जास्तच सुदर दिसू लागली व ते म्हणाले,

“ आमच्यावर आता कसला हल्ला चढविणार आहात आपण ! त्या-पूर्वी मी स्वतःचा पराभवच कबूल केला म्हणजे तर झाल ना ! आपल्या-बरोबरच्या विवादात जयापेक्षा पराभवच मला जास्त आवडतो, कारण काय म्हणाल तऽऽर, सागूच का ! सागितल तर आपल्याला आवडेल का ! ”

भय्यासाहेब थाबले व अधीरतेने विमलकडे पाहूं लागलें त्यामुळे तिची उत्सुकता जास्त वाढली व ती मस्तक हलवून हसत हसत म्हणाली,

“ मग असे आढेवेढे किती घेणार तुम्ही ! मोहना नदीच्या प्रवाहाला देखील इतकी वळणं नसतील, बाई. ”

त्या वेळी भय्यासाहेबाचे लक्ष त्या नदीकडे गेलें. मनातील हेतु उघड करून सागण्याचे त्यांना अद्यापि धैर्य होत नव्हते. ते खडा टाकून पाण्याचा अंत पाहात होते. ते म्हणाले,

“ हो, खरंच ! ही नदी वळणावळणानी जाते, पण तिला पुढें घातलेल्या बंधान्यात ती स्थिर होते, नाहीं ! ”

“ मी तरी तेच म्हणणार होतें,” विमल म्हणाली. “ पण तिला बंधारा केव्हा घातला ! अनेक लहान लहान ओघ मिळून ती संपन्न झाली तेव्हा ना ! ती संपन्नता एका ठिकाणीं बंधान्यात साचली म्हणूनच तिचा उप-योग अधिकांत अधिक करता आला ना ! अर्थात्, ती अनेक ओघ मिळून संपन्न झाली नसती तर दूरदूरच्या निर्जल प्रदेशात कसं बर चैतन्य खेळलं असतं ! पण तुमच्यासारख्यांना आजूबाजून जलाचे ओघ येऊन एक मोठा प्रवाह होणं नको आहे मुळीं. मग सपन्न तलाव नकोच नको. पहा,

तुम्हाला माझं म्हणण पटतं का ते ! ”

भाडवलवाल्याची ही तरफदारी ऐकून भय्यासाहेबाना तिचे कौतुक वाटले. त्या वेळीं आपला कोटिक्रम विनतोड आहे, असें वाटून ती जास्त खुलली. तिच्या युक्तिवादामुळे तर तिच्याकडे त्याचे मन जास्तच ओढ घेऊं लागले.

आपल्या मनातील भाव उघड करण्याची ते संधि पाहातच होते ! आताची संधि ठीक आहे हे जाणून ते तिच्याकडे पाहून हसून म्हणाले,

“ झाला आमचा पराभव, मग तर झालना ? सपन्नतेची आवश्यकता, ही मोहनाच पटवीत आहे म्हणावयाची ! अर्थात्, तिच्या प्रेमाचा ओघ जवळच्या प्रेमाच्या ओघात येऊन मिळाला म्हणजे ती खरी सपन्न होणार नाही का ! ”

आपल्या ह्या बोलण्याचा परिणाम काय होतो हें पाहण्याकरिता ते तिच्याकडे आतुरतेने पाहू लागले. ह्या शब्दामुळे तिने एकदम आश्चर्य वाटल्यासारखे दाखविले, व दुसरीकडेच मान वळविली. ही संधि साधून भय्यासाहेबानीं आपल्या हातांनीं गुफलेली फुले हळूच तिच्या वेणीत बसविलीं. त्या वेळीं तिने त्यांना प्रतिकार केला नाही.

थोड्या वेळाने मानावर आल्यासारखे करून तिने एक हात वेणीला लावला, ती चापून चोपून बसविली व नेसलेली साडी झाडीत झाडीत एकदम उटून म्हटले,

“ काय बाई, मुंग्याचा त्रास हा ! बसू देखील देत नाहीत ! ”

तिनें भय्यासाहेबाकडे स्मितपूर्वक नजर टाकली. आपल्या ओच्यात हात घातला व त्यातील एक सुमनगुच्छ त्याच्या हातात ती देऊं लागली. त्या वेळीं तिच्या हातास किंचित्सा कंप सुटला ! तिचे सर्वोंग थरारले ! त्या वेळीं तिनें म्हटले, “ नाही बाई, इथं गारवाच भारी ! ”

पुढें ती काहीं बोलणार होती, परंतु तिच्या मुखातून शब्द निघेनात; तिनें तो गुच्छ त्याच्या हातीं दिला व आपलें तोंड फिरविले. त्याच वेळीं आकाशात दिनराजावर नेमका एक काळा मेघ आला होता. दिनराजाला

हा तिचा प्रेमाचा खेळ पाहावयाचा नव्हता की काय नकळे !

भय्यासाहेबानीं तो सुमनगुच्छ प्रसुदित मनाने आपल्या हातीं घेतला. पण काय असेल ते असो, त्याच्या हातून तो निसटून त्यानें वसुंधरेवर लोळण घेतले खरे !

×

×

×

त्या दिवशीच्याच संध्याकाळची वेळ. रामगुफेपुढील पटागणात श्रीपती, अरविंद व जिजा ही बसलीं होती. श्रीपतीच्या मनातील संशयधुक्याचा निरास जिजाच्या उज्ज्वल प्रेम किरणानीं झाला होता, ती गोष्ट आनंदाने अरविदाला सांगण्याकरिता ही जोडी त्या वेळी तेथे आली होती. त्यानीं मोकळेपणाने आपले रहस्य अरविदाच्या कानावर घातल्यानंतर अरविंद जिजाला म्हणाला,

“ पण तुझ्या मावशीला फार वाईट वाटेल, व ती नसती कुलंगडीं देखील उत्पन्न करील, जिजा ! ”

“ दादा, मावशी काहीं वाईट नाही तशी ! पण तिची आपली वेडी समजूत, कीं पैशान काहीही साधेल. तिच्या गाठीला पैसा खुळखुळतो आहे ना ! ”

जिजाने हात चाळवीत म्हटले. त्यावर अरविंद विनोदाने म्हणाला,

“ मावशीच्या मनाप्रमाणे वागलीस, म्हणजे तिचा खुळखुळणारा पैसा तुझाच नाही का, जिजा ! ”

अरविदाच्या बोलण्यातील मर्म ओळखून जिजा हसूं लागली. पण श्रीपतीला ते चागलें समजले नाहीं, म्हणून त्याने उतावीळपणानें म्हटलें,

“ दादा, पैशानं कुणाच दिल मिळत असतं वाटतं ? आव्याच्या झाडा-खालीं ठरलय ना आपल, जिजे ! दादाना कशाला इचारतीस आता ? ”

“ पण तुझी जमीन गेली तर बाबांना आपला मानस आवडेल का ! ” जिजा म्हणाली, “ आई काय म्हणेल मग ! ”

“ जमीन गेली तर माझं बावटं आहेत ना खबीर ! तूं जमिनीशीं

लगीन लावणार, कीं माझ्याशीं ! अगोदर साग. ” श्रीपती जोरानें म्हणाला.

श्रीपतीच्या आवेशाने अरविंदास कौतुक वाटलें व तो जिजाला म्हणाला,

“ बघ जिजा, श्रीपती काय म्हणतो ते ! ”

“ मला कळतय सगळें, दादा; पण बाबाचा जीव सारा जमिनीवर, तसाच श्रीपतीचाही ! शेटजींचा कागद तरी पाहा एकदा श्रीपतीला बरोबर घेऊन तुम्ही, दादा ! ” जिजाने सुचविले.

अरविंदाच्या लक्षात सर्व परिस्थिति आली. श्रीपतीचा कागद खरेदीचा होता हे त्यानें शेटजींच्या घरीं पाहिलें होते. त्यामुळे चिमाचा पैसा शेटजींच्या पदरात जाऊन तिला ती जमीन मिळण्यास कायदेशीर हरकत नव्हती. पण गावच्या अशा कटकटीत पडल्यास आपल्या समाजसेवेच्या कार्यांत व्यत्यय येऊन ग्रामकटकाचें फावेल, त्यामुळे कदाचित् आपले चंबूगबाळे येथून हलवावे लागेल, हे त्याच्या लक्षात आले. आपल्याला आर्थिक सामर्थ्य आहे, तेव्हा ह्या आपल्या मानीव भगिनीला केव्हाही मदत करता येईल, असा विचार करून त्याच्या समाधानाकरिता त्याने म्हटले,

“ बरें जिजा, तूं कशाची काळजी करूं नकोस. मी पाहीन तो कागद. ”

अरविंद हें बोलत आहे इतक्यात विमल तेथे आली. दिवसभर आपल्या सकाळच्या वर्तनाचा विचार तिच्या मनात घोळत होता. ती मनात म्हणे, ‘ आपली सकाळची मनाची चलबिचल योग्य होती का ? अरविंदावर आपलें खरेखुरे प्रेम नव्हते का ? त्याच्यात त्यागी वृत्ति आहे, तसली वृत्ति आपणात नाही. संपन्न स्थितीत असता माणसाने त्याच्यासारखे देहकष्ट तरी का सोसावे ? गोरगरिबाविषयीं कळवळा असूं नये असें नव्हे, पण त्याकरिता आपल्या सर्व सुखाचा होम करावा हा कुठला न्याय ? पण सुख सुख तरी कशाला म्हणावयाचें ! अशा स्थितीत राहून अरविंदाच्या मनाला समाधान वाटतें, तेच त्याचें सुख नव्हे का ? आपणास तसें सुख का वाटू नये ? ’

“ भय्यासाहेबाना गोरगरिबाविषयीं कळकळ नाही असें नाही, पण ते

सर्वस्वावर पाणी सोडण्यास तयार नाहीत, आणि त्यांनी काय म्हणून सोडावे ? त्याची मते नवीं असतील, शेतकरी-कामकरी ह्याची संघटना त्यांना पाहिजे असेल, भाडवलवाल्याशी त्यांचा विरोध असेल, पण स्वतःच्या ऐहिक सुखात उणेपणा पडूं न देता त्यांना हें साधावयाचे आहे, निदान तशी त्यांची वृत्ति दिसते खरी. ह्या वृत्तीच्या गृहस्थाकडे आपल्या मनाची ओढ का जावी ? बोलणें एक व कृति दुसरीच असा त्यांच्या वर्तनांत भास होतो, पण तो भास खरा की खोटा ? ह्याला कोणती कसोटी लावावयाची ? त्यांनी आजचे ऐश्वर्य का सोडावे ? लोकाना नाहक छळून सपत्नींत भर घालू नये अशी वागणूक ठेविली म्हणजे त्यांच्या वर्तनात सुसंगतपणा नाही का दिसणार ? ते जहागिरदार आहेत, तेव्हा त्यांनी आपल्या जहागिरीवर काय म्हणून पाणी सोडावे ? आपल्या आश्रयाखालील लोकाना समतेने वागविले म्हणजे त्यांच्या मताप्रमाणे त्याची कृति नाही का होणार ? ”

पण आपली ही विचारसरणी तर्कशुद्ध आहे की नाही ह्याची तिची तिलाच शका येत होती. “ आपण सुखात आयुष्य घालवावे, आपल्या गरजा यांकिंचित्ही कमी होऊ देऊ नयेत, अर्थात् ज्या शेतकरी-कामकरी यांच्यामध्ये ते कार्य करू इच्छितात त्यांच्यात आणि यांच्यात जमीनअस्मानाचे अंतर राहणार नाही का ! मग ‘तुम्हीदेखील भाडवलवालेच आहात,’ असे ते लोक यांना म्हणणार नाहीत का ! असे जर ते म्हणू लागले तर ह्यांनी आपल्या मताचा त्याग केला पाहिजे किंवा धनाचा तरी केला पाहिजे. ”

“ ह्यापेक्षा अरविंदाची विचारसरणी, त्याची त्यागी वृत्ति ही सरस नव्हे का ! जन्मभर कष्टात दिवस काढणे जिवावर येते ! पण आयुष्याचा सदुपयोग करावयाचा म्हटले, तर अरविंदाचें वर्तन योग्य ठरत नाही का ! ” असलेच विचार चालू असता ती तेथे आली. त्या वेळीं अरविंदाचा चेहरा गंभीर होता.

त्याच वेळीं जिजाला तेथे आनंदी पाहून विमलसारख्या सुविद्य तरुणीच्या

मनातही मत्सराची छटा उमटल्याशिवाय राहिली नाही. अरविंदाच्या शुद्ध चारित्र्यात तिला दोष दिसू लागला. पण सकाळच्या आपल्या स्वतःच्या वर्तनाशी ती जर तुलना करती, तर तिला काय आढळून आले असते ?

अरविंदही तिच्या मनातील संशय काढून टाकण्याची संधि पहात होता. भय्यासाहेबाबरोबर तिची मोकळेपणाची वागणूक त्याला दिसत होती. त्यामुळे त्याच्या मनास वेदना होत नव्हत्या असे नाही, परंतु मधुकराच्या लिहिण्याप्रमाणे त्याचा विवाह ठरला आहे असेच तो गृहित धरून चालत होता. आपल्या चारित्र्याबद्दल तिला आलेला संशय दूर करण्याची त्याची इच्छा मात्र तीव्र होती. श्रीपती व जिजा ह्यांच्याच तोडून खुलासा करवून तिचा खोटा ग्रह दूर करिता आला तर ने परिणामकारक होईल असे त्याला वाटत होते. तेव्हा ही संधि बरी आहे असे त्याला वाटले.

“ विमल, तू आता इथ असावीस असच मला वाटत होत. ” अरविंद म्हणाला, “ इतक्यात तू आलीस. माझ्या अंतर्मनाचा संदेश तुला मिळाला की काय ? ”

त्याच्या शब्दांतील गोडपणा, त्याच्या दृष्टीतील पावित्र्य व त्याच्या स्मितातील आपलेपणा पाहून तिच्या मनातील गढूळ विचार निवळू लागले.

“ अरविंद, ” ती थोडी थाबली व जिव्हाळ्याच्या स्वरात म्हणाली, “ तुझ्या अंतर्मनाचा संदेश मला तत्काळ कळतो, पण माझ्या... ? ”

पुढे ती बोलली नाही. तिला काय बोलावयाचे ते आपल्या लक्षात आले असे वाटून तोच म्हणाला,

“ तुझ्या मनात कोणत्या भावना उसळी घेत आहेत, हे मला कळत नाही थोडंच ? पण त्यापैकी काहींचा आता काय उपयोग ? कड्यावरून एकदा का तोल गेला, तर तो सावरता येतो थोडाच ? पण ते सोडून दिलं तरी, एक गोष्ट तुला पटवावी म्हणून तू इथं असावीस अस मला वाटत होतं. हीच माझी जिजा व तिनं आपल विशुद्ध प्रेम अर्पण केलेला हा श्रीपती बघ. हीच तुझा संशय दूर करतील. ही जोडी म्हणजे माझ्या इच्छित

कार्याचा आधार होय. गोरगरिवाच्या सुखदुःखाची खरीखुरी जाणीव असलेली माणसंच खरं कार्य करू शकतील. ह्याना आमच्यासारखं शिक्षण नसेल, पण ही मनानं फार मोठी आहेत. तुला काय विचारावयाचं असेल ते खुशाल विचार ह्या दोघाना. तुझी जर खात्री पटली, तर एका काल्पनिक रोषापासून तरी मी मुक्त होईन ! ”

अरविदाचा कठ रुद्ध झाला. ह्यापुढे तो जर बोलता तर त्याचा स्वर बदलला असता. पण त्याच वेळी पाटील व शेटजी यांची जोडी तेथे येऊन थडकली. पाटील जरा घाबरलेले दिसत होते. शेटजींनीं अरविदाला एका बाजूस नेऊन पाटलाच्या घरची परिस्थिति त्याला सांगितली.

त्या वेळी विमल एका बाजूस गेली होती. अरविदाचा प्रत्येक शब्द तिचे अंतःकरण भेदून गेला होता, त्यामुळे ती त्याच विचारात होती. ‘कड्यावरून एकदा का तोल गेला तर तो थोडाच सावरता येणार ?’ हे वाक्य अरविदान कोणत्या कारणान उच्चारल ? सकाळचा प्रकार त्याला कळला तर नसेल ना ! जिजाला तो बहीण मानतो, असं असता आपण सतापाच्या भरात इथ येताक्षणींच त्याला जे बोललो ते त्याच्या मनाला शल्यासारखं बोचलं असेल का ? त्याचं मन शुद्ध असता आपल्या तोडातून निघालेल्या शब्दांनीं त्याचं अंतःकरण का नाहीं विदीर्ण होणार ? पण आपल्याजवळ शेटजीच्या पत्राचा चकचकीत पुरावा असल्यामुळं आपली चूक ती कोणती झाली ?

शेटजी दिसल्याबरोबर तिला वाटले की, “ ह्या शेटजीनंच अरविदावर घादात खोटा आरोप केला नसेल वशावरून ? ह्याच्या लटपटीच्या पुष्कळ गोष्टी आपल्या कानावर आल्या आहेत, मग जो पुरावा खरा म्हणून आपण समजतो तो खोटा ठरला तर ? आणि तसं झालं तर आपल्या सकाळच्या वर्तनाचं समर्थन आपल्याला कस करता येणार ? अरविदाचीं मतं व आचरण हीं आपल्या सुखाच्या आड येतात असं समजणं हेंही एक प्रकारचं आपलं मनोदौर्बल्य नाहीं का !..... ”

अशा विचारमग्नतेत ती असता अरविंद तिजजवळ आला व शेटजींनी सांगितलेली हकिकत तिला सांगून तो म्हणाला,

“ विमल, रात्रीची वेळ आहे ही गोष्ट कांहीं खोटी नाही, पण आज एका स्त्रीची सेवा करण्याची सुसंधि तुला आलेली आहे. तेव्हा अशा वेळीं मी तुझ्या मदतीची याचना केली, तर ती तुला आवडेल का ? ”

“ अरविंद, ” त्याच्याकडे गंभीर मुद्रेने पाहात ती बोलू लागली, “ याचना कसली करतोस तू ? असला परकेपणा का तुझ्या शब्दात ? तू वाटेल ते दिव्य करण्यास साग मी ते ताबडतोब करीन. ”

तिच्या विचाराचे प्रतिबिंब तिच्या शब्दात उघड दिसत होतें.

अरविंदाच्या लक्षात तें आलें नाहीं. अंधार पडूं लागल्यामुळें तिच्या चर्येवर उमटलेला भाव त्याला दिसूं शकला नाही. त्यामुळे निर्विकार मनाने रात्री तेथे काय काम करावे लागेल, हे तो तिला सांगूं लागला. विमल ते सर्व ऐकत होती. शेवटीं तो तिला म्हणाला,

“ भय्यासाहेबाना तुझ रात्रीच बाहेर जाण रुचेल ना ? ” हे त्याचें बोलणे तिच्या मनास फारच झोबले. पण अंतःकरण उघडे करून दाखविण्याची ती वेळ नव्हती. त्यामुळे मनातील यातना सहन करणे तिला भाग होते. ती त्यापुढे आढेवेढे न घेता एवढेच बोलली,


“ चिखलात रुतलेल्याला बाहेर काढावयाचं काम मोठ्या मनाचीं माणसं करीत असतात ना, अरविंद ? ”

तिचे ते बोलणे पश्चात्तापानें पोळत असलेल्या अंतःकरणातून निघालेले होते. त्या शब्दांनीं ती त्याची करुणा भाक्रीत होती. हे त्याच्या लक्षात आले नाहीं. इतकेच नव्हे तर, त्या वाक्यांनीं भय्यासाहेबाच्या मनाचा मोठेपणाच ती सागत आहे, असेंच त्याला वाटलें !

त्यानें जरूर तें साहित्य बरोबर घेतलें व तशा काळोख्या रात्री तीं दोघे पाटलाच्या गार्डोतून ताबडतोब गावाकडे चाललीं !

प्रकरण विसावे.

दुष्ट खलबते.



विमल व अरविद यानीं पाटलाच्या वाड्यात पाय टाकला त्या वेळी त्या वाड्याच्या बाहेरील ओटीवर गडीमाणसे निमूटपणे बसलेली होती. मधल्या सोप्यात वृद्ध बायका संचित होत्या. अरविद आत आल्याबरोबर त्यातील एक बाई कुजकुजली, “ चागला शाना सुर्ता बापई, हतं ग कशाला आलाय ? ” अरविदाला हे ऐकू आले व तो तेथेच थांबला. त्याच्यामागे असलेली विमलही तेथेच थांबली. अरविदाने पाटलाना शेटर्जी-कडील एक चागला कडील आणण्यास सांगितले. इतक्यात चिमा कर्कश आवाजात बोलली,

“ पाटलाना येड तर नाई लागलं इतका बोबाटा करायला ! आमची सई हायना खडी हत, मग बापयाना कशापाई घेऊन आलेती ते ! ”

“ अरविद, ” विमल त्रासून हळूच म्हणाली, “ कशाला आलोंत आपण इथं, आपली शोभा करून घ्यायला ? ”

“ विमल, ” अरविद हलक्या स्वरात म्हणाला, “ हे शहर नव्हे व एकाद्या पाढरपेशाच घरही नव्हे हे ! ”

इतक्यात पाटलानी कंदील आणला. त्या प्रकाशात विमल इकडे तिकडे पाहू लागली. त्याच वेळी सईही अगदी हताश होऊन खोलीतून बाहेर पडली. ती चिमाला म्हणाली,

“ चिमे, अग, लई वंगाळ येळ है ही ! कसं ग करूं आता ! माज्या हाताला येस मिळलसं नाई दिसत मला. आगारा तरी आन म्हसोबाचा.”

चिमानें हे शब्द ऐकल्याबरोबर तिला पाटलानीं केले ते बरोबर केलें

असे वाटू लागले. ती शहरात वागलेली बाई होती. तेव्हा अशा प्रसंगां डॉक्टर व नर्स यांचा उपयोग होतो हे तिला माहीत होतें. त्यामुळे ती लगेच पुढे झाली व पाटलीणवाईच्या खोलीचा मार्ग त्यांना दाखवू लागली.

खेड्यातील लोकांच्या भावना अरविंदाच्या परिचयाच्या होत्या. त्यामुळे तो खोलीत गेला नाही. त्याने विमलला पुढे केले. तिने हळूच दार उघडले व हलकेंच आत पाऊल टाकिले. त्या वेळी तेथील कोंदट व घाण हवेच्या भपकान्याने तिला गुदमरल्यासारखे झाले. त्या अंधान्या खोलीत तिला तेथे काय आहे हे प्रथम दिसेनाच मुळी !

ती समोवती पाहू लागली. त्या खोलीस तिला खिडकीच दिसेना. वास्तविक नव्हतीच, तर ती तिला दिसणार तरी कशी ! त्या प्रसंगाची गंभीरता तिच्या लक्षात आली, व तशीच धीर धरून ती तेथे उभी राहिली. थोड्या वेळाने त्या खोलीत काय काय आहे ते तिला अंधुक अंधुक दिसू लागले. त्या खोलीच्या कोपऱ्यातील मडक्याच्या भेसूर उतरंडीवर अंधाराचे कुंचले फिरत होते. खोलीतून काढलेला केर आपल्यास ऐसपैस हातपाय पसरण्याची बंदी केल्यामुळे क्रुद्ध होऊन दारातून किंचित् वारा आल्याबरोबर नाचत होता. कोनाड्यातील रॉकलेच्या दिव्याची ज्योत, आपल्या अंतःकरणातील काळेकुट्ट विष एकसारखे बाहेर ओकत होती. त्या लहानशा कोनाड्यावर त्याचा जहरी परिणाम होऊन तो अथाग काळाठिकर पडला होता ! एवढ्यानेच तिचे समाधान न होऊन तिने आपल्या जाळ्याचे ध्वज त्या खोलीच्या वरील भागां फडकत ठेविले होते ! निरुपयोगी समजली जाणारी फाटकीतुटकी चटई खोलीच्या मध्यभागां पसरलेली होती. आणि सौंदर्याने देवतानाहि लाजविणारी पाटलीणवाई त्या चटईवरच कण्हत कुंथत अस्ताव्यस्त पडली होती ! हे दृश्य पाहून विमलच्या अगावर शहारे आले. अशा स्थितीत पुढे काय करावे हे तिला सुचेना. त्या स्त्रीच्या यातनाची कल्पना येऊनच तिच्या मनात धडकी भरली. पाटलासारख्या बऱ्या स्थितीत असलेल्या गृहस्थाच्या घरातील ती

खोली व त्या गृहस्वामिनीची झालेली भयंकर अवस्था पाहून तिला अत्यंत सताप आला. त्यासरशीं तिने आपला पाय बाहेर काढला व तेथे एका बाजूस गुपचुप उभ्या असलेल्या त्या सईबाईंवर ती गरजली,

“ तुम्ही माणसच आहात का ! अशा खोलीत धडधाकट माणसा-चाही जीव घाबरा होतो, मग अबघडलेल्या पाटलीणबाईंना इथं क्षणभर देखील ठेवूं नये, हे तुम्हाला कळूं नये ? ”

सईबाई गरीब खरी पण तिच्या कानावर हे शब्द पडताच ती संतापली. “ अग बया,” सईने हलक्या स्वरात उत्तर देण्यास सुरुवात केली. “ लई शानी हैस तू बर ! हतंच सात बाळातपणं जाली कीं इर्ची ! माज्याच हातान म्या केलीं कीं ! पन् तुज्यासारखी शानी आमाला सिकवाया नवती बरं बया ! येळ काळ बग, अन् मग तोडाचा पट्टा चालव. ”

सई आणखीही पुढे बोलणार होती पण त्याच वेळीं चिमा आगारा घेऊन आली. अरविंदाचे लक्ष तिकडे गेले. चिमाच्या सागण्यावरून परिस्थिति अवघड आहे हे त्याने जाणलें, व तो इंग्रजीत विमलबरोबर बोलूं लागला. त्याचा परिणाम होऊन ती तशाही स्थितीत चिमाला घेऊन खोलीत शिरली. तोपर्यंत अरविदाने सुचविल्याप्रमाणे पाटलानीं खुल्या हवेच्या भागात पडदे लावून एक खोली तयार केली. इतरही जरूर ती योजना झाली.

इतक्यात विमल बाहेर आली. तिने हलकेच अरविदाला सर्व परिस्थिति सांगितली. पाटलाचा विचार अरविदानें घेतला. त्या वेळीं ते म्हणाले,

“ काहीही करा. जीव वांचवा. तुम्हीच मायबाप आहात तिच ! ” त्यांना पुढे बोलवेना.

परिस्थितीने माणूस नरम होतो. त्या वेळीं त्याच्या हृदयातील नाजूक भावना प्रकट होतात. नाहीतर पाटलाच्या अंगचा इतका नम्रपणा व त्याच्या अंतःकरणात उडालेली खळबळ अरविदाला इतर वेळीं दिसून येती ना.

पाटील तेथून निघून गेले. सईबाईंस गोड बोलून अरविदाने मदतीस घेतलें. विमलही आपल्या कामाची पराकाष्ठा करीत होती. जरूर पडेल

त्या वेळीं येता यावें म्हणून चिमा बाहेरील बाजूस उभी होती.

चागल्या दोन तासाने अडलेल्या पाटलीणबाईंची सुटका झाली व नवीनच जन्मास आलेल्या मुलाची त्या ट्या सुरू झाली. जिकडे तिकडे आनंदी-आनंद पसरला !

+

+

+

त्यानंतर दोन तीन तासांची गोष्ट. मध्यरात्र उलटल्यामुळे गावात सर्वत्र स्तब्धता होती. बाहेर गडद काळोख पडला होता. शेटजीच्या खोलींतून दिसणारे वृक्ष निस्तब्ध असून ते अक्राळविक्राळ राक्षसाप्रमाणे भयकर भासत होते. रातकिड्याची भेसूर किरकिर मधून मधून ऐकू येत होती.

त्याच रात्री चिमाच्या कामाचा विचार करण्याचे शेटजींनीं पूर्वी कबूल केलें होते. शेटजींना त्या कामाचा बोभाटा होऊं द्यावयाचा नव्हता म्हणून त्यांनीं रात्रीची वेळ पसंत केली होती. ठकोजीस त्याच्या गावाहून चिमाने सुद्धा आणविले होते. त्याला दुसऱ्याच दिवशी साक्षीकरिता तालुक्याच्या गावीं जाणें भाग होते, म्हणून त्याचीही गडबड होती. पाटलाचा विचार घेतल्याशिवाय शेटजींना चिमाचे काम करावयाचे नव्हते. ह्याकरिता पाटलीणबाईंची सुटका झाल्यानंतर शेटजींनी पाटलाना आपल्या घरीं बोलावून आणले. साहजिकच ते त्या वेळीं आनंदात होते. पाटील येऊन बसल्यावर चिमा म्हणाली,

“ आता पाटलास्नी पोरगा जालाय शेटजी, तवा आता जिजीबरोबर लगीन लावायचा त्येचा इचार गेला असल नाई ! ”

“ बोलूं नको चिमा त्या मागल्या गोष्टी. ” पाटील बोलूं लागले, “ सखारामाची जमीन मला मिळावी व विहिरीचा तटा पुन्हा होऊं नये म्हणून मी तसं म्हणत होतो. नाहीतर, जिजा माझ्या बबीसारखी, तिच्याबरोबर लग्न करणं बरं होतं का ? ”

“ आता जमिनीची आशा गेली वाटत, पाटील ! ” शेटजी मिस्किलपणें म्हणाले, “ पण जमीन आता जाते कुठें म्हणा ! ”

“पण शेटजी,” पाटील शेटजींकडे तिरपी नजर टाकून म्हणाले, “तुम्हीच कसा डाव टाकाल, हेंच मला समजत नाही. सारी पैशाची नाडी तुमच्या हातात ना ! पैशाशिवाय सखारामाची जमीन मला कशी मिळणार ?”

“तुमची सोसायटी आहेच की तुमच्या हातात !” शेटजी डोळे मिचकावीत म्हणाले. “मग काळजी कसली तुम्हाला ! अहो, आम्ही एकाचे दोन करितो म्हणून ओरडता आमच्या नावान, पण तुम्ही एकाचे चार, नव्हे काही नसतानाच दहा पाच करिता ना !”

शेटजी अशा रीतीने आपले खरे स्वरूप प्रकट करू लागले. त्यामुळे पाटील थोडे कावरेबावरे झाले. ते सावरून घेण्याकरिता म्हणाले, “तो पळून गेलेला सोसायटीचा सेक्रेटरी लुच्चा. त्यान काय केल कोण जाणे ! आता ठकोजीलाच सेक्रेटरी करतो मी. मागची घाण निघाली की आम्ही सोसायटी बंद करणार आता ! नको ती कटकट !”

“सगळे कागद पाहिले शेटजी,” ठकोजी म्हणाला. “कागदी मेळ बरोबर दिसतोय. मग तो सेक्रेटरी लुच्च्या का कोण लुच्च्या देव जाणे ! कागदावर सारेच निशाणी आगटे ! त्या लोकाच्या जमिनीच्या लिलावाची वेळ आली की सगळ विंग बाहेर पडेल. मला नको ती सेक्रेटरीची जागा. उगाच तळतळाट कोणाचा घ्यावा मी !”

“बर, बर.” पाटील हात हालवीत क्रुद्ध होऊन म्हणाले. “आमचं आम्ही पाहून घेऊं. आम्हीच खोटे निशाणी आगटे घेऊन लबाडीनं जमा-खर्च केला असं तुला म्हणावयाचं आहे वाटतं ? तुला नोकरी नाही म्हणून मी ती जागा देतो, तर आतापासूनच फाटे फोडू लागलास ! अरे, एक-मेकांचीं कामं अशानं होतात वाटतं ?”

पाटील चिमाकडे पाहू लागले. त्या वेळीं ती ठकोजीस म्हणाली,

“आपल्याला काय करायच्या गावाच्या उठाठेवी ! पाटील हायती खंबीर. त्येंच्या जोरावर तर आपलं काम व्हनार ना !”

“नाही कोण म्हणतो !” पाटील जोराने म्हणाले.

“ पण चिमा, शेटजीला अगोदर कौल लावलास का ? सगळ ह्याच्या हातात आहे. ” पाटील शेटजींकडे व चिमाकडे पाहू लागले.

“ मी कुणाचं वाईट करणार नाही, चिमा, ” शेटजी शातपणे बोलू लागले. “ पण शिरप्या आपलाच आन बच्च्याही माझाच. शिरप्याचं शेत माझ्याकडं खरेदी आहे हे खरं. पण मी बच्चाच्या नावान खरेदीपत्र कसं करून द्यावं बर ? माझ तें जुम कूळ आहे. उगाच भाडणतटा कशाला लावून द्यावा मी ? ”

“ शिरप्याची जमीन बच्चाच्या नावान खरेदी करून देतो म्हणून कबूल केलंय ना मला तुमी शेटजी ? ” चिमा शेटजींकडे पाहात काकुळतीने म्हणाली. “ आन आता का ओढून धरता बर ? तुमाला शिरप्याची कणव का माझ्या बच्चाची ? तुमच्या घरी तो रातदीस पडून है ना ? पैसा बी तुमी मागाल तितका पदरात ओतते ना तुमच्या मी ? ”

“ मला सार कळतंय, चिमा. ” शेटजी गंभीरपणे बोलू लागले. “ पण पाटील तुझ्या बाजूला आहेत का ? चल उद्या मी खरेदीखत करून देतो. पण जमीन पेरायला बच्चा गेला, तर शिरप्या गप्प बसल वाटत ? मग तुमच्या मदतीला पाटील पाहिजेत ना ? नाहीतर तुझा पैसा जाईल व शिरप्या जमीन सोडणार नाही. मग माझ्या नावानं खडे फोडू लागशील. याचा अगोदर चागला विचार कर. मला कोणाचा वाईटपणा नको ! वावगा पैसाही नको ! काय, पाटील, माझं बोलणं खरं आहे ना ? ”

“ शेटजी, ” पाटील अभिमानदर्शक स्वरात बोलू लागले, “ तुम्ही म्हणता तें सगळं खरं. मी चार माणसं जमवून आणीनही. शिरप्याची खोड चागली मोडावयाची आहे मला. पण माझी गरज भागवाल तर तुमच्या शब्दाकरिता मी वाटेल ते करीन. ”

“ पाटील, ” शेटजी मृदु स्वरात म्हणाले, “ पैशाखेरीज कसलंही काम सागा. चागला वकील गाठून देतो तुम्हाला. अथवा तुमच्याकरिता चार खेडे घालीन तालुक्याला. पण पैसा मात्र मागूं नका. आता पैशाचा

व्यवहार नको आम्हाला. आणि पैसा तरी आहे कुठ आमच्याजवळ ? ”

“ शेटजी, ” पाटील काकुळतीच्या स्वरात म्हणाले, “ तुम्हाला सगळा ठाऊक आहे माझा वेत आणि उगीच ओढून धरतां होय ? चिमा ओतते ना तुमच्या पदरात पैसा ? आमची नड काय दोन महिन्याची. तुम्ही भागवावयाची नाही तर कोण आमच काम करणार ? ”

पाटलाच्या बोलण्याचा विचार करित शेटजी स्तब्ध बसले. त्यामुळे चिमाची धादल उडाली. तिने आज ठकोजीला मुद्दाम आणले होते. मार्गे सखारामाच्या अंगीलात पैसा फुकट गेला व आपली फसगत झाली, तशी आता होऊं नये एवढ्याकरिता तिने ही खबरदारी घेतली होती. ठकोजीला सरकारी कामाचा अनुभव होता. तो ह्या व्यवहारात असला, म्हणजे बरोबर फायदेशीर काम होईल अशी तिची समजूत होती. ती काही खोटी नव्हती. ठकोजीला पाटलाचे व शेटजीचे डावपेच पुरे माहीत होते. शेटजींच्या मनात पैसे भरल्याशिवाय ते श्रीपतीच्या जमिनीचे खरेदीपत्र करून देणार नाहीत व पाटील मदतीस असल्याशिवाय खरेदीपत्र होऊन देखील सुलभपणें जमिनीचा ताबा मिळणार नाही.

श्रीपतीची जमीन बच्चाच्या मालकीची झाली तर सखाराम व राधा-बाई जिजा बच्चाला देण्यास कबूल होतील, अशी चिमाने आपल्या मनाची समजूत करून घेतली होती. त्यामुळे हे खरेदीपत्राचें काम लवकर व्हावें असें तिला वाटत होते.

श्रीपतीने आपल्या जमिनीचे खरेदीपत्र करून दिले होतें, ते त्याच्या अज्ञानामुळे व शेटजीच्या कावेचाजपणामुळेच होय. त्याच्या वडिलाच्या बाकीबद्दल शेटजींनी त्याच्यामागे निकड लाविली म्हणून त्यानें एक कागद लिहून दिला होता. श्रीपतीने निशाणी आगठा त्या कागदावर केला होता हे खरें, पण तो कागद गहाणाचा आहे अशीच त्याची समजूत होती. जमिनीचा ताबा श्रीपतीकडे असला तरी कागदोपत्री खंवीर असावें म्हणून ते बच्चाच्या नावे त्या जमिनीच्या कबूलायती दरसाल करून घेत.

जर ती जमीन चिमाच्या म्हणण्याप्रमाणे बच्चाच्या नावे खेरदी दिली, तर शेटजींना रोख पैसा मुबलक मिळत होता म्हणून ही संधि वायां जाऊं देऊं नये असें त्यांना वाटत होते.

इकडे पाटीलही विचार करीत होते. सोसायटीचे कागदपत्र ठकोजीने पाहिले आहेत, अशा वेळीं ह्या ठकोजीवरच उपकार केल्यासारखे दाखविलें तर आपलेही सखारामाच्या शेताच्या लिलावाचें काम कोणास माग-मूस लागू न देता साध्य होईल. हें खरेदीपत्र झाल्यानं पुढे त्याचे काय भयंकर परिणाम काय होतील, ह्याचीही जाणीव त्यांना होती, परंतु त्यातही श्रीपतीचा काटा आपोआप निघेल व लिलावाच्या वेळचा आपला मार्ग सुलभ होईल, असें त्यांना वाटत होते.

ठकोजीने शेटजींना एका बाजूस बोलावून त्याचा विचार घेतला. नंतर तो पाटलाकडे येऊन त्यांना म्हणाला, “ पाटील, शेटजी कबूल आहेत ह्या व्यवहाराला. तुमची समति आहे ना ? काय ते उघड उघड सागा. तुम्हीं आम्हीं मागं पुष्कळ कामें केली आहेत. तीं लक्षात आहेत ना तुमच्या ? ”

“ तलाठीसाहेब, ” त्याच्या पाठीवरून हात फिरवीत पाटील खुलून म्हणाले, “ मी कुठ नाहीं म्हणतों ? माझी काळजी करू नका तुम्ही. पण तुम्ही सेक्रेटरीचे काम करा. निदान गांप तरी राहा, म्हणजे झाल ! माझी वाटेले ती मदत आहे तुम्हाला ! पण थोडा शेटजीचा विचार घेतो आणि कायमचं वचन देतो. ”

ठकोजीने पाटलाचा मतलब ओळखला व ते एका बाजूस झाले. तेव्हा पाटील म्हणाले, “ शेटजी, फुकटाफुकट भरमसाट रकम तुमच्या पदरात पडते आता. तर तुम्ही मला पैशाची मदत करा. सखारामाच्या शेताच्या लिलावाच्या वेळीं. मी पाहून घेतों सगळं आता ! चिमीची समजूत होत आहे, व जिजाचें बच्चाबरोबर लग्नही ठरत आहे. मग सखारामाची काळजी नको तुम्हांला. तुम्ही मला फसवाल, तर मात्र मीही तुमचं साधूं देणार नाहीं. ”

“पण तीं मुंबईचीं माणसं श्रीपतीच्या मागं आहेत ना !” शेटजी म्हणाले.

“आपला गुंतागुंतीचा व्यवहार त्याच्या कानावर जातो कशाला ?” पाटील म्हणाले. “दोन दिवस त्याचा बडेजाव करून लावून देऊं त्यांना परत ! आता पावसाळा तोंड काढतोय. मग कशाला राहतात तीं इथं ?”

शेटजींबरोबर पाटील बोलत आहेत इतक्यात श्रीपती अरविंदाला वेळून तेथे आला. अरविंद व विमल यांना घरी परत नेण्याकरिता तो आला होता. ‘मी शेटजींकडे जातो आहे; पाहुणे निघाले की, मला कळवा,’ असें पाटील गडीमाणसाना स्मगून आले होते. रात्री जरूर पडल्यास जवळच असलेलें बरे, अशा विचारानें अरविंद विमलला घेऊन शेटजींच्या घरीं मुक्कामाकरिता आला होता. त्याची तेथे व्यवस्था लागली की, श्रीपती परत जाणार होता. त्या वेळीं पाटलांनीं अत्यंत नम्रतेनें अरविंदाला रामराम केला. त्या वेळीं अरविंद म्हणाला,

“पाटील, मुळींच काळजी करूं नका घरची. आज तर आम्ही शेटजींच्या घरींच आहोत, व पुढेही कांहीं दिवस आम्ही प्रकृति पाहात जाऊ.”

“तुम्ही देवच आम्हाला भेटलात,” पाटील नम्रपणें म्हणाले, “आजचा आनंद तुमच्यामुळेच झाला आम्हाला. माझे मागचे अपराध तुम्ही पोटात घातलेत, आन उपकाराचं ओझं कायमचं माझ्यावर ठेवलंत, साहेब !”

त्या वेळीं श्रीपतीची नजर माडीवर वसलेल्या मंडळींकडे गेली. त्या वेळी चिमा थोडीशी चरकली. त्याच्या दृष्टीस दृष्टि भिडविण्याचें धैर्य पाटलानाही होईना. त्याचे दुष्ट विचार त्याच्या मनाला खात होते त्यामुळेच श्रीपतीची त्या सर्वांना भीति वाटत होती.

प्रकरण एकविसावें.

कडू गोळी.



तो पाटलाच्या मुलाच्या बारशाचा दिवस होता. त्या दिवशीं पाऊस मुळींच पडत नव्हता. नभोमंडळात तुरळक तुरळक मेघपंक्तींचा पाठ-शिवणीचा खेळ चालू होता. सायंकाळच्या वेळीं पश्चिम दिशेकडून येणाऱ्या वायुलहरी सर्वांना सतोष देत होत्या. चावडीपुढील मोकळ्या पटागणात लतापल्लवाचीं तोरणें आनंदानें डोलत होती. गेले एक दोन दिवस मनाजोगा पाऊस पडल्यामुळे शेतकऱ्यांचीं मुखकमले प्रफुल्लित झालीं होती. बारशाकरिता पाटलाच्या निमंत्रणावरून सभोवतालच्या लहान लहान गावातील बरेच लोक मोठ्या उत्सुकतेनें तेथे आले होते. पाटीलही अत्यंत आनंदात होते.

या लोकांच्या जेवणाच्या व्यवस्थेकरिता पाटलाचे सोनगावचे सगेसोयरे निरलसपणें झटत होते. चावडीच्या मागील बाजूस मोठ्या कढईत गव्हाची खीर शिजत होती. मोठमोठ्या हंड्यात तादूळ ओतण्याचें काम चालू होतें. मुद्दाम आणलेल्या दिवाबऱ्याचा लखलखाट सर्वत्र फाकलेला होता. पटागण अत्यंत स्वच्छ ठेविलें असून, शेटजींच्या देखरेखीखालीं तेथील सर्व व्यवस्था चोख होती. त्याच दिवशीं तेथेंच साक्षर झालेल्याचा वक्षिससमारंभ करण्याचे अरविदानें ठरविले होतें, म्हणून शेटजींनीं दूरच्या गावाहून पाच चार खुर्च्या, एक टेबल, वगैरे सभेचें साहित्य मुद्दाम आणविलें होतें. सभेच्या जागीं लोकांची गर्दीही खूप झाली होती.

ह्या समारंभाकरिता मधुकर मुबईहून आला होता. रामगुंफेपासून गावापर्यंत त्यानें आपल्या खर्चानें रस्ता तयार करवून घेतला होता. रामगुंफेंतील

सर्व मंडळी मोटारीतून गावात येण्यास निघाली. त्या मोटारीचा आवाज कानीं आल्याबरोबर लोकांचे लक्ष तिकडे गेले. शुभ खादीच्या पोशाखातील अरविंदास पाहून अंतःस्फूर्तीनें सर्व लोक उभे राहिले. सभोंवतालच्या खेडेगावातील लोकाना केलेल्या मोफत औषधोपचारामुळे आणि त्याच्या लोकसेवेच्या गोष्टी त्याच्या कानाना जात असल्यामुळे तो एक देवमाणूस आहे, अशी त्या गोरगरिबांची समजूत झाली होती. त्यामुळे त्याला पाहून त्यांनीं हातही जोडले. हे पाहून अरविंदाचे नेत्र भरून आले.

प्रथम बक्षिससमारंभ उरगावा, नंतर पाटलाकडील बारशाचें जेवण व्हावे, अशी योजना ठरलेली होती. गेला महिनाभर अरविंदांनं केलेल्या परिश्रमाचे सार्थक पुष्कळच झालें होते. जवळ जवळ सोनगावच्या अर्ध्या अधिक लोकाना अक्षरओळख झालेली होती. आता आपण वाचून दाखविणार व आपणास बक्षिस मिळणार, ह्या इच्छेनें जमलेल्या लहानमोठ्या लोकांची उत्सुकता अत्यंत वाढलेली होती.

आसनस्थ होताच अरविंदाची खिग्ध दृष्टि सर्व श्रोतृवृंदावरून सहज फिरली. त्याच्या मनाला समाधान वाटले. तो समारंभ मधुकराच्या हस्ते होणार होता. अरविंद व मधुकर टेबलाच्या मागील बाजूस, विमल व भय्यासाहेब टेबलाच्या उजव्या बाजूस, शेटजी व पाटील ही जोडी टेबलाच्या डाव्या बाजूस उपस्थित होती. श्रीपती अरविंदाच्या मागे उभा होता. जणू काय तो त्याचा शरीरसंरक्षक असावा ! त्याप्रमाणें बघाही शेटजींच्या मागील बाजूच्या दगडावर बसला होता.

अरविंदांनं मधुकरास परीक्षा घेऊन बक्षिसें देण्याची विनंति केली. आरंभी त्यानें श्रीपतीसच बोलावले. त्याने अस्खलित वाचून दाखविलें व सर्वोकडे अभिमानाने नजर टाकली. मधुकरानें त्याच्या बुद्धीच्या चलाखीची, प्रामाणिकपणाची व निधड्या छातीची भरपूर स्तुति करून, त्यास दहा रुपये रोख व पोषाख बहाल केला ! सर्वत्र टाळ्याचा कडकडाट झाला. मात्र बघाची दृष्टि त्वेषाने लाल झाली ! त्याने दात ओठ चावले.

इतर शेंसव्वांशें मंडळींकडून दोन दोन ओळी वाचून घेऊन मधुकरानें कोणाला तीन, कोणाला दोन, कोणाला एक रुपया, अशीं बक्षिसें दिलीं. त्याच्या उदारपणाची सर्व लोक स्तुति करू लागले. नंतर मधुकरानें सर्वांना ऐकूं जाईल, अशा खडब्या आवाजात त्यांना उत्तेजनपर चार शब्द सांगितले. त्याचे भाषण कळकळीनें ओतप्रोत भरलेलें होते.

त्यानंतर भय्यासाहेबाना अरविंदानें लोकाना उपदेश करण्याची विनंति केली. त्याचा गौरवर्ण, साहेबी ऐट, साहेबी टोपी व चलाख दृष्टि ह्याचा सर्व मंडळींवर एकदम चागला परिणाम झाला. भाषणास सुरुवात करण्यापूर्वी त्यानीं प्रथम सर्वांकडे सहज नजर टाकली. विमलकडे त्याची दृष्टि गेल्याबरोबर ती गालातल्या गालात हसली. त्यामुळे भय्यासाहेबाना जास्तच स्फुरण चढले. मधुकर, अरविंद व विमल, ह्यांना आपल्या वक्तृत्वाच्या ओघात वाहून न्यावे, आपल्या मताची छाप त्याच्यावर बसवावी, अशी त्याची फार दिवसाची मनीषा होती. त्या भरात समोरच्या श्रोतृसमाजाला आपल्या भाषणाचे कितपत आकलन होईल, ह्याचे त्यांना भानही राहिलें नाहीं !

सामान्यतः शहरी वक्त्याची खेड्यात अशीच स्थिति होत असते. आपल्या विचारतंद्रीबाहेर जाणे त्यांना कठिण जाते. श्रोत्याची कुवत जाणून त्याच्याशीं समरस होणारे वक्ते फार विरळा. भय्यासाहेबाची स्थिति तशीच होती. शिवाय विमलच्या मधुर स्मितानें त्यांना जास्तच उत्तेजन मिळालें होते. शेकडों शेतकऱ्यांचा जमावही त्यांना आपले विचार जोरानें पुढें माडावयाला उत्साह उत्पन्न करीत होता.

त्यांनीं भाषणास सुरुवात केली. त्याचा गोड आवाज व योग्य आविर्भाव यांमुळे त्याचें भाषण, कळो वा न कळो पण, लोक शातपणें ऐकूं लागले.

भय्यासाहेबांनीं साम्यवाद विशद करण्यास सुरुवात केली. त्यांनीं कार्ल मार्क्सच्या तत्त्वज्ञानातील सिद्धांताचें आरंभीं विवरण केलें. त्याच्या सिद्धांताची परिणति पुढें कशी होत गेली, ह्याचेंही त्यांनीं विवेचन केलें. त्याच्या

तत्त्वाची आरंभी झालेली हेटाळणी त्यानीं श्रोत्यांना निवेदन केली. विसाव्या शतकात त्याच्या तत्त्वाचा विजय कसा होत गेला, हेही त्यानीं सांगितलें. लेनीन, स्टॅलीन, इत्यादि महाभागानीं तीं तत्त्वे प्रत्यक्ष व्यवहारात कशीं आणिलीं, व त्यामुळे आरंभी रशियात व नंतर जगभर कशी क्रांति घडून येत आहे, ह्याचेंही त्यानीं रसभरित वर्णन केलें.

त्याचें भाषण चालले असता ते मधून मधून विमलकडे दृष्टिक्षेप करीत. तिच्या फुललेल्या मुखचर्येनें व मंद स्मितानें त्यांना बोलण्यास जास्तच उत्तेजन येई. ती मनातल्या मनात का हसत होती, हें भावनावश भय्यासाहेबाच्या ध्यानीं येत नव्हते. लोकांच्या अज्ञानाची तिला बरीचशी जाणीव झालेली होती; त्यामुळे त्याचे वक्तृत्व मोहित करून टाकणारें असले, तरी तें स्थलकालाचा विचार न करिता होत होतें, ह्याची तिला गंमत वाटत होती, म्हणून तिला हसूं येत होतें.

भय्यासाहेबाच्या भाषणात उगाच व्यत्यय आणणे बरें नाहीं, असें प्रथम अरविंदाला वाटले. न जाणों, कदाचित् विमलचे मन त्यामुळे दुखावेल, असाही त्याला संशय वाटत होता. शेवटी मधुकराकडे पाहून व त्याच्या कानात थोडेंसं कुजबुजून अरविंदानें त्याच्या हातीं पुढील दोन ओळींची चिठ्ठी दिली.

“ आता वेळ फार झाला आहे. लोक उपाशी आहेत. त्यांना दोन उपयुक्त गोष्टी सांगून भाषण आटोपतें ध्यावे, अशी विनंति आहे. ”

‘ ठीक आहे, ’ असें म्हणून श्रोत्याकडे पाहून ते जोरानें बोलूं लागले. “ अध्यक्षासाहेब म्हणतात, तुम्ही लोक उपाशी आहात. विचार करा, तुम्ही कायमचे उपाशी नसता का ? ह्या शेटजींच्या घरी खाण्यापिण्याची चगळ आहे, तशी तुमची कधीं असते का ? ह्या पाटलाच्या मोठमोठ्या जमिनींतून तुमच्याच श्रमानें निघणारा सोन्याचा घास तुमच्या मुखात पडतो का ? मग सांगा तुम्ही नेहमींच अर्धपोटी राबता ना ? हा कशाचा परिणाम ? बाबानो, सर्वस्वी भाडवलशाहीचा. रशियासारख्या देशात

भाडवलशाही रसातळाला गेली म्हणूनच तेथील शेतकरी, कामकरी, ह्याचे पोटात सुखानें घास जात आहे. तुम्ही असेच उपाशी किती काल राहणार याचा विचार करा. ”

मधुकरास हें भाषण अत्यंत अप्रस्तुत वाटलें. भय्यासाहेबाचा वाक्प्रवाह पावसाळ्यातील नात्यास आलेल्या पुराप्रमाणें जोराने वाहात होता. भापण आटपा व खाली बसा, असें सागण्याची वेळ प्राप्त झाली. कारण शेटजी व पाटील क्रुद्धतेने भय्यासाहेबाकडे पाहूं लागले. सभेचा खेळखंडोबा होतो की काय, अशी धास्ती वाहूं लागली. म्हणून अरविंदाने पुन्हा एक त्याच्या हातीं चिष्टी दिली.

ती मोठ्याने वाचीत वाचीतच ते बोलू लागले. “अध्यक्ष म्हणतात, एकच मुद्दा सागून भाषण पुरें करा व व्यावहारिक बोला. बरे तर ! व्यावहारिक एकच गोष्ट तुम्हाला सागून मी आपले भाषण पुरे करीत आहे. समजा, सर्वाना सारखी जमीन मिळाली, तर तुम्ही सुखी व्हाल की नाही ! सावकार देणें एकदम नाहीसे झाले, तर तुम्ही सुखी व्हाल की नाही ! बोला, बोला, तुम्हाला काय वाटते ते ! तर मग शेतकरी व कामकरी याची संघटना करा म्हणजे इच्छित फळ तुमच्या पदरात पडलेच समजा ! ”

सभेचे वातावरण गभीर झाले. शेटजी व पाटील कोणाला काहीं इशारा देत आहेत, असा अरविंदास भास झाला, म्हणून तो एकदम उठला. त्याबरोबर भय्यासाहेबानीं भाषण बंद केले व ते खुर्चीवर बसले. हातरुमालाने घाम पुशीत असता त्यानीं विमलकडे पाहिले, पण तिची नजर अरविंदाकडे होती. त्यामुळें त्याची निराशा झाली.

अरविंदानें अक्षरओळख झालेल्या लोकांची स्तुति केली व आपल्या मुलाबाळाकरिता प्रत्येक गावी शाळा काढण्याची आम्ही खटपट करूं, तरी सर्वोनीं आम्हाला मदत करावी, अशी त्यांना विनंति केली.

इतक्यात सुगंधी फुलाचे हार तबकात घेऊन एक तरुणी पुढे आली. तिची ती चलाखी पाहून सर्व लोकानाच काय, पण पाहुणे मंडळींसही

आश्चर्य वाटलें. तिनें आपल्या गोड पण खणखणीत आवाजात न लाजता बोलण्यास सुरुवात केली :—

“ आजच्या आनंदाचे सर्व श्रेय आमच्या ह्या बाईसाहेबानाच आहे. बळीकाकाना मुलगा झाल्याचा आनंद सर्वांना वाटत आहे, पण ह्या बाईसाहेब होत्या म्हणूनच हा आनंदाचा दिवस आपण पाहात आहोत. माझ म्हणणं एवढंच, की पुरुषाना लिहिणं वाचणं आल्यानं ते जसे शाहाणे होतात, तसेंच आपल्या लेकी सुनानाही शाहण्या करा. ”

त्या तरुणीच्या आगमनाने अगोदरच लोक दिपून गेले होते. तशात तिच्या भाषणानें तर सर्वांनीं तोंडात बोटच घातले ! पण भितीआडून डोकावून पाहात असलेली चिमा एकदम ओरडली,

“ कार्टीला आता म्हनावं तरी काय ! वाप्यात अस्सं बोलूं लागली ही ! बच्चा आन र तिला ओडत हकड ! मंग तिला दावतें काय त्यों ! ”

जवळच्या मंडळींना हे शब्द ऐकूं आले. आजूबाजूस उभा असलेला स्त्रियाचा घोळका जिजाकडे पाहूं लागला. ही गडबड ऐकून तिनें आपलें भाषण आटोपले, व एक हार विमलच्या गळ्यात घालून ती निघून गेली.

लागलीच श्रीपतीनें पुढे येऊन बाकीचे हार त्या मंडळींच्या गळ्यात घातले. बोलण्याऐवजीं तो अरविदाच्या पाया पडला. टाळ्याचा कडकडाट झाला.

हा सर्वच प्रकार अरविदास अनपेक्षित वाटला. ह्याची पूर्वतयारी श्रीपती व जिजा ह्यांनीं अगोदरच करून ठेविली होती. त्या दिवसात दुर्मिळ अशीं फुलें श्रीपतीने जिजाच्या सागण्यावरून जमा करून आणली होती. तिनें त्याचे हार बनविले होते. त्या दोघांनीं अगोदर ठरविल्याप्रमाणें योग्य वेळीं त्याचा उपयोग केला.

+ + + +

अरविद व विमल ह्याच्या उपकाराचें ओझे पाटलाना अत्यंत वाटत होतें. मोठ्या आग्रहानें ह्या मंडळींना त्यांनीं जेवणास बोलाविलें होतें. त्यांची सर्व व्यवस्था त्यांनीं शेटर्जीच्या घरीं केलेली होती.

जेवण आटोपल्यावर शेटजींच्या माडीवर सर्व मडळी आली. त्याच्या घराभोंवती लोकांचा गराडाच पडलेला होता. काहीं लोक केविलपणें शेटजींना विनवीत होते, पण शेटजी त्यांना बेपर्वाईचीं उत्तरे देत होते. हें ऐकून मधुकर अरविदास म्हणाला,

“कायरे अरविंद, खालीं काय प्रकार चालला आहे ? शेटजी तर भला माणूस दिसतो, मग आताच हा इतका गरम का झाला असावा ? ”

इतक्यात शेटजी माडीवर आले. त्यांना पाहून अरविंद म्हणाला,

“काय हो शेटजी, लोकांची गडबड कसली चालली आहे ही ! तुम्हीच सांगा याना; हे विचारीत आहेत मला ! ”

“हं ! ” शेटजी मधुकराकडे पाहून म्हणाले, “हा आमचा नेहमींचा धंदा आहे, साहेब. ह्या लोकाना प्रथमच हडसून खडसून बजावावें लागते ! ”

“पण आता कशाकरिता ह्यानी इतकी जिकीर चालविली होती तुमच्याशी ? ” मधुकर माहिती घेण्याच्या उद्देशाने म्हणाला. “आणि हे जेवायला आलेत का कामाला आलेत इथें आता ? ”

“त्याचं असं आहे, साहेब ! ” शेटजी मान डोलवीत बोलूं लागले. “जेवायला तर आलेच आहेत हे पाटलाकडे, पण एक दोन महिन्यांची चंदी मागायला आलेत माझ्याकडे. अहो, आता पाऊस पडलाय ना ! पेरे होतील आता सुरू. पण घरीं खायला काय याच्या ? आता हे चार पायली, आठ पायली, किंवा मण दोन मण धान्य आमच्या इकडून नेतील, तर जगतील व शेती करतील. नाहीतर काय हो, यांची दुर्दशा विचारायलाच नको ! ”

“शेटजी, तुम्ही ऐन वेळीं याचे पोशिंदेच होता म्हणावयाचे ? ” मधुकर बोलूं लागला. “पण ह्या वेळीं तुम्ही त्यांना धान्य देता त्याचा तुम्हाला मोबदला काय मिळतो ? ही वसुली केव्हा व्हायची ? तुमच्याजवळ धान्य तरी किती असणार असें, ह्या सर्वांची मागणी पुरवायला ? पण आणखी मी तुम्हाला विचारतो, ह्या लोकाना वर्षाची बेगमी करण्याचं कळत कसं

नाहीं ! किती केविलवाणी त्याची स्थिति ही ! तुम्ही रागावलात तरी पदर पसरून पाया पडतात तुमच्या. . . . ”

मधुकराचें बोलणें पुरें झालें नव्हते, तरी शेटजी मध्येच बोलू लागले,
 “ साहेब, तुमचं म्हणणं समजलं मला. आता यार्नी नेलेल धान्य सुगीच्या वेळीं वसूल करायला केवढी यातायात होते आम्हाला ! सवाई किंवा दिढी पडते आमच्या पदरात, पण त्याला किती कष्ट पडतात, साहेब ! बच्चासारखा उलट्या काळजाचा माणूस आहे आमच्या नोकरीला, म्हणून वसूली होते आमची. तेंच धान्य साठवून ठेवतो आम्ही. हा धंदा सुरू केला तेव्हा दहा पाच मणसुद्धा नव्हतं माझ्याजवळ; पण आता देवाच्या दयेनें दहा वीस खंडीचा गल्ला शिल्लक आहे. ”

शेटजींचें भाषण चाललें असता भय्यासाहेबाची सारखी चुळबूळ चालली होती. ते मध्येच म्हणाले,

“ शेटजी, असे साठत साठत दहाच्या शंभर खंडी होतील की तुमच्या ! ”

“ हो, हो ! ” शेटजी अभिमानानें म्हणाले. “ कष्टाचं फळ मिळालंच पाहिजे. तेवढ्या खडी व्हायला हो काय हरकत ! पण आम्ही हा धंदा आता आखडता घेतला आहे ! वसूली फार जड जाते. सुगीला काहींचा साराच माल उचलून आणण्याची वेळ येते. मग वायकामुलं रडत बसतात. त्याची किंवा येते आम्हाला ! ”

“ पण काय हो, ” अरविद म्हणाला, “ शेतात धान्य पूर्वीच्या इतकंच पिकतं का काही जास्त पिकतं ! लोकाचा संसार वाढलाय का कमी झालाय ! ”

“ धान्य ज्यास्त पिकतंय कुठलं ! ” शेटजी म्हणाले. “ जनावरं कमी झालीं म्हणून खतपाणी कमी झाल. वेळेवर पाऊस पडला तर पिकत वरं. पण खाणारी माणसंही वाढलीत, रावसाहेब ! म्हणून काहीं केलं तरी धान्य पुरत नाही त्यांना. दिवसच वाईट येत चालले ! ”

“ अहो, ” भय्यासाहेब जोराने म्हणाले, “ दिवस वाईट आले ते कशामुळं ! असं पहा, धान्य साठत साठत तुमच्याजवळ बेसुमार साठलं

तर लोकाजवळ काय राहणार बरं ! मग लोकानीं खावं काय ! ”

“ साहेब, ” शेटजी चढ्या सुरात बोलूं लागले, “ हा धंदा आहे आमचा. आमच्याजवळचं धान्य न्या म्हणून काहीं गुळ खोबर देत नाहीं ना आम्ही त्याना ! जरूर लागेल तो नेतो व फेडतो. त्यानीं काय खावं, ह्याची काळजी कोणीं करायची ? ”

“ तसं म्हणून कसं चालेल ! ” मधुकर सौम्यपणे म्हणाला. “ ती काळजी केली नाहीं तर सुखानें खाऊं देतील का तुम्हाला हे लोक, सागा बर ? ”

“ साहेब, ” शेटजी हलक्या सुरात बोलूं लागले, “ गोरगरिबाना सूटही देतो आम्ही; नाहीं असं नाहीं. आडदाडाला मात्र हात दाखवावा लागतो. कागदोपत्री निशाणी आगठा घेतल्याशिवाय आम्ही याना काहीं देत नाहीं. पण इथं पैसा मिळवायला फार कष्ट पडतात. मुंबईचा व्यापार नव्हे हा ! लोडाला टेकून सट्टे करावे व लक्षाधीश व्हावे ! ”

मधुकराचा व्यवहार काही अंशी तशाच प्रकारचा होता. त्यात त्याला गेल्या महिन्या दोन महिन्यात खूप पैसे मिळाले होते. खेड्यातील चाललेल्या कार्यक्रमास आपला पैसा खर्च व्हावा, अशी अरविंदाची इच्छा होती. पण मधुकराचा हेतु अरविदास संतुष्ट करून त्याला परत मुंबईस नेण्याचा असल्यामुळे त्याने तो सट्ट्यात मिळविलेला पैसा आपणच इकडे खर्च केला.

“ शेटजी, ” मधुकर हसत म्हणाला, “ पण त्याच्यावर भिक्षाधीश होण्याचीही पाळी येते. तशी तुमच्यावर यावयाची नाहीं कधी ! ”

“ पण साहेब, ” शेटजी म्हणाले, “ तुमच्या भय्यासाहेबासारखे लोक गावोगाव निघाले तर माकडाच्या हातीं तेव्हाच कोलीत देतील की ! मग भाडणतंत्र्याला हो काय वेळ ! ”

हे बोलणें चालले असता खिडकीजवळ बसलेल्या विमलचे लक्ष बाहेर काय चालले आहे तिकडे गेलें.

ठिकठिकाणीं दहापाच दहापाच अशा मेळाने लोक बसले होते. ते आजच्या समारंभावरच बोलत होते. त्याची विमलला मोठी गंमत वाटली.

तिने त्या वेळीं भय्यासाहेबाकडे कुतूहलबुद्धीनें पाहिले व ती मधुकराला म्हणाली,

“ दादा, आजच्या भय्यासाहेबाच्या भाषणावर लोक काय म्हणतात, ते ऐका तरी ! फार मजा चालली आहे ! ”

त्या लोकाचा संवाद जोरात चालला होता. त्या वेळीं एकजण म्हणाला,

“ अर भिव्या, ‘ काळामाका ’ काय म्हनतुया समजल का ! ह्यो गल-लट कुटं र राहतु ! ”

कार्ल मार्क्सबद्दलचा ‘ काळा माका ’ शब्द ऐकून अरविंदाला हसूं आले, आणि त्यातील मर्म समजल्यावर सर्वच हसूं लागलीं.

“ अर सोन्या, त्यो बग रुमशाममंदी है. ततं लेका सान्या पन्याच ! ”

“ ए भिव्या, अगा रुमशाम कुटं र है ! आपल्या डोमगावापासन कितीस लाब है ? दहा पाच कोस असल, तर जाऊं या आपन ततं ! सान्याना जिमिनी सारक्याच मिळत्याती ततं, असं त्यो सायब म्हनत नव्हता का ! ततं सेटजीबी नाई. कोनीबी कोनती परी करावी म्हनतुया त्यो सायब ! ”

त्या लोकातही ह्या बोलण्यानें हशा पिकला. रशियाबद्दल रुमशाम व स्त्रीस्वातंत्र्याचा त्यानीं केलेला अर्थ ‘पन्या’, ह्यामुळे आमच्याही मंडळींना हसूं लोटले. काहीं का होईना, लोक चर्चा करू लागले ह्याबद्दल भय्यासाहेबाना अभिमान वाटू लागला. हशाचा भर ओसरल्यावर दुसऱ्या घोळक्यात निराळाच संवाद चालला होता, त्याकडेही मंडळींचें लक्ष गेलें.

“ अर शिवा, आता सान्या जिमिनी वांटायच्या दोन्या घालून सारक्या; मंग तुजी मायंदाळ जिमीन आमालाबी थोडथोडी मिळल ! ”

“ अर, कोण र वाटतय माझी जिमीन ! पाय तर टाकून देईन का कुनाला तिच्यात ! एकेकाच तंगडच मोडीन मी, समजलास का भिक्या ! ”

“ अर, त्यो टोपीवाला सायब म्हनत नव्हता का मगा ! सायबानं केलं म्हंज काय र करसील ! ”

“ अर, त्यो खरा सायब नव. गावटी सायब है. इचारा त्येला नांगर धराया येतु का म्हनून. अगा, एक दीस येऊं द्या व शिळा तुकडा खाऊं द्या म्हज दुसऱ्या दिर्सी रामच म्हनायचा ! ”

असले संवाद आणखी त्यांना ऐकावयास मिळाले असते. पण इतक्यात पाटील तेथे आले. त्यामुळे मंडळींचे तिकडील लक्ष उडाले. पण अरविंदाला बोलल्याशिवाय राहवेना. तो भय्यासाहेबाना उद्देशून म्हणाला,

“ भय्यासाहेब लोकांचे अज्ञान किती आहे, हे आले का तुमच्या लक्षात ? अज्ञानाचा अगोदर निरास केल्याशिवाय त्यांना काहीं कळावयाचे नाही. ”

“ अरविद, ” भय्यासाहेब उत्साहाने म्हणाले, “ मला तर वाटतं, त्यांना माझ्या भाषणाचे मर्म कळलं. ह्याची सघटना झाली, की त्यांच्यात दिव्य शक्ति निर्माण होईल ! ”

“ साहेब, ” पाटील मध्येच म्हणाले, “ लोकाना एकमेकांचीं डोकीं फोडायला लावाल तुम्ही, पण त्यांचा इंगा तुम्हाला कळला की जीव घेऊन पळत सुटाल. आमचे रावसाहेब साऱ्यांना आवडतात. ते विद्या शिकवून शहाणे करितात पण तुमी भाडायला शिकविता ! ”

भय्यासाहेबावरील पाटलाचा घुस्सा अशा रीतीने बाहेर पडला.

“ पाटील, ” भय्यासाहेब आवेशाने उसळले, “ काहींही म्हणा तुम्ही, तुम्हासारख्या जमीनदाराना व शेटर्जीसारख्या सावकाराना आमचे म्हणणं कडूच वाटायचं. पण ही कडू गोळी आम्ही तुम्हाला पचवायला लावूं ! ”

“ साहेब, ” पाटील हसत हसतच म्हणाले, “ पाहूं, पाहून घेऊं ! ”

त्याच वेळीं बच्चा एक लखलखीत फरशी हातात घेऊन तेथे आला. त्याला तशा स्थितीत पाहताच पाहुण्याचे धावे दणाणले. त्याने पाटलाना एका बाजूस बोलावले. पाटील त्याच्याशी बरेच कुजबुजले व ते तेथून बाहेर पडले.

प्रकरण बाविसावें.

‘सांबाळा आपल्या जीवाला.’

शेटजीच्या घरी बच्चा आपली चकाकणारी फरशी घेऊन आला होता; ती फरशी त्याने पुष्कळ वर्षे आपल्याजवळ जपून ठेविली होती. त्या दिवशी त्याने तिला मुद्दाम धार लाविली होती. वास्तविक तो त्या वेळी म्हसोबाच्या देवळात एका मात्रिकास घेऊन जाणार होता. पण मध्येच चिमाने काम सांगितल्यामुळे त्याला शेटजीच्या घरी जावे लागलें. म्हसोबाकडे जातांना वाटेत कोणी हटकले, तर अपशकून होतो, अशी तेथील लोकांची समजूत होती, म्हणून तो चिमावर संतापला तर होताच, शिवाय त्याच्या मनालाही चागला घक्का बसला होता.

चिमानेंही म्हसोबास कौल लावून आपल्या कामास दुसऱ्या दिवसाची सकाळ पसंत केली होती. तें काम म्हणजे श्रीपतीच्या जमिनीचा ताबा घेण्याचे होय. पाटलाच्या अनुमतीने श्रीपतीच्या जमिनीचे खरेदीखत बच्चाच्या नावाने शेटजीनी करून दिले होतें. कागदोपत्री ज्या नोंदी करावयाच्या त्याही पाटलांनी उरकून घेतल्या होत्या. श्रीपती नेहमी राम-गुफेत असल्यामुळे त्याच्या कानावर ह्यापैकी काहींही गेलें नव्हतें.

पाऊस पडल्यामुळे आता एक दोन दिवसात पेरणीची घाई उसळणार होती. श्रीपतीच्या जमिनीची पेरणी त्याने अडथळा केला तरी त्यास न जुमानता दाडगाईने करावी, अशी योजना ठरली होती. राधाबाईंचे मन श्रीपतीविषयी जितकें कलुषित करता येईल, तितकें चिमानें करून ठेविलें होतें. श्रीपतीची जमीन बच्चाच्या प्रत्यक्ष पदरात पडली, म्हणजे सखाराम आपल्या विचारास सहज संमति देईल, अशी तिची ठाम समजूत होती.

त्यामुळे उद्याचा दिवस तिला फार महत्वाचा वाटत होता. शेटजीनी श्रीपतीची जमीन विकली आहे असे ती राधाबाईजवळ आज बोलूनही आली होती. पाटलाची मदत तिला होतीच, परंतु त्याचा पक्का स्कार घ्यावा म्हणून तिने त्यांना बोलविले होते.

बच्चाबरोबर पाटील शेटजीच्या घरून निघाले ते चिमाकडे आले. श्रीपतीची जमीन दुसऱ्या दिवशीच पेरवी असा म्हसोबाने कौल दिला आहे, असे तिने त्यांना हसतमुखाने सांगितले. हे ऐकून पाटील जरा विचारात पडले. त्याच्या मुलाच्या गळ्यात तोळा दोन तोळ्याची सोन्याची सरी चिमाने आजच घातली होती. शिवाय तिच्या विचाराप्रमाणे त्यावेळी वागल्यास आपल्या मार्गातील श्रीपतीचा काटाही आपो-आप निघेल, हेही त्यांना पटत होते. मुंबईच्या मडळीना कायदेशीर हरकत घेता येणार नाही, शिवाय आपल्याजवळ इतके माणूसबळ आहे की, त्यापुढे कोणाचे काही चालणार नाही, असा विचार केल्यानंतर चिमाच्या म्हणण्यास ताबडतोब होकार द्यावा असे त्यांना वाटू लागले.

इतक्यात मोटारीचे हॉर्न वाजू लागले. पाहुणे मडळी परत निघाल्याची ती खूण होती. पाटील तिकडे जाण्याकरिता निघाले त्या वेळी ते चिमास म्हणाले,

“उद्या देऊं उडवून बार, चिमा ! पण मी एकदा शेटजींना विचारतो.”

शेटजींच्या दारापुढे पाटील आले. पाहुणे निघालेच होते. जिजाबरोबर विमल बोलत उभी होती. त्या वेळी विमल म्हणाली,

“मला नव्हत वाटलं भर सभेत तुम्ही इतकं छान बोलाल असं !”

“आपण माझी स्तुति करता, ह्यात आपल्याच मनाचा मोठेपणा दिसतो, बाईसाहेब !” जिजाने हसतहसतच उत्तर दिले. “कसं झालं तरी आम्ही खेड्यातीलच ना !”

“हो, तर !” विमल म्हणाली. “रत्नांची खाण दऱ्याखोऱ्यात सापडते म्हणतात, बाई ! तुम्ही उभयता तेजस्वी रत्ने आहात, कोठेही चमकालच.”

विमल मनःपूर्वक बोलत होती. तिने श्रीपतीची केलेली ही स्तुति ऐकून जिजाच्या मनात आनंदाने गुदगुदल्या होऊं लागल्या. त्याच वेळीं तिची नजर त्याच्याकडे गेली. त्याच्या मुखावरील हास्य पाहून तिला समाधान वाटलें. इतक्यात मंडळी मोटारींत चढली. विमलने जिजाचा हात धरून तिला आग्रहाने आपल्याजवळ बसविले. अरविंदाला त्यामुळे बरे वाटले. त्यानेंही श्रीपतीस अशा रितीनें बसविले कीं, जिजा व श्रीपती एकमेकाजवळ यावीं. ताबडतोब मोटार सुरू झाली. त्या वेळीं अरविंद विमलकडे पाहत म्हणाला,

“ जिजाताई, तुझ्या लग्नाच्या वरातीची मिरवणूक ह्याच मोटारींतून काढावयाची बरं का ! विमल तुझी पाठराखीण आणि आम्ही सगळे पाहुणे ! ”

इतक्यात जिजाचे घर आलें. ती मोटारींतून खाली उतरली. श्रीपती रामगुंफेकडे जाण्याकरिता मोटारीतच बसून राहिला. त्याला अरविंद म्हणाला, श्रीपती, ताईला तिच्या वडिलाकडे नेऊन पोचविणार रे कोण ! जावयानेच सुलीला पोचविली म्हणजे नाहीं का वाटणार त्याना आनंद ! ”

सर्व जण हसूं लागले. श्रीपतीही खाली उतरला. मोटार पुन्हा चालू लागणार इतक्यात जिजा म्हणाली,

“ ताईसाहेबाना घेऊन या ना एकदा, दादा, गरिबाच्या झोपडींत ! भिल्लीणीचीं बोरं रामाबरोबर सीतादेवीनी चाखलीं नसतीं का ! ”

अरविदास तिच्या बोलण्याचे कौतुक वाटले. सर्वांना तिच्या आगच्या गुणाबद्दल आदर बाटला. पण वेळ फार झाल्याने मोटार चालविण्याचा इशारा अरविंदाने दिला.

मोटार पुढे चालू झाली व जिजा व श्रीपती याची जोडी आनंदित मनाने घराकडे वळली.

सखाराम व राधाबाई यांना घर सोडून बाहेर पडण्याची ताकद नव्हती. तीं जिजाची मार्गप्रतिक्षा करीत होती. घरीं आल्यावर त्या दोघांनींही गावात घडलेल्या गोष्टी त्यांना सांगितल्या. त्यामुळे तिच्या शहाणपणाचा

आनंद सखारामाला फार वाटला. श्रीपतीने मिळालेली बक्षिसाची रक्कम व पोश्ताक सखारामापुढे ठेविला. त्यामुळे त्याच्याविषयी त्याला कौतुक वाटले. त्यासरशी उल्हासाने तो म्हणाला,

“ सिरपती, तू हैस तसा शाना ! चागलं सीक ! पन धंद्याची हेलसाड करूं नगस बरं ! दोनी जिमिनी तुज्याच हैती ! मंग तुमा दोगाच्या पोटाला र काय कमी है ! ”

सखारामाच्या ह्या बोलण्याने त्याच्या मनातील हेतु बाहेर पडला. त्यामुळे श्रीपती व जिजा ह्यांना परमावधीचा आनंद वाटला. श्रीपतीने एकवार जिजाकडे पाहिले. त्या वेळी ती तोंडातल्या तोंडात हसली. त्यामुळे त्याला उत्तेजन मिळून तो म्हणाला,

“बाबा, तुम्ही माझे वडीलच आहात. तुमच्या उपदेशाप्रमाणे मी वागेन. आतापर्यंत मला घरची ओढ तितकीशी नव्हती. पुढे मात्र तसे वागून चालायच नाही. मला वळणावर आणणारी जिजाच. तेव्हा तुमच्या पायाशपथ सागतो आम्ही दोघे लक्ष देऊन आपला धदा करू व आनंदात राहू.”

श्रीपतीच्या आताच्या बोलण्याचा विचार राधाबाई आपल्याशीच करीत होती. तिने एकवार श्रीपतीकडे व नंतर जिजाकडे पाहिले. त्या उभय-ताच्या रूपाचा त्यांनी विचार केला. नंतर श्रीपतीची हुशारी व धारिष्ट ह्या गोष्टी त्याच्या डोळ्यापुढे आल्या; यामुळे चिमाने त्याच्या मनात पेरलेले किल्मिष नाहीसे होऊ लागले. त्यानंतर बच्चाची मूर्ति त्याच्या डोळ्यासमोर आली. त्याचा कुरूप चेहरा, आडदाड स्वभाव, वगैरे गोष्टी त्याच्या डोळ्या-पुढे उभ्या राहिल्याबरोबर ती मूर्ति नजरेपुढेही नसावी, असे त्यांना वाटले.

ह्या वेळी सर्वांचे लक्ष तिच्याकडे लागले होते. सखाराम ज्या उत्तराची अपेक्षा करित होता, ते तिच्या तोंडून केव्हा येते ह्याविषयी तो अधीर झाला होता; तिच्या तोंडातून चटकन् शब्द निघाला नाही, म्हणून तो पुन्हा म्हणाला, “ए, ऐकलंस का ! माजं म्हनन तुला पटतया ना ! बोलूनशानी टाक म्हजे माजा जीव खाली पडल ! ”

पतीच्या तोंडून हे शब्द निघाल्याबरोबर त्या साध्वीची नजर त्याच्या-
कडे गेली. तिचे नेत्र भरून आले. कठ सद्गदित झाला, व ती घोगऱ्या
आवाजात म्हणाली,

“ मी कदी इकडच्या मनाबाहेर है का ? रामानं उदंड आउक्ष द्यावं
या दोघाना. ”

त्यावेळीं जिजाला परमानंद झाला. श्रीपतीचें अतःकरण भरून आलें.
त्याला आपल्या आईची आठवण झाली. ती दिवंगत झाल्यापासून राधा-
बाईनें त्याचा साभाळ केला होता. आताच्या तिच्या दृष्टींत त्याला मूर्ति-
मंत मातृप्रेम दिसले. लग्नेच तो उठला. त्यानें राधाबाईच्या पायावर मस्तक
ठेविलें. त्यानीं त्याच्या पाठीवरून हात फिरविला, व आशीर्वाद दिला.
नंतर सखारामाच्या पायावरही त्यानें डोके ठेविलें. तेव्हा त्यानेंही त्याला
आशीर्वाद दिला.

त्याच्या ह्या सहज झालेल्या कृतीचा परिणाम जिजाच्या मनावर
विलक्षण झाला. तिनेंही आईबापाना नमस्कार केला. नंतर ती आई-
जवळ जाऊन बसली. तिच्या आईनें तिच्या गळ्यात हात टाकला.

पुढें काहीं वेळ स्तब्धतेत गेला, नंतर चिमानें सांगितलेलें राधाबाईस
आठवलें, व ती सहज आपल्या पतीस म्हणाली,

“ व्हय वो, चिमा म्हनत व्हती, सिरिपतिचं श्यात शेटजीनं इकल्या
म्हनून ! ”

“ असं कुठं झालया का ? शिरप्याच श्यात शेटजी कसा इकील ! ”
सखाराम पत्नीच्या समजुतीकरिता म्हणाला.

त्यावेळीं जिजाला पुन्हा काळजी उत्पन्न झाली. शेटजी तसें करण्यास
कमी करणार नाहींत, श्रीपतीनें दस्तऐवजावर केलेली आगळ्याची निशाणी
त्याला गोत्यात पाडणार असें तिला वाटूं लागलें. पण त्या वेळीं श्रीपतीच
घीरानें म्हणाला,

“ बाबा, काहीं झालं तरी त्याची काळजी करूं नका तुम्हो. माझ दंड

मजबूत आहेत, आमच्या दोघाचं पोट भरायला. ह्या जिवात जीव आहे तोपर्यंत वाटेला ते चार धंदे करीन व पोट भरीन. जिजाला अगदी सुद्धा लास पडू देणार नाहीं मी ! ”

श्रीपतीच्या ह्या बोलण्याचा परिणाम सर्वोवर चागला झाला. तोही सखारामाची परवानगी घेऊन तेथून आपल्या निजण्याच्या जागेकडे गेला.

त्यानंतर जिजा आईला चिकटून निजली. तीही तिच्या पाठीवरून हात फिरवीत व नंतर तिला झोप लागेपर्यंत लहान मुलाप्रमाणे थोपटीत होती.

काय असेल ते असो, यक्षिणीने काडी फिरविल्याप्रमाणे, त्या वेळेपासून श्रीपतीला नवचैतन्य प्राप्त झालें. तो भल्या पाहाटेस उठला. जनावरांचा शेणगोठा करून त्याने राजणात पाणी भरले. आघोळ करून तालीम उरकली. शेतीचीं औते शोधून तीं त्याने बाहेर काढलीं. पेरण्याच्या कुरीची कोठें मोडतोड झाली आहे कीं काय, हे त्याने तपासले, व ती अगदीं उजाडल्याबरोबर सुताराकडे नेऊन प्रथम आपले काम त्याच्याकडून करवून घ्यावे, असेही त्याने ठरविलें.

पाहाट झाल्याबरोबर सखारामाने भाविकपणे रामनामाचा जप सुरू केला. श्रीपतीची बाहेरची हालचाल त्याच्या कानावर येत होती, त्यामुळे त्याला समाधान वाटून तो मनःपूर्वक देवाला आळवू लागला.

जिजाही जागी झाली. ती उठण्याची घाई करीत होती, परंतु तिची आई तिला उठूं देत नव्हती. आज राधाबाईला ती आपल्याजवळून हळू नये, असेच वाटत होतें. तिचे मातृप्रेम उचंबळून आलें होतें.

काय असेल तें असो, सृष्टिदेवता मात्र त्या वेळीं प्रसन्न दिसत नव्हती. पाहाटेच्या वेळीं पूर्वदिशेचे मुख प्रफुल्लित दिसूं लागून सर्वत्र आनंदी-आनंद पसरावयाचा; पण त्या दिवशीं धूसर वर्णाच्या भेषपंक्तींनीं त्या दिशेचे मुखकमल प्राप्तून टाकले होतें. रात्रीं झिम झिम पडलेल्या पावसानें सर्व वनस्पति ओल्या चिंब झालेल्या होत्या व त्याच्या पानावरून ओघळणाऱ्या जलबिंदूच्या रूपाने त्या अश्रु गाळीत असल्याचा भास होत होता !

त्या वेळीं लंगड्या गोप्यानें घाईघाईनें सखारामाच्या आवारांत पाय टाकला. आपणास कोणी पाहील कीं काय, या भितीनें तो आजूबाजूस नजर टाकीत होता. त्यानें ‘ सिरिपती दादा ’ अशी हलक्या स्वरात हाक मारली. श्रीपतीनें त्याच्याकडे दृष्टि वळविली व तो ताबडतोब त्याच्याजवळ गेला. गोप्या फार घाबरलेला दिसत होता. श्रीपती त्याला धीर देत म्हणाला,

“ गोप्या, घाबरूं नकोस असा. तुझ्यावर काय संकट आलंय तें साग मला ! मी कसल्याही संकटात उडी टाकून तुझा बचाव करीन. बोल, बोल. घाबरूं नकोस ! ”

“ सिरिपती दादा ! ” गोप्या चाचरत चाचरत बोलूं लागला, “ संकट है खरं ! आमासारक्या गरिबावरती देवच कोपलाय, पन तुमासारक्या मानसावरती त्येची किरपा असायला नग का ! ”

गोप्याच्या तोडून पुढे शब्द निघेना. त्यामुळे श्रीपती अधीर होऊन म्हणाला,

“ बोल रे, गोप्या, काय असेल तें साग. मी कशाला भीत नाहीं. समोर काळ येऊन उभा राहिला, तरी त्याच्याशीं टक्कर देईन मी ! ”

गोप्यानें हळू हळू हकिक्त सांगण्यास सुरुवात केली. ती ऐकत असतां श्रीपती लाल झाला. तो दातओठ चावू लागला. शेवटीं गोप्या म्हणाला,

“ दादा, सांबाळां आपल्या जीवाला ! बच्चानं फरशी मंतार मारून घेतली है ! तुमी सावद असा ! जातु मी आता ! जोहार मायबाप ! ”

गोप्या ताबडतोब निघून गेला.



प्रकरण तेविसावें.

सर्वत्र हाहाकार !



श्रीपती जर आडवा आला, तर त्याचा चेदामेंदा करून टाकण्याची इशारत पाटलांनीं बच्चाला रात्री दिल्याचे गोण्यानें आडून ऐकिले होते. श्रीपतीचा सूड उगविण्याची त्याची दुष्ट बुद्धि अद्याप नष्ट झाली नव्हती, हें त्याला ठाऊक होते. त्याच्या मनात तर श्रीपतीविषयी अत्यंत आदर होता, म्हणून त्यानें ती बातमी त्यास देण्याची घाई केली होती.

तो परत जात असता श्रीपतीच्या एका विश्वासू मित्राला त्यानें तुला बोलावेलें आहे, असेही सांगून ठेविले होतें. एवढा सावधपणा करून तो पाटलाच्या कामावर गेला.

गोण्या निघून गेल्याबरोबर श्रीपती निराळ्याच उद्योगास लागला. त्यानें प्रथम स्वसरक्षणाची तजवीज करण्याचे ठरविलें. आपली लाठी शाबूद आहे कीं कसे, हे त्याने ती दोन तीन वेळा वाकवून पाहिलें. नंतर आपलीही फरशी त्यानें शोधून काढली, व तो मागील बाजूच्या आव्याच्या झाडाखाली तिला धार लावीत बसला.

आता चक्र उजाडलें होते. दिनराज आपल्यावरील ढगाच्या आवरणातून मधून मधून सर्व चराचर सृष्टीवर दृष्टिक्षेप करूं लागला होता.

जिजाही उठली व ती श्रीपती कोठें आहे हें पाहू लागली. जवळपास तो दिसेना, त्यामुळें तो रामगुफेकडे गेला असावा, असे प्रथम तिला वाटलें. ती आपल्या उद्योगास लागली. त्या वेळीं तो अत्यंत आनंदात असून आपलीं कामें झपाझप उरकीत होती.

इतक्यात तिची नजर मागील बाजूच्या आम्रवृक्षाकडे गेली. त्या

ठिकाणीं श्रीपती बसला आहे, हे तिला दिसलें. ती जागा तिला अत्यंत पवित्र वाटत होती; कारण त्या ठिकाणींच तीं उभयता मनानें एकरूप झालीं होती.

ती हसत हसत तिकडे गेली. श्रीपती धार लावण्याच्या कामात दंग होऊन गेला होता. ती अगदी जवळ येईपर्यंत तिची चाहूल त्याला कळली नव्हती, इतका तो आपल्या कामात गर्क होऊन गेला होता. तिनें चुटकी वाजविताच त्याने वर पाहिलें. तिला पाहिल्याबरोबर त्याने मंदस्मित केलें. त्या क्षणीं ती म्हणाली,

“ आज कसल्या कामात दंग होऊन गेलेत, बाई, पाटील ! एका बाजूला बसून काय करीत आहेत हे ! आज काय झाडबीड तोडायचं आहे कीं काय ? ”

श्रीपतीनें तिला पुढें बोलूं दिलें नाहीं. त्यानें तिचा हात पकडला व तो म्हणाला,

“ बस इथं. सागतों सगळं. तुझीच मी वाट पाहात आहे केव्हापासून ! मी केव्हा कामाला लागलोंय ठाऊक आहे का ? ”

श्रीपती तिच्याकडे पाहून हसूं लागला. आपला हात सोडवून घेत असता ती लाडिकवाण्या स्वरात म्हणाली,

“ असं करूं नये बरं का ! कोणी पाहिलं तर काय म्हणतील ! पण तुम्ही आज चालवलय काय, हें सांगा बरं मला आर्घी ! ”

“ तेंच सांगायचं आहे ना तुला ! ”

श्रीपती जोरानें म्हणाला.

त्या वेळीं आकाशातून घारीचा थवा चालला होता. दोघानीं वर पाहिलें. इतक्यात त्या कोठें तरी झडप घालण्याकरिता खालीं उतरल्या.

श्रीपतीनें एक सुस्कारा टाकला व गोप्यानें सांगितलेली हकिकत तो तिला सांगूं लागला. ती ऐकत असता तिला भीति वाटूं लागली. तो आपल्या फरशीस कां धार लावीत आहे, हें तिच्या लक्षात आल्याबरोबर

तिच्या अंगावर शहारे आले !

सर्व हकिकत ऐकल्यावर जिजा दुःखपूर्ण स्वरात म्हणाली,

“शेटजीन तुझ्याकडूनच खरेदीपत्र लिहून घेतलं हें खचित. आतां दांडगाईनं जमिनीचा ताबा घेणार आहेत ते ! मला वाटलं नव्हतं, आजच वेळ अशी येईल असं ! हा सगळा तुझ्या निशाणी आगळ्याचाच प्रताप हं ! जर लिहावाचायला येतं, तर शेटजी तुला कसा फसविता ? ”

“तोडून टाकूं हा आगठा !” श्रीपती फरशी उचलून संतापानें म्हणाला,
“मला संताप आलाय त्याचा. ह्या आंगळ्याला व त्या लुब्ध्यालाही चांगला हात आताच दाखवूं का मी ? ”

श्रीपती अत्यंत क्रुद्ध झाला. त्याचा आविर्भाव पाहून जिजाला अत्यंत भीति वाटली.

“श्रीपती,” तिनें त्याचा हात धरून म्हटलें, “असा अविचार करायचा नाहीं मुळीं हं ! जमिनीचा ताबा घेण्याला लोक आले, तर त्यांना खुशाल हरकत कर. पण अविचार मात्र होऊं घ्यायचा नाहीं बरं का ! मी आतांच दादाना कळवितें सगळी हकिकत. ते सांगतील तस वागायचं आपण—”

“जिजा,” श्रीपतीच्या चरफडलेल्या मनातील शब्द बाहेर पडूं लागले,
“उगाच आपली जमीन दुसऱ्यान घ्यायची, हें बघवलं का माझ्या डोळ्यांना ! माझ्या दंडातला जोर उगा बसला का अशा वेळीं ! जमीन म्हणजे आपला जीव की प्राण. ही दुसऱ्यानं फुकटाफुकटी घ्यायची म्हणजे आपला प्राणच न्यायचा नव्हे का ! ”

श्रीपतीचे डोळे लाल झाले. त्याच्या तोंडातून पुढें शब्द निघेना.

“श्रीपती,” अत्यंत प्रेमळ स्वरात जिजा म्हणाली, “माझं तूं ऐकणार ना ! माझ्याकरिता वाटेल तें करीन, असं म्हणत असतोस ना ! मग मी सांगतें तसं वागलं पाहिजे तुला. ”

“जिजा,” श्रीपती बोलूं लागला, “तुझ्या शब्दाबाहेर आतां वागा-

यला यायचं नाही मला. साग ! साग ! काय करूं मी ते ! ”

“ मग एवढंच सागतें, ” जिजा म्हणाली, “ आणि ते तुला ऐकिलंच पाहिजे. तुझ्या अंगावरच हात टाकल्याशिवाय तूं कौणावर चालून जाऊं नकोस, हें तर ऐकशील ना ! माझ्या गळ्याची शपथ आहे तुला ! ”

तिच्या डोळ्यात अश्रु उभे राहिले. श्रीपतीचा हात धरलेला तिचा हात थरथरूं लागला.

त्या वेळीं श्रीपतीच्या तोंडून “ हं ” एवढाच उद्गार बाहेर पडला व ती दोघें एकमेकाकडे अनिमिष नेत्रांनीं पाहू लागली. त्या दोघांच्या अंतःकरणात कालवाकालव चालली होती.

इतक्यात श्रीपतीचा मित्र त्या आवारात शिरला व त्याला हाका मारूं लागला. त्या वेळीं तिला तेथून पाय काढणें भाग पडलें.

त्याच वेळीं रामगुंफेंत मंडळी बोलत बसली होती. लोकांच्या निरक्षर-पणामुळें सामाजिक, धार्मिक किंवा कसलीही चळवळ एकसारखी चालविणें किती कठिण आहे व नुसती निरक्षरता घालवावयाची म्हटलें, तरी त्याला उच्च विचाराच्या त्यागी कार्यकर्त्यांची कशी जरूरी आहे, हें अरविंद विशद करित होता.

थोड्या वेळाने तेथें एक तरुण घाईघाईने आला. त्यानें एक पत्र अरविंदाजवळ दिलें, आणि तो तातडीनें परत निघूनही गेला. तें पत्र वाचून अरविंद अस्वस्थ झाला. त्या वेळीं विमल त्याला म्हणाली,

“ तूं इतका काळजीत पडलेला दिसतोस, अरविंद ! तर असं आहे तरी काय त्या पत्रात ! ”

“ विमल, ” अरविंद म्हणाला, “तूंच वाच ना पत्र हें, म्हणजे निरक्षर-पणाचा परिणाम खेड्यापाड्यात कोणत्या थराला पोहोंचतो, हे तरी तुला कळेल ! ”

तिनें ती चिष्टी वाचली. तींतील मजकुराचें तिला नवल वाटलें. तो मजकूर सर्वोनाच कळावा म्हणून तिनें ती मोठ्यानें वाचून दाखविली.

“ प्रिय बंधु अरविददादा यास—

क. सा. न. वि. वि. आज सकाळपासून मी मोठ्या काळजीत पडलें आहे. श्रीपतीचे शेत बऱ्याच्या नावानें शेटजीनीं खरेदी दिल्याचे कळतें. खरेदीपत्र होऊन आठ दिवस झालेले असावेत. परंतु त्याचा आम्हांला सुगावाच लागला नाही. आज शेताचा ताबा घेण्याकरिता लोक जमा होणार आहेत. श्रीपती कसा आहे, हें तुम्हाला ठाऊक आहेच. अशा वेळीं त्वेषाच्या भरात त्याच्या हातून अत्याचारही होण्याचा संभव आहे.

काल रात्री आमच्या विचारास वडील-मातुश्रींनीही समति दिली, व आजच हे संकट दत्त म्हणून पुढें उभे ! मला तर काहीं सुचत नाही व मला येथून हलवत नाही. न जाणों, श्रीपतीच्या हातून काय होईल हें सांगता येत नाही. तरी त्याने आपले मन अद्याप पुष्कळ आवरलें आहे. नाही तर, ह्या वेळेला काहीं निराळीच वार्ता आपल्या कानावर येती !

दादा, द्रौपदीचा पाठीराखा बंधु श्रीकृष्ण तिच्या हाकेस ‘ओ’ देऊन तिचें संकट निवारण करी ना ! मग मी तसाच धावा करतें तुमचा. ह्या तुमच्या भगिनीच्या संकटकालीं असाल तसे धाऊन या. माझा आतापर्यंत कितीतरी त्रास झाला तुम्हाला. पण आतांची वेळ फारच कठिण दिसते. कुणाचा घातपात न होवो, हीच देवाच्या चरणीं माझी मागणी !

आपली नम्र भगिनी

जिजा. ”

पत्रातील मजकूर ऐकल्यावर भय्यासाहेब व मधुकर ह्यांना आश्चर्य वाटलें. अरविदाची निघण्याची तयारी चालू झाली. त्या वेळीं मधुकर म्हणाला,

“ थाव अरविंद, आम्हीही येतो तुझ्याबरोबर. पण शेटजी श्रीपतीचें शेत बऱ्यास खरेदी देतो, ह्याचा अर्थ काय रे ! शेत श्रीपतीचें व खरेदी देणार शेटजी ! और न्याय दिसतो ! काय खुले लोक आहेत हे ! काय-द्याचा आश्रय घेतला कीं झालें काम ! ”

“ मधुकर, ” अरविंद म्हणाला, “ असल्या खेड्यांत, ‘बळी तो कान

पिळी, ' असला कायदा असतो. श्रीपतीने शेटजींना आपल्या जमिनीचें खरेदीपत्र लिहून दिलें, ह्याची जाणीव आहे कुठं त्याला ! मोठा विचारा कागदावर निशाणी आगठा उठवून आला; व त्याचा कायदा शेटजी घेतो आहे.' ”

“पण मी म्हणतो तेंच पटेल आता तुम्हाला,” भय्यासाहेब अभिमानानें म्हणाले, “ह्यावर एकच उपाय. भाडवलशाही जमीनदोस्त करण्याचा ! ”

“हं थाबा,” अरविंद भय्यासाहेबाकडे रोखून पाहून म्हणाला, “असले हवेंतील किल्ले बांधून प्रत्यक्ष व्यवहार करता येत नाही, भय्यासाहेब ! लोकांच्या अज्ञानाचा, निरक्षरपणाचा, गैरवाजवी कायदा स्वार्थी लोक घेतात, म्हणून तीं कारणं नाहींशीं करण्याचा प्रथम यत्न करा. ज्या गोष्टी आज आपल्या हातातील नाहीत, ज्या गोष्टी आपल्या आजच्या स्थितीला बरोबर लागू पडतील किंवा नाहीत, ह्याचा संशय वाटतो, ज्या बहुजन-समाजाला त्याच्या अज्ञानामुळं समजूं शकत नाहीत, अशा गोष्टींची वटवट करून सध्याचा प्रश्न सुटेल, असं का वाटतं तुम्हाला ! ”

अरविंद बोलत असता भय्यासाहेब त्याच्या तोडाकडे नुसते बघत राहिले. त्याचा तो आवेश पाहून मधुकराला त्याच्याविषयीं फार कौतुक वाटलें व तो म्हणाला,

“अरविंद, श्रीपतीवर ही आपत्तिच ओढवलेली आहे. त्यानें तुझी काय पण आमचीही सेवाचाकरी पुष्कळ केलेली आहे. तेव्हा मी म्हणतो, त्याचं देणंच देऊन टाकतो मी. कशाला कटकट वाढायला पाहिजे ही ! शेटजी, पाटील वगैरे चार चौधाना बोलवून आणूं आणि करू तडजोड ! ”

“मधुकर,” अरविंद शांतपणें बोलूं लागला, “तडजोड होण्याची वेळ नाही ही. ह्यांत अनेक गुंतागुंती आहेत. तो बच्चा उलट्या काळ-जाचा आहे, हें शेटजींनीं काल सांगितलेलं तुझ्या ध्यानात आहे का ! मलाही त्याचा अनुभव आहे थोडा. चला, उगाच वेळ घालवून उपयोगाचा नाही. श्रीपतीला साभाळलं पाहिजे. तो शूर आहे, धैर्यशील आहे, सर्व खरं, पण ह्या सर्व गुणाचा अनाठायीं व्यय होऊं नये, असं मला वाटतं.”

“काल तो हातात कुन्हाड घेऊन आलेला बच्चा मला तर राक्षसा-सारखाच वाटला !” विमल घाबरट स्वरांत म्हणाली.

ह्यापुढे भय्यासाहेब बोलूं लागणार, तोंच अरविंद गडबडीने उठलाच. भय्यासाहेबाना तिकडे जाणें नकोसैं वाटत होतें, पण सर्वच निघाल्यामुळें त्यानाही निघणें भाग पडलें.

जाता जाता अरविंद मनातल्या मनात म्हणत होता, “बोलण्यात वेळ घालविल्यानं आपण चूकच केली. जिजाची चिठी पोहोंचताक्षणींच आपण निघावयास पाहिजे होतं.”

निम्या अधिक मार्गावर त्याची मोटार आली. त्या वेळीं त्याना श्रीपतीच्या शेतात जमलेला जमाव दिसूं लागला. इतक्यांत ते त्या ठिकाणीं येऊन पोहोंचलेच. अरविंद झटकन पुढें चालू लागला. हातात काठ्या घेतलेल्या जमावास पाहून मधुकराला अरविंदाची काळजी वाटूं लागली. ता ही त्याच्या मागोमाग गेला. भय्यासाहेब मोटारीतून उतरण्यास कांकूं करीत होते. परंतु विमल पुढें गेल्यानं तेही मधुकराबरोबर तिकडे चालले.

बच्चा व त्याच्या बाजूचे लोक पेरण्याची तयारी करून आलेले होते. पाटील त्याच्या मागील बाजूस उभे होते. चिमा तेथे जवळच होती. शेट-जर्नी पाटलाना, ‘मी येतो, पुढें चला,’ असें सांगितलें होतें. परंतु ते अद्याप आलेच नव्हते. इतकेंच नव्हे, तर त्याचा तिकडे जाण्याचा मुळीं विचारच नव्हता !

श्रीपती व त्याची पाच सात मित्र मंडळी हातात काठ्या घेऊन सज्ज होती. श्रीपती पेरण्याच्या औतापुढें उभा होता. तो म्हणाला,

“माझं शेत आहे हें ! मी पेरूं देणार नाहीं तुम्हांला !”

“अरं, सिरप्या,” चिमा ओरडली, “ओंजळी भरूनशान पैसा ओतलाया कीर शेटजीच्या पदरांत, आन खरेदीचा कागूद करून घेतलाया मी ! उगा आडवूं नगस आमाला !”

“कुठं आहे तो शेटजी ?” श्रीपती संतापानें म्हणाला. “त्याला अस

पुढ आण. माझं शेत विकतोय कसा मला विचारल्याविना—”

“ कायद्याप्रमाणं वागलं पाहिजे तुला, ” ठकोजी सभावितपणें म्हणाला. “ तूं आपलं शेत शेटजीला खरेदी दिलंस, आम्हीं तें त्याच्याकडून खरेदी घेतलं. पाटलाना विचार खरं कीं खोटं ! उगाच अडवूं नकोस आम्हाला. पायांत बेड्या पडतील श्रीपती तुझ्या, ह्याचा चागला विचार कर ! ”

“ माझ्या जमिनीत पाय घालता तुम्ही ! आणि माझ्याच पायात बेड्या पडतील म्हणतां ! ” श्रीपती आवेशानें बोलूं लागला, “ पडू द्या ! काय होईल तें होऊं द्या ! हा शिरण्या जिवंत आहे, तोंपर्यंत तुम्हाला पाय टाकूं देणार नाहीं आपल्या शेतात ! ”

इतक्यात अरविंद व मधुकर तेथे आले. ते आल्यावर पाटील थोडे चपापले. पण पुढे त्यानीं मनाचा पक्का निश्चय केला. त्याच संधीस मधुकर त्यांना म्हणाला,

“ पाटील, तंटा वाढविता कशाला ! शेटजींना घेऊन या. आपण तडजोड करूं. ”

“ साहेब, ” पाटील म्हणाले, “ गावचा तिढा समजणार नाहीं, तुम्हाला. शेटजी तरी येतोय कुठं लवकर ! लुच्चा कुठला ! आम्हाला तोंडीं देऊन आपण नामानिराळा ! ”

इकडे असें सभ्यपणानें पाटील बोलत होते व मागील बाजूच्या लोकाना मार्गे पाहून नजरेनें इषारा देत होते. त्यामुळें दंगल माजूं लागली. बच्चांच्या बाजूचे लोक काठ्या सरसावून पुढें पुढें येऊं लागले. त्या वेळीं श्रीपती व त्याचे मित्र अत्यंत क्रुद्ध झाले. अरविंद त्यांना, ‘ शांत राहा, शांत राहा, ’ असें सागत होता. तो श्रीपतीच्या पुढेंच जाऊन उभा राहिला. म्हणून ती मंडळी थोडी थबकली. इतक्यात पाटीलच जोरानें म्हणाले,

“ शिरप्या, दंगल माजवूं नको. कायद्यानं कोर्टीत जा पाहिजे तर ! मी पोलीस पाटील तुला सागतों आहे. आता पोलीसही येतील बघ. ”

पाटील बोलत असता दंगल जास्तच माजली. काठ्याची खणाखणी

सुरू झाली. अरविंद मध्येच उभा होता. त्यामुळे श्रीपतीला त्याच्या संरक्षणार्थ, त्याच्या मागे उभे राहणे भाग पडले. मधुकराची धारण पांचावर बसली. तो घाबरला. इकडे विमलचा जीव खाली वर होऊ लागला.

अरविंद वर हात करून 'शांत राहा' म्हणतच होता. त्याच्या बोटावरही काठीचे तडाखे बसले. इतक्यात आपली फरशी सरसावून बच्चा पुढे धावला. त्याचा रोख श्रीपतीवर होता. परंतु मध्येच अरविंद असल्याने त्याच्यावरच तो वार होणार, हें पाहताक्षणीच मधुकराच्या डोळ्यास अंधेरी आली. तो मटकन खाली बसला. जिजा 'दुष्टा' म्हणत पुढे धावली.

पण अगदी त्याच क्षणी श्रीपतीने आपल्या काठीचा एक जोरदार रड्डा बच्चाच्या हातावर लगावून त्याच्या हातातील कुन्हाड खाली पाडली, व त्वेषाच्या भरात श्रीपतीने ती तबडतोब उचलून बच्चाचा हात तोडला. त्यासरशी बच्चाही एकदम जमिनीवर आदळला !

सर्वत्र हाहाकार उडाला !



प्रकरण चौविसावें अनपेक्षित ताटातूट !

बच्चा खाली पडल्याबरोबर त्याच्या बाजूची भाडोत्री मंडळी एक एक पाय मार्गे घेऊं लागली. श्रीपती बेकाम झाला होता. त्यांच्या हातात फरशी पाहून पाटीलही दूर पळाले. चिमा मात्र आक्रोश करीत बच्च्याजवळ आली. त्याच्या तुटलेल्या हातातून रक्ताच्या चिळकाड्या उडत होत्या. तरीही तो उठण्याचा प्रयत्न करीतच होता. अरविदाचा डावा हात दुखावला असला, तरी प्रथम त्याने श्रीपतीच्या हातची ती फरशी धरली व त्यानेही ती निमूटपणे अरविदाच्या स्वाधीन केली.

इतक्यात मधुकर व जिजा हीं अरविदाजवळ आलीं; थोड्या वेळात विमलही आली. त्याच्या मागून भीतभीत भय्यासादेव आले.

मधुकराने प्रथम अरविदास कोठे लागले कीं काय, याचा तपास सुरू केला. विमल जास्त बारकाईने त्याचा हात पाहूं लागली. त्याचे मनगट दुखावले होते. बोटातून थोडे थोडे रक्तही वाहात होतें.

रायबा अत्यंत घाबरला होता. बच्चाचा हात तुटला असला, तरी त्याच्या सुखावर अद्याप त्वेषाचे वारें खेळत होते. त्याच्याजवळ जाऊन प्रथम काय करावे, हें दुसऱ्या कोणास सुचत नव्हतें. इतक्यात तशाही स्थितीत अरविद बच्चाकडे गेला. तो जवळ आला, तेव्हा बच्चा अद्वातद्वा बडबडू लागला. त्याला ओल्या शेतातून उचलण्याची तजवीज झटकन् त्याने श्रीपतीचा मित्राकडूनच करविली. अगदीं जवळ अशी काय ती सखारामाचीच झोंपडी होती. तेव्हा तिकडेच त्याला नेलें. पाटलाच्या मंडळीं-पैकीं गोप्या तेवढा तिकडे आला होता.

विमलनें चटकन् अरविदाची जखम बाधली. नंतर ती बच्चाचा हात

बाधण्यास अरविंदास मदत करूं लागली. त्या वेळीं बच्चा ज्यास्त जास्तच बरळूं लागला. त्याच्या बरळण्यात संतापानें पुढील शब्द निघत होते,

“ह्या फरसीनंच माजा जीव घेतलाया ! मागं ती म्या मंतार मारूनशान घेतली व्हती ! पन तवा सिरण्या सुटला, आन गोण्याचा पाय तुटला ! आताबी मंतारली, पन सिरण्या सुटला, आन माजाच हात तुटला ! मंतार घालनाराच्या नरडीचा आता घ्वाट घेतु बगा ! आन बळ्याला बी दावतु माजा इंगा ! आयाऽऽऽयऽग अयाऽऽऽई...”

मधुकर, भय्यासाहेब, वगैरेना ह्या बरळण्याचे आश्चर्य वाटत होतें. ते शब्द त्याच्या तोंडातून मोठमोठ्याने बाहेर पडत होते. काठी टेकीत टेकीत जवळ आलेल्या सखारामाच्या अंतःकरणास ते शब्द भेदीत होते. गोण्या माल संतापानें पुटपुटला,

“अगा, करावं तसं भराव. आता का र इवळतुयास ! अगा, माजा पाय तोडलास, आन माला जल्माचं लंगडं केलस. फेड आपल पाप आता !”

बच्चाचा हात बाधून झाला, तरी हे बरळणें चालूच होते. रागबाच्या डोळ्यातून एकसारखे अश्रु वाहात होते. जिजा कावरीबावरी झाली होती. सखाराम खिन्न मनानें एका बाजूस खाली मान घालून बसला होता. राधाबाई अत्यंत घाबरली होती. श्रीपती माल धीरगंभीरपणे जवळच उभा होता.

मधुकराला त्या एकंदर प्रकाराचा कल्पनातीत त्रास वाटला. पण तशाही स्थितीत बच्चाच्या बरळण्याचे त्याला आश्चर्य वाटत होतें. ती सर्व मंडळी जिजानें एका बाजूस टाकलेल्या घोंगडीवर बसली होती. त्या वेळीं मधुकर अरविंदास म्हणाला,

“असा का रे बच्चा एकसारखा बरळत आहे ! तुला काहीं याचा बोध होतो का अरविंद !”

“अरे, कैदेत असताना सखारामाला शिक्षा का झाली, त्याचा आपण तपास करीत होतो ना ! इथं आल्यावरही तूं मला तेंच विचारीत होतास ना ! त्याचं खरं कारण त्याच्या बरळण्यात आहे. मलाही हें रहस्य आतांच

कळत आहे, मधुकर !” अरविंद म्हणाला

जवळच उभ्या असलेल्या गोप्याने ते शब्द ऐकले, व तो म्हणाला,

“ दादा, माजा पाय ह्येन तोडला, आन सखारामबाबा फुकटाफुकट कैदमदी पडल ! बगा कसा उलटा न्याव है ! ”

“ चोर सुटतो आणि सन्यासी फार्शी जातो, अशीच गत झाली म्हणा-
वयाची ! तो म्हातारा इथेच आहे ना ! ” मधुकर म्हणाला.

सखाराम तेथेच एका बाजूस बसला होता; त्याच्या कानावर ते शब्द गेले, तेव्हा तो आपल्या किलकिल्या डोळ्यांनी मधुकराकडे पाहू लागला. त्या वेळीं अरविंद म्हणाला,

“ तो बघ तुझा सखाराम तिथं बसला आहे. ”

मधुकराने त्याच्याकडे पाहिले. त्याचा चेहरा अगदी उतरून गेला होता. त्याची देह्यष्टि खंगली होती. डोळे खोल गेले होते. शरिराचा हाडाचा सापळा बनला होता. तुरुंगातील त्याची आनंदी मुद्रा व त्यातल्या-
त्यात त्याचा तो धडधाकटपणा त्याच्या दृष्टीपुढे आला, व आताची ही त्याची स्थिति पाहून त्याचे अंतःकरण कळवळले. त्याला कैदेत पडण्याचे कारण हा बच्चाच आहे, असे अरविंदाच्या बोलण्यावरून त्याला कळले. पण त्याचा त्याला पुरा उलगडा होईना. अशा प्रसंगी आपली जिज्ञासा दाबून ठेवावी, असे त्याला वाटले. पण सखारामाचे डोळे पाण्याने डबडबलेले पाहून मधुकराला अगदी राहवेनाच. म्हणून तो अर-
विंदास म्हणाला,

“ अरविंद, आताची वेळ जास्त चौकशी करण्याची नाही, हें खरं. पण बच्चाच्या आततायीपणानं सखाराम कैदेत का गेला, हें मला अद्याप समजत नाही. आणि तुला विचारल्याशिवाय राहवतही नाही. ”

मधुकराची मनःस्थिति जाणून अरविंद हळूहळू ती हकिकत सांगू लागला. त्या वेळीं मधुकराला अत्यंत आश्चर्य वाटू लागले. सखारामाची तर त्याला अत्यंत कीर्त आली. अरविंदाला तुरुंगात खेड्यांतील काही काही

गुन्हेगारांविषयीं कळवळा कां वाटत होता, ह्याचें कारण त्याच्या ध्यानांत येऊं लागले. त्याला त्या खेड्यांत आणण्यास सखारामाची परिस्थितिच कारण झाली होती. अरविंद काहींतरी लहरीनें खेड्यात जाऊन बसला आहे, असें त्याला पूर्वी वाटत होतें. पण आतां गोरगरिबाविषयीं त्याच्या कळकळीची त्याला खरीखुरी जाणीव झाली. आपण त्याच्या मनाला त्रास होईल, अशीं पत्रें लिहिलीं. पण अद्याप त्याचा मागमूसही लागूं न देता तो आपलें जनसेवेचें काम अव्याहत कसे करीत आहे, ह्याची त्याला कल्पना येऊन अरविंदाच्या त्यागी वृत्तीविषयीं त्याला अत्यंत आदर वाटूं लागला, व तो शेवटीं म्हणाला,

“अरविंद, तूं कारागृहात म्हणत होतास त्यातला बराच भाग खरा आहे म्हणावयाचा ! खेड्यापाड्यात स्वार्थ, लबाडी, अत्याचार, इत्यादि दुर्गुणानीं सज्जनाना नाहक छळण्याकरिता आपलं साम्राज्यच चालविलं आहे म्हणावयाचं ? ”

“तसंच निव्वळ कसं म्हणता येईल मधुकर ! ” अरविंद म्हणाला. “परमेश्वरावरील श्रद्धा, धारिष्ट्य, भूतदया, इत्यादि उच्च गुणांचा प्रकर्षही इथ आपणास पाहण्यास मिळत नाही का ? श्रीपती, जिजा, सखाराम, ह्यांच्यासारख्यांच्या वर्तनाचा विचार कर म्हणजे मी म्हणतो तें तुला पटेल.”

“दादा, ” विमल रुद्ध स्वरांत म्हणाली, “आजच बघ बरं, बच्चाची ती कुन्हाड कुणाच्या डोक्यावर पडणार होती ! तो विचार मनात आला कीं, अंगावर काटा येतो बाई ! श्रीपतीनं चलाखी केली, म्हणूनच आतां आपण बोलत बसलों आहोत ना ! नाहीं तर — ? ”

विमलला पुढें बोलवेना.

“अशा स्थितींत कोणीही आपला जीव राखण्याची प्रथम धडपड करील.” मय्यासाहेब म्हणाले. “कशाला मधे पडाव अरविंदांनीं ? बरं आपला हात दुखावला असता, आतांचा उपद्भ्याप काय म्हणून करावा यांनीं ? ह्याचं सारं औरच. त्यागाला काहीं तरी सीमा आहेच कीं नाहीं ? ”

“ तसं कसं म्हणतां, भय्यासाहेब ? ” अरविंद म्हणाला, “ त्याग कसला ह्यात ! श्रीपतीच्या हातून आतताईपणा होऊ नये, म्हणूनच मला मधें पडावं लागलं ना ! आणि असं पाहा, बच्चा जरी एकाद्याचा शत्रु असला, तरी अशा भयंकर स्थितीत त्याची जखम बाधणं हें कर्तव्य नव्हे का ! मी तर भूतदयेचं काम करण्याकरिता या ठिकाणीं येऊन राहिलों आहे. मग मला माझं कर्तव्य आधीं केल पाहिजे ना !

“ कसली घेऊन बसलात भूतदया ! ” भय्यासाहेब म्हणाले, “ हे सारे भाडवळशाहीचे दुष्ट खेळ आहेत, अरविंद. अशा वेळीं तुमच्या त्यागाची किंमत काय मिळणार तुम्हाला ! ”

भय्यासाहेबाचें बोलणें संपतें न संपते, तोंच पाटील पोलिसाना घेऊन दाखल झाले. त्याच्याबरोबर लोकांचा घोळकाही होता. पाटलानीं असा काहीं प्रकार होण्याचा संभव आहे, अशी आदले दिवशीं पोलीसठाण्यावर वर्दी दिली होती. त्यामुळें ते अधिकारी सर्व तयारीनिशीं तैथें आले.

त्यांनीं येताक्षणींच चौकशीस सुरुवात केली. आता येथून निघून जावे, असें भय्यासाहेब सुचवीत होते. परंतु पंचनाम्याकरिता शिक्षित लोकांची जरूरी होती. पोलिसानीं त्या मंडळीस पंच नेमून आपला पंचनामा सुरू केला. बच्च्यास त्यांनीं सरकारी डॉक्टराकडे नेण्याचें ठरविलें. त्या वेळीं रायबाच्या हृदयाचे पाणी झालें. तो कळकळीने त्यांना विनवूं लागला,

“ हतं ह्यो देवमानूस ह्येला बरं करील, साएब ! नगा त्याला दूर नेऊं. पाया पडतु तुमच्या ! ”

पण त्याची विनति कोण ऐकणार ! ठकोजी व पाटील ह्यांना त्याला सरकारी डॉक्टरकडे न्यावयाचें होतें. त्याशिवाय डाक्टरचे सर्टिफिकेट मिळवून श्रीपतीला पुरा गोत्यांत आणण्याचा त्याचा पुढचा कार्यभाग साधणार नव्हता. म्हणून त्यांनीं बच्चाला तेथून उचलण्याची अगोदर व्यवस्था केली. त्याचे बरळणें चालू होतेंच. त्याची भीति आता पाटलाना जास्त वाटली, व झटकन् त्याला तेथून सरकारी डॉक्टरकडे पाठविण्याची त्यांनीं व्यवस्था केली.

पंचनामा केल्यावर पोलीस श्रीपतीचा तपास करू लागले.

इकडे पोलीस येऊन त्यांनी तपासास सुरुवात करताच श्रीपती झटकन् मागील बाजूने झोपडीत शिरला. जिजाची नजर त्याच्यावर होतीच. तो घरात गेल्याचे पाहून तीही आत गेली. त्याला पाहताच ती स्फुटून लागली. श्रीपतीचेही अतःकरण भरून आले, पण तो लागलाच भानावर आला व रुद्रदित स्वरात म्हणाला,

“ जिजे, वाईट वाटू देऊ नकोस अस. मी काही कसलं पाप केलं नाहीना ? तू सांगितल्याप्रमाणं ततोतत वागलो. मी होऊन कोणावर हल्ला केला नाही. एक दोन काळ्या मी डोक्यावर घेतल्या तरी हात उगारला नाही मी, पण—”

श्रीपती थोडे थाबला. त्याच्या मनात अत्यंत खळबळ उडाली होती. तथापि बाहेर आपली चौकशी लवकरच सुरू होईल असे त्याला वाटलं, व आता वेळ घालविणे बरे नाही असे पाहून तो पुढे बोलू लागला,

“ जिजे, ती बच्चानं उचललेली फरशी कोणाच डोक फोडणार होती हें तुला ठाऊक आहे का ? अग, दादाच्या डोक्यावर तिचा घाव बसणार होता. देवानं मला चटकन् बुद्धि दिली, म्हणून ती फरशी मी लाठीनं खाली पाडली. ”

“ श्रीपती तुझा शूरपणा झाला खरा. ” जिजा स्फुंदत स्फुंदत म्हणाली, “ पण— पण— पण मी म्हणते, ती फरशी उचलून बच्च्याच्या हातावर घाव घालण्याची बुद्धि देवान तुला दिली नसती, तर आपली अशी अनपेक्षित ताटातूट होती ना. ” तिला पुढे बोलवेना. ती त्याला डोळे भरून पाहू लागली.

“ पण जिजे, ” श्रीपती आवेशाने म्हणाला, “ त्या पापी हाताला मी हात दाखविला, ह्यांत मी काय पाप केलं ? तो त्याच हातान मला ठार करणार होता ना ? त्याच हातानं त्यानं गोण्याचा पाय तोडला ना ? त्या-मुळंच बावाना कैदेत जावं लागलं ना ? मग मी तो हात तोडला ह्यांत कसलं पाप केलं ? पापाला प्रायश्चित्त मात्र दिलं मी ! ”

त्याच वेळी श्रीपती पळाला, अशी वाहेर ओरड झाली. जिकडे तिकडे तपासाकरिता पोलीस धावू लागले. ती गडबड ऐकूत श्रीपती म्हणाला,

“ जिजे, आता भीत नाही मी कगाला. तुला सागायच ते सांगितल ! नेऊ देत मला कुठही ! तुला पसंत पडल ना माझं वागण ? ”

“ श्रीपती ! ” जिजा त्याच्याकडे पाहता म्हणाली, “ जा, कुठही जा. तूं शूर आहेस. मी शूराची पत्नी आहे. देव निवारण करील सकट आपलं ! ”

जास्त बोलण्यास वेळ नव्हता. इतक्यात चिमा झोपडीत शिरली व ती ओरडली,

“ हतच है कीं सिरप्या. बसलाया दडून भागूवाईसारका ! मेल्या, बच्च्याला मारताना तुजा हात तुटला नाई कसा ? आन ही सटवीवी हतच है कीं ! ”

श्रीपतीने एकदा क्रुद्ध नजरेने तिच्याकडे पाहिले. नंतर जिजाकडे पाहून तो हसत हसत बाहेर आला व म्हणाला,

“ न्या मला कुठं न्यायचं ते न्या ! ”

त्या वेळीं भर दुपार झाली होती. सहस्ररश्मी काळ्याकुट्ट ढगाच्या पडद्याआड लपला होता. भयंकर उध्मा होत होता. सर्व लोक घामा-घूम होऊन गेले होते. बाह्य शरिराला हा ताप होतच होता, शिवाय श्रीपतीविषयीं सहानुभूति असलेल्या लोकांचे अंतःकरण गुदमरून गेलं होते. त्यामुळे प्रत्येकाच्या तोडून दुःखाचे सुस्कारे बाहेर पडत होते.

श्रीपतीला कैद करून नेल्यावर, जिजाने धाडकान् आपलें आग जमिनी-वर टाकले. त्यामुळे तिच्या आईबापाच्या तोडचे पाणी पळाले. पण तशात चिमा ओरडली,

“ किती आकारताळी है ही ! सटवीचा पायगुनच वंगाळ ! माजंबी हिन वाडुळ केलं, आन आता कुनाकुनाचं करनार है ही ! ”

प्रकरण पंचविसावें.

घोटाळ्यांत घोटाळा !



ते पावसाळ्याचेच दिवस होते. आठ चार दिवस पाऊस एकसारखा पडे व पुन्हा आठ चार दिवस उघडे. त्यामुळे पिकाची वाढ जोमदारपणे होत होती. सोनगावचे शिवार आता जिकडे तिकडे हिरवेगार दिसू लागलें होतें. शेतकरी पिकाची कोळपणी व खुरपणी करण्याच्या कामात चूर झाले होते.

त्यामुळें सुमारे दोन एक महिने अरविंदाला त्याचे आवडते शिक्षणाचे काम एकसारखें चालू ठेविता आलें नाहीं. सभोवतालच्या खेड्या-पाड्यातील आजारी माणसाना पाहण्याकरिता चिखल तुडवीत तो जात असे. तो त्याच्या घरी गेला म्हणजे त्याच्या उपकाराचे ओझे त्या लोकास अत्यंत वाटे. त्याच्या ह्या फिरण्यामुळें खेड्यापाड्यातील जनतेची स्थिति त्याला जास्त जास्तच समजू लागली. मधून मधून भय्यासाहेबही त्याच्या-बरोबर जात असत. शेतकऱ्याची संघटना करण्याचे काम कशाप्रकारें करावे, ह्याची आखणी करण्यातच त्याचे ते दोन महिने निघून गेले.

श्रीपतीवरील खटल्याची अद्याप चौकशीच चालू होती. त्याच्या बचावाकरिता मधुकराने मुंबईच्या गोडावे वकिलाना पाठविण्याचें ठरविलें होते, व तो मुंबईस आपल्या व्यापारध्याकरिता निघून गेला होता.

अलीकडे गेल्या दोन महिन्यात रामगुंफेचें स्वरूपही पार बदलून गेलें होतें. मधुकराने तेथे एक प्रशस्त चाळ उठवून दिली होती, व तीत शक्य तितक्या सुखसोयी करून घेतल्या होत्या.

उन्हाळ्यात राहण्याकरितां तेथील उंच जागीं एक सुंदर बंगली बांधावी, अशी एक योजना त्याच्या मनात घोळत होती. त्यानें आता हें जाणलें

होतें कीं, अरविंद मुंबईत जाऊन राहणें कठिण आहे. तेव्हां त्या ठिकाणीं-
च विमलच्या सुखाकरिता आपणास जें काहीं करिता येईल तें करावें असा
त्याचा निश्चय झाला होता.

श्रीपतीला पकडून नेल्यामुळें त्याची मित्रमंडळी दुःखी झाली होती.
पुढे काय करावें हे त्यांना सुचत नव्हते. जास्त पुढाकार घेतला तर
आपणही गोत्यात सापडूं, अशी त्यांना भीति वाटत होती. त्यामुळें दिवस-
भर शेतीचे काम केल्यानंतर, ते आपल्या घरातच आपणास कोंडून घेत.
आज अमक्याला पकडणार, उद्या तमक्याला पकडणार, अशा अफवा-
मुळे त्यांना पाटलाची धास्ती फार वाटे. त्यामुळें अरविदाकडेही सोन-
गावचें फारसें कोणी फिरकत नसे.

एके दिवशी अरविद ह्या सर्व परिस्थितीचा विचार करीत बसला असता
विमल तेथे आली. त्या वेळीं तेथून सभोवतालचा देखावा मोठा मनोवेषक
दिसत होता. एकादी पावसाची सर यावी व मध्येंच लखलख ऊन पडावें;
पावसाच्या सरीने वृक्षवेलींच्या पानावरून व हिरव्यागार गवताच्या पात्यावरून
टपटप जलबिंदु गळत असावे, लखलख ऊन पडले, की जणूं काय तीं मोत्येंच
ओघळत आहेत असा भास व्हावा ! विमलला ते दृश्य मोठे मनोहर
वाटत होते. हवेतील कुंदपणा नाहींसा झाल्यामुळें सर्वत्र प्रसन्नता उत्पन्न
झाली होती. त्या वेळींच अरविदाचा आपल्या मनार्थी काहींएक ठाम निश्चय
झाला होता, त्यामुळें तोही आनंदी होता, म्हणून तो विमलशी मोकळ्या
मनाने बोलूं लागला. विमललाही आपल्या मनात कोडलेले विचार उघड
करण्यास ही वेळ बरी आहे असे वाटून ती अरविदास म्हणाली,

“ अरविद, किती दिवस झाले, बोलेन बोलेन म्हणतें, पण मला
धीरच होत नाहीं सुळी ! मागच्या सगळ्या गोष्टीचा तुला विसर पडला
कीं काय हे समजतच नाहीं मला ! ”

विमल आणखी पुढे बोलणार होती, परंतु तिला बोलण्याचे धैर्य होईना.
तिची छाती धडधडूं लागली. तिने खाली मान घातली. अरविद तिच्या-

कडे पाहात हाता. ती थावल्याबरोबर ताच म्हणाला,

“बोल ना ? तुला काय म्हणावयाचं ते म्हण ना ? मागच्या गोष्टींचं विस्मरण मला कस होईल विमल ? पण खर म्हणशील तर तुम्हा-
तील तपश्चर्येन माझ्या मनाला जास्त शुद्धता आली. जुन्या गोष्टींकडे पाहण्याची माझी दृष्टिही बदलली ! ”

अरविद स्वस्थ बसला. तो शात चित्ताने तिजकडे पाहू लागला. तिला त्याच्या बोलण्याचे आश्चर्य वाटले व तिने भीतभीतच म्हटले,

“म्हणजे काय अरविद ? दृष्टि बदलली म्हणतोस म्हणजे मूळ वस्तु तुला निराळ्या प्रकारच्या दिसू लागल्या असच समजावयाच का ? मी, आई, दादा, हीं माणस तुला वेगळ्या प्रकारची दिसू लागलीं काय ? मला नाही वाटत आमच्यात बदल झाला असेलसा ! जर काही बदल झाला असेल, तर तो कोणात हे तूच ठरीव. ”

विमलला जास्त स्पष्ट बोलता येईना. एवढे बोलत ती घुटमळली. “विमल,” अरविद शातपणे म्हणाला, ‘माझ्यातच बदल झाला असंच तुला म्हणावयाचं आहे ना ? मग खुशाल तस म्हण की ! मीही ते कबूल करितो. पूर्वीची माझी राहणी बदलली, माझ्या विचारातही बरीच क्रांति होत चालली, शहराएवजीं मला खेड आवडू लागलं, शहरातील चळवळीपेक्षा मला खेड्यातील समाजसेवा पसंत पडू लागली; हें तुला दिसतंच आहे. मग तस बोलण्याची तुला भीति कसली ? तूं पण खरंच साग. तूं येथल्या पुष्कळ गोष्टी पाहिल्या आहेस—तुझी इच्छा नसतानाही मी मुद्दाम त्या तुला पाहावयास लावल्या आहेत म्हणोनास—खेड्यापाड्या-
तील जनसेवा जास्त मोलाची नाही का ? ”

“काय बाई ! ” विमल धिटाईने म्हणाली. “विषय कुणीकडचा कुणीकडे नेलास, अरविद ! मी म्हणते, आमच्या सर्वांच्या मनाचा ओढा जितक्या जोरानं तुझ्याकडे होता, तितकाच काय, पण त्यापेक्षा किती तरी अधिक आत्ता नाही का ? आईचा जीव तुझ्याविषयी किती तिळतिळ

तुटतो, दादा किती किती तरी तुझ्याविषयी काळजी बाळगतो, आणि मी, आई नको नको म्हणत असता रानावनात कशाकरिता आले बर साग. तूंच साग अरविंद ! ”

विमल अरविंदाकडे प्रेमभराने पाहू लागली. तो मनांतल्या मनात हसेल, आपल्या प्रेमाचे तो कौतुक करील, त्याच्या प्रेमळ बोलण्याने आपल्या मनाचे समाधान होईल, अशी तिची अपेक्षा होती. परंतु त्याच्या दृष्टीत बदल झाला नाही. वृत्तीत तर मुळीच नाही. तिच्या सौंदर्याचा त्याला मोह पडला नाही. तिच्या प्रेमी बोलण्याचा त्याच्यावर यत्किंचितही परिणाम झाला नाही. उलट त्याच्या मुखावर खिन्नता दिसू लागली. तिला काय उत्तर द्यावे, ह्या विचारात तो पडला. त्याचे तिच्यावर अत्यंत प्रेम होतें, ह्यात संशय नव्हता. परंतु आपण प्रेमबंधनातून तिला मुक्त केलेसे दाखविलें व त्याप्रमाणे तिने आपले प्रेम दुसऱ्याला अर्पणही केले, अशी त्याची समजूत होती. मधुरकराने उत्पन्न केलेल्या घोटाळ्याचा कसलाच उलगडा त्याने अद्यापि केला नव्हता. त्यामुळे आत्मसंयमन करून त्याने आतापर्यंत आपल्या प्रेमाचा यत्किंचितही आविष्कार केला नव्हता. म्हणून विमलच्या माषणातील अर्थ त्याला नीटसा समजेना. म्हणून तो दुःखपूर्ण स्वरात म्हणाला,

“ विमल, तुला काय म्हणायचं आहे हेच मला कळत नाही. तू इकडे का आलीस हे ठाऊक नाही का मला ! थोडे दिवस मजेत काढावे म्हणून आलीस. आपल बालपणापासूनच मित्रत्व तू विसरली नाहीस. माझ्या इच्छेन म्हण किंवा तुमच्या सर्वांच्या इच्छेन म्हण, येथे पुष्कळ दिवस राहिलीस हे खरं. आणि आता साग, मी इथं येऊन राहिलो, खेड्यापाड्यातील जनतेत मिसळलो, अल्पस्वल्प जनसेवा करूं लागलों, हे बर केल की वाईट केल ? कॉलेज सोडताना माझं ध्येय कोणतं होतं, हें तुला ठाऊक आहेच ना ! ”

“तुझं ध्येय मला पटल होतं ना, अरविंद ! ” विमल विनवणीच्या स्वरात म्हणाली. “ तुझ्या म्हणण्याप्रमाण मीही कॉलेज सोडलं नाही का ! मुंबईत तुझ्या गैरहजरीत तुझंच कार्य मी कसं चालविलं होतं, तें देखील तू पाहायला

यायला नको होतास का ! तें झालं तें झालं, पण आपण वचनबद्ध झालों होतो! हेंही तूं विसरलास वाटतं ! मी आल्यापासून बोलेन बोलेन म्हणतें, मेला माझा अभिमानच आड आला माझ्या ! पण आता मला राहवतच नाही मुळीं. माझ्या मनाच्या ओढीची कल्पना मी एकदा दोनदा तुला आणूनसुद्धा दिली. पण तुझं मन खंबीर ते खंबीरच. मुंबईतील तुझ्या प्रेमाच्या शब्दानीं मला आनंदीआनंद होत असे, तसला एकादा तरी शब्द तुझ्या तोडातून इथं निघाला का ! साग बर मला ! आता तू मला मित्र म्हणवितोस, परंतु ते शब्द मला आवडतील का ! आपलं नात त्याहीपेक्षा अधिक निकट आणि दृढ नाही का ! मी चुकलेही असेन, माझं मन खात आहे मला. पण माझं हृदय उघडून पहा, अरविंद—”

विमलचा कंठ रुद्ध झाला. तिला पुढे बोलवेना. अरविंदाच्या खंबीर मनावरही त्याचा परिणाम झाला. तो काही शुकाचार्य नव्हता. त्याला मुंबई-तील आपल्या गत आयुष्यक्रमाची आठवण झाली. सुंदर तरुणीच्या प्रेमळ सहवासाच्या अनुभवाची जाणीव त्याला होऊ लागली. विमलला शांत करण्याच्या उद्देशाने तो हसत हसत पण भीतभीतच म्हणाला,

“मी तरी काय बोलणार ! माझी पण चूक झाली असेल. पण ती येथल्या कार्याच्या प्रेमासुळं. तुला मी वचनातून मुक्त केल असही लिहिल असेन, पण ‘मुंबईस निघून या,’ अशा तुझ्या अनेक पत्राच्या माग्यासुळच. तेही कोणाच्या लक्षात आल नाही ना ! तुम्ही मला टाकलत, मग मी तुला मित्र म्हणूं नये तर काय म्हणावं, विमल ! तूही काहीं वाईट निवड केली नाहीस; पण ते दुसऱ्या एकाद्याला पाहावलीही नसतं. मी मनावर थोडावहुत का होईना, ताबा ठेवण्यास शिकलों, तुझ्यावर माझं प्रेम होत म्हणूनच तें सहनीय होतं. तुझ्या प्रेमाचा त्याग मला करावा लागला, पण त्यामुळं इकडील अज्ञ जनतेवर जास्तच करावयास शिकलो मी. आता हें आयुष्य त्याच कार्यात घालविणार मी ! झाल तें झाल. आता तू आपलं मन चंचल का होऊं देतेस ! जिजा जरी तुझ्याइतकी शिकलेली नसली, तरी एकनिष्ठ प्रेमाचा

धडा तिच्यापासूनही तुला घेता येईल. पुसून टाक आता माझी मूर्ति आपल्या हृस्पटलावरून. ”

अरविंदाच्या मनाला हेच बोलणे दुःखदायक झाले. त्याच्या मुखावर खिन्नता पसरली. विमल तर फारच गोधळली. भय्यासाहेबावरील आपल्या मनाची ओढ ह्याच्या लक्षात येऊन तो असे बोलत असावा असे तिला वाटले. पण आता तिने आपले मन आवरले होते. अरविंदाची कार्यनिष्ठा, धैर्य व वर्तनातील सुसंगतपणा तिला पटला. भय्यासाहेबाच्या पोकळ बड-बडीचा तिला वीट आला. भय्यासाहेबाबरोबर केलेल्या सलगीबद्दल तिला आता जास्त पश्चात्ताप होऊ लागला. टेकडीवरील त्याच्याबरोबर झालेला प्रकार अरविदास समजला असेल, म्हणून हा इतका तुसडेपणाने बोलत असावा असे तिला वाटले. ती अगदी नम्रपणे म्हणाली,

“ अशा बोलण्याने माझ्या मनाच्या चिंधडया होतात बरं, अरविंद ! मी चुकले, माझं मन चंचल झालं हातं खरं. पण मला किती तरी पश्चात्ताप झाला आहे माझ्या वतनाचा. दादाला तुझं हे बोलणं समजलं, तर तो काय म्हणेल ? मला जगात तोड तरी दाखविता येईल का ! आई काय काय बोलेल याचा विचार कर व आपलं पूर्वीच वचन पाळ. यापेक्षा मी काय म्हणूं ? कोणत्या शब्दांनी माझं अंतःकरण उघड करूं ? ”

विमलच्या डोळ्यात पाणी उभे राहिले. अरविदालाही फार वाईट वाटले. मधुकराने त्याला लिहिलेल्या पत्रामुळे त्याच्या मनात गोधळ उडालेली होता. तिच्या बोलण्यावरून मधुकराचे पत्र खर की खोटे, हे त्याला समजेना, त्याचा उलगाडा व्हावा म्हणून तो म्हणाला, “ थाव, विमल. अशी कष्टी होऊं नकोस. मधुकरानं मला असं पत्र का लिहावं तेंच समजत नाही. त्याच्या पत्रान हा घोटाळा झाला. पश्चात्ताप झाला म्हणतेस, पण त्या वेळी मधुकरानं तुमच्या सर्वांच्याच विचारानं ते पत्र लिहिलं असेल नाही ? ”

विमलच्या मनात आता जास्त घोटाळा उडाला, मधुकराचें पत्र कसलें हें तिला कळेना, त्यानें काय लिहिले असावें हें तर तिच्या कल्पनेंतही येईना. ती

अत्यंत गोधळली व म्हणाली, “दादान कसल पत्र लिहिल म्हणतोस ! ते आहे का तुझ्याजवळ आता ? साग अरविंद. माझा अत आता किती पाहणार ?”

अरविंदाने तें पत्र जेपूढ ठेविले होतें. तो लगेच उठला. त्यानें ते आणले व आपण एकदा वाचले. ते विमलच्या हातीं देत तो म्हणाला, “हे घे पत्र तें ! तुमचा विचार काय ठरला, हे ह्या पत्रात स्पष्ट आहे. मर्यासाहेबार्शी तुझा विवाह ठरून गेला आहे, असाच याचा अर्थ नाही का !”

विमलने तें पत्र घेतले. ते तिच्या दादाचेच होते. ह्याबद्दल तिला शंका वाटली नाही. त्याच्या लिहिण्याचे तिला आश्चर्य वाटले व ती जोरात म्हणाली,

“पत्र दादाच हे खर. पण सुळीसुद्धा अस ठरलं नाही, अरविंद !”

“हे अगदीं खरं का ?” अरविंद आनंदाने म्हणाला.

“अगदीं खर, ह्यात तिळमात्रही शंका घेऊ नकोस, अरविंद !”

विमलने आनंदानें टासून उत्तर दिले. अरविंद किचित्काल थाबला. कसला तरी विचार त्याच्या डोक्यात आला व तो म्हणाला, “मग तुझ मन चंचल कस म्हणतेस ? तुला पश्चात्ताप तरी कशाबद्दल होतो ? मला काहींच कळत नाही हे ! मधुकर आल्याशिवाय उलगाडा होणार नाही याचा.”

इतक्यात त्याचे टपाल त्याच्या हातीं पडले. दोघाचे लक्ष पत्राकडे वेधलें. अरविंदाने आपली पत्रे वाचण्यास सुरुवात केली. विमलच्या नावचीं पत्रे होती, तीं तिनें घेतलीं. अरविंदाच्या शेवटच्या बोलण्यास काय उत्तर द्यावें हें तिला सुचत नव्हतें. आणखी घोटाल्यात घोटाला उत्पन्न होऊ नये म्हणून शातपणे विचार करावा, असे तिला वाटले. अरविंद पत्रे वाचण्याच्या नादात आहे, असे पाहिल्याबरोबर हळूच ती उठली व आपल्या खोर्लीत जाऊन स्वस्थ पडली. तिच्या डोक्यात मात्र आनंद, दुःख, पश्चात्ताप, इत्यादि मनोविकारानीं गोबळ घातलेला होता !

प्रकरण सन्धिसावे.

प्रणयभंग.



अरविंदाला काय उत्तर द्यावे ह्याचा विचार विमल बराच वेळ करीत होती. एक वेळ तिला वाटे, “ आपल्या मनाची चलविचल झाल्याचं त्याच्याजवळ प्राजलपण कबूल करावं. आपणास पश्चात्ताप वाटतो अस आपण त्याच्याजवळ मोघम बोलून गेलोंच की नाही ? मग आता खर खरं सांगण्यास आपल्याला सकोच का वाटावा ? त्याचं प्रेम आपल्यावर आहे हे निश्चित. मग किरकोळ गोष्टी तो, कशाला मनावर घेईल ? ” पण पुन्हा ती मनात म्हणे, “दादाचा व आपल्या आईचा विचार बदलून भय्यासाहेब त्यांना अधिक पसत पडले की काय ? माझ्या मनाचा ओठा भय्यासाहेबाकडे आहे, हे त्यांनी जाणलं की काय ? आणि त्यामुळ भय्यासाहेब जहागिरदाराशी माझा विवाह ठरल्याचं दादानं अरविंदाला लिहिल असाव की काय ? पण दादा यासंबंधी मजजवळ काहीच बोलला नाही, हे कसं ? ”

पुन्हा आणखी थोडा विचार केल्यावर तिला असे वाटू लागलं, “ कदाचित् आपणास सापडलेल्या सोनगावच्या शेटर्जींच्या पत्राचा परिणाम दादाच्या मनावर झाला असेल ! आणि त्यामुळंही त्यान अरविंदास असं सडेतोड पत्र लिहिलं असेल ! तसच जर पाहिल, तर जिजाची इतकी स्तुति अरविंदानं काय म्हणून करावी ? तिचा स्वभाव चांगला आहे, ती गरीब आहे, हुषार आहे, हें सर्व काही खरं. पण ती अत्यंत देखणी आहे, हेही तितकच खर. पुरुष काय किंवा स्त्रिया काय, त्याच्या मनोवृत्ति सारख्याच नाहीत का ? शिवाय शेटर्जींच्या लिहिण्यात खरेपणा नसेलच, असं तरी कसं

समजावयाचं ! पण शेटजी तरी विश्वासाईं आहे का ! सापत्तिक व्यवहारात तो नसेल कदाचित् ! पण असल्या गोष्टी अगदीं परक्या इसमास तो खोड्या का बर लिहील ! त्यात तथ्यांश असेल देखील ! मग खरं पाहिलं तर आम्ही दोघेही थोडींबहुत दोषी ठरूं. मग कोणी कोणाला नाव ठेवावयाचीं ! ”

असे उलट सुलट विचार तिच्या मनात उभे राहात. आपल्या शंकाचें समाधान तिची तीच करूनही घेई.

आरंभीं अरविंदावर तिचे निर्व्याज प्रेम होतें. पण भय्यासाहेबाची दाट ओळख होण्यापूर्वीं मधुकरानें त्याची माहिती मिळवून तिला त्याच्याविषयीं सावधगिरीची सूचना न देणे, अरविंदाची व तिची बऱ्याच दिवसाची ताटातूट, त्याचें तुसडेपणाचे पत्र, त्याच्या वर्तनाविषयीं शका येण्या-जोगा तिच्याजवळ असलेला पुरावा, सोनगांवीं आल्याबरोबर तिने पाहिलेला विचित्र देखावा, ह्यामुळें तिच्या निर्व्याज प्रेमास धक्का बसला असल्यास त्यात नवल नाहीं. तशात भय्यासाहेबासारखा उमदा, सुस्वरूप, व विद्वान् तरुण तिचे प्रेम संपादन करण्याविषयी अहर्निश खटपट करूं लागला, तर विमलसारख्या शहरी वातावरणात वाढलेल्या तरुणीचे मन त्याच्याकडे वेधले गेल्यास नवल ते कसले ?

मात्र तसें होत असता तिचे मन तिला बरेचवेर खाई. अरविंदाची दृष्टि तिजकडे गेली, कीं तिला पश्चात्ताप होई. आपले वर्तन चुकीचे आहे असे तिला वेळोवेळीं वाटे. पण भय्यासाहेब गोड बोलू लागले कीं, पुन्हा तिचे मन त्याच्याकडे धाव घेई !

पण रामगुंफेजवळच्या त्या शुद्ध वातावरणात बरेच दिवस राहिल्यामुळें भय्यासाहेबाकडील तिच्या मनाची ओढ पुढे पुढे कमी कमी होऊं लागली ! आरंभीं त्याच्या बाह्य सौंदर्यानें ती मोहित झाली असली तरी निकट सहवासाने त्याची खरी योग्यता तिच्या ध्यानात येऊं लागली. तो धीट नव्हता असे नव्हे, पण ध्येयाच्या निश्चलतेने आलेला तो धीटपणा नव्हता. तो जनसेवेची कळकळ दाखवीत असला, तरी ती कळकळ

जास्तीत जास्त प्रसिद्धि मिळण्यासाठीच होती. तो जहागिरदार म्हणवीत असला, तरी मनाची उदारता त्याच्या ठिकाणी दिसत नव्हती. अलीकडे अरविंद व भय्यासाहेब ह्यांच्यात ती जेव्हा तुलना करू लागे, तेव्हा अरविंदापेक्षा भय्यासाहेब तिला फारच कमी योग्यतेचे दिसू लागत. तिला वाटत असलेल्या सशयाचे निराकरण जर ताबडतोब झालें असतें, तर भय्यासाहेबाकडे तिच्या मनाची ओढ खास गेली नसती ! आता मात्र भय्यासाहेबाना झटकन् कसें तोडावे ह्याच फिकिरीत ती होती !

विमलचे प्रेम संपादण्याकरिताच भय्यासाहेब तेथे इतके दिवस राहिले होते. एकादा भ्रमर जसा उमलत्या सुवासिक कुसुमाभोवती घोंघावत फिरत असतो, तसेंच भय्यासाहेब तिच्या सान्निध्यात असत. तिची मुग्ध संमति आपल्या पदरात पडली, असेच ते समजत ! आणि तिची उघड संमति केव्हा मिळवूं असें त्यांना होऊन गेले होते ! पण अलीकडे काहीं दिवस ती त्याची विचारपूसही करीनाशी झाली. त्यामुळे त्याचे मन फार अस्वस्थ झालें. त्यांना कसल्यातरी भयंकर काळजीनें घेरलेलें होते. विमलचे प्रेम संपादन झाल्यास ती काळजी नाहीशी होईल, अशी त्यांना खातरी वाटत होती.

पण विमलच्या अलीकडील तुटक वागणुकीमुळे आपल्या मनातील सुखद आशेची जागा दुःखद निराशा घेते कीं काय, असे त्यांना वाटूं लागले. पुन्हा पुन्हा प्रयत्न करीत असावें, असा त्यांचा चिकाटीचा स्वभाव असल्यामुळे तिच्याशीं लघळपणा करण्याची संधि ते शोधीत असत.

आजच त्याच्या हातीं मुंबईची बरीच इंग्रजी वर्तमानपत्रे आली होती. शिवाय त्याच्या मनाला यातना होतील, असेही एक पत्र त्यांना मिळालें होतें. त्या वर्तमानपत्रात त्याचें लिखाण प्रसिद्ध होऊन त्यावर उत्साहजनक अग्रलेख आल्यामुळे त्यांना आनंद झाला होता. परंतु त्या आनंदात विलायतेहून आलेल्या एका अत्यंत त्रासदायक पत्रामुळे विरजण पडलें होते. त्या पत्रामुळे पुढें काय करावे असा त्यांना एक मोठा पेच येऊन पडला होता.

त्यामुळे ते त्या दिवशीं सचित्तच होते.

त्यांना आपल्या खोलींतही बसवेना. म्हणून ते बाहेरील बाजूस इकडे तिकडे फिरूं लागले. त्या वेळी त्यांना अरविद व जिजा गडबडीने गावात जात असलेली दिसली. त्याच वेळी त्यांच्या मनात एक धाडशी विचार आला, व त्यांनी विकट हास्य केले ! ताबडतोब ते रामगुफेकडे परतले. विमलच्या खोलीकडे त्यांनी दृष्टि फेकली, पण ती तेथे त्यांना दिसली नाही. इकडे तिकडे पाहात असता ती रामकुडाजवळ बसलेली त्यांना दिसली.

ती दुपारची पाच वाजण्याची वेळ होती. त्या वेळी आकाशात तुरळक तुरळक मेघ इतस्ततः वागडत होते. दिनराज पश्चिम दिशेकडे धावत चालला होता. त्याच्यावर काळ्याकुट्ट ढगाचे मधून मधून आवरण येत असल्यामुळे त्याला ते दूर करता करता नाकीं नऊ येत होते !

त्या वेळी विमल रामकुडाजवळील एका शिळेवर बसली होती. समोरील कड्यावरून खाली खाली धाव घेणाऱ्या प्रवाहाकडे शून्य चित्ताने ती पाहात होती. इतक्यात भय्यासाहेब हातात वर्तमानपत्रे घेऊन तेथे आले व विमलकडे पाहून ते तिला म्हणाले,

“ कोणाचे ध्यान चालविले आहे तुम्ही ! अलीकडे आमचा तर विसरच पडला वाटतं तुम्हाला ! ”

विमल काही बोलली नाही. तिने भ्रुकुटी वक्र करून त्याच्याकडे फक्त पाहिले. त्या वेळी भय्यासाहेबच म्हणाले,

“ आज आलेली ही वर्तमानपत्रे चाळावयाची आहेत का तुम्हाला ! का मीच ती वाचून दाखवूं ? एवढी तरी सेवा करूं देता का मला ! ”

ह्या लघळपणाचें विमलला हसू आलें. तिच्या सन्निध बसावे म्हणून ते तिच्याजवळ येऊं लागले. तेव्हा बोलणेच भाग पडलें व ती म्हणाली, “ तुम्हीच वाचून दाखवीत आहात ना ती वर्तमानपत्रं ! मग असे समोरच बसून ती वाचा की ! ”

भय्यासाहेब एवढ्यावरच सतुष्ट झाले आणि ते तीवर्तमानपत्रे वाचूं

लागले. प्रथम त्यानी काहीं महत्वाच्या बातम्या वाचल्या. तीं सात आठ दिवसाचीं जुनी वर्तमानपत्रे होती. मनुकर तेथे असला, म्हणजे रोज पत्रे आणविण्याची व्यवस्था करी. तो तेथे नव्हता, म्हणून गोपामार्फत आठवड्याचीं तीं एकदम आली होती त्यातील बातम्याकडे साहाजिकच विमलचें लक्ष वेधलें. ती उत्सुकतेने ऐकू लागली. मधून मधून भय्यासाहेबही तिच्याकडे पाहात असत. तिची उत्सुकता वाढलेली पाहून त्या पत्रात इकडील चळवळीची जी हकिगत त्यानी चटकदार भाषेत लिहून पाठविली होती, ती वाचण्यास आरंभ केला.

तीत सोनगावात चाललेल्या लोकसेवेचे पुष्कळसे श्रेय त्यानी आपल्याकडेच घेतले होते. वक्षिससमारंभाच्या वेळच्या सभेची जुनी समग्र हकिगत देऊन, त्यानंतर सोनगावात झालेल्या लोकजागृतीचे चित्र त्यानीं भडकदार रंगविलें होते ! शेतकरी सघटित होऊन भाडवलशाहीशीं तोंड देण्यास कसे सज्ज झाले आहेत, याचे काल्पनिक वर्णन देऊन गावात झालेली मारामारी हा भाडवलशाहीचा दुष्ट डाव आहे, असे त्यानीं तडफदार भाषेत वर्णिले होते ! शेवटीं विमलच्या सहकार्याची त्यानीं मुक्त कठाने स्तुतिही केलेली होती !

तो मजकूर वाचून झाल्यावर ते विमलकडे पाहूं लागले. ती हसत होती, हें पाहून भय्यासाहेबाना आनंद झाला व ते म्हणाले,

“माझ्या कामगिरीची स्तुति मुबईत सर्वत्र कशी होऊं लागली आहे, आणि तुमच्याबद्दलही सर्वांनी कौतुक कसे प्रदर्शित केले आहे हे पाहा तरी ! ”

भय्यासाहेबांनीं तीं वर्तमानपत्रें विमलपुढे टाकलीं व ते तिजकडे उत्सुकतेने पाहूं लागले ! विमलला हसूं आवरेना. शेवटीं ती म्हणाली,

“ बाई, बाई, शर्थ झाली तुमच्या लिहिण्याची ! काहीं पदार्थ तिखट-मीठ लावून रुचकर होतात हें खर, पण ते प्रमाणात घातल तर ! पण इथ काय तिखट-मिठात मूळ पदार्थाचा मागमूसच दिसत नाही मुळी ! ”

“ काय तुम्ही म्हणता हें ! ” भय्यासाहेब बोलूं लागले, “ येथें सभा

झाली नाही, मी भाषण केलें नाही, साक्षरतेचा प्रसार झाला नाही, तुम्हीं जनसेवेच्या कामात भाग घेतला नाही, असें का तुम्हाला म्हणावयाचं आहे ? ह्या पत्राचा खास बातमीदार खोटं लिहितो असं म्हणता ? ”

“ तुम्हीं भाषण केले असेल, ” विमल म्हणाली, “ पण त्यानें जागृति किती झाली ? लोकाना काय समजलं ? ते संघटित झाले का ? तुमच्या भाषणाचा आणि मारामारीचा काय संबंध ? आणि त्यात माझी इतकी स्तुति का ? अरविंदाचा विसरच पडला वाटतो त्या बातमीदाराला ! त्याचीच जागा त्याला ध्यायची आहे वाटतं ? अरविंदाला तरी हेच पाहिजे. तो आणखी एकाद्या ठिकाणीं आपलं कार्यं सुरू करील ! ”

“ अरविंदाची जागा त्याला ध्यायची म्हणता, हें एका अर्थानं खरं नाही का ? ” भय्यासाहेब विमलकडे पाहात मान हालवीत बोलूं लागले. “ तुम्हीच आपल्या मनाशीं विचार करा. आठवा ना तो टेकडीवरचा प्रसंग ! माझ्या वेणीचा तुम्हीं स्वीकार केलात, त्याच वेळीं माझा स्वीकार तुम्हीं केलात ना ? शिवाय मला गुच्छ अर्पण करून तुम्हींही आपला हेतु अगदीं उघड केला नाही का ? अर्थात् त्या वेळींच तुम्हीं आपण होऊन मनानं अरविंदाची जागा मला दिलीत ना ? अरविंद आपलं कार्यं दुसरीकडे सुरू करील असं तुम्ही म्हणता, हेही तितकंच खरं नाही का ? त्यानं तसं केलं म्हणून तर तुम्हीं मला आपलेसं केलत ! मग माझ्या हृदयदेवतेची स्तुति मी करूं नये तर कोणाची करावी ? ”

भय्यासाहेबाचे ते शब्द आता विमलला कडू जहर वाटूं लागले. आजच तिला पूर्ण पश्चात्ताप होऊन तिनें अरविंदाचें मन प्रसन्न करून घेतले होतें. त्यामुळे भय्यासाहेबाना काय उत्तर द्यावें, हें तिला सुचेना. त्यांना तोडून तरी कसे बोलवे, हे तिच्या ध्यानात येईना. मूळ विषय निराळा व भय्यासाहेबांनीं त्याला दिलेलें वळण अगदींच वेगळे, त्यामुळे तिच्या मनाचा गोंधळ उडाला. ती काहींच बोलत नाही, असे पाहून भय्यासाहेबच म्हणाले,

“समजलों मी. अगदीं तुमच्या ताडून शब्दच बाहेर पडावयास पाहिजेत अस नाही. मनाची खूण मनालाच पटते. माझं मन आनंदानं उचंबळलं आहे, तरी सभ्यपणाच्या मर्यादा, उलंघिता उपयोगी नाहीत. चला आपण हातात हात घालून तरी फिरूं !”

भय्यासाहेब जागेवरून उठूं लागले. विमलची छाती धडधडूं लागली. त्या वेळीं आपल्या देहास त्याचा स्पर्श तिला होऊं द्यावयाचा नव्हता, म्हणून तीच जाग्यावरून उठली व मार्गे पाऊल टाकीत असता अडखळत अडखळत बोलली,

“भय्यासाहेब, असा आतताईपणा करूं नये तुम्ही ! तुम्ही माझ्या कृतीचा भलताच अर्थ केलात ! मला नव्हतं वाटल असं तुम्ही करालसं ! पण आता चक्क सागतें, नव्हे, बजावतें, तुम्हास देण्याला मजबूत काहींच शिल्लक नाहीं मुळीं ! ते ज्याचं होतं त्यानच नेल आहे.”

भय्यासाहेबाचे मुख किंचितसे उतरले. तरीही ते म्हणाले,

“चुकतेस विमल ! आपल्या मनाशीं तू प्रतारणा चालविली आहेस. प्रेम हें सावकाराच्या घनाप्रमाणं आहे. ते वाढतच जायचं ! ज्याला दिलं त्यानं तें परत केल्याशिवाय ते दुसऱ्याला कसं देता येईल ! घनाची व्याजा-व्याजानं जशी अनेकपट होते, तशीच प्रेमाची स्थिति होत असते !”

“भय्यासाहेब,” विमल धीटपणें म्हणाली, “छान ! बरं सांगितलंत तुम्ही ! तुमचींच मतं मला एवढ्या वेळेपुरतीं पटूं लागलीं आहेत !”

ती पुढे बोलणार इतक्यात भय्यासाहेब अधीरपणें म्हणाले,

“पटायचींच ! म्हणूनच मी आपल्याला झालेला आनंद व्यक्त करीत होतो ना !”

“मी काय म्हणते, हें ऐकलंत का तुम्ही आधीं !” विमल जास्त धिटाईनें म्हणाली. “तुमचीं मतं मला पटूं लागलीं अस मी म्हणते. पण तुमचं आताचं म्हणणं मला पटतं, अस मी म्हणत नाहीं. इतकं उतावीळ होऊं नये तुमच्यासारख्यानीं ! जरा समंजसपणानं वागावं.”

भय्यासाहेब गोंधळले. ते तिच्याकडे नुसते पाहू लागले. त्याच्या मनाची उडालेली त्रेधा पाहून ती मनातल्या मनात हसू लागली. तिच्या त्या हसण्याने नाउमेद होण्याऐवजी त्यांना उत्तेजनच मिळाले !

“न का पटेना माझं आताच म्हणणं तुम्हांला ?” भय्यासाहेब अधीरपणाने म्हणाले. “हातात हात घालून हिडण्याचा मोह मला आवरला पाहिजे. माझीं मतं पटलीं, हे तरी आता तुम्ही कबूल केलेत ना ! तुम्हांला पटेसा मीं सावकारीचा दृष्टात दिला. त्याचा अर्थ एवढाच कीं, आपल प्रेम वाढत जाणार. तें तुम्हाला दुसऱ्याला देता येणार नाही. नव्हे, तुम्ही कोणाला देणारही नाही. ”

भय्यासाहेबांचे बोलणें संपते ना सपते तोच विमलही अधीरतेने म्हणाली,
 “भय्यासाहेब, चुकत आहात तुम्ही ! तुमच्यासारख्याला माझं म्हणणं तेव्हाच कळावयास पाहिजे. पण तुमचं मस्तकच धुंद झालेलं दिसतं ! तुमचाच सावकारीचा कोटिक्रम उलट तुमच्यावर फेकीत होते मी ! भाडवलशाही रसातळास गेली पाहिजे, असं म्हणत असता ना तुम्ही ! म्हणजे सावकारी नाहीशी होणारच. व्याजा-व्याजानं मुद्दल वाढण्याऐवजी तेंच अजिबात बुडणार. अर्थात् हें तुमचं मत मला आता पुरतं पटलं म्हटलं मीं. म्हणजे प्रेमाची देवघेव बंद. मी तुमच्यावर प्रेम केलं असं जर का तुम्हाला वाटत असेल, तर तुमच्या मताप्रमाणं तें नाहीस झालं असं समजा. आता पुन्हा तुम्ही हा विषय काढूं नये हें बरं. मी चक्क बजावते तुम्हाला ! आणि आता निश्चून पण सागते, माझं प्रेम अरविंदान केव्हाच हरण करून नेलं आहे ! ”

“नेलं कीं कसं हें देव जाणे !” भय्यासाहेब हेटाळणीच्या स्वरात म्हणाले.
 “मीं मात्र माझं प्रेम तुम्हाला वाढिलं आहे. अरविंदाला तसं करता येणारच नाहीं मुळीं. त्यानं तें दुसऱ्याला दिलं आहे. हें तुम्हाला कळत होतं, म्हणूनच माझा स्वीकार केलात तुम्ही. तें काहीं चालायच नाही. माझ्या प्रेमाचा मोबदला माझ्या पदरात पडलाच पाहिजे ! ”

ह्या वेळीं भय्यासाहेब जास्तच खबळले. आपल्या सर्व मनोरथावर पाणी पडणार असें त्यांना वाटून ते बेभान झाले. आज दुपारपासून त्यांचें मस्तकच ठिकाणावर नव्हतें. आणि आता तर प्रणयभंग होण्याचा प्रसंग येऊन ठेपला. त्यामुळे खुषीने नसला, तरी सक्तीने विमलवर ताबा मिळवावा अशी आसुरी इच्छा त्याच्या मनात उत्पन्न झाली ! त्यांनीं एक पाऊल पुढें टाकलें !

भय्यासाहेबाची त्या वेळची ती मुद्रा अवलोकन केल्याबरोबर विमल अत्यंत भयभीत झाली. तिचे अंग थरथर कापू लागलें. ती मोठ्याने “ अरविंद ! अरविंद ! ” असे ओरडली.

त्याबरोबर भय्यासाहेब तेथेंच थबकले व म्हणाले,

“ कोणाचा धावा चालविला आहेस तूं ? तो त्या सुंदरीबरोबर केव्हाच निघून गेला आहे ! गडीमाणसंही गावात लावून दिली आहेत मी ! विमल, प्रणयभगाचं दुःख मला सहन होत नाही ! किती अंत पाहणार तूं ? मला ठाऊक आहे, अरविंदावर तुझं प्रेम होतं, रामाचं चित्र रेखाटीत असता तूं त्याचंच चित्र काढीत होतीस, पण पुढे त्याच्यावरील तुझं प्रेम उडालं. असं असता त्याचाच तूं धावा चालवावास अं ! ”

त्या वेळीं विमलच्या डोळ्यात अश्रु उभे राहिले. अरविंद त्या सुंदरीबरोबर म्हणजेच जिजाबरोबर बाहेर गेला हे भय्यासाहेबाचे शब्द तिच्या मनाला बोंचले. ती कापत कापत म्हणाली,

“ तो कोणीकडेही जावो ! माझं त्याच्याचवर प्रेम आहे हें खरं. ती त्याला दादा म्हणते व तो तिला बहीण मानतो, हें तुम्हालाही ठाऊक आहे. मग व्यर्थ संशय का घेता ? ”

“ विमल, संशय कुठ घेतो मी ! जें दिसतं तें बोलतो ! ” भय्यासाहेब म्हणाले.

“ काही का असेना ! त्याची नको काळजी तुम्हाला ! ” विमल धीराने म्हणाली. “ तुमची समजूत मात्र अगदी चुकीची झाली. मी तुमच्यावर खरं प्रेम कधीच केलं नाही व कालत्रयीं करणारही नाही ! समजलांत ? ”

“ अस्सं काय ! ” भय्यासाहेब दात ओठ खात म्हणाले, “ एकदां एकाचा मनोभंग करणाऱ्या तुझ्यासारख्या तरुणीवर मी प्रेम केलं, हीच माझी चूक झाली खरी ! पण असा अनेकाचा घात होऊ नये म्हणून तरी आता मी तुला मोकळी सोडणार नाही ! ”

त्या वेळीं सूर्य अस्तास जात होता. जळजळीत निखाऱ्याप्रमाणे तो लाल दिसत होता. पश्चिम दिशा आगीच्या ज्वाळाप्रमाणे लालभडक झाली होती. जणू काय दिनराजाच्या नेत्रातून उडणाऱ्या अग्नीच्या ठिणग्यानीं तिचे वस्त्रच पेटलें आहे कीं काय, असा भाम होत होता ! वाराही जोराचा वाहूं लागल्यामुळे ती आग जास्तच भडकल्यासारखी वाटत होती !

त्या वेळी विमलला काहीं सुचेना. ती सुशिक्षित होती, पण स्वसरंक्षणाचें सामर्थ्य आगी आणण्याचे शिक्षण तिला मिळालें नव्हते. त्यामुळे ती हतबल झाली व मोठ्याने “ धावा हो धावा ! धावा हो धावा ! ” असें ओरडूं लागली. त्याबरोबर लाबून एक खणखणीत आवाज तिच्या कानीं आला.

“ बघतीयास काय ? बडव चेपलीनं मेल्याला ! आल्येच मी ! ”

त्या शब्दात आत्मविश्वास प्रतीत होत होता. वीरवृत्ति चमकत होती. जवळपास कोणी नाही ह्या विश्वासाने भय्यासाहेबानीं आतताईपणा आरंभलेला होता. पण हे करारी शब्द कानीं पडल्याबरोबर त्याची गाळण उडाली ! त्यानीं मागे पाय घेतला. ते धूम ठोकू लागले. पळताना त्याची डायरी खाली अस्ताव्यस्त पडली. तर्तील एक पाकीट उडून चालले, हे त्याच्या लक्षातही आलें नाही ! ते तेथील एका जाळीत लपले. इतक्यात घावतच चिमा आली. तिनें विमलला पाहिल्याबरोबर एकदम म्हटलें,

“ चेपलीनं सडकलंस वाटतं त्येला ! कुट गेला मेला ! साग मला ! तंगडी धरूनशान फरफटत आणत्यें सोद्याला ! ”

हे तेजस्वी शब्द ऐकल्याबरोबर विमलची भीति निघून गेली. ती बोलली असती तर चिमानें भय्यासाहेबाचा पाठलाग करण्यास कमी केले नसतें. चिमा शिकलेली नसली, तरी तिला आत्मसामर्थ्याचा दाडगा विश्वास असे,

तिच्या पवित्र आचरणाचें प्रखर तेज तिच्या मुखावर नेहमीं विलसे. त्यामुळें पुरुषाबरोबर वागण्याचा तिला प्रसंग आला, तरी तिच्याकडे वाकडा डोळा करण्याची कोणाची छाती होत नसे.

“ नाही ! ” पडलेल्या आवाजात विमल म्हणाली. “ मी एकटीच बाचीत बसले होतें, इतक्यात कोणीतरी आलसं वाटलं मला व मी भ्यालें ! ”

विमल खरी हकिकत छपवीत होती, हें तिचा चेहरा चिमाला सागत होता. तिला असे बोलल्याशिवाय गत्यंतर नव्हतें. स्त्रियाची अन्नू म्हणजे किती नाजूक गोष्ट आहे, हें ती जाणत होती. सत्यकथन करण्यानें भय्यासाहेबापेक्षा आपणास जास्त अपाय होईल, हे तिला ठाऊक होते.

“ तूं भयाली हैस, ” चिमा म्हणाली, “ म्हनुनशान बोलत नाईस ! तुजं बोरडन माज्या कानावर आलं, तवा कोनीतरी लाडगा तुज्यासारक्या भनीवर झडप घालतुया, असं मला वाटलं ! म्हनून मी आल्ये धावत ! तुजं लगीन जालया का नाई मला ठावं नाई ! ”

विमल जरा घुटमळली. थोडा वेळ गेल्यावर चिमाच बोलूं लागली,

“ लगीन जाल म्हज नवरा साबाळतो. पन आपलबी मन खंबीर लागतं. आन बावटं बळकाट असलं म्हज कुनीबी टग्या वर मान करूनशान बगत नाई. माज कारबारी गेल, मी रडकी जाल्ये, तरी म्हमईत गिरनीत काम करीत व्हतें मी ! पन वर डोळा करून कुनी माज्याकड बगल तर मी चेपलीन त्वाडच सडकीन असं त्येला भ्या वाट ! मंग बघतुया कशाला ! एक नवरा तो नवरा, जल्माला एकदाच यायचं है ! ”

चिमा थाबली. विमल स्तब्धच होती. तिला बोलावयास लावावें म्हणून चिमाच तिच्या माहितीच्या गोष्टी बोलूं लागली,

“ जिजी पोरटी खट्याळ है, पन तीबी माज्याच वळनाची है ! सिरप्या तिला पटला, मला नवतं ठाव ! म्हनून म्या बच्चाकरता मायंदाळ धडपड केली, पन माजंच चुकलं ! ”

तिचें बोलणें चालू असता विमल मध्येच म्हणाली, “ तुम्ही आला

म्हणून माझी भीति गेली. उपकार आहेत तुमचे. लोक काय, कोणालाही नावें ठेवतात. जिजाला नावें ठेवणारे नसतील का ? ”

“ तुमी म्हनता तेबी खरं है, ” चिमा म्हणाली, “ त्या देवमानसाच्या नावानं मीबी बोटं मोडीत व्हेतें ! पन आता त्येच देवपन समद्या जगाला कळल, जिजीलाबी त्येच्यामुळच पाटील, शेटजी, सार नावं ठेवीत व्हेतं ! ती द्राड है, पन धुतल्या तादळावानी शुद है ! त्या देवमानसाला खरी मन सोबते बरं ! ”

“ तुमचा तिच्यावर फार राग होताना ! आता कसा गेला तो ? ” विमलने विचारलें.

“ पाटलाचा समदा कावा कळला मला ! त्येनंच बच्चाकडनं गोप्याचा पाय तोडला ! सकारामालाबी कैदत टाकल. माला पैशाला लई भुडवलं ! आता सगळ ब्याड बाहेर पडतय, तवा बच्चाची मनधरनी करतुया पाटील ! आपली बबी देतुया अन एक श्यातबी देतुया त्येला ! बच्चानं मागचं सारं कचेरींत सांगितलं तर पडत्याल पायात बेड्या पाटलाच्या ! म्हनूनशान पाटलीनबी ढळढळा रडतीया ! तवा माझा जिजीवरचा राग गेला ! सिरप्या तिचा नवरा ठरलाया. आन रादलाबी आवडतुया त्यो ! ”

“ तुम्हाला रात्र होईल परत जायला. ” विमल म्हणाली. “ पण आता अरविंद येईपर्यंत मला सोबत कराल ना ? ”

“ त्या देवमानसाकडच आलीया मी ! ” चिमा नम्रपणे म्हणाली. “ बच्चाला घरीं आनलाया. आता त्येचा तुटका हातबी बरा झालाया, पन लई वंगळ दिसतुया त्यो, म्हनून त्येला एकदाचा बगा, आन अक्षी चाक दवा द्या, म्हनूनशानी सागनार है त्या देवमानसाला मी. आन नाराळबी फोडायचा है माला ! रात झाली तरीबी मी भ्यायची नाई, बाईसाव ! ”

दोघीही तेथून उठल्या व रामाच्या देवळात गेल्या. त्या वेळीं चिमाला वारेंत सापडलेल्या पत्राची आठवण झाली. भय्यासाहेबाच्या डायरींतून उडालेलें पाकीट तिला सापडलें होतें. तें तिनें विमलजवळ दिलें. विमलनें

तें सुंदर पाकीट हातात घेतलें. त्यावर भय्यासाहेबाचा पत्ता होता. अक्षर स्त्रीचेंच होते हें पाहिल्यावर विमलच्या डोक्यात एक कसलीशी चमक येऊन गेली.

चिमाने देवळात दिवा लावला व रामापुढें नारळ फोडला. तिनें त्यातील प्रसाद विमलला दिला व त्या दोघी बाहेरील कट्ट्यावर येऊन बोलत बसल्या.

“तुमी बायका शिकता मायंदाळ,” चिमा काही तरी बोलावयाचें म्हणून बोलूं लागली, “नटता मुरडता लई ! पन अगात ताकाद असत्ये का तुमच्या ! आमच्या गावच्या बाया बगा, गड्याबरोबर कामं करत्यात त्या ! ”

“आमच्यात ताकद नाही हें खरं,” विमल म्हणाली, “ती आम्हीं मिळविली पाहिजे. पण आम्ही नीटनेटक व स्वच्छतेन वागतों, हे वाईट म्हणता का तुम्ही ! ”

“बापयाच्या डोळ्यात भरल अस तुमी वागता मडमावानी ! ” चिमा खोचक स्वरात म्हणाली. “दंड कशापाई उगड ठेविता ! त्यात ताकाद है का तुमच्या ! ”

“चालच पडून गेली शहरात अशी ! ” विमल म्हणाली. “पुरुषाना पण आवडतं ना हे सगळं ! त्यामुळ सौंदर्य खुलतं असं वाटत ना त्याना ? ”

“पन आग उगड टाकूनशान, तोडाला पावडर फासूनशान बाई छान दिसत्ये वाटतं ? ” चिमा मान हलवीत म्हणाली. “आगात ताकाद असल तर देकनेपनाला सोबा ! आन तुमच्या नटन्यामुळ तुमच्यावर संकाट येत्याती ! आता सागा तुमाला ओरडाया कारन काय झालं तें ! ”

“नाहीं हे, मला उगीच भीति वाटली,” विमल भीत भीत म्हणाली. “कोणी तरी आलंसं वाटल म्हणून मी ओरडलें ! ”

“आमच्या खेड्यात असा कोनी धटिंगन चागल्या बायाकड बगायचा नाई,” चिमा अभिमानानें म्हणाली. “आमच बापई अडानी असत्याल पन चागलं वाईट समजतं त्येना. आन ह्या देवमानसाकड तर अस कोनीबी

फिरकायचं न्हाई ! ”

चिमाचे बोलणें विमलच्या वर्मी लागलें. तिच्या बोलण्याचा रोंख तिला कळला, त्यामुळे ती विरमली. खेड्यातील लोकांच्या वागणुकीचा सात्त्विक अभिमान चिमाच्या बोलण्यात होता. तिने आपल्या दोषाचें चित्र रेखाटलें तें बरोबर आहे असें विमलला वाटलें.

विमल उत्तर देण्यास कचरते हैं पाहून चिमा पुढे बोलूं लागणार इतक्यात अरविंद, पाटील, शेटीजी, वगैरे लोक रामगुफेकडे येत असलेले दिसले. अरविंद आलेला पाहून विमलला धीर आला व ती म्हणाली,

“ अशा येत जा बरं इथ कधीतरी ! आज तुमचे उपकार झाले आहेत माझ्यावर. मला कसला तरी भास झाला म्हणून मी भ्याले होते. वेगळं वाटूं देऊं नका बरं ! ”

इतक्यात चिमा अरविंदापुढे गेली. त्या वेळी तो तिला म्हणाला,

“ काहीं काळजी करूं नका भावाची. मी त्याला पाहून आलो आहे. चागलं औषध देईन उद्या ! ”

चिमा गहिवरली. आपण इकडे त्याच्याकरिता आलो, पण आपल्यामार्गेच हा देवमाणूस भावाला पाहून आला, त्यामुळे तिचे हृदय भरून आलें.

त्या मडळीत एक पोलिस अमलदार होता. अरविंद तेथें आल्याबरोबर त्यानें भय्यासाहेबास हाक मारली. विमल रामाच्या देवळात गेली त्या वेळीच ते भीतभीत आपल्या खोर्लीत येऊन बसले होते. भय्यासाहेब पुढे आल्याबरोबर अरविंदाने पोलीस अंमलदाराची व त्याची गाठ घालून दिली. पाटील व तो अमलदार भय्यासाहेबाच्या खोर्लीत शिरले !

भय्यासाहेबाची छाती जोरानें धडधडूं लागली !

प्रकरण सत्ताविसावें.

नवी नीति !



श्रीपतीस पकडून नेल्यामुळे जिजा अत्यंत दुःखित झाली असली तरी ती हताश झाली नव्हती. श्रीपतीने आतताईपणा केला असे तिला वाटत नव्हते. त्याने मनात आणले असतें तर त्या वेळीं अनेकाना तो जायबंदी करता, परंतु आपल्यावरील प्रेमांमुळे आपल्याला दिलेलें वचन त्याने पाळलें. अरविंदासारख्या महात्म्यावर जो प्रहार करावयास उठला, त्याचा हात श्रीपतीने तोडला, हे एकपरी योग्यच झाले. ज्या दुष्ट हाताने गोण्याचा पाय तोडला, बाबा नाहक कैदेत गेले, त्या दुष्ट हाताला श्रीपतीने शासन केले ह्यात त्याचा अपराध कसला ? अशी तिची विचारसरणी झाली होती.

पण कायद्याने तो गुन्हा ठरत होता, म्हणून तर श्रीपतीला पकडून नेले होतें. न्यायासनापुढे चौकशी होऊन तो दोषी किंवा निर्दोषी हे ठरणार होतें. कायद्याचा कीस काढणाऱ्या कायदेपंडिताना ती एक नामी संधि प्राप्त झाली होती. अशा वेळीं गरीब विचारे पक्षकार त्याच्या घरी पैशाच्या राशी ओतीत असतात. त्याच्या जवळचे असेल नसेल, ते तर खलास होतेच, शिवाय सावकारी बोजा बेसुमार वाढून पुढे त्याची अन्नान्न दशा होते. हे कायदेपंडित मात्र आपल्या धंद्यावर मिळणाऱ्या ह्या पैशाने चैन भोगीत असतात. खेड्यापाड्यातील जनतेच्या संपत्तीला ओहोटी लागणाऱ्या अनेक फारणांपैकी हे एक मोठें कारण आहे.

अशा वेळीं श्रीपतीच्या बाजूने खटपट करावयास त्याचे असे कोण होते ? जी काय जिवाची तडफड होई ती सखारामाची. पण तो आता इतका थकला होता की, त्याला चार पावलें उचलणें कठिण पडत होतें.

जिजाच्या मनाची तळमळ कितीही होत असली, तरी ती विचारी काय करणार ? तिचा सारा भरंवसा परमेश्वरावर व त्याच्याच कृपेने लाभलेल्या अरविंदादावर.

त्या दिवशीं एक पोलिस अमलदार त्या गुन्ह्याची जास्त चौकशी करण्याकरिता आला होता. त्याला शेटर्जींनी आपल्या घरीं आग्रहानें नेले होतें. त्या ठिकाणीं पाटील व शेटजी यांनी त्याची सरबराई चालविली होती. तो अंमलदार कच्च्या दिलाचा नव्हता. त्याला गुन्ह्याचा खराखुरा तपास करावयाचा होता. म्हणून सर्व बाजूंनीं तो माहिती मिळवीत होता. गुन्ह्याची जागा प्रत्यक्ष पाहण्यास तो गेला. गुन्ह्याच्या वेळीं तेथें जिजा होती हें त्याला समजले, म्हणून तिची जवानी घेण्याचा त्याचा विचार होता. त्याप्रमाणे त्याने सखारामास सांगितलें, आणि इतर बारीक सारीक चौकशी करून गुन्ह्याच्या जागेचा नकाशा तयार करण्यात तो गढून गेला. इतक्यात जिजा तेथून निसटली व ती थेट रामगुंफेकडे गेली. पोलीस अंमलदारास संशयास जागा मिळूं नये म्हणून अरविद ताबडतोब तिच्याबरोबर गेला, हे भय्यासाहेबांनीं पाहिलें होतें. त्यानंतर गडीमाणसाना बाहेर धाडून ते विमलकडे गेले होते. अरविद तेथें आल्याबरोबर त्या पोलीस अंमलदारालाही समाधान वाटलें व तो म्हणाला,

“ तुम्हीच का अरविद ? आपली भेट झाली हें वर झालं. गुन्ह्याचा तपास करण्याच्या कामीं तुमची मदत आम्हाला मिळेल ना ? ”

हा अमलदार अरविंदाशीं सौम्यपणें बोलत असल्याचें पाहून पाटलांना नवल वाटलें.

“ आपण ह्या मुलीची जवानी घेणार असं कळल्यामुळं मी आपल्याकडे आलों आहे. न्यायाच्या कामीं कोणीही नागरिक मदत करीलच कीं ! ”

अरविंदाच्या म्हणण्यातील आशय पोलीस अमलदारानें ओळखिला. त्यानें पाटील वगैरेंना दूर लावून दिले व आपल्यास जी काय माहिती पाहिजे होती, ती त्याने त्याला विचारून घेतली. नंतर तो अरविंदाला म्हणाला,

“ चला आपण गावातच जाऊं. चावडीतच जवान्या घेणं वरं. काम आटोपून मला तुमच्याबरोबर रामाच्या दर्शनाला यायचं आहे. तेथे भय्या-साहेब आहेत ना ? ”

अरविंद व तो पोलीस अंमलदार पुढे चालू लागले. पाटील व शेटजी मागे रेंगाळले व ते सखारामजवळ गेले. त्या वेळीं जिजा घरात निघून गेली. पाटलानीं सखारामाविषयीं पुष्कळ सहानुभूति दाखविली. नंतर ते उठून जाऊं लागले, इतक्यात काहीं आठवलेसैं करून सखारामापुढें एक कसलासा कागद त्यांनीं ठेविला. निशाणी आगठा उठविण्याचे सामान झटकन् वाहेर काढले आणि कागदावर काहीं तरी लिहून ते चटकन् म्हणाले,

“ बाबा, तुम्हाला जाबजवानीची दगदग होणार नाही. करा या कागदावर आगठा ! ‘मला चावडीत येण्याची ताकद नाही’, असं यात लिहिलंय मी ! घेतोच आहे पुष्कळांच्या जवान्या तो ! आणखी तुमची कशाला पाहिजे ! पुन्हा नको त्रास त्या पोलीस अंमलदाराचा ! ”

पाटलानीं त्याचा डावा हात धरला. तो थरथर कापत होता. शेटजी जवळच होते. त्यांनींही पाटलाच्या म्हणण्यास संमतिदर्शक मान डोलावली.

सखारामाला पाटलाचा जरी विश्वास वाटत नव्हता, तरी त्याच वेळीं पोलीस अंमलदार येऊन गेलेला होता, त्याची चौकशी चालू होती; अनेकांच्या जाबजवान्या तो गावात घेणार आहे, हे त्यांना कळले होतें, आपल्यास तिकडे जाता येणें शक्य नाही, हेंही त्याला समजत होते, त्यामुळे पाटील व शेटजी म्हणतात तें खरे आहे, अशी भोळ्या सखारामाची समजूत झाली. पाटलानीं त्याला विचार करावयास वेळ तरी कोठे दिला ! झटकन् आगठा घेतला आणि तो आगठा त्याच्याच जमिनीच्या लिलावाची नोटीस मिळाल्याबद्दलचा होता ! असें फसवून आगठे घेण्याची ही कितवी वेळ हें एक तो पाटीलच जाणे ! त्यानंतर पुन्हा तेच कळकळ दाखवून म्हणाले, “ नको आता तुम्हाला म्हातारपणीं त्रास ! जिजालाही कचेरीत जायला नको. सुटेल शिरण्या. मुबईचीं माणसं खटपट करताहेत त्याच्या-

सार्थी. आता भाडणाचा मला आलाय कदाळा. देतों मी आपली बबी बऱ्याला व भाडणाचं मूळच काढून टाकतो ! ”

पाटील एवढें बोलून उठले. सखारामाला त्याच्या त्या बोलण्याने बरें वाटलें. तो मनमत म्हणूं लागला, “ पाटलाला रामान चागली बुद्द दिली. बऱ्याचा हात तुटला तरी पाटील आपली लेक देतोय त्याला. शिरप्या सुटल म्हणतोय. रामाला काळजी त्याची. एकदा जिजाच लगीन झालेलं डोळ्यानं पाहावस वाटतंय. पन देवाचं देव करनार ! ”

मनाला वाटलेलं समाधान जिजाला सागावे म्हणून त्यानीं तिला हाक मारली व सर्व हकिकत सांगितली. त्याबरोबर ती सतापून म्हणाली,

“ कशावर आगटा उठवून दिलात तुम्हीं ! मला कागद वाचायला बोलवायचं कीं नाही ! ह्या आगळ्यानीच घात होतोय जिकडे तिकडे. मेल्यानीं कशावर आगटा घेतलाय समजत नाही मला. बाबा, तीं माणसं चागलीं नाहीत, हे अद्यापही तुम्हाला कळूं नये ना ! ”

“ उगी बस, जे व्हायचं ते होईल. शेटजी व्हता जवळ म्हणून तुला बोलावलं नाई मी ! आता भाडणाचं मूळच नाहीस करतुया पाटील ! ”

नंतर सखारामाने तिला पाटलांनीं सांगितलेली हकिकत सांगितली, तरी तिचा संशय गेला नाही.

बऱ्याला घरीं आणलेला आहे, हें कळल्यामुळें अरविंद त्याची प्रकृति पाहून त्या पोलीस अंमलदाराबरोबर परत फिरला. वाटेनें जाताना वर्तमानपत्राचे कापलेले तुकडे त्या अंमलदाराने त्याच्या हातीं दिले व तो अंमलदार म्हणाला, “ ह्या वर्तमानपत्राचे खास बातमीदार कोण बरं असावेत ! ” अरविंदानें उत्तर दिलें नाही. ते दोघे मुकाट्यानेच पुढे चालले. त्या अंमलदारानेही जास्त विचारपूस केली नाही.

भय्यासाहेबाची भेट होताच त्या अंमलदाराने त्याच्या खोलीची कसून झडती घेतली. पत्रें, पुस्तकें, वगैरे जप्त केली. भय्यासाहेब अत्यंत घाबरलेले होते. त्यांना पुस्तके जप्त झाल्याची तितकीशी फिकीर वाटत नव्हती. पण

त्या दिवशीं विलायतेहून आलेलें पत्र त्या अंमदाराच्या हातीं पडूं नये, अशी त्याची इच्छा होती. त्यांच्यावर भाषणबंदीची नोटीस बजावून तो पोलीस अंमलदार निघून गेला !

+ + + +

मध्यरात्र उलटून गेली, तरी विमलचा डोळा लागलेला नव्हता. त्या दिवशीं घडलेल्या अनेक प्रसंगाचीं चित्रे तिच्या डोळ्यापुढें नाचत होती ! अरविदाचे प्रेम संपादन झाल्याचें मोहक चित्र तिच्या डोळ्यापुढे येई, व तिच्या मनाला समाधान वाटे. पण लगेच भय्यासाहेबाच्या आतताईपणाच्या वर्तनाचे दुसरें चित्र डोळ्यापुढे आल्याबरोबर तिच्या मनाच्या चिधड्या चिधड्या उडत ! चिमाचा धीटपणा व स्पष्टवक्तेपणा लक्षात आल्याबरोबर तिला आपल्या मनाच्या व देहाच्या कमकुवतपणाची जाणीव होई. एकपरी तिला वाटे, “ आपल्यास जें शिक्षण मिळाल त्याचाच हा परिणाम नाही का ! ” परंतु ती पुन्हा आपल्याशीं म्हणे, “ ज्यानं मन सुमस्कृत होत नाही तें खरं शिक्षण तरी कसलं ? ” आपल्या दोषाचें खापर कोणावर तरी फोडण्याचा मनुष्यस्वभाव असतो. विमल तें खापर तिला मिळालेल्या शिक्षणावर फोडीत होती.

पण पुन्हा ती मनात म्हणे, “ तसलच शिक्षण अरविदाला मिळालं नाही का ! मग त्याचं चारित्र्य इतकं शुद्ध कस ! आपण आपलेच मूळ दोष पाहिले पाहिजेत. शिक्षणालाच सर्वस्वी दोष देण्यांत अर्थ कोणता ! ” अशा प्रकारच्या विचाराचा गोंधळ तिच्या मनात चालू असल्यामुळे तिला काहीं केल्या झोंप येईना. भय्यासाहेबाची आपल्यामागाची कटकट कशी सुटावी ह्याची काळजी तिला चैन पडू देत नव्हती. झालेल्या गोष्टीचा बभ्रा करावा, आपल्यालाच तें बाधक होणार; न करावा तर ही कटकट बंद कशी पडावी ! काहीं केल्या त्यातून सुटण्याचा योग्य मार्ग तिला सुचेना. ती अर्थरुणावर पडे, डोळे मिटी, ह्यामुळें तिच्या शरिराची हालचाल बंद पडे, पण मस्तकात उडालेला हलकल्लोळ मुळीं देखील कमी होत नसे !

त्या वेळीं एकदम तिला चिमास सापडलेल्या भय्यासाहेबाच्या पत्राची आठवण झाली. प्रथम तिला वाटलें, ‘दुसऱ्याचं पत्र पाहून आपल्याला काय करावयाच आहे?’ पण तो विचार थोडक्याच वेळात मावळला. तिनें उठून दिवा मोठा केला व तें पत्र ती वाचूं लागली.

पत्र वाचीत असता तिच्या मुद्रेवर हास्य चमकूं लागले !

त्याच वेळीं खिडकींतून कोणीतरी डोकावून पाहात असल्याचा तिला संशय आला. पण तिनें खिडकीकडे पाहिले तों तिला कोणी दिसलें नाहीं. अर्थात् आपल्याला नुसता भास झाला, असे तिला वाटलें. तिनें तें पत्र पुन्हा वाचलें.

त्यानंतर ती मनात म्हणाली, ‘काय बाई, ही मडम काय लिहिते, काडीमोड करायची झाली तर वीस हजार रुपये दिले पाहिजेत ! नाहींतर मी येणारच मुळीं तुझ्याकडे ! आरर्भीच मी म्हणत होतें, हिंदी लोक भामटे असतात ! पण तुम्ही मला वेगळे दिसलांत ! तुम्हीं मजवर प्रेम केलंत, मीही तुमच्यावर केलं ! मला जहागीरदारीण म्हणून मिरविण्याची हौस भारी. म्हणून मला तुम्ही केव्हा बोलावता याची वाट मी पाहात राहिलें, पण आता मला तर असं कळतं कीं, तुम्ही खरोखरीच भामटे आहात ! तुम्ही जहागीरदार नाहींतच मुळीं !’

ह्यापुढें तिनें काय लिहिले, हे मनात आणणेंदेखील विमलला योग्य वाटेना. मात्र भय्यासाहेबांच्या कटकटींतून सुटण्याचा मार्ग या पत्रानें सांपडला असें तिला वाटले.

ती पुन्हा मनात म्हणूं लागली, “काय उलट्या काळजाचा माणूस हा ! माझ्यावर प्रेम आहे म्हणतो, आणि अगोदरच हा एकीच्या पाशात अडकुन पडलेला ! नाहीं बाई, कोणा माणसाचं मन कसं आहे, ह्याचा थाग लागणं भारी कठीण !”

ती अंथरुणावर पडली. आता तिला डोळा लागेलसा वाटूं लागला. पण मागील बाजूच्या खिडकींतून पुन्हा कोणी पाहात असावें, असें तिला

वाटलें. ती उठली. तिनें ती खिडकीच लावून घेतली व ती पुन्हा अंथरुणावर पडली. खिडकीवर कट कट असा आवाज सुरू झाला. ती उठून बसणार, इतक्यात एक चिछी त्या खिडकीतून खाली पडली !

ती कोणी टाकली असावी, हें तिच्या लक्षात आले. पण तिकडे दुकून पाहूच नये इतका त्या व्यक्तीचा तिला वीट आला होता. पुन्हा कट कट आवाज आहेच. आतां मात्र तें तिला असहनीय झालें. कोणाला तरी हाक मारावी, असें तिला वाटलें. पण इतक्या भयंकर रात्री हाक मारली तर त्याचा काय परिणाम होईल, ह्याचा ती विचार करूं लागली. तसें करण्यापूर्वी एक वेळ चिछी तरी पाहावी असे तिला वाटलें. तिनें ती भीत भीत उचलली. तिचा हात थरथर कापत होता. तिच्यातील मजकूर वाचूं नये असें तिला प्रथम वाटलें. पण पुन्हा नुसते वाचून पाहिले तर काय होतें एवढें, असें वाटून तिनें ती चिछी उघडली. तिच्यातील मजकूर कापण्या हातानें घाईनें लिहिलेला होता. तो ती वाचूं लागली. त्या वेळीं एक हास्याची लंकेर तिच्या मुखावर उमटून गेली ! पुन्हा तो मजकूर शातपणे तिनें वाचला. तो असा होता :—

“ प्रिय विमल,

मी सायंकाळीं तुझ्याशीं जो अक्षम्य असभ्यपणा दाखविला, त्याबद्दल मला अत्यंत पश्चात्ताप होत आहे. तो कोणत्या शब्दांनीं प्रदर्शित करावा हेंच मला समजत नाही. कोणत्या का कारणानीं होईना, माझ्या मनात त्या वेळीं सैतानाने धुमाकूळ घातलेला होता ! झालेल्या प्रकाराबद्दल मी क्षमेची याचना तुझ्यापाशीं करीत आहे. माझ्या दुष्ट कृत्याच्या इंगळ्याच्या वेदना माझ्या मनाला असह्य होऊ लागल्या, म्हणून मी अशा भयंकर रात्री तुझ्याकडे क्षमा मागण्यास आलों आहे. तूं क्षमा करशील ना ?

माझे पूर्वीचें चरित्र तुला कळलेलें नाही. माझ्या महत्त्वाकांक्षेची कल्पना तुला नाही. मी कोणत्या निराशेने पछाडलों आहे, हेही तुला माहीत नाही. आज माझे मस्तक भ्रमण्यास काय कारण झालें, हेही तुला ठाऊक नाही.

हैं जर तुला कळते, तर माझ्या आतताईपणाची मीमांसा तुला करता आली असती. तशी करता आली नाही तरी तुझें मनच मोठे, हे मला तुझ्या वागणुकीने कळलें. चिमाला तूं माझें नाव सागतीस, तर ती जहाबाज बया माझी धिंड काढती ! अरविंदाला तू ही हकिकत कळवितीस तर माझ्या कृतघ्नपणानें तो शात महात्माही खवळता !

तेव्हा आता 'क्षमा केली' एवढे दोनच शब्द तूं म्हटलेस, कीं माझे मन ठिकाणावर येईल. माझ्या पापाचें प्रायश्चित्त घेण्याचें मी आपल्या मनार्शी ठरविले आहे. माझ्याच मूर्खपणामुळें आज भाषणबंदीची नोटीस माझ्यावर बजावण्यात आली आहे. माझ्या खोऱ्या भरमसाट लिहिण्याचा तो परिणाम होय. तेव्हा मी आता ती नोटीस मोडून भाषण करणार व कारागृहवास पत्करणार !

तुझ्यावाजीने मीं प्रेममग्न अढळ राहील.

पश्चात्तापदग्ध तुझा,
भय्या. ”

विमलनें ती चिठी फेकून दिली व ती स्वस्थ बिछान्यावर पडली.

भय्यासाहेब खिडकीबाहेर उभे होते. ते तिच्या उत्तराची अपेक्षा करीत होते. बाहेर दाट काळोख होता. रातकिड्याचा किरकीर आवाज त्या काळोखात भेसूरपणा आणीत होता. दूरदूरच्या वन्य पशूंच्या आरोळ्यानी भय्यासाहेबाच्या आगाचा थरकाप होत होता !

मधून मधून इतस्ततः उडणारे काजवेच काय ते किंचितसा आशेचा किरण त्याच्या हृदयात उत्पन्न करीत !

बराच वेळ विमलकडून उत्तर आले नाही, त्यामुळे भय्यासाहेब अत्यंत अधीर झाले ! तेथील माणसें गाढ निद्रेचे सुख अनुभवीत होती. सर्वत्र अगदीं स्तब्धता पसरली होती. त्यामुळें दोन शब्द बोलून काय तो सोक्ष-मोक्ष करून घ्यावा, म्हणून त्यानीं खिडकी इळूच उघडली. विमलने तिकडे पाहिलें. भय्यासाहेबाचें मुख काळवंडले होतें. त्याच्या मस्तकावरील केस

इतस्ततः भ्रमण करीत होते. खिडकीचे गज त्यांनी ज्या हातांनी धरले होते, ते हात थरथर कापत होते !

“ मला क्षमा केलीस ना ? ” भय्यासाहेब खोल गेलेल्या आवाजात नम्रपणे म्हणाले.

विमल कांहीं बोलेना. पुन्हा त्यांनी अत्यंत मृदु आवाजात तेच शब्द उच्चारले. तेव्हा विमलचें अंतःकरण द्रवलें व ती म्हणाली,

“ केली. पण एका अटीवर ! ”

“ कोणती अट ? साग मला. ” भय्यासाहेब कातरपणे पण अत्यंत नम्रपणे म्हणाले. “कसलंही विष मला आता प्राशन करणं भाग आहे. मात्र कैदेत जाण्याच्या माझ्या निश्चयापासून मला परावृत्त करूं नये तुम्ही ! ”

“ तें तुमचं तुम्ही ठरवा. ” विमल गंभीरपणे म्हणाली. “ पण माझी अट तुम्हाला पाळलीच पाहिजे. ”

“ कोणती अट ती ? सागा ना ! उदारहृदयी माणसं मेलेल्यांना मारीत नसतात. ” भय्यासाहेब निर्वाणीच्या स्वरात म्हणाले.

“ मी कुठं मारतें तुम्हाला ! तुम्हींच माझा जीव कासावीस करून टाकलात ! ” विमल धीटपणे म्हणाली. “ तुम्ही पत्रात लिहिता ‘माझ तुझ्यावरील प्रेम अदळ राहील.’ हे शब्द माझ्या मनाला घरं पाडीत आहेत. म्हणून अजिबात त्याचा त्याग करा. हीच माझी अट ! ”

“ ही अट ! फार भयंकर अट ही ! ” भय्यासाहेब पूर्ण निराशेच्या स्वरात बोलूं लागले, “ ती अट मी कशी पाळावी ? तोंडान बोललों तरी तुमची मूर्ति मी हृदयातून कशी ढकलून द्यावी ! कठिणात कठिण वाटतं मला हें ! ”

“ अद्यापही काय साग चालविलेंत तुम्ही ! ” विमल हेटाळणीच्या स्वरात बोलूं लागली. “ म्हणे माझी मूर्ति अंतःकरणातून दूर कशी ढकलावी ! त्या झुडमेची मूर्ति तुमच्या अंतःकरणात होती ना ! ती कशी दूर ढकललीत ! अहो, तुम्हाला मन तरी आहे की नाही कोणाला ठाऊक ! तुमच्या वाग-

ण्यात, बोलण्यात, किंवा लिहिण्यात, सच्चेपणाचा भाग कितीसा आहे ? तुमचं त्या मडमेच पत्र माझ्या हातीं पडलं. समजल तुमचं सगळं काळंबेरं ! उगीच वटवट करू नका तुम्ही ! ”

“ काय ! तुझ्या हाती तें पत्र पडलं ! ” भय्यासाहेबाना आश्चर्य वाढून ते म्हणाले, “ एकपरी बरंच झालं ते माझ्या झडतीत गेलं नाही तें ! नाही तर माझ्याबरोबर अनेकाना त्रास होता ! पण मी म्हणतो, तिची मूर्ति पूर्वी माझ्या मनात होती, आता ती मी काढून टाकली ! तिची जागा तुझ्या मूर्तीने घेतली यात वावगं तें काय झालं ! ”

“ काय तुमच्या नीतिकल्पना ! दिवे ओवाळा त्या कल्पने वरून ! ” विमल हात हालवीत मानेला झटका देऊन म्हणाली.

“ तुम्ही नवीन शिक्षण मिळविलत तें फुकटच गेल म्हणावयाच ! ” भय्यासाहेब ओढून ताणून आत्मसमर्थन करू लागले. “ अहो, नव्या नीतीच्या कल्पना सर्वत्र फैलावू लागल्या आहेत ! कसली तुमची जुनी नीति ! नीति ही छत्रीप्रमाणं नाही का ! सूर्याचा ताप निवारण करण्याकरिता ती निरनिराळ्या ब्राजूस फिरवावी लागत नाही का ! त्याप्रमाणंच मनस्ताप नाहीसा करण्याकरिता नीतीच्या कल्पनाही बदलावयास नकोत का ! ही नवी मंतं आम्ही आचरणात आणतो, म्हणजे नीतीनेच वागतो. पाहिजे तर जुन्या नीतीचा भंग आम्ही केला, असें म्हणा तुम्ही तुमच्या समाधानाकरता ! जसा कायदेभंग अरविंदाला न्याय्य वाटला, तसा निरुपयोगी झालेल्या जुन्या व बुरसलेल्या नीतिनियमाचाही भंग न्याय्यच नाही का ! ”

“ पुरे झाली वटवट तुमची ! ” विमल संतापानें म्हणाली, “ तुम्हाला निश्चित ध्येय नाही व खऱ्या नीतिनियमाची पर्वाच नाही मुळी ! कायदेभंग, मर्यादाभंग, नीतिभंग सारे भंग करून तुम्ही आपल्याच काय, पण आपल्या समाजाच्या चिधड्या उडविणार ! खुशाल कैदेत जा तुम्ही. तुमच्यासारख्याची समाजाला जरूरी नाही. मीही पण तुमच्या मडमेचं पत्र प्रसिद्ध करतें व तुमची सारीं विंगं आणतें चव्हाट्यावर ! तुमच्या बडबडीचा मला वीट

आला. करा आपलं ताड काळं येथून ! ”

“ तेवढं मात्र करूं नकोस ! ” भय्यासाहेब घाबरेपणानें म्हणाले.

त्या वेळीं विमलला अत्यंत त्वेष आलेला होता. ती झटकन् उठली व तिनें झपाट्याने खिडकीचीं दोरे लाविलीं व कडी घातली. तसें करताना भय्यासाहेबाचीं बोटे चेंगरल्याचें तिला कळलेंही नाही. त्यानीं कशीतरी बोटे काढून घेतलीं.

त्याचे मस्तक त्या वेळीं अत्यंत भडकले होते. ते बेभान झाले होते व पाय आपटीत ते कसे तरी जाऊन आपल्या विछान्यावर पडले ! तो आवाज तिच्या कार्नी आला. त्या वेळींच आपल्या दारावरून कोणी तरी गेल्याचा तिला भास झाला. तिच्या मनाला अत्यंत त्रास झाला होता, तथापि आपण बोलण्यात तरी चागला सूड उगविला, ह्या कल्पनेने तिला बरें वाटले. त्यामुळे तिच्या मेंदूवर पडलेला ताण कमी झाला व थोड्याच वेळात तिचा डोळा लागला.

भय्यासाहेबाच्या मेंदूवर मात्र भयंकर परिणाम झाला होता व त्यामुळे त्यांना सणसणून ताप भरला.

रात्रीचा तिसरा प्रहर उलटला. सर्व सृष्टीत नवसंचाराचे वारे खेळूं लागण्याची वेळ नजीक आली. पण भय्यासाहेबाच्या खोर्लीत काहीं निराळाच प्रकार चालला होता ! त्याच्या दारास बाहेरून कोणी तरी कडी लावून घेतली होती. आत ते मोठमोठ्याने ओरडत होते !

“ चला, सोडा मला ! मी कैदेत जाणार ! सोडा मला ! करा पत्र प्रसिद्ध ! होऊ द्या काय व्हायचं तें ! ”

ते दारावर जोराने लाथाही मारू लागले. सर्व जण जागे झाले. अरविंद गडबडीनें तिकडे गेला. भय्यासाहेबास आवरणें त्याला फार कठिण पडूं लागलें, इतका जोराचा वात त्यांना झाला होता !

प्रकरण अठ्ठाविसावें.

हृदयभेदी किंकाळी.

अरविंदानें भय्यासाहेबाना उपचार करण्याचे अगदीं शिकस्तीनें प्रयत्न चालविले होते. ते काहीं वेळ स्वस्थ पडत, पण एकदम मध्येच ओरडू लागत. एकदम उठून धावण्याचा प्रयत्नही ते करीत. “ मी कैदेत जाणारच. होऊं द्या तें पत्र प्रसिद्ध ! ” असें पुन्हा पुन्हा बडबडत !

अरविंदाला त्याच्या प्रकृतीची अत्यंत धास्ती वाटूं लागली. त्यांना निज-विलेल्या खाटेला त्यानें त्याचे हातपाय बाधून टाकले. पुन्हा जेव्हा ते घडपट्टून उठूं लागले, त्या वेळीं “ तुम्ही कैदेतच पडलेले आहात, तुमचे हातपाय साखळदंडानीं जखडले आहेत, तुम्हाला हालचाल करिता उपयोगाची नाहीं, ” असें त्याने त्यांना बजावले. चमत्कार असा कीं, त्यानीं हातापायांना एक दोन झटके दिले व ते जखडले आहेत अशी त्या लहरीत आपली खात्री करून घेतली. मग मात्र ते स्वस्थ पडले. ते पाहून थोड्या वेळानें तेथें एका माणसास बसवून अरविंद त्या खोलींतून बाहेर पडला.

त्या वेळीं सूर्याचे कोमल किरण सर्वत्र फाकले होते व अखिल चराचर सृष्टींत अनुपम सौंदर्य प्रतीत होत होते. विमल गाढ निद्रेतून नुक्तीच जागी झाली होती व खोलीबाहेर पडून ती सूर्यनारायणास नमस्कार करीत होती. एकादें जाडजूड ओझे डोक्यावरून खाली उतरल्याने ज्या प्रकारचें समाधान वाटते, तशा प्रकारचे समाधान तिच्या मुद्रेवर उमटलें होतें.

त्याच वेळीं अरविंद तिच्यापुढून चालला होता. त्याने मधुर स्मिताने तिचें स्वागत केलें; पण खाली मान घालून तो झटकन् पुढें निघून गेला ! तसलें मधुर हास्य त्याच्या मुखावर तिनें कित्येक दिवसात पाहिलें

नव्हतें. त्यागुळें तिच्या अंतःकरणात आनंदाचे तरंग उठूं लागले.

पण असे गोड स्वागत करून तो एकही शब्द न उच्चारता पुढें का निघून गेला असावा, ह्याचा ती विचार करू लागली. तिनें तपास केला, तेव्हा तिला भय्यासाहेबाच्या भीतिदायक आजाराची हकिकत कळली. तेव्हा त्याच्याविषयीच्या तिच्या कठोर हृदयातही करुणें प्रवेश केला.

अरविंद परत भय्यासाहेबाच्या खोलीकडे चाललेला पाहून ती त्याला म्हणाली, “ मी येऊं का मदतीला ? एकटाच किती त्रास घेणार ? ”

“ तुझ्या मदतीची जरूरी लागली तर मी बोलावीन कीं ! पण आजार कोणता आहे, ह्याचा जर विचार केला तर तूं तिकडे न फिरकलेलंच बरं. ” अरविंदाने हसत हसत उत्तर दिलें.

“ होय का ! चागला सल्ला दिलास मला. पण त्या आजाराची बाधा तुला होऊ नये, अशी काळजी घ्यायला जवळ नको का कुणी ? ” एवढें बोलून विमल हसली पण तें हसणें स्वाभाविक नव्हतें.

“ समजलों हो, मी ! ” अरविंद म्हणाला, “ तुझ्या बोलण्याचा रोख कळला मला. तसला आजार मला होईल, असा संशयही घेऊं नकोस विमल ! रात्रीचा प्रकार ऐकला आहे मी ! पण ते बोलणं नको आता. मला माझ्या मित्राकडे गेलं पाहिजे लवकर. ” असें बोलून तो निघूनही गेला. ती मनात म्हणूं लागली, “ अरविंदाने रात्रीचा सर्व प्रकार ऐकला म्हणावयाचा ! तरी मला वाटलंच होतं, त्या वेळीं दारावरून कोणी तरी जात असावं. भय्यासाहेबाच्या दाराला बाहेरून कडी लावणारा तोच असावा. ”

आपले रहस्य समजल्याने त्याच्या मनावर कोणता परिणाम झाला असेल, ह्याचा ती विचार करूं लागली. त्या वेळीं तिला अरविंदाच्या प्रसन्न हास्याची आठवण झाली. इतक्या त्रासातही तसें तो हसला, हाच आपल्या निर्दोषीपणाचा व त्याच्या खऱ्या प्रेमाचा पुरावा आहे, असें तिला वाटलें.

इतक्यात तेथें चिमा आली. ती बचाला औषध नेण्याकरिता आली होती. तिला भय्यासाहेबाच्या आजाराची हकिकत कळली. पण तिच्या

मनानें तो आजार नव्हता. तर ते पापाचें प्रायश्चित्त होतें. ती विमलजवळ येऊन म्हणाली,

“ बग, बाई, आमचा राम कसा है त्यो ! काल ह्याच मेल्यानं तुला तरास दिला असल, म्हनूनशान रामानं आज त्येला उताना पाडलाया ! पन, बाई, लगीनाला येळ लावूं नगस बरं ! ”

चिमा आणखी पुढे बोलणार होती, परंतु अरविंदानें तिला हाक मारली व औषध दिलें. त्यामुळे ती लगेच निघून गेली. पण तिनें गावभर भय्यासाहेबाच्या आजाराचा बोभाटा केलाच !

शेटजी व पाटील ह्याना भय्यासाहेबाच्या आजारामुळे फारसें वाईट वाटलें नाहीं. भर सभेंत त्या दोघाना उद्देशून त्यानीं काढलेले उद्धार त्याच्या वर्मीं लागले होते. शेटजींनीं पाटलाना भय्यासाहेबाच्या भाषणाचा वडा-वाकडा रिपोर्ट करावयास लाविला होता, त्याचा व भय्यासाहेबानीं खास बातमीदार म्हणून प्रसिद्ध केलेल्या मजकुराचा परिणाम त्याच्यावर बजावण्यात आलेल्या भाषणबंदीच्या नोटिशीत झाला होता !

×

×

×

मुंबईची मंडळी सोनगावात कायमची राहिली तर आपणास त्रास होईल, असें शेटजी व पाटील यांना वाटत होतें. गावात चाललेल्या लटपटी-खटपटीत बाहेरच्या मंडळींनीं यत्किंचितही लक्ष घालूं नये, असेंही त्यांना साहजिकच वाटत होतें. भय्यासाहेबाच्या आजारामुळे अरविंदाला आता दुसऱ्या कोणत्याही कार्याकडे लक्ष देता येत नव्हतें. मधुकरही मुंबईस गेला होता. त्यामुळे ह्या बाहेरच्या मंडळींचा त्रास त्यांना होईल, अशी स्थिति गेला महिना दीड महिना नव्हती. पाटलाचा गावातील शत्रु श्रीपती हा अद्याप कच्च्या कैदेतच खिंतपत पडला होता. त्यामुळे पाटील पुष्कळसे निर्धास्त झाले होते !

खरें पाहिलें तर शेटजी काय किंवा पाटील काय, मूळ अंतःकरणानें दुष्टच होते असें नव्हे. पण शेटजींना घनाची व पाटलाना जमिनीची

हाव विलक्षण होती. ती साधण्याकरिता भलेबुरे मार्ग दोघेही योजीत असत. त्यामुळे शेटजींजवळ जसे धन वाढत होते, तशी पाटलांच्या पदरातही जमीन पडत होती. सोसायटीचे पैसे हातात खेळू लागल्याने पाटलानीं त्याचा स्वार्थाकरिता वाटेल तसा उपयोग केला होता व निशाणी आगठेवाल्या कित्येक लोकांच्या गळ्यास त्यानीं घट्ट पाश लावून ठेविला होता. सखारामाच्या गळ्याभोंवतीं तसा पाश पाटलानीं अगदीं गच्च आवळला होता, हें त्या बिचान्यास कळलेंही नव्हत ! तो पाश ओढून त्याचा पुरा घात करण्याची वेळ अगदीं नजीक येऊन ठेपलेली होती.

तालुक्याच्या ठिकाणापासून सोनगाव पुष्कळ दूर असल्याने मामलेदाराची फेरी तिकडे क्वचितच होई. पाटील नम्रपणानें वागून कोणत्याही मामलेदाराचें प्रेम संपादन करीत, त्याकरिता वाटेल ती झीज ते सोशीत. त्यामुळे कोणत्याही मामलेदाराशीं त्याचा लोभ जमण्यास हरकत पडत नसे.

नवीन आलेले मामलेदार अद्यापि सोनगावीं येऊन गेले नव्हते. ते लवकरच तेथे येणार होते. त्या वेळींच पुष्कळ दिवस मनात धरलेला डाव पाटलाना साधून घ्यावयाचा होता.

दसरा झाल्यानंतर पाच सहा दिवसांनीं सोनगावीं मामलेदार येण्याचा दिवस एकदाचा ठरला. पाटील व शेटजी याची मोठी धादल उडून गेली. गावचे रस्ते झाडूनझुडून अगदीं स्वच्छ ठेवण्यात आले. मामलेदाराच्या सरबराईची अगदीं जय्यत तयारी पाटलानीं केली. बरोबरच्या कारकुनाची मिजास कशी साभाळावयाची हेंही त्यानीं ठरवून टाकले !

त्या दिवशी साहेब आता येणार, मग येणार, अशा बातम्या गावात वरचेवर येत. मारामारी झालेली जागाही ते पाहणार असल्यामुळे श्रीपतीची मित्रमंडळी भितीने आपापल्या शेतात निघून गेली ! पाटलानीं आपल्या बाजूचे दहा पाच लोक योग्य त्या सूचना देऊन चावडीत बसवून ठेविले होते !

मामलेदार तिसरे प्रहरीं आले. वाट खराब असल्यामुळे ते अगदीं थकले होते. तशात भर उन्हाचे आल्यामुळे ते अगदीं घामाघूम होऊन

गेले होते. पण तेथील काम उरकून त्याच दिवशी परत जाणें त्याना जखरीचें असल्यामुळें त्यानीं कामाची घाई चालविली.

आरंभीं सखारामाच्या शेताच्या लिलावाचें काम निघालें. त्यास पुकारलें; पण तो हजर नव्हता. पण त्याना काय वाटलें असेल तें असो, त्यानींच स्वतः तो गावीं आहे कीं नाहीं याचा तपास चालविला. ‘ तो अत्यंत थकला असून, त्याला येथें येण्याची ताकद नाहीं, तो आपल्या शेतावरच असतो,’ असें कोणसे म्हणालें.

मामलेदारानीं गावचा नकाशा पाहिला. मारामारीची जागा सखारामाच्या शेताजवळच आहे, हें त्यानीं जाणलें व तेच म्हणाले, “ चला, तेथेंच लिलाव उरकून घेऊ. म्हणजे दोन्ही कामें लवकर आटपतील ! ”

मडळी सखारामाच्या झोपडीपुढील आवारात आली. त्या वेळीं तो बाहेरील बाजूसच होता. त्याच्या हातात लहानशी कुन्हाड होती. बसल्या बसल्या तो जिजानें सरपणाकरिता जमा करून आणलेल्या कांट्याकुट्याचे लहान लहान तुकडे करीत होता. त्याला काठीच्या आधाराशिवाय उभेंही राहता येत नसे, इतका तो थकलेला होता. राधाबाईंची स्थितीही तशाच प्रकारची होती. थोड्याशा श्रमानेही ती अत्यंत कासावीस होई.

त्या वेळीं जिजा आपल्या शेतात होती. तिन मोलमजुरीनें पेरणी करून घेतली होती. बागाईत जमिनीत जोंधळाच पेरवा लागला होता. त्या खरिपाच्या जोमदार पिकास पाहून तिला फार आनंद होत असे. कोणाही शेतकन्यास हेवा वाटेला असा तो जोंधळा फोफावला होता. श्रीपतीचें चिंतन करीत त्यातील तण काढण्यात जिजा रंगून जात असे. त्या वेळींही ती तोच उद्योग करीत होती. तें पीक उंच वाढल्यामुळें तण काढीत असता झोपडीच्या बाजूस काय चाललें आहे, हे कळण्यास मार्ग नव्हता.

मामलेदार व कारकून तेथें येण्यापूर्वी त्याच्याकरिता खुर्ची आणण्याची, जाजम आथरण्याची व्यवस्था झाली होती. सखारामाला त्याचे आश्चर्य वाटत होतें ! इतक्यात तेथें मामलेदार येऊन दाखल झालेही ! ताबडतोब

लिलावाच्या कामास सुरुवात झाली व सखारामाला पट्टेवाल्याने पुकारलें.

तो हात जोडून काठी टेकीत कसाबसा उभा राहिला.

त्याचें अंग थरथरत होतें ! भीतीने त्याची बोवडीच वळली होती !

मामलेदारांनीं हातात कागद घेतला व ते जोरात म्हणाले, “दहाशें सोळा रुपये तीन आणे तीन पै तुझ्याकडे सोसायटीची बाकी निघते. सखाराम तू भरण्यास तयार आहेस का ! नाही तर आता मला तुझ्या शताचा लिलाव केला पाहिजे. सोसायट्याचें देणें काढता व इतक्या बाक्या फुगविता ! तगाद्यावर तगादे केले तरी पैची पोंच नाही. लवादापुढं मुळी तूं हजरच राहिला नाहीस. किती बेगुमानपणाची वागणूक ही ! ”

आपल्या शेताचा लिलाव होणार असल्याचे शब्द कानीं पडताच सखाराम मटकन् खालीच बसला. त्याचे डोळे पादरे होण्याची वेळ आली !

“आता वाईट वाटून काय उपयोग, सखाराम !” मामलेदाराना त्याची स्थिति पाहून करुणा आली व ते सौम्यपणे म्हणाले. “ बाकी थकली, आज लिलावाची तारीख उजाडली, तरी तूं काहीं तजवीज केली नाहीस. आम्हाला आता तुझ्या शेताचा लिलाव करण्याशिवाय गत्यंतर नाही. आम्ही कायद्यानं बाधलों आहोत. बोल, तूं आता तरी ह्या देण्याची काहीं तजवीज करतोस का ! ”

“ साएब, ” मामलेदाराच्या सौम्य शब्दामुळे सखाराम भानावर येऊन खोल गेलेल्या आवाजात म्हणाला, “ माला सुसायटीचें देणें नाई ! माला लवाद का फवादवी ठावा नाई. मी गरीब मानूस आपल्या मरनानं मरतुया. माज्या डोसक्यावर धोंडा घालताया हा ! मारू नगा माला गरिबाला ! ”

त्याला पुढें बोलवेना. त्याचा कंठ दाटून आला.

ते शब्द ऐकून ह्या कामात काहीं घोटाला झाला असावा, असें मामलेदाराना वाटलें. त्यांनीं कागद पाहिले. प्रत्येक कागदावर सखारामाचा निशाणी आंगठा होता. कागदोपत्रीं काम अगदीं बरोबर आहे, अशी त्यांची खातरी झाली. सखारामाच्या बोलण्यामुळे पाटीलही भिऊन गेले होते.

परंतु मामलेदाराची खातरी झाल्याचे पाहून त्यानाही जोर चढला.

मामलेदारानीं आणखी थोडा विचार केला. सर्व कागदावरील आंगठ्याची त्यानीं तुलना केली. ते आंगठे एकाच माणसाचे आहेत असें त्याना दिसलें. पण हे सखारामाचेच आहेत कीं काय, ह्याचा त्याना संशय आला. म्हणून त्यानीं एक कागद पुढे करून त्यास म्हटलें,

“सखाराम, ह्या कागदावर तुझा एक आगठा उठीव पाहूं !”

सखाराम इकडे तिकडे पाहू लागला. जिजानें आपल्याला कागद दाखविल्याशिवाय आगठे देऊ नका, असें त्याला सांगितल होतें, म्हणून त्याची आगठा उठविण्याविषयीं चुळबूळ सुरू झाली. हें पाहून मामलेदार त्याच्यावर खेकसले, “बहिरा आहेस काय रे तूं ! कागदावर दिलेले आगठे बरोबर आहेत कीं नाहींत हें पाहण्याकरिता मी आगठा दे म्हणतो. पण तू स्वस्थच !”

ह्या वेळीं पाटील मामलेदाराच्या कानात कुजबुजले,

“बघा, कसा पक्का आहे म्हातारा हा !”

त्या वेळीं सखारामानें नाखुषीने त्याच्यापुढे ठेविलेल्या कागदावर आपल्या डाव्या हाताचा आगठा उठविला.

तो आगठा व सखारामाच्या लिलावाच्या प्रकरणातील कागदावरील आंगठे मामलेदारानीं बारकाईन पाहिले. सर्व आगठे सखारामाचेच आहेत, अशी त्याची खातरी झाली. त्या वेळीं ते उसळून म्हणाले,

“सखाराम, प्रत्येक कागदावर तुझेच आगठे आहेत, आणि तूं सोसायटीचं देणं काढल नाहींस असं खुशाल सागतोस. म्हातारपणासुळ तुला आठवत नसेल ! बोल, आता तरी ह्या देण्याची काहीं तजवीज करतोस, का लिलाव करावयाचा ? आम्हाला वेळ नाहीं. लवकर बाल. नाहीं तर लिलाव होत आहेच.”

“साएब, माला सुसायटीचं देणं नाई म्हनतुया ना मी !” सखाराम धिटाईने म्हणाला. “म्या चार इसा रुपय माज्या हिरीच्या कामाकरता काढल व्हत सुसायटीचं ! पन त्याच सालीं चार इसा आन याजाच बा

म्या दिल ह्या पाटलाजवळ ! इचारा त्येला ! मी ख्वाटं बोलत नाई, आन कवाच बोललों नाई, साएब ! ”

मामलेदारानीं पाटलाकडे पाहिलें. त्या वेळीं ते अत्यंत नम्रपणें म्हणाले,
 “ रावसाहेब, असं कधीं होईल का ! ती दिसते ती विहीर बघा त्याची. तिच्या बाघलेल्या एका वेढ्याला तरी ऐशीं पुरतील का ! तो रुपये मजजवळ दिले म्हणतो, तर विचारा पावती आहे का त्याच्याजवळ ! म्हातारा गरीब दिसतो, पण फार लुच्चा आहे हा ! मी व रायबा जामीन आहोंत ह्याला. उगीच फदात पडलों ह्याला जामीन राहून ! आम्हालाच बुडविण्याचा ह्याचा विचार. पण कायदा कळतोय कुठं याला ! रावसाहेब, तुम्ही लिलावच करा. त्याशिवाय ही कटकट थाबायची नाहीं. ह्याचं बघून सारं असंच म्हणूं लागतील. अगोदर वसूलच होत नाहीं मुळींसुद्धा ह्या सोसायटीचा. ”

मामलेदार विचारात पडले. इतक्यात सखाराम चवताळून म्हणाला,
 “ साएब, ह्यो बळ्या साफ ख्वाटं बोलतुया ! मी रामाची आन घेऊन-
 शान सागतुया तुमाला ! म्या माज्या पैशानं हीर बादली. ह्येला बगवत नाई माजी हीर ! म्या चक्र वाजवूनशान दिलं रुपय सुसायटीचं रायबा-
 देकत ! पावती ह्येनं दिली नाई ! ह्योच लबाड है ! माजा गळा कापुं
 नगा ह्येच्या बोलन्यावरन ! इचारा रायबाला ! ”

मामलेदाराना सखारामाच्या बोलण्यात काहींसा प्रामाणिकपणा असावा, असें वाटत असलें तरी कायद्याप्रमाणे लिलाव करून मोकळें व्हावें, असेंही वाटत होतें. पण पाटलानींच रायबाला आपल्या बचावा-
 करिता पुढें केलें. रायबाला खोटें बोलणें जिवावर आलें होते. परंतु सखारामावर पाटलाने काढलेली खोटी बाकी त्यानें न भरली, तर आप-
 ल्याला चट्टा बसेल, अशी त्याची समजूत करून देण्यात आली होती. शिवाय पाटलानीं आपली मुलगी बच्चास देण्याचें ठरविल्यामुळें त्याला त्याच्या म्हणण्याप्रमाणे बोलणें भाग होतें.

तरीही रायबा आपणहून बोलण्यास घुटमळू लागला. तेव्हा मामलेदार रागाने बोलले, “ बोल खरं काय तें ! ”

“ साएब, ” रायबा कापऱ्या स्वरात म्हणाला, “ पाटील म्हणत्याती त्यांच खर है ! ”

“ साएब, ” पुन्हा सखाराम म्हणाला, “ साफ खाटं बोलतुया ह्योबी. पाटलानं ह्येला मतिवलय ! ”

“ ए सखाराम, ” मामलेदार त्रासिक स्वरात म्हणाले, “ सारे लबाड व तूंच खरा वाटतं ? चकचकित निशाणी आगळे आहेत तुझे प्रत्येक कागदावर. पण अन्याय होऊं नये म्हणून मी चवकशी केली. ”

“ साएब, ” सखाराम म्हणाला, “ म्या माजी पोरगी रायबाच्या पोरग्याला दिली न्हाई म्हणुशानी खाटं बोलतुया ह्यो ! बळ्याचा व माजा उबा दावा ! लेकानं कायबी सागूनशान माज आगटं घेतल्याती ! रामा रे रामा, काय दीस आनलास ह्यो माला ! तुला बगवतया तरी कसं ह्यें ! ”

सखाराम डोक्यावर हात बडवून घेऊं लागला.

“ रावसाहेब, ” पाटील मामलेदाराची जास्त खात्री पटावी म्हणून म्हणाले, “ काय सोंग करतोय म्हातारा पाहा. साऱ्यानाच लबाड म्हणतो. हाच डाबीस आहे, साहेब ! नुकताच सहा वर्षांच्या कैदेतून सुटून आलाय ! ”

“ काय रे सखाराम, सोंग चालवूं नको असं ! ” मामलेदार अधिकारबाणीने म्हणाले. “ किती वर्षांच्या कैदेत होतास तू ! किती कागावा चालविला आहेस ! लिलावाचं काम सुरू करतो मी ! ”

“ साएब, ” सखाराम तारवटलेल्या स्वरात म्हणाला, “ फोडा माज डोसक ह्या कुराडीनं ! बळ्यानंच मला कैदेमदीं घातल ! कसला न्याय है ह्या जगत ! माजी हाय जिमीन ! लिलाव कोन करनार तिचा ! सर्गामंदीं जाब द्यावा लागल सर्वांना ! ”

सखाराम थरथर कापू लागला. त्याच्या तोंडातून पुढें शब्द निघेनात. मामलेदारानीं त्याच्याकडे दुर्लक्ष करून लिलावाच्या कामास सुरुवात केली.

त्या वेळीं जिजा गवताचा भारा घेऊन आवारात शिरली. ती आपल्याच आनंदात होती. तोंडानें ती काहींतरी गुणगुणत होती. आत पाय टाकल्या-बरोबर तिनें माणसाचा घोळका पाहिला. गवताचा भारा खालीं फेकून देऊन, पदर सावरून ती घरात जाऊ लागली.

काय प्रकार चालला आहे, हें तिच्या लक्षात येईना. मामलेदारानीं लिलाव चालू केलेला होता. पाटलानीं सुचविल्याप्रमाणें मधून मधून रायबा व ठकोजी लिलावाची रक्कम बोलत होते. शेवटींही एकदा दोनदा बोलले. सखारामाकडील आपलीही बाकी वसूल होईल, इतकी लिलावाची रक्कम चढावी, असा त्याचा हेतु होता. शेवटीं पाटलानीं तो लिलाव घेतला. आपली फारा दिवसाची महत्वाकाक्षा पूर्ण झाली, असें त्यांना वाटले.

एक वार, दोन वार असे शब्द शिपाई मोठ्याने बोलला.

जिजा घाबरेपणाने तें सर्व पाहात होती. मामलेदार कामात गर्क झालेले होते. शेवटीं 'तीन वार' म्हणून सखारामाची जमीन लिलाव झाली !

“माजी जिमीन ! माजी जिमीन ! कोन तिचा लिलाव करनार ? ती कोन घेनार ? माज्या जिमिनींत कोन पाय घालतुया बगूं !” सखाराम बेफामपणें ओरडूं लागला.

“तोड आवर, सखाराम,” मामलेदार सतापले व म्हणाले, “प्रत्येक कागदावर निशाणी आगठा आहे तुझा. कायदेशीर लिलाव झाला आहे. एका महिन्यात रक्कम भर म्हणजे लिलाव रद्द होईल.”

मामलेदार उठूं लागले. सखारामाने निशाणी आगठा हे शब्द ऐकले. पुढचे शब्द त्यानें ऐकण्याच्या अगोदरच तो जिजाकडे पाहून ओरडला,

“पोरगी म्हनत व्हती, निशानी आगठ्यान घात होतुया. पन माला तवा कळलं नाई. आता त्या आगठ्यालाच हात दावतो मी !”

त्याच्या अंगात विलक्षण जोर चढला. त्याची मुद्रा भयंकर दिसूं लागली. त्याचें सर्व शरीर कापत होतें. तो दातओठ खात होता.

क्षणार्धांत त्या जोरासरशीं त्यानें आपल्याजवळची कुन्हाड उचलली व

तिचा घाव आपल्या डाव्या हाताच्या आगठ्यावर घातला ! तो आगठा खाली तुटून पडलाच, पण त्याजवळची दोन बोटेही त्या घावाने लोंबू लागली व रक्ताची धार लागली. त्यानंतर अंगांत आलेला जोर कोठल्या कोठे निघून गेला व सखाराम जमिनीवर धप्कन् आदळला ! त्याचे डोळे पांढरे फटफटीत झाले. हातपाय गार पडू लागले. छातीचे ठोके मंद झाले. त्या बिचाऱ्याचा प्राणच ह्या अन्यायी जगास कंटाळून त्याला सोडून जाऊं लागला.

डोळ्यांचे पातें लवतें न लवते इतक्यात हा सर्व प्रकार घडला.

जिजानें ते पाहिल्याबरोबर तिच्या डोळ्यापुढे एकदम अंधारी आली. तिनें जवळ जाऊन “ बाबा, बाबा, हें काय केलंत, मला सोडून कसे चाललात ! ” इत्यादि शब्दांनीं तिने आकात आरंभला.

मामलेदारही हा सर्व प्रकार पाहून चकित झाले. जिजाच्या आकातानें तर त्याचें हृदय अगदीं भरून आले.

कारकून, शिपाई वगैरे मडळी सखारामाकडे धावली.

इतक्यात झोपडींतून हृदयभेदी किंकाळी ऐकू आली व राधाबाई तीरासारखी बाहेर आली. तिच्या तोंडून पुढील शब्द बाहेर पडले,

“तुमी माला सोडूनशान एकटंच कुट चाललाया ! मी तुमासंगच येनार !”

एवढे शोकपूर्ण शब्द तिच्या तोंडून निघतात न निघतात तोंच तिनें आपला देह पतीच्या अंगावर धाड्दिशीं फेकला. त्यासरशीं तिची प्राणज्योत निघून गेली !



प्रकरण एकूणतिसावें.

निशाणी आंगठा.



हा भयंकर प्रकार पाहताक्षणीच तेथे जवळच असलेल्या गोण्याच्या डोळ्यातून एकसारखे अश्रु वाहू लागले. ता तथून चटकन् बाहेर पडला व लागलाच रामगुफेकडे धावत निघाला.

त्या वेळीं रामगुफेत एकच धादल उडून गेली होती. मधुकरास येऊन थोडा वेळ झाला होता. त्याच्याबरोबर आईसाहेब व दुसरी एक वृद्ध बाई आली होती. आईसाहेब आल्यामुळे अरविंद व विमल ह्यांच्यात आनंदी-आनंद पसरलेला होता.

इतक्यात गोण्या तेथें आला. त्याच्या डोळ्यातून अद्यापही एकसारखे अश्रु गळत होते. त्याला पाहून काहींतरी अत्यंत दुःखदायक प्रकार घडून आला असावा, असें सर्वांना वाटले.

गोण्याने इत्थंभूत हकिकत थोडक्यात सांगितली. ती ऐकून सर्वांचे डोळे भरून आले. अरविंद, मधुकर व विमल गोण्यासह मोटारीने लागलीच सखारामाच्या घराकडे निघालीं.

मामलेदाराच्या डोळ्यादेखत घडलेल्या त्या प्रकारामुळे त्याचेंही हृदय पिळवटून निघाले होते. काय करावें हे त्यांना सुचत नव्हते. म्हणून ते बाहेर रस्त्यावर येऊन संचित उभे राहिले होते.

इतक्यात ही मंडळी तेथें आली.

त्यांना पाहून मामलेदार आश्चर्यचकित झाल ! ही बोलण्याची वेळ नव्हे, असें जाणून अरविंद व विमल सखारामाच्या आबारात शिरलीं.

मधुकराचा हात हातात घेऊन मामलेदार आश्चर्याने म्हणाले,

“तू रे कसा इकडे ! मला कल्पनाही नाही, इथं तू असशील ही ! ”

“हा अरविंद इथं ठाणं देऊन बसलाय ना ! त्यामुळंच यावं लागलं मला इथं, बाळासाहेब ! ” मधुकर म्हणाला.

मधुकर, अरविंद व बाळासाहेब ह्या तिघा मराठा तरुणांचा कॉलेजांत असताना फार खेड होता. त्यांच्या त्या विद्यार्थीदशेच्या काळात देशाच्या उन्नतीविषयी त्यांचे मोठे कडाक्याचे वादविवाद चालत ! मागासलेल्या समाजाची हेळसांड जाणत्या लोकानीं केल्यामुळेच राष्ट्राला अशी अवनत स्थिति प्राप्त झाली आहे, असे बाळासाहेब जोराजोराने प्रतिपादीत. ह्या सर्वांनी आपापल्या मताप्रमाणे देशसेवा करण्याच्या प्रतिज्ञाही त्या वेळी केल्या होत्या. बाळासाहेबाचा त्या वेळचा आवेश पाहून सर्व चकित होत असत !

पण पदवी संपादन केल्यानंतर बाळासाहेबाच्या विचारांचे तारुं मात्र निराळ्या मार्गाकडे झुकलें ! स्वल्प प्रयत्नाने थोड्याच दिवसात त्यानं मामलेदारी मिळाली. नुकतीच त्याची नेमणूक त्या तालुक्यात झाली होती.

त्या ठिकाणीं बाळासाहेब व मधुकर हे मिलित्वाने बोलत असलेले पाहून पाटील जास्तच भयभीत झाले. आपल्या लबाडीमुळे हा सारा अनर्थ ओढवला आहे, आणि जर मामलेदाराना खरी स्थिति कळली, तर आपली धडगत नाही, हें ते पुरें जाणून होते.

थोड्या वेळाने गोप्या गडबडीने बाहेर आला व म्हणाला, “सकाराम-बाबानं ड्वाळ उघाडल्याती ! दादासाब त्येचा जीव परत आनल्याती वाटतं ! ”

हें ऐकून बाळासाहेब व मधुकर तिकडे घाईने गेले.

तेथील देखावा अत्यंत करुणास्पद होता. राधाबाईंचा प्राण अगोदरच निघून गेला असल्यामुळे अरविंदाने तिचें प्रेत एका बाजूस सारावयास लाविले होते. आईच्या अंगाशी मिठी मारून जिजा शोक करीत होती. विमल तिचें सात्वन करीत होती. सखारामाच्या अंगात थोडी धुगधुगी आहे असे वाटल्यामुळे अरविंदाने अनेक उपाययोजना चालविली. त्यामुळे थोड्या वेळाने त्याने आपले डोळे उघडले. त्याबरोबर जिजा शोक

आवरून पुढें आली. तिला त्यानें डोळे भरून पाहिलें व कपाळाला कसाबसा हात लाविला. त्याच एका हातानें अरविंदास त्यानें नमस्कार केला व तो खोल गेलेल्या स्वरात म्हणाला,

“ दादासाब, जिजा तुमच्या पदरात घालतुया. या तुमच्या भनीला तुमी साबाळा. मी जातुया देवाच्या दारी ! ”

त्याला पुढें बोलवेना.

“ काहीं काळजी करूं नका तुम्ही बाबा ह्या माझ्या बहिणीची.” अरविंद दुःखपूर्ण स्वरात म्हणाला. “ देवाच नाव घ्या तुम्ही आता ! ”

सखाराम तोंडानें राम राम म्हणूं लागला. त्या वेळीं त्याची मान एका बाजूस झाली, त्यामुळें त्याचा तुटलेला डाव्या हाताचा आंगठा त्याच्या दृष्टीस पडला. तो पाहून मोठ्या कष्टानें अरविंदाकडे पाहात पाहात एक एक शब्द अस्पष्ट अस्पष्ट सखारामाच्या तोंडून निघू लागला,

“ दादा...मी देवाकड ... चालतुयाच ! ... पन...मी...पदार... पसरतु...तुमापुड...निशानी आगटयानंच ... माला मारलं !...तवा... दादा...संमद्याचा...निशानी आगटा...घालवा तुमी SSS—”

सखारामाची वाचा बंद झाली व थोड्या वेळाने त्याचा आत्मा परमात्म्यात विलीन झाला.

ही सर्व वार्ता गावात तेव्हाच पसरली. साध्वी राधाबाईंच्या सतीच्या वाणानें तर आबालवृद्ध आश्चर्यचकित झाले ! त्या पतिपत्नींच्या अंत्य दर्शनाकरिता लोकांची रीघ लागून गेली.

अरविंद, बाळासाहेब, वगैरेही प्रेतयात्रेत सामील झाले. बाळासाहेबाना त्या दुर्दैवी प्रसगाबद्दल अत्यंत वाईट वाटत होतें. अरविंदाच्या मनातील निश्चय जास्त खंभीर होत होता.

सखारामाच्या झोपडीच्या मागील बाजूस मोकळ्या मैदानांतच चिता धडधड पेटली. पुण्यात्मा सखाराम व साध्वी राधाबाई याचा पार्थिव अंश जळून खाक होऊं लागला.

त्याच्या अंत्यदर्शनाकरिता जमलेला अफाट लोकसमुदाय खिन्न अंतः-
करणाने सभोवार हळहळत बसला होता.

त्या पुण्यात्म्याच्या स्वर्गाच्या मार्गातील प्रवास सुखकर व्हावा म्हणूनच कीं
काय, मद मद वारा वाहू लागला. आकाशातील तारका त्या पुण्यात्म्याचे
स्वागत करू लागल्या. निशानाथ घाईघाईने उदयाचलावर येऊन, त्या
पुण्यशील पतिपत्नीचा मार्ग प्रकाशित करून, त्याच्यावर अमृताच्या धाराचा
वर्षाव करू लागला !

अरविद, मधुकर व बाळासाहेब हे पावसाने स्वच्छ धुऊन निघालेल्या
जवळच्या एका खडकावर बसले होते. निशाणी आगठ्याने उडविलेल्या
ह्या कहराची हकिकत अरविदाने बाळासाहेबास सांगितली. ती ऐकल्या-
नंतर थोडा वेळ ते सर्वच स्तब्ध होते.

त्या स्तब्धतेचा भंग प्रथम बाळासाहेबांनी केला, व ते म्हणाले, “तुमच्या-
सारख्यांनी आमच्या कानावर जर खरी हकिकत पूर्वांच घातली असती,
तर आजचा भयंकर प्रसंग टळला नसता का अरविद ? ”

“ तुम्ही इथं येणार हे कळल होत तरी कोणाला ? ” अरविद शात-
पणे म्हणाला. “ तुम्ही कागदपत्र पाहिले म्हणता ना ? तुम्हाला लबाडीचा
संशय देखील आला होता, मग लिलाव कसा करू लागलात ? ”

“ लबाडी आहे अशी खात्री झाली, तरी तोडी पुराव्यावरून व
कागदपत्रावरून काम कायदेशीर होतं,” बाळासाहेब गंभीरपणे म्हणाले.
“ मग आम्हाला तरी काय करिता येणार ? शिवाय झपाझप कामं उरकल्या-
शिवाय आमचं तरी चालणार कस ? आता उद्याच मला येथून वीस
मैलावर दुसरं महत्त्वाचं काम आहे.”

“ मग खरी हकिकत समजली असती, तरी काय दिवे लावणार
होतास तू, बाळासाहेब ? ” मधुकर बाळासाहेबाकडे पाहात बोलू लागला,
“ अरविदाला उगीच बोलतोस झालं ! मी जर तिथं असतो, तर लिलावाची
रक्कम भरून त्या प्रामाणिक म्हाताऱ्याचा गळा मोकळा केला असता ! ”

“किती जणांचे गळे मोकळे करणार तूं, मधुकर !” अरविंद म्हणाला,
“श्रीमंत असलास, तरी किती जणाना पुरा पडणार तूं !”

“साऱ्या जगाची काळजी तूच करावीस, अरविंद,” मधुकराने उत्तर दिले. “मी आपला सखारामापुरतं बोललों. कारागृहात असताना त्यानं आमच्याकरिता घेतलेल्या कष्टाची आठवण होते मला. आमचं सारं काम तोच उरकी. आणि किती आनंदानं ते ! अशा सद्गुणी माणसाला संकट-काळीं आपल्याला मदत करण्याची संधि मिळाली नाही, ह्याचंच वाईट वाटतं मला.”

“तूं मदत करतास, तरी त्यानं ती घेतली असती कीं नाही याचीच शंका आहे मला.” अरविंद गंभीरपणें बोलू लागला. “अरे, मी किती-तरी वेळा तसा प्रयत्न केला. पण तो कुठला ऐकायला ! आपल्या कष्टांचं तेंच आपलं, असं तो सतत म्हणे. इतकच नव्हे, तर मदत करण्याची गोष्ट काढली कीं, त्याला अत्यंत दुःख होई ! दान घेण्यापेक्षा मरण बरं, असं त्याला वाटे. खरोखर त्याची ती साधुवृत्ति पाहून त्याच्या पायावर मस्तक ठेवावं, असं मला वाटे.”

“अरेरे, अशा साधुवृत्तीच्या माणसाचा छळ ग्रामकंटकानीं करावा अं !” बाळासाहेब दुःखपूर्ण स्वरात म्हणाले, “किती दुष्ट अंतःकरणाचे लोक हे ! अशाच्या पापाला वाचा कशी फुटत नाही !”

“सत्तेच काहींस पाठबळ असल्यावर त्याच्या पापाला वाचा कशी फुटणार, बाळासाहेब !” अरविंद म्हणाला.

मधुकराचे हे शब्द बाळासाहेबाना रुचले नाहींत, व तेही टोंचक स्वरात म्हणाले, “तुमच्यासारख्या लोकाची नेहमींच ओरड आहे ही ! अशा ग्रामकंटकाना आमच पाठबळ असत, असली विचारसरणी तुम्ही सोडावी हें बर.”

बाळासाहेबांचीं पूर्वीचीं मते कशींही असलीं, तरी आता त्याच्या हातीं थोडी का होईना, पण सत्ता नाचत होती. कळत न कळत का होईना, पण

त्या सत्तेचा स्वाभाविक मद त्याच्या ठिकाणी उत्पन्न झाला होता हें जाणून अरविंद म्हणाला, “ बाळासाहेब, माझं म्हणणं तुम्हाला चागलं कळलं का याचा विचार करा आधी. मी सागतो तुम्हाला, ग्रामकंटकाना सत्तेचं पाठबळ कसं मिळतं तें ! कोणत्याही खेड्यात गेलात, तर तुमचा जादा सत्कार कोण करतात ? तुमच्या कानाशी कोण लागतात ? तालुक्याचे गावी येऊन विनाकारण तुम्हाला बरचेवर कोण भेटतात ? त्यांना पटो वा न पटो तुम्ही म्हणाल त्या गोष्टीला होकार कोण देतात ? ह्या पुढं पुढं करणाऱ्या लोकांतच ग्रामकंटकाचा बराच भरणा असतो. तुमच्यासारख्याची सलगी हें एक त्याचं गोरगरिबाना वचक बसविण्याच साधन असतं. मग अप्रत्यक्ष का होईना, पण त्यांना सत्तेचं पाठबळ असतं, असं जर म्हटलं तर त्यात तुम्हाला लागण्यासारखं काय आहे ? ”

“ आमच्याकडे येणाऱ्यापैकीं गुंड कोण असावेत, हें आम्हाला कळत नाही वाटतं, अरविंद ! ” बाळासाहेब म्हणाले. “ त्याच्यावर तक्रारींचे अर्ज झाले, तर आम्ही त्याची गय करतो थोडीच ! ”

“ हेही खरं असेल, नाही कोण म्हणतो ! ” अरविंद बोलू लागला, “ पण तक्रार करावयास जावं दहावीस मैल चालून तुमच्याकडे ! अर्ज लिहिणाऱ्यापासून तों वकिलापर्यंत सर्वांची तुंबडी भरावी ! पुराव्याकरिता अनेकाचे पाय धरावे ! इतका व्याप करण्याइतका अर्धपोटी राहणाऱ्या सालस गोरगरिबाजवळ पैसा आहे कुठं ? शिवाय हे ग्रामकंटक आपल्या कामात चागलेच कसलेले असल्यानं त्यांना पेचात धरणं कठिण असत. पुन्हा रोज त्यांचच तोंड पाहण्याचा ह्या गोरगरिबाना प्रसंग. हे गुंड केव्हा काय करतील याचा नेम नसतो, बाळासाहेब ! ”

“ आमच्यापुढं तक्रार आल्याशिवाय आम्हाला काहीं करिता येत नाही. ” बाळासाहेब शांतपणे म्हणाले, “ आणि तीत जर प्रत्यक्ष लबाडीच आमच्या प्रत्ययाला आली, तर मात्र आम्ही कोणाचा मुलाजा ठेवीत नाही. पण लोकातील भिन्नेपणा व निरक्षरता यापुढं हात टेकावे लागतात आम्हाला ! ’

“बरोबर म्हणता, बाळासाहेब, तुम्ही !” अरविंद म्हणाला, “पण लोका-
तील भिन्नेपणाचं कारण कोणतं ? त्यांना कशाची भीति वाटते ? ती कशी
नाहीशी होईल ? मी तर म्हणतो लोक साक्षर असतील व त्यांना थोडा-
बहुत कायदा कळेल तर निरक्षरतेमुळं तरी होणाऱ्या गुंडाऱ्या चाळ्यांस
बराचसा आळा पडेल. ”


“हैं अगदीं खरं आहे, ” बाळासाहेब म्हणाले, “ सर्वच लोक साक्षर
झाले तर निशाणी आंगठा कुठंच दिसणार नाही; मग तूं म्हणतोस तेच
काय पण दुसरे अनंत फायदे होतील. पण हैं कार्य व्हाव कसं ? ”

इतक्यात सखारामाच्या झोपडींतून जिजाचा अत्यंत करुणास्पद शोक-
स्वर ऐकूं येऊं लागला. तिला घेऊन विमल मोटारीकडे येत होती. तिचें
सात्वन करण्याचा ती कमालीचा प्रयत्न करीत होती.

त्या वेळीं एकदम बाळासाहेब म्हणाले, “ ह्या तरुण मुलीची काळजी
कोण बरं घेणार ? साराच प्रकार विलक्षण घडून आला ! अरविंद, तुझे
विचार ऐकण्यास पुन्हा केव्हा तरी येईन मी इकडे. पण मला आधीं सांग,
त्या मुलीकरिता मी काय करूं ते ! ”

“ बाळासाहेब, ” अरविंद शांतपणें म्हणाला, “ तिची काळजी नको
तुम्हाला. माझी ती बहीण आहे. सखारामानं अंतर्कालीं माझ्या पदरात
तिला घातलं आहे. मी तिच्याविषयींचं माझं सर्व कर्तव्य पार पाडीन. ”

बाळासाहेब स्तब्ध बसले. त्याच्या मनात काही निराळेच विचार
त्या वेळीं आले होते. पण ते बोलून दाखविण्याची ती वेळ नव्हती.



प्रकरण तिसावें.

त्यागी अरविंद.



भय्यासाहेबाची प्रकृति अद्याप पूर्ववत् ताळ्यावर आली नव्हती. ती केव्हा येईल हेंही सागता येण्यासारखें नव्हतें. ते काहींसे शुद्धीवर येत, त्या वेळीं पूर्वीप्रमाणें बोलत असत. पण काहीं थोडें का त्याच्या मनाविरुद्ध घडलें कीं, त्याचें मस्तक लागलीच भ्रमे. जवळ जवळ गेले दोन महिने ते आथरुणावर पडूनच होते. खोलीबाहेर पडण्याइतकीही त्याच्या अंगी शक्ति नव्हती.

अद्याप त्याना भेटण्याची अरविंदानें कोणालाही परवानगी दिली नव्हती. विमलला तर तिकडे फिरकण्याची त्यानें अगदीं सक्त मनाई केली होती. आईसाहेब आल्यापासून त्या मायलेकींचा काळ आनंदात जात असे. मुंबईच्या कोंदट वातावरणातून त्या रम्य जागीं राहिल्यानें आईसाहेबाच्या मनाला प्रसन्नता वाटत होती.

निकट सहवासामुळें जिजाच्या थोर गुणाची ओळख विमलला जास्त जास्त होऊं लागली. जिजा दुःखानें होरपळली होती, पण अरविंदासारखा अत्यंत प्रेमळ बंधु तिला परमेश्वरकृपेनें लाभला होता, त्यामुळे व विमलच्याही प्रेमळपणामुळें अलीकडे ती उत्वसित दिसूं लागली होती. रानावनात उन्हांनें करपून जात असलेली जाईची वेल एकाद्या सुंदर उपवनात नेऊन लाविली, तर ती लवकरच टवटवीत दिसूं नाहीं का लागणार !

त्या कार्तिक महिन्यातील एके दिवशीं तिसरे प्रहरां विमल व जिजा ह्या राममंदिराकडे चालल्या होत्या. त्याना रामकुडातून वाहणारा शुभ्र जल-प्रवाह मोठा मनोहर दिसत होता. तेथून मागील बाजूच्या उंच टेकडीकडे

पाहिले कीं, ती हिरवागार शालू नेसली असून तिच्या गळ्यात नाना प्रकारच्या फुलांचे हार विलसत आहेत, असे वाटत होते. तो रमणीय देखावा पाहात पाहात राममंदिराच्या मागील बाजूस त्या खुल्या दिलाने बोलत बसल्या. तेथे किती वेळ गेला, हे त्याचे त्यानाच कळले नाही, इतक्या त्या हास्यविनोदात रंगून गेल्या होत्या. पण सायंकाळच्या सुमारास रामाच्या देवळात कोणीतरी स्फुदत असल्याचे त्यांना ऐकू आले, त्यामुळे त्याचे लक्ष तिकडे गेलें. त्या वेळी पुढील करुण शब्द त्याच्या कानीं आले.

“रामा, किती रे अंत पाहणार माझा तूं ! दोन तप माझी झालेली तपश्चर्या वायाच जाणार का ? ”

त्यानंतर काही वेळ स्तब्धता पसरली. नंतर पुन्हा दुःखाचे हुंदके ऐकू येऊ लागले. विमल व जिजा ह्यांना आतां तेथे बसवेना. तेथून त्या देवळाच्या पुढील बाजूस आल्या. त्या दोघींना देवळात येत असलेल्या पाहून आतील म्हातारीने आपले डोळे पुसले, व तिने आपले मस्तक रामाच्या पायावर ठेविले.

ती म्हातारी विमलच्या आईबरोबर मुंबईहून तेथे आली होती. ती आपली चुलत मावशी आहे, हें विमलला तिच्या आईकडून कळले होते. त्या म्हातारीचे मुख नेहमी एकाद्या तापसीप्रमाणे तेजस्वी दिसे. त्या दोघींना पाहिल्याबरोबर आपले दुःख गिळण्याचा तिने मनस्वी प्रयत्न केला. पण डोळ्यात तरंगणारे अश्रु तिला आवरता येईनात. त्या वेळी मावशीबरोबर बोलून तिच्या दुःखाचा उलगडा करून घ्यावा, असे विमलला वाटले. पण इतक्यात विमलची आईच तेथे आली. त्यामुळे त्या दोघी तेथून घराकडे वळल्या.

विमल भय्यासाहेबाच्या खोलीवरून सहसा जात नसे. पण आताच पाहिलेल्या त्या करुण देखाव्यामुळे तिचे मन अस्वस्थ झाले होते, व मावशीच्या दुःखाचे कारण शोधण्यातही ती अगदी व्यग्र झाली होती. त्यामुळे पाय उचलीत आपण कोणत्या वाटेने चाललों आहोंत, ह्याचेही तिला भान नव्हते.

त्याच वेळीं भय्यासाहेबाच्या खोलीचें दार उघडें होतें. भय्यासाहेबांची प्रकृति पाहून औषधें आणण्याकरिता अरविंद तेथून नुकताच आपल्या खोलीकडे गेला होता. भय्यासाहेब दारातच आरामखुर्चीवर पडले होते. समोरील वृक्षावर चारा घेऊन आलेल्या आईला तिचीं पिलें किलबिल करीत बिलगत होती. त्या पिलाच्या हालचालीकडे भय्यासाहेबाची दृष्टि अगदीं खिळून राहिली होती.

इतक्यांत विमल त्या दारावरून चालली. भय्यासाहेबाचें तिच्याकडे एकदम लक्ष गेले व त्याच्या तोंडून पुढील शब्द बाहेर पडले,

“ विमल, ये ना इकडे ! मुंबईहून केव्हा आलीस तूं ! चार शब्द बोल ना माझ्याशी ! मला उठून उभं देखील राहता येत नाही. ये अशी ! आई ! आई ! आईग आई !..... ”

भय्यासाहेब निश्चल नजरेनं विमलकडे पाहूं लागले. त्याच्या डोळ्यात फिकेपणा आला होता. त्याच्या नजरेत त्या वेळीं एक प्रकारचा सात्त्विक भाव प्रतीत होत होता. त्याचा चेहरा तर अत्यंत सुकून गेलेला असून, त्याना पाहिल्याबरोबर कोणाच्याही हृदयात दया येईल अशी त्याची अवस्था झाली होती. त्याच्या तोंडातून निघालेला प्रत्येक शब्द दयेची याचना करीत आहे, असे वाटत होतें. ते पूर्वीचे भय्यासाहेब व हल्लीचे भय्यासाहेब ह्यांच्यात जमीनअस्मानाचे अंतर पडलें होतें ! त्याच्या उद्गारावरून मध्यंतरीं घडलेल्या गोष्टीचें त्याना भानही नव्हते, असें विमलला दिसून येत होतें.

विमलचें स्त्रीहृदयच तें ! त्याना तशा स्थितीत पाहून तिच्या मनात दया उत्पन्न झाली. त्या वेळीं ती मागचा सारा प्रकार विसरली. खोलीत जाऊन त्याच्याजवळ ती एका खुर्चीवर बसली. भय्यासाहेब इकडे तिकडे हात हालवीत होते. इतक्यात त्यानीं, ‘आई ग आई,’ असें म्हणून तिचा हात घट्ट पकडला व समाधानीचा सुस्कारा टाकला !

तो हात सोडवून कसा घ्यावा, ह्या विचारात ती पडली. त्यानीं तो हात बळकट धरिला होता. जास्त ओढाताण करावी, तर त्या वेळींच त्यांचें

मस्तक भडकेल, असें तिला वाटूं लागलें. त्याच्या मनाला समाधान वाटेल, असें बोलूनच आपला हात हळूच सोडवावा, म्हणून ती सहज म्हणाली, “येईल बरं आई तुमची आता ! भेटेल तुम्हाला लवकरच ! मग आपण सगळींच मुंबईस जाऊं ! ”

तिच्या तोंडून ते शब्द निघताच भय्यासाहेब तिच्याकडे टक लावून पाहूं लागले. त्यांनीं तिचा हात जास्तच घट्ट धरिला. इतक्यात अरविंद तेथें आला. विमल त्यामुळें अत्यंत गोंधळली. तो आल्याबरोबर भय्यासाहेबच त्याला म्हणाले, “डॉक्टर, माझी आई आली म्हणते विमल ! खरंच का हो आली ! माझ्याकडे घेऊन या ना तिला लवकर ! तीच मला औषध देईल. तुम्ही नका देऊ औषध आता मला ! ”

अरविंदाच्या लक्षात सर्व प्रकार आला. विमलची सुटका तेथून कशी करावी ह्या विचारात तो पडला आणि प्रसंग जाणून तो अगदी प्रेमळपणें म्हणाला, “आता तुमची आईच येईल इकडे ! तुम्ही भेटणार ना तिला ! ”

हे शब्द ऐकताच भय्यासाहेबांनीं विमलचा हात सोडला. ते अरविंदाच्याच गळ्यास मिठी मारूं लागले. इतक्यात विमल तेथून निसटली. त्याच संधीस विमलची आई व मावशी त्या दारावरून चालल्या होत्या. भय्यासाहेब म्हणत होते, “आई ग आई तूं केव्हा आलीस ! ”

ते शब्द त्या दोघींच्या कानांवर पडले. त्यामुळें त्या तेथें थन्नकल्या. पण आणखी जास्त घोटाला होऊं नये, म्हणून अरविंदानें तें दारच लावून घेतलें व भय्यासाहेबाना गुंगीचें औषध देऊन त्याने विछान्यावर निजविलें.

पण ते आपल्या विछान्यावर गुंगी येईपर्यंत “आई ग आई, तूं केव्हा आलीस ! ” असे गुणगुणत होतेच.

दुसऱ्या दिवशीं प्रातःकाळीं अरविंद नेहमीप्रमाणें फिरण्याकरता बाहेर पडला. त्या वेळीं त्यानें मुद्दाम विमललाही बरोबर घेतलें होतें.

अरविंदाबरोबर असा फिरावयास जाण्याचा प्रसंग कित्येक दिवसांनीं तिला लाभला होता. त्यामुळें तीही अत्यंत खुलली होती. तीं उभयतां

बोलत बोलत रामगुंफेच्या मागील बाजूची टेकडी चढत होती. त्या वेळीं नुकताच सूर्योदय झाला होता. त्याचे किरण त्याच्या मार्गातील लताकुजावर घुटमळणाऱ्या धुक्याला धुडकावून लावीत होते. त्यामुळे त्या नानाविध वनस्पतींवर अपूर्व तेज विलसत होतें !

टेकडीवरील गवताळ भागातून जात असता मध्येच लपलेल्या एका लहानशा खड्ड्यात विमलचा पाय पडला. त्याबरोबर तिचा एका बाजूस तोल गेला. तेव्हा लागलीच अरविंदानें तिचा हात पकडला. विमलनें हसत हसत त्याच्याकडे पाहिलें. त्याच्याही मंद स्मिताने तिचे सर्वांग पुलकित झाले. लगेच तिनें खालीं मान घातली, व दुसऱ्या हातानें आपला पदर सावरला. तिनें आपला हात सोडवून घेण्याचा थोडा देखील प्रयत्न न करिता तीच हसत हसत म्हणाली,

“ काय बाई, आनंदान डुलणारी ही हिरवळ आपल्या बुडाशीं असलेल्या खड्ड्याचा थागपत्ता सुद्धा लागूं देत नाही ! ”

विमलच्या तोंडून हे शब्द सहज बाहेर पडले होते. पण अरविंदाला त्या बोलण्यात काहीं खोल अर्थ आहे असें वाटले. आज तो काहींतरी विशेष हेतु मनात धरून विमलला घेऊन आला होता. त्याला त्या वेळच्या आपल्या निश्चयाचा सात्त्विक आनंदही वाटत होता. विमलनें तो आपला गूढ भाव जाणला कीं काय, असें त्याला वाटलें. तो कसल्या तरी विचारात आहेसें पाहून पुढें पाय उचलीत असता विमलच म्हणाली,

“ आतापर्यंत स्वारी एकसारखी बोलत होती, मग आताच्या खड्ड्यानें अडथळा आणला कीं काय बोलण्याला ! ”

इतक्यात अरविंदाचा पायही एका निसरडीवरून थोडासा घसरला. त्यामुळें त्याचा तोल विमलच्या अंगावर गेला.

अरविंदाला विमलचा तो स्पर्श अत्यंत सुखदायक वाटला. त्या दोघांनीं एकमेकांकडे पाहिलें. दोघांच्याही मुखावर हास्य विलसत होतें. आणि त्याच्या आरक्त मुखमंडळावर दिनराजाच्या कोमल किरणानीं अप्रतिम तेजं

ओतले होते. त्या वेळीं झटकन् भानावर येऊन अरविंदानें आपला तोल सावरला व म्हणाला, “काय म्हणत होतीस विमल ! हं ! आलं माझ्या लक्षात. ह्या सुंदर हिरवळीला जर लाथाडलं तर तिला मुळींच राग येऊं नये, अस का वाटतं तुला !”

विमलनें त्याच्याकडे डोळे भरून पाहिले. तिला त्याच्या बोलण्यात पुष्कळ गर्भित अर्थ आहे, व आपल्याविषयीची त्याच्या मनातील खळबळ ह्या उद्गारांनीं बाहेर पडत आहे, असे वाटून तिला अत्यंत आनंद झाला.

बोलत बोलत त्यांनीं टेकडीचा माथा गाठला. त्या वेळीं अखिल चराचर सृष्टींत मूर्तिमत चैतन्य खेळत असलेलें तेथून दिसत होतें. त्या वेळचा तो अद्भुतरम्य देखावा पाहण्यात दोघाचाही थोडा वेळ गेला. नंतर ती जोडी तेथे बोलत बसली. त्याच्या बोलण्यात सहजच भय्यासाहेबाच्या करुण स्थितीचा विषय निघाला. त्या वेळीं अरविंद म्हणाला,

“भय्यासाहेबासारख्या तडफदार तरुणाची किती केविलवाणी स्थिति झाली आहे पाहा ! बिचारा पूर्वस्थितीवर केव्हा येईल कोण जाणे !”

“खरंच अरविंद,” विमल म्हणाली, “मला त्याचा पूर्वी भारी राग आला होता. त्याचं तोंड देखील पाहू नये, अस्सं मला वाटत होत ! पण काल त्याचा केविलवाणा स्वर ऐकून मला त्याची कीव आली, व मी जवळ गेलें. अद्याप वेडाची लहर काहीं गेलेली दिसत नाही त्याची. काय होणार आहे त्या बिचान्याची स्थिति हेंच समजत नाही. पण अरविंद, त्याचीच काय पण खेड्यापाड्यातील गोरगरिबाची शुश्रूषा आनंदानं तुला कशी करिता येते ह्याचं कोडं मात्र मला अद्याप उलगडत नाही. डॉक्टर लोक असे श्रम घेतात, नाहीं अस नाहीं, पण त्यात त्याची मुख्यतः घनप्राप्तीची आशा असते नाहीं ?”

“उलगडता न येण्याइतकं हे कोडं अवघड नाही, विमल !” अरविंद म्हणाला, “त्यागवृत्ति अर्गी मुरली म्हणजे तिला पोषक असं कार्य ती शोधीतच असते. तसं कार्य न मिळालं, तर मात्र मनाची अस्वस्थता वाढते.”

“तू काय म्हणतोस तें अद्याप चागलं लक्षात येत नाही माझ्या, अरविंद !” विमल म्हणाली, “एकाद्यान त्यागी वृत्तीनं का होईना, पुष्कळसे श्रम केले, तर त्याचा परिणाम त्याच्या शरिरावर व मनावर काहीही होणार नाही का ! मग त्याची वृत्ति सतत आनंदी कशी राहूं शकेल !”

“मला वाटतं ही गोष्ट अनुभवानंच कळणार आहे, विमल !” अरविंद म्हणाला. “आता खेड्यापाड्यात जनसेवा करीत राहण्याची तुझी तयारी झाली आहे ना ! मला परत मुंबईस न्याव, म्हणून तू इकड आलीस, पण माझ्याबरोबर खेड्यापाड्यात राहूं इच्छितेस. म्हणजे शहरी सुखाचा त्याग करण्याची वृत्ति तुझ्यात उत्पन्न झाली नाही का ! ह्याच वृत्तीची वाढ होत गेली, म्हणजे तुला त्यागानं मिळणाऱ्या आनंदाची गोडी अनुभवण्यास मिळेल, आणि तुला वाटणाऱ्या कोड्याचा आपोआपच उलगडा होईल.”

“खरंच सागूं का अरविंद !” विमल म्हणाली, “मी तुझ्याबरोबर खेड्यापाड्यात राहूं इच्छितें, त्यात माझी त्यागवृत्ति ती कसली ! तुझ्या खऱ्या शुद्ध प्रेमाचा ठेवा माझ्या पदरीं पडतो, म्हणजे मी केवढा मोठा स्वार्थ साधून घेत आहे बर !”

तिच्या ह्या प्राजल बोलण्याचें अरविंदाला कौतुक वाटलें तो अगदीं मनापासून हसला. त्या वेळीं विमल आनंदानें म्हणाली,

“का ! हसतोससा भारी ! माझा भोळा भाव मी तुला सांगितला. मला लपंडाव साधत नाहीं, अरविंद !”

“बघ, आलीस आपल्या मूळच्या वळणावर !” अरविंद म्हणाला, “मला हसू एवढ्याकरिताच आलं कीं, ज्याला प्रेम म्हणून तूं म्हणतेस, तें माझ प्रेम तुझेंच होतं. तूं नवीन असं काय मिळविलस ! तुझ्या प्रेमाचा ठेवा मात्र माझ्यापासून दूर दूर पळत होता, तो पुन्हा माझ्या हातीं आला, ह्यात माझाच स्वार्थ साधला ! तुझा कसला !”

त्या वेळीं तिला त्यापूर्वी त्याच ठिकाणीं भय्यासाहेबाबरोबर बोलत नसल्याची आठवण झाली. अरविंद म्हणतो तें काही खोटे नव्हे, हें तिचें

तिलाच पटूं लागले. ती थोडा वेळ विचारात पडलेली पाहून अरविंदच म्हणाला, “कापटलं ना माझं म्हणण तुला ! माझा तर लपंडाव नव्हता ना ! ”

“ झाल्या गेल्या गोष्टी पुन्हा कशाला काढावयाच्या आता ! ” विमल म्हणाली, “ इथला शेटजी तो किती किंमतीचा, आणि त्याच्या पत्रान मी इतकी वेडी कशी झालं, ह्याचंच राहून राहून मला आश्चर्य वाटतं, बाई ! ”

“ हे काय बुवा, शेटजीचं आणखी कसलं पत्र म्हणतेस तूं ! ” अरविंद आश्चर्याने म्हणाला, “ ह्याचा तर थागपत्ताच अद्याप मला लागू दिलास नाही सुळी ! ”

“ त्याच पत्रानं इतका घोटाळा उडाला, अरविंद ! ” विमल खेदपूर्वक म्हणाली, “ खरोखर आम्ही स्त्रिया किती जरी शिकलो, तरी प्रेमात कोणी भागीदार आहे, असा नुसता संशय जरी आम्हाला आला तरी आमच्या मनाचा भडका उडून जातो, हे मात्र खरं ! ”

“ म्हणजे काय म्हणतेस तूं ! ” अरविंद म्हणाला, “ गावच्या पैशाच्या उलाढालीत शेटजी पुष्कळाना हात दाखवितो, तसा आपल्या प्रेमाच्या बाबतीतही त्यानं आपल्याला हात दाखविला म्हणतेस ! आणि त्यावर तुझा विश्वास बसला ! ”

“ अरविंद, ” विमल जरा कापऱ्या स्वरात म्हणाली, “ झाल खर असं ! जिजाइतकी सुंदर स्त्री लाखात देखील नसेल. तिच्याबरोबर तू ह्या गावीं आलास. मला विसरलास. इतकंच नव्हे, तर मला वचनातून मुक्त केलं म्हणून तूं लिहिलस. नंतर शेटजीचं पत्र अचानक माझ्या हातीं आलं. मग स्त्रीस्वभावानुरूप माझा संशय बळावला. मी भावावून गेलं, ह्याबद्दल तूं मला दोष देणार नाहीस ना ! ”

तिच्या मनातील नाजूक भावनेच्या खळबळीचें प्रतिबिंब तिच्या चेहेऱ्यावर उमटलेलें त्याला दिसत होतें. त्याच्या मनात कसलाच संशय नव्हता. तो तिला कसलाच दोष देत नव्हता. त्यामुळें तो झटकन् म्हणाला,

“ विमल, तुला दोष मी काय म्हणून देणार ! पण शेटजीच्या पत्राचा

तूं जो उल्लेख केलास, तो मला काहीं कळत नाही. त्यानं तर माझा पुष्कळच उपयोग करून घेतला. आणि तुमचा गैरसमज होईल, अस पत्र त्यानं लिहिलं म्हणतस ? असल्या लोकांच्या करणीनं अडाणी लोक फसतात, पण तुमच्यासारख्याचीही त्यानं दिशाभूल केली ! मोठंच नवल वाटतं मला ! असल पत्र तरी त्यानं काय लिहिलं बुवा ? ”

मनातील मळमळ केव्हा तरी ओकून टाकावी असें तिला वाटत होते. त्यामुळे ती तें पत्र अरविंदाला प्रसंगानुरूप दाखविण्याकरिता आपल्या ब्लाऊजच्या खिशात दोन तीन दिवस ठेवीत होती. ते तिने त्या वेळीं बाहेर काढलें. आपल्या कापऱ्या हाताने ते तिने अरविंदाच्या हातीं दिलें आणि त्याच्या मुखचर्थेकडे ती लक्ष देत बसली.

अरविंदाने ते पत्र वाचले व तो मनातल्या मनात हसला आणि विमलला म्हणाला, “ मग ह्या शेटजींच्या पत्रानं मोठी मजा केली म्हणावयाची ! ह्या पत्रामुळच तूं इकड आलीस ना ! माझी कसोटीच पाहण्याचा तुझा विचार होता वाटतं ? तुम्हा बायकाचा काय नियम सागावा ! अद्यापही तुझ्या मनातील संशय गेला कीं नाही, हे तरी कोणी सागावं ! मधुकराला तरी विचारावयाच होतंस ! किंवा तुम्हा सर्वांचा एकच ग्रह झाला कीं काय न कळे. ग्रामकंटकाचे विषारी काटे चागल्या जाणत्या माणसानाही बोचतात म्हणायचे ! ”

अरविंदाने एक सुस्कारा टाकिला. तो विमलकडे पाहूं लागला. ती मनात अत्यंत खजील झाली होती. जिजाच्या मोठ्या मनाचा व तिच्या पवित्र वर्तनाचा ठसा तिच्या मनावर चागलाच उमटला होता. विमलच्या मनातील सत्प्रवृत्तीची टोचणी तिला त्या वेळीं स्वस्थ बसूं देईना. ती धिटाईने म्हणाली, “ अरविंद, झाल खर असं ! नुसता माझ्या मनाला संशय येऊन राहिला असता, तर किती तरी बर झालं असतं ! हे पत्र मला अचानक मिळालं, आणि तें इकडे येण्याच्या वेळीं ! दादाला ह्या पत्राचा खुलासा विचारावयासही माझं मन कचरलं ! माझ मनही माझ्या ताब्यात राहिलं

नाहीं. स्वाभिमान खवळला. इथं भी येताच त्याला पोषक असाच देखावा मला दिसला ! आणि काय सांगूं, अरविंद ! माझं मन किंचित्काल चळलं खरं ! तुझ्या त्यागी वृत्तीची, तुझ्या उदार हृदयाची, खरी खरी कल्पना मला इथं आली. काय काय घडलं ते तुझ्यापुढं ओकल्याशिवाय माझ्या मनाला स्वस्थता लाभणार नाही. तुझ्या मनाला वेदना होणार नाहीत ना ?”

ती गद्दिवरली. तिच्या प्राजल बोलण्याचा अरविदाच्या मनावर विलक्षण परिणाम झाला. त्याने तिचा हात धरला, व तो तिला म्हणाला,

“ काहीं का असेना, तूं इथ आलीस म्हणून तर तुला माझं जनसेवेच काम पटल ! अज्ञ जनतेची सेवा करण्याची तुझ्या मनाची तयारी झाली ! हा का थोडा थोडका फायदा झाला असल्या पत्रानं ? बोल विमल, काय वाटेल ते साग आता. मला काहीं त्याचं वाटणार नाही ! ”

“ बघ अ, अरविंद, ” विमल गभीरतेने म्हणाली, “ तुझं मन खबीर राहील ना ! माझ्यावर तुझ खरं खरं प्रेम आहे ना ! माझ्या मानसिक दोषाची क्षमा तूं उदार मनानं करशील ना ? ”

“ विमल, ” अरविंद म्हणाला, “ सगळं आलं माझ्या लक्षात ! तूं आपल्या समाधानीकरिता खुशाल बोल. ”

विमलने त्या पत्रामुळे कोणता परिणाम झाला; भय्यासाहेबाच्या माया-जालात क्षणभर का होईना, आपण कसें गुरफटलो, त्यातून सुटण्याचा कसा प्रयत्न केला, इत्यादि, इत्यंभूत वृत्तात त्याला सांगितला. त्यावर तो काय म्हणतो, हें जाणण्यास आतुरतेने ती त्याच्याकडे पाहू लागली. थोड्या वेळाने तो म्हणाला, “ भय्यासाहेब हे कोण ! कुठले ! मला त्यांची तशी फारशी माहिती नाही. तुला तरी आहे का ? विचारा बुद्धिमान् आहे. त्याच्या ह्या गुणाला जर योग्य वळण मिळेल, तर जनसेवेला त्याचा फार उपयोग होईल. पण आजची त्याची स्थिति मात्र काळजी करण्यासारखी आहे ! ”

“ तो दादाचा स्नेही आहे एवढंच तुला व मला ठाऊक आहे, अरविंद ! ” विमल म्हणाली, “ त्यानं आम्हाला चित्राच्या कामात आपलेपणानं फार

फार मदत केली. तें काहीं का असेना, पण त्याची प्रकृति काळजी करण्यासारखी आहे म्हणतोस, तर त्याला द्याव एखाद्या दवाखान्यात पाठवून ! ”

अरविंद काहीं वेळ बोलला नाही. तो खाली मान घालून कसला तरी विचार करित होता. ती एकसारखी त्याच्याकडे पाहात होती. शेवटी तिलाच राहवेना म्हणून ती म्हणाली, “ कसला विचार करत बसला आहेस ह्या वेळीं ? त्याची शुश्रूषा एखाद्या दवाखान्यात चागली होणार नाही का ? त्याच्या शुश्रूषेत जाणारा तुझा वेळ तुझ्या आवडत्या लोकसेवेच्या कामास मोकळा होणार नाही का ? मग जास्त विचार करण्यात काय मतलब आहे, अरविंद ? ”

“ विमल, ” अरविंद थोडा थाबला. पुढें त्याच्या तोंडातून लवकर शब्द बाहेर निघेनात. शेवटी निश्चयाने तो म्हणाला, “ त्याच्या आजाराचं निदान बरोबर झाल आहे मला; त्याच्या त्या लहरीतील बडबडीवरून तो लहानपणापासून फार दुःखी असावासा दिसतो. मायेचा म्हणा किंवा खऱ्या प्रेमाचा म्हणा, ओलावा त्याला मिळाला तर तो पूर्वस्थितीवर येईल कदाचित् ! ”

“ असंही असेल कदाचित् ! ” विमल हल्लुवार स्वरात म्हणाली, “ त्या रात्रीच्या प्रसंगावरून तूं म्हणतोस तसं मला देखील वाटतं. पण त्याला काय करणार आपण ? ”

“ तेंच मी आज बोलावं म्हणून इथं तुला घेऊन आलों. ” अरविंद निश्चयी स्वरात म्हणाला, “ मला काय म्हणावयाचं आहे तें माझ्या तोंडातून निघेना. पुष्कळ प्रयत्न करितों, पण तें बोलावं कसं, हेंच मला समजत नाही मुळीं ! ” एवढें बोलून अरविंद थाबला.

दिनराज झपाट्यान मार्गक्रमण करून बराच वर आला होता. त्यामुळे त्याच्या किरणाची प्रखरता भासूं लागली होती.

अरविंदाच्या बोलण्याचा रोख काय आहे, हें विमलच्या लक्षात आलें

नाहीं, त्यामुळे तिचें मन अस्वस्थ झालें. अशा स्थितीत जास्त वेळ न घालविता अरविंदच म्हणाला, “तुला एकाचा उद्धार करण्याची संधि आली आहे, विमल ! माझ्याविषयीं म्हणशील तर मध्यतरींच्या अकल्पित बनावानं तुझ्या प्रेमास मी पारखा झालों, असंच मला वाटत होतं ! त्यामुळे मी माझ्या प्रेमाचा तो ओघ अज्ञ जनतेवर प्रेम करण्याकडे वळविला, त्यातच मला आनंद वाढूं लागला. आता सारा उलगडा झाला असला, तरी त्या प्रेमाच्या त्यागानं एकाद्या कर्तबगार पुरुषाचा पुनर्जन्म होईल, असं मला वाटतं, म्हणून तो त्यागही मी आनंदान करीन ! ”

तिने त्याला पुढें बोलूच दिलें नाहीं. ती अगदीं निर्वाणीच्या शब्दात एकदम म्हणाली, “मला तुझं बोलणंच ऐकूं येत नाही, सुळीं ! माझं मस्तकच भ्रमूं लागलं आहे ! ह्या तुझ्या शब्दांनीं माझी प्राणज्योत माझ्या देहाचा त्याग करून निघून जाईल, असं मला वाटत ! ”

पुढें तिच्या तोडातून शब्दच बाहेर पडेना. तिनें आपली मान एकदम त्याच्या माडीवर टाकली. अरविंदही मनात चरकला. तिच्या केसावरून हात फिरवीत फिरवीत तो अत्यंत मृदु स्वरात म्हणाला, “तसं नव्हे, विमल ! मी काहींतरीच बोलून गेलों. मी सर्वस्वी तुझाच आहे बरं ! ”

इतक्यात जिजा तिकडे धावत येत असलेली दिसली. म्हणून अरविंदानें हलुवार हातांनीं विमलची मान उचलली. त्यानें तिला बसविलें. तेवढ्या वेळात जिजा तेथें आलीच. तिला पाहून विमल भानावर आली व तिच्याकडे पाहूं लागली.

जिजाच्या मुखमंडलावर घामाचे बिंदु मोत्याप्रमाणें चकाकत होते. तिचे हास्य उमलत्या गुलाबालाही लाजवीत होतें. ती आल्याबरोबर एकदम म्हणाली, “दादा, भय्यासाहेबाची आई त्यांना भेटली. त्यामुळे ते खरे शुद्धीवर आले आहेत. आईसाहेबाना फारच आनंद झाला आहे. चला आता लवकर तिकडे ! ”

प्रकरण एकतिसावें.

अरविंदाचा निश्चय !



जिजानें सांगितलेली हकिकत ऐकून अरविंद व विमल याना अत्यंत नवल वाटलें, व तीं लागलीच परत जाण्यास निघालीं. आदले दिवशींच संध्याकाळीं विमलची मावशी भय्यासाहेबांच्या दारावरून जात असतां त्यांच्या तोंडचे 'आई ग आई,' असे शब्द तिच्या कानावर पडले होते. काय असेल तें असो, ते शब्द तिच्या अंतःकरणास जाऊन भिडले होते खरे ! आणि त्यामुळें तिच्या अंतःकरणात खळबळ उडून गेली ! तिला रात्रभर कसली ती झोंप आली नाही. भय्यासाहेबाजवळ आपण केव्हा जाऊं व त्यांना डोळे भरून केव्हा पाहूं, असे तिला होऊन गेले ! त्याच्या खोलीकडे जाण्याची बंदी अरविंदानें सर्वांनाच केली होती. पण प्रातःकाळीं तो फिरावयास गेला आहे, हें पाहताच ती म्हातारी तडक भय्यासाहेबांच्या खोलीकडे धावली !

तिनें हळूच दार उघडलें. विशेषशी चाहूल लागूं न देता ती भय्यासाहेबाकडे एकसारखी पाहू लागली. ते अथरुणावर उघडेच पडले होते. यांचा तोंडवळा लक्षपूर्वक पाहिल्यानंतर तिच्या मुखावर एकदम टवटवी आली, व लागलीच तिचें अंतःकरण भरून आलें ! लहानपणींचे त्यांच्या पोटावरील डागही तिच्या नजरेस आले. त्याबरोबर तिची खात्रीच झाली. एकदम जाऊन त्यांना प्रेमानें कुरवाळावें असेंच तिला वाटूं लागलें. इतक्यात भय्यासाहेबानीं डोळे उघडले. समोर तिला पाहिल्याबरोबर ते उठून बसले. लागलीच त्या म्हातारीनें “ नरसू,” अशी हाक मारली. तोंच भय्यासाहेब ताडकन् उठून उभे राहिले, व एकदम “ आई, आई, तूं केव्हा

आलीस !” असे म्हणून त्यांनी तिच्या गळ्यास मिठीच मारली ! तेव्हा भय्यासाहेब व ती म्हातारी यांच्या नेत्रातून एकसारखे अश्रु वाहू लागले. त्या अपरंपार वाहिलेल्या अश्रुप्रवाहाने भय्यासाहेबांचे मस्तक ठिकाणावर येऊ लागले ! किती तरी वर्षांनी भय्यासाहेबांची आई त्यांना भेटली. आपले आईबाप स्वर्गस्थ झाले आहेत, अशीच त्याची समजूत होती. परंतु अचानकपणे मातेचे दर्शन झाल्यामुळे ती स्वर्गातूनच आली की काय, असे त्यांना त्या वेळी वाटले !

ती हकिकत विमलच्या आईस ताबडतोब कळली व त्याच्या सांगण्यावरून जिजा धावत अरविंदाकडे गेली. अरविंद परत येऊन भय्यासाहेबांच्या खोलीत शिरला, त्याबरोबर एकदम ते त्याला म्हणाले,

“डॉक्टर, परमेश्वराचा आशीर्वाद घेऊन माझी आई मजकडे आली. त्याच्याच कृपेने आजचा दिवस उगवला !”

कॉमरेड भय्यासाहेबांच्या तोंडून परमेश्वर असे श्रद्धेने निघालेले शब्द अरविंदाने त्या वेळी प्रथमच ऐकले.

अलीकडे कित्येक दिवसात न मिळालेली खरी गाढ झोंप भय्यासाहेबाना त्या रात्री लागली.

ती म्हातारी आईसाहेबाची चुलत बहीण असली, तरी जवळ जवळ पंचवीस वर्षे त्यांना एकमेकींना भेटण्याचा प्रसंग आला नव्हता. गेल्या वर्षभर ती आपल्या मुलाचा शोध करित हिंडत होती. त्याचा तपास करण्याकरिताच ती मुंबईस आली होती. परंतु कोठेच त्याचा यागपत्ता न लागल्यामुळे ती अगदी हताश होऊन गेली होती !

केवळ योगायोगानेच तिचा मुलगा तिला भेटला. त्यामुळे त्या म्हातारीस परमानंद झाला. तिच्या दीर्घ काळच्या तपश्चर्येचे फळ तिला मिळाले, म्हणून तिने भक्तिभावाने देवाला आळविले.

भय्यासाहेबाना त्याच्यावर मायेची पाखर घालणारी व्यक्ति लाभली तर ते पूर्वस्थितीवर येतील, ही अरविंदाची कल्पना खरी ठरली. त्या

म्हातारीनें आपली गेल्या वीस पंचवीस वर्षांची दुःखद कहाणी कोणा-जवळही अद्याप मनमोकळेपणानें सांगितली नव्हती. सायकाळच्या वेळीं आईसाहेबाच्या आग्रहावरून आपली हृदयद्रावक कथा ती सांगू लागली. सर्व मंडळी अत्यंत उत्सुकतेनें ऐकत होती.

म्हातारी सांगू लागली, “ माझ्या कर्माची कथा विलक्षणच ! सारा जन्म दुःखाच्या कहाणीन भरलेला ! पण इतक्या वर्षांनीं नरसूची भेट झाली, हाच माझ्या खऱ्या सुखाचा क्षण ! आम्ही निजामहद्दींतील एका गावचे इनामदार. पंचवीस वर्षांपूर्वीची गोष्ट. काय झाल, बाई, मला पुरत कारण ठाऊक नाही, पण आमच इनाम गावच जप्त झाले ! इकडच्यानीं त्याकरिता पुष्कळ सरकार दरबार केला. त्यापार्थी जवळचं होतं नव्हतं तें सार घालविल, पण गावची जप्ती काही उठली नाही. त्यामुळं स्वारीच मस्तक फिरलं, व पुढ त्यांना खरोखरच वेड लागलं ! ते चिंध्यादेखील चिवडूं लागले ! त्यानीं गावही पण सोडलं ! नरसू त्या वेळीं सहा सात वर्षांचा होता. मी त्या वेळीं डोळ्यावर कातडं ओढून पोटच्या गोळ्याला शेजाऱ्याच्या स्वाधीन केल आणि तिकडच्या मागोमागच घराबाहेर पडलें ! ”

त्या वेळीं म्हातारीचा कठ भरून आला. त्यामुळे ती थोडा वेळ थांबली. तिनें पदराने आपले डोळे पुसले. त्या वेळीं सर्वांनाच गहिंवरून आलें. पुढें ती आपली कहाणी सांगू लागली.

“ पहिल्याच दिवशीं रानावनातून ते पाच सहा कोस दूर गेले. पुढ एक गाव सोडून दुसरं, नंतर तिसरं, अस मन मानेल तसं ते जात होते. पण त्याची पाठ काहीं मीं सोडली नाही. त्याची सेवाचाकरी करीत राहिलें. पाहिले चार सहा महिने मला नरसूची हकिकत तरी कळत होती, पण तो तेथून पळूनच गेला ! मी पुष्कळ तळमळलें. इकडे आड आणि तिकडे विहीर अशी माझी स्थिति झाली. देवावर भरंवसा ठेवून तिकडच्याना मी सोडल नाही ! तेव्हापासून मात्र नरसूचा पत्ताच लागला नाही मला !

मी सारं दुःख गिळून त्याच्या मागंच चालले.” आज शुद्धीवर येतील,

उद्या येतील, अशी आशा करीत मी दोन तप त्याच्या सेवेत काढलीं. शेवटीं एक वर्षापूर्वी त्यानीं प्रयागला वेडाच्या लहरींत गंगेत उडी घेतली !”

ह्या वेळीं म्हातारीच्या डोळ्यातून घळघळ अश्रु वाहू लागले. त्यामुळे सर्वनाच भडभडून आले. तो आवेग थोडा ओसरल्यावर म्हातारी सांगू लागली,
“ झालं ! आता मीं तरी काय करावं ! त्याच्या मागोमाग गंगेत उडी घ्यावी, असंच मला वाटलं ! पण नरसूची आठवण झाली, व माझा जीव कचरला. नरसू कुठं तरी सुखरूप असेल, अस नेहमी माझं मन मला सांगे.

पुन्हा कशीबशी गावीं आले. त्या वेळीं गावच्या जमीचा हुकूम फिरला होता असं मला समजलं. तो कसा फिरला व काय झालं, हें मला ठाऊक नाही ! पण ते कायमचे गेल्याच कळल्याबरोबर हुकूम फिरला म्हणतात ! सुलगा असल्यास गाव व मागचं सार उत्पन्न देण्यास आमचं सरकार तयार झालेलं आहे ! पुन्हा वणवण हिंडत नरसूचा शोध करू लागले. सारीं नाती गोती धुंडाळलीं. शेवटीं मुंबईस तुमच्याकडे आले. माझ्या पतीच्या सेवेच फळ मला मिळालं, व माझा नरसू मला इथ भेटला.” म्हातारीनें एक समाधानाचा सुस्कारा टाकला.

तिची ती हकिकत ऐकून सर्वानाच अत्यंत आश्चर्य वाटले.

भय्यासाहेबाचे मूळचे नाव नरसिंह होते. त्याचा स्वभाव लहानपणापासूनच तापट होता. त्याच्या आईनें त्यांना ठेवलेल्या शेजाऱ्याच्या घरीं एकदा त्यानीं हट्ट केल्यामुळे त्यांना दोन तडाखे मिळाले. त्याबरोबर त्यानीं तेथून पळ काढला व एका मोठ्या गावची शाळा गाठली. ते अत्यंत बुद्धिमान असल्यामुळे अनेक शिष्यवृत्त्या मिळवून ते एम्. एस्सी. झाले. त्यानीं भय्यासाहेब जहागीरदार असे नाव बदलून स्वावलंबनाच्या जोरावर जगभर प्रवासही केला. त्या नावामुळेच एका गौरकाय युवतीच्या पाशात ते अडकले. आपली सापत्तिक स्थिति कोणत्या प्रकारची आहे, ह्याची त्यांना पुरी जाणीव असल्यामुळे तिला ते इकडे घेऊन आले नाहीत ! शिवाय त्या

पाशातून सुटका करून घेण्याचाही विचार अलीकडे त्याच्या मनात घोळत होता. त्या बयेला त्याची तिकडील रहस्ये माहीत असल्यामुळे तीही त्या जोरावर त्याच्याकडून धाकानें निघेल तितका पैसा काढण्याच्या विचारात होती !

आता भय्यासाहेबाची प्रकृति झपाट्याने सुधारूं लागली. त्याचें इनाम गांव त्याच्या ताब्यात येणार होतें, व गेल्या पंचवीस वर्षांची त्या गावच्या वसुलाची भली मोठी रक्कम त्याच्या हातीं पडणार होती. म्हणून विलायती मंडमेच्या कटकटीतून सुटका करून घेण्याचा त्याचा मार्ग अत्यंत सुलभ झाला होता !

पाटील व शेटजी याच्यामार्गे मामलेदारानीं चागलाच सिसेमिरा लावला होता. पाटलानीं त्याची मनधरणी करण्याचे शिकस्तीचे प्रयत्न केले; पण त्याचा काहीं उपयोग झाला नाहीं. त्यामुळे त्याची पाचावर धारण बसली !

शेटजींनीं मात्र सर्व परिस्थिति ओळखून अरविदाची कास धरली ! त्याच्या उपदेशानें त्याना उपरति होऊ लागली ! त्यानीं मुंबईच्या गोडावे वकिलाना लिहिलेले अरविंदाच्या संबंधानें गैरसमज उत्पन्न करणारे पत्र त्याच्या मनास खात होते. शेटजींनीं त्या वकिलाना पुन्हा पत्र लिहून, पूर्वी लिहिलेली सर्व हकिकत खोटी आहे, अशा अर्थाचें कळविले होतें. तेंही पत्र त्या वकिलानीं मधुकरला दिलें. त्या वेळीं त्याला पूर्वीच्या पत्राची आठवण झाली. त्यानें तें पुष्कळ शोधलें, पण सापडले नाहीं. आता त्या पत्राची जरूरीही नाहीं, असेंही त्याला वाटले. पण तेंच पत्र विमलच्या हातीं पडल्यामुळे काय घोटाले उडाले, ह्याची त्याला अद्याप कल्पना नव्हती !

मधुकराचे लक्ष मुंबईच्या व्यापाराकडे असे. मधून मधून सोनगांवींही तो जाई. असाच एके दिवशीं मधुकर आईसाहेबाच्या पत्रावरून तातडीनें सोनगावास आला होता. दुपारच्या वेळीं आईसाहेबाच्या खोलींत आईसाहेब, विमल व मधुकर हीं बोलत बसलीं होती. त्या वेळीं सहज मधुकर विमलला खिजविण्याकरिता म्हणाला,

“ ताई, अरविंद तुझ्या ताब्यात आता तरी आला ना ? उगीच काळजी

करीत होतीस त्याची. आता तो ग्रामजनसेवक व आपण सेविका. बरी जोडी जमली म्हणायची ! ”

“ दादा, ” विमल मान वेळावून म्हणाली, “ वाहवा रे बंधुराज ! सारा घोटाळा तूंच उडविलास ! चेष्टा करायची झाली, तरी त्याला काही मर्यादा असते ! पुन्हा आपला साळसुदासारखा मलाच विचारतोस, नाही ? ”

त्या वेळीं मधुकर हसू लागला. तें पाहून विमल थोडी चिडली व म्हणाली,

“ हें बघ, आई, करून सवरून आपणच हसतो हा ! दादान काय केलं तुला ठाऊक आहे का ? ”

“ काही केल नाही. ” आईसाहेब म्हणाल्या, “ तुझ्याकरिता जिवाच रान मात्र करून घेतल त्यानं ! सारा खुळेपणा अरविंदाचाच ! सोन्यासारखी मुबई सोडून इथ रानावनात आलाय तो ! आता तुम्ही दोघ मनान एक आहात. कुठं का राहानात ! सुखात असा म्हणजे झालं ! ”

“ आई, तुला कळलं नाही मी काय म्हणतें तें ! ” विमल आईकडे पाहता म्हणाली, “ अरविंदाचं मन तसं फिरलंच नव्हत मुळी ! सारी कारवाई दादाची ! ”

“ ताई, ” मधुकर हसत हसत म्हणाला, “ मी का अरविंदाला असा बैरागी हो म्हणून सांगितलं, आणि तुला बैरागीण होण्याचा आग्रह केला ! मलाच नाव खुशाल ठेव ! अरविंदाला कशाला ठेवशील ? शंकराची स्तुति पार्वती करणारच ! ”

“ पार्वती म्हण, नाही तर लंकेची पार्वती म्हण, दादा ! ” विमल चिडून म्हणाली. “ पण तुझ्या त्या पत्रानी माझा घात होणार होता ! तू विस्तवाशीं खेळत होतास बरं ! ”

“ आई, ” मधुकर बोलू लागला, “ बघ आता कशी बोलते ही ताड-ताड ! अरविंदान कान भरले वाटत हिचे ! मी सांगितलं नव्हतं का की, मी काहीही करीन पण अरविंदाचं मन वळवीन म्हणून ! आता तो हातात

आला म्हणून माझ्यावरच उलटू लागली ही ! ”

“ आई, ” विमल म्हणाली, “ काहीही असलं तरी असं करायचं का दादानं ! मला किंवा तुला सांगितलं का त्यानं ह्यातलं ? ”

“ अग, ” आईसाहेब विमलकडे आश्चर्याने पाहता म्हणाल्या, “ काय चाललंय तुमच्या बहीणभावाचं भाडणं हे ! भावावून गेले बाई मी, विमल ! आज तूच जीभ सैल सोडलीस बरं का ! ”

आईच्या ह्या बोलण्याने विमलला वाईट वाटले. तिचे डोळे भरून आले व ती त्रासिक स्वरात म्हणाली, “आई तूही मला अगच म्हणावंस ! दादाची करणी मात्र तुला दिसत नाही ! ”

“ बहीणभावंडाच्या बोलण्यात असं चिडायचं असतं का, विमल ! ” आईसाहेब म्हणाल्या. “ काय रे मधु, हिला इतका त्रास काय दिलास तू ! ”

“ आई, ” मधुकर हसत हसत बोलू लागला, “ मी काहीएक त्रास दिला नाही. उगीच कागावा चालविलाय हिन ! ”

“ मीच कागावखोर वाटत ! ” विमल फणकाव्याने म्हणाली, “ दादानं गुण पाघळले, म्हणून माझ्या आणि अरविंदाच्याही मनाला इतका त्रास झाला आई ! तू विचार एकदा अरविंदाला ! ”

“ त्या बैराग्याला कसला त्रास होतोय ! ” मधुकर विमलला आणखी चिडविण्याकरिता म्हणाला.

“ पुरे झाली वाय्वट तुझी, दादा ! ” विमलने उत्तर दिले, “ मला न कळविता काय काय केलंस साग एकदा आईला ! म्हणजे तिला मी काय म्हणतं हे कळेल तरी ! ”

“ मी काही केलं नाही. ” मधुकराने मान हालवीत उत्तर दिले.

“ दादानंच अरविंदाला लिहिलेलं पत्र दाखविते अं, मी आई तुला ! त्या भामट्या शेटजींचंही पत्र आणतेच आता मी ! ”

विमल त्या आवेशात उठली. तिने तीं पत्रे आणलीं, व ती आईला वाचून दाखविलीं. मधुकर हा प्रकार शांत चित्ताने पाहता होता. आईसाहेबांनी त्या

पत्रातील मजकूर ऐकल्यानंतर त्या मधुकराकडे पाहू लागल्या. त्या वेळीं तो म्हणाला, “आई, पहिल पत्र अरविदाला लिहिलं त्याच कारण त्या पत्रानं तो मुंबईस धावत यावा म्हणून ! पण मला काय ठाऊक की, तो इतका निगरगट्ट असेलसा ! पण दुसरं ह्या गावच्या शेटजीन मुंबईच्या गोडावे वकिलाना पाठविलेल पत्र तुला ग कस मिळालं, विमल ! त्या पत्रान तू बिथरली असशील हे मला कबूल. इथं आल्यावेळीं एकदम तू अरविदाला टाकून का बोललीस, हे आता आल माझ्या लक्षात ! पण तो शेटजी विश्वास ठेवण्यालायक आहे की नाही, हे तुला आताही कळल नाही का ! ती त्याची आपली गावगुडी ! हे बघ दुसरं त्याचच पत्र ! ह्यात तो लिहितो, पूर्वी लिहिलेल सार खोट म्हणून ! ”

इतक्यात त्या ठिकाणी अरविद आला. मधुकराचे शेवटचे शब्द त्यान ऐकले होते. म्हणून तो खोलीत पाऊल टाकीत असताना म्हणाला,

“मला येण्याला हरकत नाही ना ! माझ्या येण्यानं तुमच्या बोलण्याला व्यत्यय येणार नाही ना ! ”

विमल उठून जरा बाजूला झाली. मधुकराने अरविदाचा हात धरला व त्याला आपल्याजवळ बसवून घेतले. आपण पूर्वी अरविदाला लिहिलेलं पत्र हातात घेऊन तो म्हणाला,

“माफ करा बुवा ! ह्याच पत्रामुळ तुमची स्वयंसेविका खूप रागावली आहे माझ्यावर ! मला नव्हतं वाटल, ह्या पत्रान इतका घोटाळा उडेलसा ! ”

मधुकर विमलकडे व अरविदाकडे पाहूं लागला. इतक्यात दोन्ही पत्रावरून अरविदाने नजर फिरविली व तो म्हणाला,

“ही पत्रं तर आमच्या उभयतांच्या अतःकरणात शुद्धता आणण्यास कारणीभूत झालीं, मधुकर ! तुझ्या पहिल्या पत्रामुळंच अज्ञ जनसेवेकडे माझं मन जास्त वळलं व रमल, आणि ह्या दुसऱ्या पत्रान विमल माझ्या कार्यात सहभागी झाली. हा ह्या पत्रांनीं मोठाच उपकार केला आहे आमच्या-वर ! अर्थात् आम्ही उभयता ह्याबद्दल तुझेच ऋणी आहोंत, मधुकर !

अरविंद हसू लागला. त्यामुळे विमलही खुलली.

थोड्या वेळाने आईसाहेब म्हणाल्या,

“ मग अरविंद, आता मुंबईस जाऊं या. तुम्हा उभयतावर अश्वता पडल्या म्हणजे माझा जीव मोकळा होईल. मधूचा निश्चय तुला ठाऊक आहेच. विमलचं लग्न झाल्याशिवाय तो लग्नाला तयार आहे कुठं ? ”

“ लग्नाआधीच लीलावहिनीशीं प्रेमाच्या गोष्टी करण्याकरिताच दादा एकटाच मुंबईस राहतो नाही, आई ? ” विमल मध्येच म्हणाली.

“ तरी खरंच विमल ! ” मधुकर म्हणाला. “ प्रेमाच्या गोष्टी केल्या- शिवाय का अरविंदानं हे पत्र दिलं तुझ्याजवळ ? ”

“ जाऊं दे रे ! ” आईसाहेब म्हणाल्या, “ किती चेष्टा चालविलीस मधु, तिची ! मुंबईस केव्हा जायचं ते ठरवाना तुम्ही ! अरविंद, तूं तर अगदीं मुखस्तभासारखा बसलास. काहीं बोलतच नाहीस की ! ”

“ आई, ” अरविंद म्हणाला, “ मी तुमच्या विचाराबाहेर का आहे ? मधुकराचं मत तेच माझं मत. त्याचा निश्चय तसाच माझा निश्चय ! ”

“ म्हणजे ? ” मधुकर एकदम म्हणाला, “ ह्या म्हणण्याचा अर्थ काय ? आणखीही विचार बदलतोस काय ? इतके दिवस नाक धरूनही तुझ्या मनाची चंचलता गेली नाहीच का ? ”

“ मधुकर, ” अरविंद शांतपणे म्हणाला, “ बहिणीच लग्न झाल्यावरच तूं स्वतःचं लग्न करणार आहेस ना ? अगदीं तसाच माझा निश्चय ! ह्यात माझा चंचलपणा तुला रे काय दिसतो ? ”

“ मग तुझ्या म्हणण्याचा अर्थ तरी काय ? ” मधुकर म्हणाला. “ का मला उगीचच्या उगीच पेचात धरण्याचा तुझा विचार आहे ? ”

“ माझी बहिण कोण आहे, हें तुला ठाऊक का नाही, मधुकर ? ” अरविंद म्हणाला. “ उगीच आडरानात शिरतोस झालं ! जिजा ही माझी बहान नाही का ? त्या सखारामबाबानं प्राण सोडतेवेळीं काय म्हटलं, हें तुला आठवत नाही का ? तिचं लग्न झालं की, मी लग्नाला तयारच आहे ! ”

त्यावर मधुकर काहीं बोलण्याच्या बेतात होता, इतक्यात जिजा तेथे आली. तिच्या हातात एक पाकीट होतें. तें एका सरकारी शिपायानें आणलेलें होतें. त्यावरील पत्ता मधुकराचा होता. मधुकुरानें तें पाकीट घेतलें व फोडलें. त्यातील मजकूर वाचून त्याला अत्यंत आनंद झाला.

ते पत्र त्यानें अगोदर विमलच्या हातीं दिलें व तो म्हणाला,

“ तुझ्याकडेच ही कामगिरी सोपवितों मी. लवकर पार पाड, म्हणजे सारंच सोळा आणे काम होईल ! ”

विमलनें तें पत्र हातीं घेतले व ती तें वाचूं लागली. तें पत्र पुढें दिलें आहे.

“ प्रिय मधुकर,

लवकरच तुझ्या भेटीस येईन, असें मीं तुला म्हटलें होतें, पण कामाच्या गर्दीतून माझी सुटकाच होत नाहीं मुळीं ! हा तालुका जिल्ह्याच्या ठिकाणापासून फार दूरचा आहे, म्हणून तर मी इतक्या लवकर फर्स्ट क्लास मॅजिस्ट्रेट झालों. पण कामाच्या दगदगीनें अगदीं बेजार होऊन गेलो आहे मी !

त्या तुमच्या श्रीपतीच्या खटल्यात तुमच्या मुंबईच्या वकिलांनीं तर फार बहार केली ! तुमच्या श्रीपतीच्या हातीं कोणतेंही हत्यार असल्याचे कोणी पाहिलें नाहीं, असें उलट तपासणीत त्यानें सिद्ध केले ! पाहा ही तुमच्या वकिलाची करामत ! बच्च्याच्या हातीं कुन्हाड होती, असें जो तो साक्षीदार सागतो. खुद्द बच्चालाही आपल्या हातावर कोणीं घाव मारला हें सागता येऊं नये, हेंही आश्चर्यच ! श्रीपती सुटावा असेंच तेथील गांवगुंडाना वाटूं लागलें आहे कीं काय न कळे ! ह्या खटल्यातील सान्या उडालेल्या गमती मला पत्रात लिहिता येत नाहीत. समक्ष भेटीत बोलण्याला मजेचा विषय पाहिजेच कीं नाहीं ! तो श्रीपती मात्र पुराव्याच्या अभावीं सुटणार खास !

एक गोष्ट माझ्या मनाला फार लागून राहिली आहे. ती म्हणजे त्या म्हातान्या निरपराधी सखारामाची. त्या पतिपत्नीचा अंतकालचा तो देखावा माझ्या डोळ्यांसमोर नेहमीं येत असतो. त्या दिवशींच्या दुःखदायक प्रसंगास मी थोडाबहुत कारण झालो, अशीच टोंचणी माझ्या मनाला लागून राहिली.

आहे. मी कायद्याची अंमलबजावणी केली खरी ! पण त्या कृत्यात इतका भयंकर अन्याय होत आहे, त्याची मला कल्पनाही नव्हती !

तेव्हा आता मला वाटणारा हा मानसिक ताप नाहीसा होण्याचा उपाय काहीच नाही का ? त्या कुटुंबासंबंधाने माझ्या समाधानीकरिता तरी मला काहीच करता येणार नाही का ? मधुकर, तू व अरविंद यांनी काही उपाय सुचविल्यास मी तो अवश्य करीन.

सखारामाची मुलगी अविवाहित आहे, तिच्याशी विवाह करून घेण्याने माझ्या हातून घडलेल्या पातकाचे क्षालन होणार नाही का ?

मी एक दोन दिवसात समक्ष येत आहेच. तोपर्यंत तू तेथे असशील, अशी माझी अपेक्षा आहे. विमलाताई व अरविंद तेथे आहेतच. ह्यापेक्षा जास्त मजकूर भेटीअंती.

तुझा मित्र

बाळासाहेब.”

पत्र वाचून झाल्यावर विमलने जिजाकडे पाहून स्मित केले. जिजाला त्याचा बोध काहीच होईना. नंतर विमलच म्हणाली,

“आईबापाची पुण्याई एका माणसाच्या फळाला आली म्हणायची !”

ह्या तिच्या बोलण्याचे जिजाला आश्चर्य वाटले व ती गोंधळली ! अरविंदालाही त्याचा बोध झाला नाही. मधुकर मात्र मनातल्या मनात हसू लागला.

कारण, ही घटना घडवून आणण्यातही त्याचा थोडा हात होता. मध्यंतरी बाळासाहेबाच्या आग्रहाच्या बोलावण्यावरून तो त्याच्याकडे गेला होता. त्या वेळी एकंदरीत बाळासाहेब उदास असलेले त्याला दिसले ! त्यांची सुशिक्षित पत्नी काही महिन्यापूर्वी कालवश झाली होती. बाळासाहेब मामलेदार झाल्यानंतर त्याचा तो विवाह घडून आला होता. त्या पत्नीचे शिक्षण पुष्कळ झाले असले, तरी शरीरप्रकृतीकडे तितकेसे लक्ष न ठेवल्यामुळे पहिले अपत्य होताक्षणीच ती स्वर्गस्थ झाली व त्या अपत्यानेही तिच्या

पाठोपाठ तिचाच मार्ग धरला !

पत्नीचे शिक्षण बेताचें असले तरी चालेल, पण तिची शरीरप्रकृति उत्तम असावी, असें बाळासाहेबाचें आता मत झालेलें होतें. हें मधुकराच्या ध्यानीं आल्याबरोबर त्यानें जिजाच्या गुणाची, तिच्या घडधाकटपणाची इतकी स्तुति केली कीं, बाळासाहेबाच्या डोक्यात पूर्वीच घोळूं लागलेल्या विचाराना खूप चालना मिळाली. जिजाच्या सौंदर्यानें त्याच्या मनावर पूर्वीच परिणाम झाला होता. शिवाय श्रीपतीच्या खटल्याच्या निमित्तानें तिला एकदा तालुक्याच्या गावीं घेऊन मधुकर गेला होता, त्या वेळीं ती त्याच्या चागली नजरेस पडली होती. तिला पाहून ते अगदीं मोहितच होऊन गेले होते.

आपल्या मनाप्रमाणे घडून येण्याचा संभव वाटल्यामुळे मधुकराला आनंद झाला होता. जिजा सुखांत पडावी, अशा सरळ भावनेने तो वागत होता. सर्व व्यवहाराकडे व्यापारी तत्त्वानुसार पाहण्याची त्याची दृष्टिच बनलेली होती.



प्रकरण बतिसावें.

खरा उद्धार.



ती सकाळची वेळ. आठ एक वाजण्याचा सुमार असेल. लक्ष्मण-कुंडाच्या सभोंवार अरविदानें लावलेल्या फुलझाडाचीं फुलें जिजा तोडीत होती. एक एक मधुर हसरें फूल तोडून ते ती आपल्या परडींत भरीत होती. ती परडी फुलानीं गच्च भरली व तिच्यातून फुलें ओसंडून बाहेर पडूं लागलीं, तरीही तिचें फुलें तोडणें चालूच होतें. इतकी ती कसल्या तरी सुखमय तंद्रीत गुंगून गेली होती ! त्या वेळीं ती मधून मधून मान डोलवीत हसत होती, त्यावरून तिच्या मनातील आनंद त्या परडीतील फुलांप्रमाणें ओसंडून बाहेर येत आहे, असें वाटत होतें !

तिच्या जामिनीच्या लिलावाची रक्कम कोणीतरी अज्ञात इसमानें भरल्यामुळे ती तिच्या मालकीची झाली होती ! श्रीपतीचें शेतही त्याच्याच ताब्यात राहावें, अशीही योजना कोणींशी केली होती ! शिवाय श्रीपती लवकरच सुटणार असेंही तिला नुकतेंच कळलें होतें ! त्यामुळे ती इतकी आनंदात होती व तोंडांन ' नको वाजवूं श्रीहरी मुरली । तुझ्या मुरलीनें तहानभूक हरली ' हें तिच्या आवडीचें गाणें गुणगुणत होती.

अगोदर ती मुळचीच सुंदर; शहरी नीटनेटकेपणाही विमलच्या सह-वासामुळे तिला ठेवावा लागलेला; तिच्याच प्रेमाच्या आग्रहामुळे आज ती जरीकाठी पातळ नेसलेली; त्यामुळे त्या वेळीं तिचें लावण्य अत्यंत खुललें होतें.

त्याच वेळीं इकडे तिकडे नजर टाकीत एक व्यक्ति तिकडे येत होती. तिचें लक्ष फुलें तोडीत असलेल्या जिजाकडे गेलें, त्यामुळे मंत्रमुग्ध नागा-

प्रमाणें ती व्यक्ति तेथच थबकली !

थोडा विचार करून त्या व्यक्तीनें आपली मान सहज डोलविली. पुढें त्या व्यक्तीच्या मुखावर स्मित झळकू लागलें !

ती व्यक्ति तरुण असून नाकाडोळ्यानें नीटस होती. तिचा चेहरा रुबाबदार होता. तिच्या डोक्याला फेटा होता. बाकीचा सारा पेहराव शिकारीचा होता. तिच्या हातात नवी कोरी बंदूक होती. पुढें पुढें तर त्या व्यक्तीची दृष्टि जिजाकडे इतकी खिळून राहिली कीं, जणूं काय इच्छित शिकारच आपल्यापुढें आहे, असें तिला वाटत असावें !

त्याच वेळी जिजाची नजर सहज तिकडे गेली. तत्क्षणीं उभयताची नजरानजर झाली. तिच्या मुखावरील सहजच उमटलेल्या स्मिताचा परिणाम त्या व्यक्तीवर जादूसारखा झाला !

काहींतरी बोलवे असें त्या व्यक्तीस वाटलें, व ती म्हणाली,

“ मुंबईच्या मंडळींची भेट होईल ना ? ”

उत्तर द्यावें कीं न द्यावें, ह्या विचारात जिजा क्षणभर पडली. ती काहीं तशी खेडवळ मुलगी नव्हती, तरीही तोंडातून शब्द काढतेवेळीं तिचें अंतःकरण धडधडूं लागलें ! खालीं मान घालून ती म्हणाली,

“ आपण बाळासाहेब ना ! आपलीच ते वाट पाहात असावेत ! ”

बाळासाहेबाना तिच्याशीं आणखी बोलवें असें वाटत होतें. पण इतक्यात विमल व मधुकर हीं तिकडे आलीं. बाळासाहेबाना पाहून एकदम मधुकर म्हणाला,

“ ओहो ! बाळासाहेब, कसली शिकार शोधीत आहा तुम्ही ? ”

मधुकराच्या बोलण्यानें बाळासाहेब गोंधळले. जिजाही कावरीबावरी झाली. विमल त्या उभयताकडे पाहून हसूं लागली.

मधुकरानें बाळासाहेबाचा हात धरला व ते बोलत बोलत तेथून निघून गेले.

विमल जिजाजवळ आली. बाळासाहेबाचा मानस तिनें जिजाला अद्याप सांगितला नव्हता. दोन दिवस ती युक्तियुक्तीनें तशा तऱ्हेचें जिजाजवळ बोलत

होती खरी, परंतु जिजाला त्यातील खरे मर्म आकलन झालें नव्हतें ! आताही मधुकराच्या बोलण्यातील खोंच तिच्या लक्षात चागलीशी आली नाही.

त्या दिवशीं त्या मंडळींत आनदीआनंद पसरलेला होता. बाळासाहेब एक दोन दिवसाची रजा घेऊन मुद्दाम तेथें एकटेच आले होते.

तिसरे प्रहरिं अरविंद, मधुकर, वगैरे सर्व मित्रंमंडळ दूर फिरावयास गेलें आणि सायकाळच्या सुमारास परत येऊन देवळाच्या मागील बाजूच्या जरा खोलातच असलेल्या एका प्रशस्त खडकावर ते सर्व बोलत बसले. त्या वेळीं बाळासाहेब म्हणाले,

“ अरविंद, तू निशाणी आगळ्याचे प्रताप सागत होतास, ते अगदीं खरे आहेत. आमच्या कचेरीतही तसले प्रकार दिसून येतात ! अर्ज लिहिणारे काय लिहितात, तें निशाणी आगटे देणाराना चागलं सागता येत नाही. पाटील तलाठी जबाब लिहून पाठवतात, पण निशाणी आगठा करणाराना त्यात काय लिहिलं आहे हे ठाऊक नसतं. सोसायच्यामधून तर निशाणी आगळ्याचा धुमाकूळच चाललेला आढळतो ! गोरगरिबांच्या माना सापळ्यात अडकविण्याचं कार्य ग्रामकंटक निशाणी आगळ्याच्या बळावर बिनधोक चालवितात ! एवढंच नव्हे, तर चागल्या मी मी म्हण-विणाराची त्रेधा ते त्याच साधनांनीं उडवूं शकतात ! मलाही त्याचा नुकताच थोडाबहुत कटु अनुभव आला ! ”

“ बाळासाहेब, ” मधुकर त्याच्याकडे आश्चर्याने पाहात म्हणाला, “ तुम्हालाही अनुभव आला म्हणता ? नवलच आहे हें ! अरविंदाला बनिविण्यासाठीं तर हें तुम्ही काहींतरी सागत नाही ना ! ”

“ मी सागतों तें अक्षरशः खरे आहे. ” बाळासाहेब जोरानें म्हणाले, “ त्या दिवशीं मी तुमच्यात मिसळलों ना ? त्यावरून मी चळवळ्या लोकात मिसळून गोरगरिबावर जुलूम चालविला आहे, असे बरेच अर्ज निशाणी आंगठ्याच्या सहा्यांनीं आमच्या वरिष्ठाकडे गेले ! त्यामुळं मला त्याच्याकडे खेटे घालावे लागले ! आमच्या वरिष्ठाची समजूत पटली ही गोष्ट निराळी;

पण मला त्रास झालाच कीं नाही ! ह्या अर्जाच्या मुळाशीं कोण कोण आहेत, हे तेव्हाच माझ्या लक्षात आलं. तुमचा पाटील, पुष्कळ दिवसांची एरवड्याची हवा खाण्यास जाणार खास ! सोसायटीतील घोटाळ्यांनी आपल्या हातानं त्यानं आपल्यावर संकट ओढून घेतलं आहेच ! तो शेटजी मात्र कायद्याच्या कचार्टीत अद्याप कुठ सापडत नाही, पण सापडेल तो ! जातो कुठ ? ”

“ बाळासाहेब, ” अरविद म्हणाला, “ माझं जनसेवेचं कार्य तुम्हाला पसंत आहे ना ? मग माझ ऐकाल तुम्ही ! ”

“ तुझ्यासारख्या त्यागी माणसाच कोण बर ऐकणार नाही ! ” बाळासाहेब म्हणाले. “ खेड्यापाड्यातील लोकास प्रथम लिहिता वाचता आल पाहिजे, हे आता तुम्हाआम्हालाच काय, पण सर्वांनाच पटल आहे. त्यात तुझी साक्षरतेचा प्रसार करीत लोकसेवा करण्याची पद्धति इतकी निर्दोष आहे की, त्यात कोणालाच शंका येणार नाही मुळी ! ”

“ मग तर माझं म्हणण ऐकाच बाळासाहेब ! ” अरविद कळवळ्यानें म्हणाला. “ त्या पाटलाला किंवा शेटजीला तुम्ही खड्ड्यात घालूं नका. कारण आमच्यामुळ त्यांना त्रास झाला, असा प्रवाद चोहोकडे पसरेल. त्यामुळ प्रत्येक खेड्याचे पुढारी किंवा ग्रामकटक आमच्यापासून दूर दूर राहू लागतील. हे अडाणी लोक मेढराप्रमाणं असतात व सध्या तरी त्यांचे मेंढ-पाळ ह्या पाटलासारखेच लोक असतात ! म्हणून तेच लोक आमचं साक्षरता-प्रसाराचं साध कार्यही अशक्य करून टाकतील ! शिवाय त्या पाटलाला आता पश्चात्ताप झालेला आहे. तो आपला जमीनजुमला विकून लबाडीन निर्माण केलेल सोसायटीचं देण देऊन टाकीत आहे ! तो शेटजी निपुत्रिक आहे. दत्तक मुलाला निम्मी जिंदगी देऊन आमच्या कार्याला बाकीचा सर्व भाग तो देत आहे, इतका तो आमच्या उपदेशामुळ वळला आहे ! म्हणूनच ह्यापुढं आम्ही आमच्या मोठ्या कार्यास सुरुवात करणार आहोंत. ”

“ तो पाटील देणं देऊन टाकील, कारण त्याशिवाय त्याला गत्यंतरच

नाहीं. ” बाळासाहेब म्हणाले, “ पण ता शेटजी कसा वळला ह्याचं नवल वाटत मला ! तुम्ही कोणत मोठं कार्य करण्याच योजल आहे, तें सागतां का आम्हाला ! आम्हीही शक्य ती मदत तुम्हाला करूंच कीं ! ”

“ साक्षरताप्रसाराचच कार्य आम्ही मोठ्या प्रमाणात सुरू करावयाच योजल आहे. ” अरविंद म्हणाला, “ त्याकरिता आम्हाला त्यागी स्वयं-सेवक पाहिजेत. लोकांचे आचारविचार, त्यांच्या भावना, त्याची सामाजिक व आर्थिक परिस्थिति याची त्यांना पूर्णपणें माहिती असली पाहिजे. लोकांतील उत्साह सतत कायम ठेवून अंगीकारलेलं कार्य पार पाडण्याचं कौशल्य त्यांच्या आर्गी असलं पाहिजे. ह्या कामीं ज्याचा ज्याचा उपयोग होऊं शकेल, त्याच्याशीं सहकार्य कसं कराव हें त्यांना समजलं पाहिजे. लोकांचा बुद्धि-भेद किंवा ह्या कार्याची हानि ज्या चळवळीमुळं होईल, तीपासून त्यांना अलिप्त राहता आल पाहिजे. लोकांची आस्तिक्यबुद्धि कायम ठेवून तिचा उपयोग ज्ञानप्रसाराच्या कामीं त्यांना करून घेता आला पाहिजे. खेड्या-पाड्यातील राहणी त्यांच्या आगवळणी पडली पाहिजे. वीस ते चाळीस वर्षांच्या स्त्रीपुरुषांना एका वर्षांत साक्षर करण्याच्या नवीन नवीन पद्धतींची त्यांना पूर्ण माहिती असली पाहिजे. त्यांना वैयक्तिक उपचाराची माहिती असून त्यांचा उपयोग कसा करावयाचा हें त्यांना कळलं पाहिजे. व्यवहारोपयोगी कायद्याचीही त्यांना माहिती असली पाहिजे. इत्यादि उपयुक्त ज्ञान त्यांना मिळावं, ते कार्यक्षम व्हावेत, म्हणून त्यांना शिक्षण देण्याकरिता सखारामाच्या झोंपडीसभोवतालच्या पटागणात त्यांचंच स्मारक म्हणून आम्ही एक आश्रम स्थापन करणार आहोंत. आरंभी, शेटजी देत असलेल्या देणगीवर ह्या आश्रमाची उभारणी करून, ह्या तालुक्यात ज्या गावी शाळादेखील नाहीं, तेथील प्रौढ स्त्रीपुरुषांना एका वर्षांत साक्षर करण्याचा आम्ही निश्चय केलेला आहे ! ”

“ अरविंद, ” बाळासाहेब म्हणाले, “ खेड्यातील प्रौढ स्त्रियांनाही साक्षर करणार म्हणता तुम्ही ! ज्या स्त्रिया पुरुष दृष्टीस पडला कीं लाजून पळून

जातात, त्या स्त्रियांना तुम्ही साक्षर करणार कसं ! शिवाय तुम्ही अगदी लहान खेड्यापासून सुरुवात करण्यापेक्षा निदान शाळा असलेल्या खेड्यापासून सुरुवात करा, म्हणजे तुमचं काम पुष्कळ हलकं होईल. तुमचा उत्साहभंग करावा असा माझा हेतु नाही, पण ज्या अडचणी दिसतात त्या सांगितल्या तुम्हाला. ”

“ बरोबर सांगता, बाळासाहेब ! ” अरविद उत्साहाने म्हणाला. “ अडचणी नाहीत अस नाही. तस पाहिल, तर अडचणींचे डोंगर डोळ्यापुढं उभे राहतात. पण ह्या अडचणींना तोंड दिल्याशिवाय त्यातून आपली सुटका कशी होणार ! ज्या खेड्यात शिक्षणाची सुळीच सोय नाही, तिकडे कोणाचंच लक्ष जात नाही. शिवाय तशा ठिकाणी जागृति दिसली, म्हणजे त्यापेक्षा मोठमोठ्या गावीं लाजेकाजेनं का होईना, कार्य करण्याची प्रवृत्ति बळावेल ! म्हणून अगदी लहान खेडींच कार्यांच्या दृष्टीनं मी पसंत करितों. खेड्यातील स्त्रीसमाजाचीही कल्पना मला बरीच आलेली आहे. पुष्कळ स्त्रिया तुम्ही म्हणता त्याप्रमाणं भिऱ्या असतात खऱ्या; पण काहीं काहीं स्त्रिया इतक्या धीट आढळतात की, त्या धीटपणात पुरुषांनाही लाजवितील ! त्याचीच मदत घेऊन स्त्रियात साक्षरतेचा प्रसार व्हावा; त्यांना बाळंतपणासारख्या अडीअडचणींच्या प्रसंगी योग्य अशी मदत व्हावी; भुतंखेतं, देवदेवस्की, जादुटोणे, इत्यादि त्यांच्या खुळचट कल्पनातील फोलपणा युक्तियुक्तीनं त्यांच्या लक्षात आणून द्यावा; इत्यादि कारणाकरिता आम्ही स्त्रीस्वयंसेविकांचीच योजना करणार आहोत. पुरुष स्वयंसेवकांच्या चारित्र्यावर शिंतोडे उडविण्याकरिता कित्येक बकध्यानी ठक टपलेलेच असतात. त्यांच्याही तोंडास खीळ बसावी, म्हणून आमचा स्वयंसेवक विवाहित असला पाहिजे, त्याच्या पत्नीनंच स्त्रीस्वयंसेविकेचें काम केलं पाहिजे, अशीच योजना आम्ही करणार आहोत. ”

“ योजना तर फार उत्तम आहे ! काढणाराही चतुर आहे ! ” भय्यासाहेब म्हणाले. “ पण मला तर असं दिसतं की, हे सारे हवेंतलेच किल्ले

होत ! इतका त्याग करणारे कार्यक्षम स्वयंसेवक मिळणार कसे ! त्याच्या पोटापाण्याची सोय तुम्ही करणार कशी ! शिवाय भाडवलशाही तुमचं हें साधंमुधही जनसेवेचं काम तुम्हाला सुखानं करूं देणार कशी ! तुम्ही आमच्या विमलाताईची तरी समति घेतली का, अरविद ! ” भय्यासाहेब अरविंदाकडे पाहून हसूं लागले ! तेव्हा त्याच्याकडे पाहात अरविंद म्हणाला,

“ भय्यासाहेब, मग काय तुमच्यासारख्याची गोरगरिवाविपर्याची कळ-कळ पोकळच म्हणावयाची ! गोरगरिवाच्या कल्याणाकरिता तुमची त्याग करण्याची तयारी नाही, तुम्हाला आपल्या सुखात व्यत्यय आणू द्यावयाचा नाही, अज्ञ व दुःखी जनतेत समरस होऊन कार्य करण्याची तुम्हाला आवड नाही, मग त्याचा उद्धार तुम्ही करणार कसा ! विमलची माझ्या कार्याला पूर्ण समति आहे, हे मी सागतो. कळल ना आता तुम्हाला ! ”

“ भय्या म्हणतो, त्यातही अर्थ नाही का ! ” मधुरक शातपणे म्हणाला. “ तुझ्यासारखे त्यागी लोक मिळण मलाही कठिणच दिसतं ! बरं, असे मिळाले, तर ते काही वारा खाऊन जगणार नाहीत ! त्याच्या चरितार्थाची सोय करायला नको का ! फार तर तूं म्हणशील, मजजवळ आहे ते सर्व मी खर्च करीन ! पण ते राष्ट्राच्या गरजेच्या मानानं अत्यंत अल्प आहे, हे तुलाही पटेल. ह्याचा विचार काय केला आहेस, हे आम्हाला साग तरी ! ”

“ त्याची चर्चा करूं या की ! ” अरविंद शातपणे म्हणाला, “ पण नुसत्या बडबडीनं खऱ्या कार्याचा गाडा पुढं ढकलत नसतो. त्यामुळं प्रसिद्धि मिळते, थोडा लौकिकही पदरात पडतो, हें खरं. पण कोट्यवधि जनतेला जागृत करून तिला कार्यक्षम करण्याचं कार्य खऱ्या त्यागाशिवाय होणार नाही. माझ्या बरोबरीच्या खऱ्या कळकळीच्या देशसेवकाना माझी कल्पना पटली आहे. त्यापैकी पंचवीस तीस विवाहित तरुण ह्या माझ्या आश्रमात आज येण्यास तयार आहेत. एक वर्षभर आम्ही खर्च करूं. त्या मुदतीत स्वावलंबनानं आमचा स्वतःचा चरितार्थ चालविण्याची आमची योजनाही आम्ही यशस्वी करूं, व ह्या तालुक्यातील खेडींपाडीं साक्षर करू,

अस सध्या म्हणतो आहे मी. ”

“ शिक्षण सक्तीचं झालं, म्हणजे हा प्रश्न तेव्हाच सुटेल. ” बाळासाहेब म्हणाले. “ आता लवकरच हाती येणाऱ्या सत्तेनं हें कार्य सुलभ होईल. प्रत्येक गावी शाळा निघाली की, प्रौढाच्या शिक्षणाची सोय त्याच शिक्षकाकडून सुलभपण होऊंही शकेल. ”

“ तसं असत तर शाळा असणारीं खेडी आज साक्षर झालीं नसती का ? ” मधुकर म्हणाला. “ सक्तीच्या शिक्षणाचा प्रश्नही तुम्हाला वाटतो तितका सुलभ नाही, बाळासाहेब ! प्राताच्या जमाखर्चाची तोडमिळवणी करिता करिताच नाकीं नऊ येतील ! सध्याच्या चौपट खर्च शिक्षणावर करावा लागेल, तेव्हा सर्वत्र प्राथमिक शिक्षण सक्तीचं करिता येईल ! हा पैसा निर्माण होणार कसा ? ”

“ उत्पन्न वाढविण्याचीं साधन काय थोडी आहेत ? ” भय्यासाहेब म्हणाले, “ असे कर बसवावे कीं, ते गोरगरिबाना जाचक होणार नाहींत. शेतसाऱ्यावर लोकल सेस घेतात, तसा प्रातीच्या करावर घ्यावा. मोठमोठ्या श्रीमंत लोकावर बसेल, असा वारसाहक्कावर कर बसवावा. आणखीही दुसरे भाडवलवाल्यावरील कर सुध्दविता येतील ! मग तुमची पैशाची अडचण निवारण होणार नाहीं का ? ”

“ श्रीमंतावर कर बसला, तरी त्याचा बोजा थोडाबहुत का होईना, अप्रत्यक्षपणे गोरगरिबावरही पडणार नाहीं का ? ” मधुकर म्हणाला. “ कारण आमच्या बहुतेक लोकांची संपत्ति गोरगरिबांनीं केलेल्या उत्पादनावरच अवलबून असते ! ”

“ म्हणजेच ते श्रम करणाऱ्या गोरगरिबाच्या उत्पान्नावरच निव्वळ चरतात, असंच नव्हे का ? ” भय्यासाहेब म्हणाले.

“ अगदीं कबूल ! ” अरविंद म्हणाला. “ खेड्यातील गरीब शेतकरी रक्ताचं पाणी पाणी होईल, इतके श्रम करतात. पण त्याच्या अज्ञानामुळं किंवा नाइलाजामुळ त्याच्या त्या संपत्तीच्या उत्पादनास एकसारख्या अनेक

जळवा लागलेल्या असतात, हे खेड्यापाड्यात घडणाऱ्या व्यवहाराच वर-
वर निरीक्षण केलं तरी दिसून येत ! आता ह्या लोकात मुळीं त्राणच
राहिला नाही ! त्याच्याजवळ होतं नव्हतं ते खलाम होत आलं आहे !
कर्जाच्या डोंगराच्या भाराखालीं ते दडपून गेले आहेत ! त्याच्याकडून
श्रीमंताकडे जाणारा पैशाचा प्रवाहच थोड्या दिवसात संपुष्टात येईल !
ह्या गोरगरिबाच्या मिळकतीची उत्पादनशक्ति वाढली पाहिजे, अज्ञानामुळं
होणारी त्याची फसगत टळली पाहिजे, ते जिवंत राहिले पाहिजेत, म्हणून
श्रीमंताकडे गेलेल्या पैशाचा ओघ थोडाबहुत का होईना, परत त्याच्याकडे
वळला पाहिजे, असं मलाही वाटतं, भय्यासाहेब ! ”

“ श्रीमंताचे खर्चच भागण सध्या कठिण होऊन बसल आहे, ” मधु-
कर म्हणाला, “ अशा स्थितीत त्यांनीं काय करावं म्हणता ? ”

“ त्यांनीं आपल्या गरजा कमी कराव्या. ” अरविद चटकन् म्हणाला.
“ धार्मिक खर्च बेताचा करावा. चैनीस फाटा द्यावा. काटकसर करावी.
व अशा प्रकारे वाचलेला पैसा त्यांनीं विश्वासानं आमच्यासारख्यांच्या स्वाधीन
केला तर आम्ही त्याचा उपयोग गोरगरिबांच्या उन्नतीकरिता करू. असं जर
झालं तर श्रीमंत व गरीब याचे सबंध प्रेमाचे राहणार नाहीत का ! ”

“ अगदीं बरोबर, ” भय्यासाहेब म्हणाले. “ त्यांनीं आपल्या चैनीस
आळा तर घालावाच, कारखानदारांनीं मजुराना त्याचा योग्य वाटा द्यावा ;
मोठमोठ्या लक्षाधीशांनीं कर्जबाजारी शेतकऱ्याची उडालेली दैना थाबवि-
ण्यास हातभार लावावा, असं जर ते आपण होऊन करूं लागतील, तर
वर्गकलहाचं बीज ह्या भूमीत कदाचित् रुजणारही नाही ! ”

“ बरोबर आहे तुमचं म्हणणं, भय्यासाहेब ! ” बाळासाहेब म्हणाले.
“ पण तुम्ही म्हणता त्याप्रमाण अज्ञ जनता स्वतःच बोलूं लागली, तर
तिकडे श्रीमंताचं लक्ष तेव्हाच वेधेल. म्हणून मला वाटत, अरविंदाची
आजची याजना खरोखरच यशस्वी झाली, तर अज्ञ समाज जागृत होईल व
त्याला आपल्या हक्काची खरीखुरी जाणीव होऊ लागेल ! तुम्ही काय

किंवा दुसरे पुढारी म्हणून म्हणविणारे काय, ह्याची दृष्टि आपल्या सभोव-
तालच्या विशिष्ट जनसमूहाबाहेर फारशी पोहोचू शकत नाही. असं पहा कीं,
इंग्रजी अगर देशी भाषेतून माडले जाणारे विचार' शेकडा दोन तीन
लोकांच्या तरी पूर्णपणं कानावर जात असतील का ! शिवाय त्याचं खर
स्वरूप जाणणारे फारच थोडे ! आणि त्यातील भिन्न भिन्न मतांच्या गलब-
त्यातील चोथ्यातून कळत न कळत गळणारा सुविचाराचा रस चाखणारे
तर अगर्दीच थोडे ! अशीच स्थिति सध्या तरी नाही का ! ”

“ तुम्ही म्हणता त्यात बरचसं तथ्य आहे, बाळासाहेब ! ” अरविंद
गंभीरपणें म्हणाला. “ म्हणूनच तर साक्षरताप्रसाराचा कार्यक्रम प्रथम
हार्ती घेतला, म्हणजे कळकळीच्या कार्यकर्त्यांच म्हणणं तरी अज्ञ समा-
जाला कळण सुलभ होईल. सेवा करणारावर लोकांची श्रद्धा तेव्हाच बसते.
खेड्यापाड्यातून गोरगरिबाना औषधोपचार करणारे व त्याच्या हरघडीं
उपयोगी पडणारे एक लाख त्यागी स्वयंसेवक आर्यावर्तातील सात लाख
खेड्यात जर साक्षरताप्रसाराचं काम एकदम करूं लागतील, तर पाच
वर्षांत तरी प्रौढ लोकांस खात्रीनं लिहिता वाचता येईल ! सध्याच्या गतीन
हें कार्य पन्नास वर्षांतही होईल कीं नाही, कोण जाणे ! प्रौढाना लिहिता
वाचता येऊं लागल, तर आपल्या मुलाबाळाना शिक्षण मिळालंच पाहिजे
अस त्यांना खात्रीन वाटेल, व ती त्याची मागणी कोणत्याही राज्यसस्थेला
वाटेल ते उपाय करून पुरवावीच लागेल ! शिवाय हे एक लाख त्यागी
लोक आपल्या चारित्र्यान व कार्यकुशलतेन अज्ञ समाजात चैतन्य उत्पन्न
करणार नाहीत का ! व त्यामुळं सर्व समाज सघटित करण्याचं कार्य सुकर
होणार नाही का ! आणि मग धार्मिक काय, सामाजिक काय, किंवा आर्थिक
काय, सर्व प्रश्न यथायोग्य रीतीनं सोडविण्याचं सामर्थ्य अखिल राष्ट्रात
जोमानं उत्पन्न होणार नाही का ! म्हणूनच मला वाटतं, नव्हे, माझी
अशी पूर्ण श्रद्धा आहे कीं, राष्ट्राचा खरा उद्धार ह्या मार्गानंच होईल.”

अरविंदाचें हें बोलणें सर्वच लक्ष देऊन ऐकत होते. त्यावर शका,

उपशका काढण्याचे कोणाच्याच मनात येत नव्हतं. त्यामुळे ते सर्व अगदी स्तब्ध होते. त्या वेळीं चंद्रमाही आकाशातून दिव्य सुधाधाराचा वर्षाव करीत होता. सर्व वातावरण अगदी शांत व प्रसन्न होते. रामाच्या देवा-लयाच्या बाजूकडून मधून मधून येणाऱ्या वायूच्या झुळकेने त्या प्रसन्नतेत भरच पडत होती !

त्याच वेळी त्या देवालयाकडे सहज बाळासाहेबाची नजर गेली. तेथील शिलातलावर जिजा व विमल ह्या नुकत्याच येऊन बसल्या होत्या. सकाळी आल्याबरोबर बाळासाहेबाची व जिजाची जी नजरानजर झाली, तिचा ठसा त्याच्या मनावर कायमचे ठाणे देऊन बसला होता. तिच्या लाव-ण्याने बाळासाहेब अगदी मोहित होऊन गेले होते ! तिच्याशी विवाहबद्ध होण्याचा आपला विचार अगदी यथायोग्य आहे, असे त्यांना वाटू लागले होते. इतकेंच नव्हे, तर ही तरुणी आपलीशी व्हावी, म्हणून शिकस्तीचे प्रयत्न करण्याची आता त्यांच्या मनाची तयारीही झाली होती ! विमलच्या मध्यस्तीने ती आपल्याशी विवाह करील, अशी आशाही मधुकराच्या बोलण्यावरून त्याच्या मनात उत्पन्न झाली होती !

पुरुष मडळी तेथे जवळच असतील, अशी त्या दोघांनाही कल्पना नव्हती. त्या तेथे आल्या त्या वेळी त्या मडळीचे बोलणे थांबलें होते. त्या शांत स्थानी त्या दोघी मनमोकळेपणाने बोलूं लागल्या. त्या वेळी साहजिकपणे सर्वांचे लक्ष त्याच्या बोलण्याकडे गेले. पुढे पुढे तर ही मडळी त्या दोघींचे संभाषण अत्यंत उत्सुकतेने ऐकू लागली.

त्या वेळी विमल जिजाच्या खाद्यावर हात ठेवून म्हणाली, “ मला बाई तुझ्याबरोबर कसं बोलाव, हेच कळत नाही, जिजा ! पण तुजवर बाळा-साहेब मोहित झाले आहेत, हें खचित ! मलाही पण वाटत तू आमच्या सान्याच ऐकावंस असं ! ”

“ दादादेखील असच म्हणतात, ताईसाहेब ? ” जिजा आश्चर्यचकित होऊन म्हणाली.

“ त्याच माझ बोलण झाल नाही, ” विमल म्हणाली. “ पण आमचा दादा, आई, सगळींच्या सगळीं माणस म्हणतात, तुझ्या आईबापांचं पुण्य फळाला आलं म्हणून ! का नाही त्यानीं तसं म्हणावं ? असं बघ, बाळासाहेबासारखा एवढा मोठा माणूस आपण होऊन तुझ्यावरील प्रेमा-मुळंच इथ धावत आला ना ? तो तरुण आहे, रूपवान् आहे, श्रीमंत आहे व मोठा अधिकारीही आहे. मला वाटतं, तूं मामलेदारीण झालीस, म्हणजे त्या वैभवात रंगून जाशील व कदाचित् आम्हाला देखील विसरशील ! ”

ह्या वेळीं विमल खुदकन् हसली. पण जिजाच्या मुखावर हास्य विलसलें नाही. ती जास्तच गंभीर झाली. तिच्या तोडून शब्द निघतील अशा अपेक्षेने विमल थोडा वेळ थांबली. पण ती बोलेचना. तेव्हा तिला हलवीत हलवीत विमलच म्हणाली,

“ पटलं ना माझं म्हणण ? मग मी आता सागू ना दादाला, कीं, जिजाची समति आहे म्हणून ? अगदीं उघड बोलण्यासारख्या ह्या गोष्टी नसतातच मुळीं ! ”

“ ताईसाहेब, ” जिजा गंभीरपणे म्हणाली, “ मी अगदीं गोधळून गेलें आहे तुमच्या ह्या बोलण्यान ! तुम्ही अस सागाल, अशी कल्पनाही नव्हती मला. मी पण तुम्हाला विचारुंच का ? राग नाही ना येणार तुम्हाला ? मी अगदीं खर खरंच विचारते हो ! मुंबई सोडून तुम्ही आमच्या ह्या खेड्यात का बर आलात ? दादाच्यावरील खऱ्याखुऱ्या प्रेमानचं ना ? ”

जिजाला आणखीही बोलावयाचे होते, पण तिने आपली जीभ आवरली. विमलला तिच्या बोलण्यातील भाव चागला कळला. तथापि तिला प्रामाणिकपणे वाटत होते कीं, बाळासाहेबाशीं विवाह होण्यात जिजाचें कल्याण आहे. ती त्या वेळीं व्यावहारिक दृष्टीनें विचार करीत होती, म्हणून ती युक्तीनें हसत हसत म्हणाली,

“ तुला ते ठाऊक आहेच, जिजा ! मग मला का बर विचारतेस ? तसंच पाहिलं, तर बाळासाहेबही तुझ्यावरील प्रेमांमुळंच इकड आले नाहीत का ?

मोठमोठ्या लोकांच्या किती तरी मुली त्याच्यासारख्याच्या गळ्यात माळ घालण्यास उत्सुक असणार नाहीत का ? पण ते उदारहृदयी आहेत, म्हणूनच तुझ्यावर प्रेम करतात ना ? हें प्रेम तुझ्या सौंदर्यावर मोहित होऊन करूं लागले, असंही नाही. नको बाई त्या दिवसाची आठवण ! पण त्या भयंकर आपत्तीतही त्याचं मन तुझ्याकड गेलं, हें ते मनाचे थोर म्हणूनच ना ? आणि आणखी पाहा की, ह्या माणसानंच तुझ्या शेताच्या लिलावाची रक्कम भरण्याची तजवीज केली नाही का ? माणसाच्या मनाचा मोठेपणा त्याच्या कृतीवरून अजमावयाचा असतो, जिजा ! ”

“ मी तरी तेंच म्हणते, ” जिजा खुलेपणानें म्हणाली. “ त्यानींच शेताच्या लिलावाची रक्कम भरली, हें नव्हतं मला ठाऊक ! पण, खरं सागूं, ताईसाहेब, मला तें कससंच वाटतं ! त्यानीं का खरं रक्कम भरावी ? जरी तें शेत गेलं, तरी श्रीपती व मी निढळाच्या घामानं आपलं पोट भरूं कीं ! त्यानीं रक्कम भरण्यात मनाचा मोठेपणा दाखविला, असं केव्हा म्हणायचं ? त्यानीं जर मला मागणी घातली नसती तर ! ”

“ चागल्या हेतूचा असा विपर्यास करूं नये, जिजा. ” विमल म्हणाली. “ तुझ्यावरील ईश्वरी आपत्तीला आपण थोडे बहुत कारण झालो, असं त्यांना वाटत म्हणून ते तुझं पाणिग्रहण करण्यास तयार आहेत ना ? हा त्यांच्या मनाचा मोठेपणा नव्हे का ? आणि खर म्हटलं, तर तूं तेव्हाच संमति देशील, असंच मला वाटलं होतं. पण तुझं आपलं काहीबाहीच बोलणं ! ”

त्या वेळीं जिजाच्या हृदयात खळबळ उडाली. तिचें मन तिला आतून धक्के देऊं लागलें. त्यासरशी ती जोराने म्हणाली, “ नाही ! माझं काही तरी बोलणं नाही, ताईसाहेब ! माझ्या अतःकरणात श्रीपतीच्या मूर्तीला एकदा स्थान मिळालं आहे ना ? ती मूर्ति मी तेथून काढूं कशी ? सागा तुम्हीच ! ऐहिक वैभवाला भुलून मी आपल्या मनाशीं प्रतारणा करूं कशी ? आमच्या उभयतांच्या अंतःकरणाची ताटातूट आता होईल तरी कशी ?

मला तुम्ही खुळ्या का म्हणानात ! श्रीपतीवरील प्रेमाखेरीज मला दुसऱ्या-
वर प्रेम करताच येणार नाहीं मुळीं ! त्यामुळ कसच्याही सुखदुःखाची
मला पर्वा नाहीं ! माझ्यासारखींच्या ह्या समजुतीला वेडी समजूत तुम्ही
म्हणा पाहिजे तर ! पण अशी दृढश्रद्धा म्हणजेच खरा धर्म, असं आम्हा
खेडवळाना वाटतं खरं ! मी थोडी शिकलें, शहरात वावरले, तुमच्यासार-
ख्यात मिसळले, म्हणून मी बोलून दाखविते हे ! पण माझे बोल खेड्या-
पाड्यातील स्त्रियांच्या भावनाचे पडसाद आहेत, विमलाताई ! ”

जिजाचें बोलणे थाबले. मधुकराने तिचे मन वळविण्याची कामगिरी
विमलकडे सोपविली होती विमल ती अगदी कसोशीने पार पाडीत होती.
जिजाचा कोटिक्रम तिला निरुत्तर करीत होता. तिचे बोल अंतःकरणाच्या
गाभ्यातून बाहेर पडत होते. त्यामुळें विमलला काय बोलावे, हे सुचेना !
तथापि ती अगदी शेवटचा प्रयत्न करावा, म्हणून म्हणाली,

“ पण तुझ्यासारखीच बाळासाहेबाची मनःस्थिति झालेली असली,
तर ह्या अडचणींतून मार्ग कसा निघावा, ह्याचाही विचार तूं करणार
नाहींस का ? त्याच्याही मनाचा विचार कर; मग काय तें उत्तर दे. ”

“ ताईसाहेब, ” जिजा गंभीरपणे म्हणाली, “ मी अनाथ झालें ह्या-
मुळंच बाळासाहेबाच मन माझ्याकड ओढ घेतं ना ? हा त्याच्या मनाचा
मोठेपणा मला देखील समजतो. आज मी सकाळीं त्यांना पाहिल ना ?
अगदी खरं खरं सांगतें तुम्हांला. त्यांना पाहण्याबरोबर माझ्या मनात
त्याच्याविषयीं पूज्यश्रद्धा उत्पन्न झाली, आणि तशाच स्थितींत श्रीपती उभा
असता, तर माझ्या प्रेमाला अलोट भरती आली असती. त्या वेळीं बाळा-
साहेबाना पाहून मला असही पण वाटलं, देवानं असा जर मला भाऊ दिला
असता तर मी किती भाग्यवान् झालें असते ! तीच भावना आताही
माझ्या मनात आहे. त्यांना जर माझ्याविषयीं प्रेम वाटत असलं तर माझ्या-
वर त्यांनीं बहिणीचं प्रेम करावं, आणि तैही एक उज्ज्वल प्रेम नव्हे का ?
दादाचं तशाच प्रकारचं प्रेम माझ्यावर नाहीं का ? ”

जिजा पुढे बोलणार होती, पण त्या वेळी तिचें अंतःकरण भरून आलें. विमलचा तिच्याविषयीचा आदर अनंत पटीने वाढला. त्याच्या बोलण्याकडे पाळासाहेब आदिकरून सर्वांचेच लक्ष होते. त्या निवात वेळीं त्याचे सर्व शब्द त्यांना ऐकूं येत होते. भय्यासाहेबाच्या चंचल मनाला आता राहवेना. ते किंचितशा हेटाळणीच्या स्वरात म्हणाले, “ती जिजाच बोलत आहे, का येथील रामाच्या समोर असलेली सीता बोलत आहे ! तुम्हीच सागा अरविद ! पुराणातील जुन्या भाकडकथाची ती उजळणीच करीत नाही का ! ”

हे शब्द त्या दोघींच्या कानी आले. तेथे जवळच पुरुष मंडळी बसली आहेत, हे जाणून त्या दोघीही चपापल्या !

अरविंदाला भय्यासाहेबाचे ते बोलणे रुचले नाहीं. तो जोराने म्हणाला, “ भय्यासाहेब, आपल्या संस्कृतीची थोरवी तुमच्या लक्षात येत नाहीं, त्याला कोण काय करणार ! काही नवशिक्षितात जुन्या संस्कृतीची थट्टा करण्याची लाटच उसळली आहे म्हणा ना ! पाश्चात्य समाज वैभवशिखरावर आरूढ झाला आहे, त्यामुळ त्याच्यात भोगलालसा वाढलेली आहे. नीतीचीं बंधन शिथिल करण्याकडे त्याच्यापैकीं काहींचा उत्साह खर्ची पडत आहे ! त्याचंच उष्ट अनुकरण करण्याची तुम्हा वाचिवीराना स्फूर्ति होत आहे म्हणे ! सध्याच्या जीवनकलहात आपण जगू कस, ह्या विचारात तनमनधन खर्ची घालण्याचं सामर्थ्य तरुणात उत्पन्न करण्याऐवजी त्याच्या चित्तात गौण विषयानीं बेदिली उत्पन्न करण्याचं कार्य समाजसेवेच्या बुरख्याखालीं काहीं उथळ विचारांचे लोक चालवितात ! त्याच्याच विचारसरणीची छटा तुमच्या बोलण्यात दिसते ! आपल्या संस्कृतीचा विचारपूर्वक अभ्यास तुम्ही करीत नाहीच, आणि पाश्चात्य विचारी पंडितानीं केलेलं निरीक्षण व त्यावरून काढलेले सिद्धांत ह्याचाही सूक्ष्म अभ्यास होत नाहीं ! पातित्रत्याची थोरवी ते पडितही सप्रमाण माडीत आहेत. नुक्रताच एका पाश्चात्य पंडिताचा ग्रंथ माझ्या वाचनात आला. ते पडित एका प्रसिद्ध महाविद्यालयाचे विख्यात अध्यापक आहेत. त्यांनीं कित्येक वर्षे परिश्रम

करून, त्यांना ज्याची माहिती संशोधिता आली, अशा, जगातील एकोण-नव्वद समाजाच्या उदयास्ताच्या सूक्ष्म निरीक्षणानं त्यांनीं असा सिद्धांत प्रस्थापित केला आहे कीं, ज्या समाजातील स्त्रियात कडक पातिव्रत्य टिकलें नाहीं, ते समाज अधोगतीला गेले.* आपल्या प्राचीन शास्त्राचं तुमच्या-सारख्यांनींही निर्विकार मनानं संशोधन केल्यास तीच गोष्ट प्रत्ययास येईल. जिजाच्या आताच्या बोलण्यातही आपल्या श्रेष्ठ संस्कृतीचे उत्कृष्ट प्रतिबिंब पडलेलें आहे. आपण ज्यांना अडाणी म्हणतो, त्या स्त्रियांच्याही रोमरोमी ह्या कल्पना मुरलेल्या आहेत ! प.नीची पतीवर व पतीची पत्नीवर दृढ श्रद्धा असलेलीं अगदीं अत्यंत गरीब स्थितीतीलही कुटुंबे तुम्हाला खेड्यापाड्यात वाटेला तितकीं आढळतील ! म्हणूनच मला वाटतं, पातिव्रत्यधर्माचं मनानही पालन करण्याची शुद्ध परंपरा समाजात प्रज्वलित ठेवण्यातच समाजाचा खरा उद्धार आहे.”

भय्यासाहेब अरविदाकडे पाहातच राहिले ! बाळासाहेब विचारमग्न झालेले दिसले.

इतक्यात आईसाहेबाकडून भोजनाची तयारी झाल्याची वर्दी आली. त्यामुळे सर्व मंडळी उठली.

दुसरे दिवशी बाळासाहेब निघून गेले.

त्यानंतर आठ दहा दिवसाची गोष्ट. जिजा सकाळीं आठ वाजण्याच्या सुमारास त्याच बागेतील फुले तोडीत होती. त्याच वेळीं डोक्यास फेटा व आगात शिकारीचा पोशाक व हातात बंदूक असलेली एक व्यक्ति मागे बाळासाहेब ज्या ठिकाणीं उभे होते, त्याच ठिकाणीं येऊन उभी राहिली. जिजा फुले तोडण्याच्या नादात होती. त्या व्यक्तीची तिच्यासन्निध जाण्याची उत्सुकता पराकाष्ठेची वाढलेली होती. पण दिलेल्या सूचनाप्रमाणें तिला वागावयाचे होते ! तथापि त्या व्यक्तीला राहवल नाहींच. तिने बंदूक

* Sex Regulations and Human Behaviour by J. D. Unwin
M C , Ph D Introduction, Page XI

जमिनीवर आपटून थोडा आवाज केलाच. त्याबरोबर जिजाने तिकडे पाहिलें. प्रथम तिला ते बाळासाहेबच असावेत, असेंही वाटले. पण पुढें ती व्यक्ति अत्यंत अधीर होऊन उद्गारली,

“ जिजे, मला ओळखल नाहीस वाटत ? ”

“ श्रीपती ! ” एवढे शब्द तिच्या तोंडातून बाहेर पडले. लगेच तिला आपल्या मातापित्याची आठवण झाली. तिचा कठ दाटून आला. तिची त्या वेळची ती अवस्था श्रीपतीच्या लक्षात आल्याबरोबर तो लगेच पुढे धावला व तिचे नातवन करू लागला. तिने न कळत आपली मान त्याच्या खाद्यावर टाकली !

इतक्यात तो स्वतःच भानावर आला. त्याने तिच्या हातीं बाळासाहेबानीं दिलेला लिफाफा दिला, व तें पत्र अगोदर वाचण्यास तिला विनविलें. ते पत्र तिने कापण्या हातानीं फोडले ! त्यातील मजकूर ती वाचू लागली.

“ प्रिय भगिनी जिजास —

अनेक आशीर्वाद वि.

मुटका होताच तुझ्या सर्वस्वाचा ठेवा मी आठ दिवस इकडे ठेवून घेतला, त्याबद्दल मला क्षमा कर. त्या मुदतींत त्याच्या आगच्या थोर गुणाचीही खरीखुरी परीक्षा मला झाली. शिकारीकरिता आम्ही जंगलात एक दोन दिवस गेलो होतो, तेथें माझ्यावर चवताळून आलेल्या वाघाला आपला जीव धोक्यात घालून यमसदनाला पाठविणारा श्रीपतीच होय ! त्याला परवाना देवून बंदूक दिली, त्यात मी काहींच केले नाही. माझे भाग्य थोर म्हणूनच मला वाटतें कीं, विलक्षण योगायोगानें का होईना, मला तुझ्यासारखी भगिनी लाभली !

तुझा बंधु

बाळासाहेब.”

पत्र वाचल्यानंतर तिच्या मनात एकदम ज्या भावना उसळल्या, त्यांचे चिन्ह म्हणून तिने एक वार त्या पत्राकडे पाहिलें व नंतर अनिमिष नेत्रांनी ती श्रीपतीकडे पाहात राहिली !

